

بِسْمِ اللَّهِ الرَّحْمَنِ الرَّحِيمِ

صَلَاةُ النَّبِيِّ ﷺ

# حَسَنَ مَنَظَرٍ

إِضَافَةً لِمَا فِيهِ

أَبُو إِسْحَاقَ قَارِي، خَلِيْلُ الرَّحْمَنِ جَاوِيْد

تَحْقِيقٌ وَتَخْرِجٌ: سَيِّدُ الْمُحَرَّرِيْنَ نُوْرُ مُحَمَّدٍ الدَّرَوَازِي




صَلَاةُ الْبُرْجَانِ الْمُتَوَكِّلِيَّةِ  
بِسْمِ اللَّهِ الرَّحْمَنِ الرَّحِيمِ

نماز اس طرح پڑھو، جس طرح تم نے مجھے پڑھتے ہوئے دیکھا ہے۔

صَلَاةُ النَّبِيِّ ﷺ

حَسَنٌ وَمَنَظَرٌ

نماز کے جملہ اختلافی مسائل کا حل کتاب و سنت کی روشنی میں آسان اور عام فہم علمی انداز میں معقول اور منقول دلائل کے ساتھ پیش کیا گیا ہے، مسائل کے ساتھ ساتھ اصلاح عقیدہ پر بھی خصوصی توجہ دی گئی ہے، یہ کتاب ان شاء اللہ اصل حقائق سے روشناس ہونے کا، فرقہ واریت کے خاتمے کا اور اتحاد امت کا بہترین ذریعہ ثابت ہوگی۔



ابو انشاء قاری خلیفۃ الرحمن جاوید  
ابن الشیخہ عربیہ اسلامیہ کراچی یونیورسٹی

تالیف

شہید اختر حسین نور محمد الدار واری

تعمیر و تخریج



معتبہ الاحیاء انسابیہ کراچی  
مکتبہ مطبوعہ نظام کالونی

بِسْمِ اللّٰهِ الرَّحْمٰنِ الرَّحِیْمِ

297.53

ج 21 ص 92062

جملہ حقوق بحق مؤلف محفوظ ہیں

نام کتاب	صلوٰۃ النبی ﷺ کے حسین مناظر
مؤلف	ابو انشاء قاری خلیل الرحمن جاوید
تحقیق و تخریج	شبیر احمد بن نور محمد الدروازی
تصدیق و توثیق	الشیخ حافظ عبدالرزاق سونیاوی
دیباچہ	پروفیسر عبدالجبار شاہ صاحب
کمپوزر	ضیاء الرحمن ضیاء
ضخامت	۵۰۲ صفحات
اشاعت سوم	اپریل ۲۰۰۷ء
تعداد	۱۱۰۰ گیارہ سو
مطبوعہ	ظہر پرنٹر 0333 - 2301760
قیمت	300/=




نشر

مکتبۃ الاحیاء الاسلامیہ  
کے تحت نظر و نفاذ

شعبہ  
تالیف

رابطہ ← 5888152

۵۶-۱۲-۲۰۱۰



اپنے والد محترم جناب حکیم عبدالحمید (مرحوم) کے نام جن کی بے پناہ محبت،  
بے پایاں شفقت، حسن تربیت اور دل کی گہرائیوں سے نکلی ہوئی پر خلوص دُعاؤں  
کے ثمرے نے اس ناچیز کو اس قابل کیا۔

اے اللہ! :- تو ان کی تقصیرات سے درگزر فرما

اے اللہ! :- ان کی قبر کو اپنی رحمت سے منور فرما

اے اللہ! :- ان کی خطاؤں سے درگزر فرما

اے اللہ! :- انہیں جنت الفردوس میں جگہ عطا فرما

اے اللہ! :- انہیں دُنیا کے گھر سے بہتر گھر اور دُنیا کے اہل سے بہتر اہل عطا فرما

اے اللہ! :- جس طرح انہوں نے ہماری کمسنی میں ہم پر شفقت اور مہربانی فرمائی

آج تو بھی ان پر اس سے بڑھ کر شفقت و مہربانی فرما!

اللَّهُمَّ اغْفِرْ لَهُ وَارْحَمْهُ إِنَّكَ أَنْتَ الْغَفُورُ الرَّحِيمُ ۝


(آمین الہ الحق آمین)

P.L.F.

۳۰۰۷



# اجازت ترقیب



صفحہ	عنوان	اگر کتاب	شمار
5	انتساب	۱	①
17	دیباچہ	۲	②
21	عرض مؤلف	۳	③
25	ماہنامہ محدث کا تبصرہ	۴	④
29	عبادت	۵	⑤
59	طہارت	۶	⑥
85	وضو	۷	⑦
117	لباس	۸	⑧
141	مساجد	۹	⑨
173	اوقات نماز	۱۰	⑩
211	اذان	۱۱	⑪
237	صف بندی	۱۲	⑫
251	جماعت اور امامت	۱۳	⑬
283	سترہ	۱۴	⑭
295	تعداد رکعت	۱۵	⑮
335	مسنون طریقہ نماز	۱۶	⑯



صفحہ	عنوان	صفحہ	عنوان
91	مسواک کرنے کا طریقہ	66	حیض اور نفاس کے بعد غسل
91	ٹوتھ برش اور ٹوتھ پیسٹ کا مسئلہ	68	احتمال کے بعد غسل
92	مسواک کے بارہ میں وضعی تصورات	68	اسلام قبول کرنے پر غسل
92	وضو سے پہلے بسم اللہ	68	موت بھی غسل کو واجب کر دیتی ہے
93	بسم اللہ پوری اور آدھی کا مسئلہ	68	جمعہ کے دن غسل
94	وضو کی نیت	69	احرام کیلئے غسل
94	وضو کا مستنون طریقہ	69	کیا غاسل میت بھی غسل کرے؟
95	متعدد احادیث سے مأخوذ وضو کا طریقہ	70	غسل کرنے میں چند احتیاطیں
96	گردن کا مسح	71	حائضہ عورت کیلئے تلاوت کا حکم
97	پاؤں پر مسح کریں یا دھوئیں	73	طہارت کے متفرق مسائل
99	وضو کے اعضاء کتنی مرتبہ دھوئیں؟	78	پانی اور اس کے مسائل
99	وضو کا بچا ہوا پانی	79	پانی کا حکم
100	فضائل وضو	81	استعمال شدہ پانی
101	وضو کی حکمتیں	82	جھوٹا پانی
101	وضو کا باقی ماندہ پانی پینے کا راز	83	کتے کا جھوٹا پانی
101	وضو کے بعد دعا کی حکمت	85	باب ۳ وضو کا بیان
102	وضو کے طبی فوائد	87	وضو
102	عمامہ پر مسح	88	وضو کی فرضیت
103	موزوں، جرابوں اور نعلین پر مسح	88	مسواک
104	آثار صحابہ	89	فطرت کی دس باتیں
104	حضرت علیؑ کا اثر	89	مسواک سے پڑھی جانے والی نماز
104	حضرت ابن مسعودؓ کا اثر	89	مسواک منہ کی صفائی اور رب کی رضا
104	حضرت براء بن عازبؓ کا اثر	89	مسواک انبیاء کی سنت ہے
104	حضرت انس بن مالکؓ کا اثر	90	دوسرے کی مسواک استعمال کرنا
105	حضرت ابو مسعود الانصاریؓ کا اثر	91	برگر فیمیلی کے فینسی تکلفات



صفحہ	عنوان	صفحہ	عنوان
129	تنگی میں ایک کپڑا اور وسعت میں دو کپڑے	105	حضرت عبداللہ بن عمر <small>رضی اللہ عنہما</small> کا اثر
133	خُذُوا زِينَتَكُمْ سے کیا مراد ہے؟	105	پاؤں کے کس حصے پر مسح کیا جانا چاہئے؟
135	جو تے سمیت نماز کا مسئلہ	106	موزوں اور جرابوں پر مسح کب جائز ہے؟
137	جو تے بغیر نماز کا مسئلہ	106	مدتِ مسح
141	باب ۵ مساجد	106	وہ امور جن سے مسح کی رعایت ختم ہو جاتی ہے
143	مسجد کا مفہوم	107	زخم کی پٹی پر مسح
144	مسجد کی اہمیت و فضیلت	107	وہ امور جن سے وضو ٹوٹ جاتا ہے
145	بہترین خطہ	110	وہ چیزیں جن سے وضو نہیں ٹوٹتا
145	سب سے بڑا ظالم	111	وضو کے متفرق مسائل
145	آخرت کا نور	113	تیمم
145	مساجد جنت کے باغات ہیں	113	تیمم کی مشروعیت کا پس منظر
145	مسجد کی طرف اٹھنے والے قدم	114	تیمم کا طریقہ
147	مسجد کے بدلے جنت میں گھر	114	تیمم توڑنے والی چیزیں
148	مسجدوں کی درجہ بندی	115	تیمم کے متفرق مسائل
148	مسجد حرام	117	باب ۴ لباس
148	مسجد نبوی	119	لباس کا بیان
149	مسجد اقصیٰ	121	نماز میں کامل زینت اپنائیں
149	مسجد ایک دینی شعار ہے	121	لباس کے اسلامی آداب
150	آدابِ مسجد	123	نماز میں عورت کا لباس
153	تعمیر مسجد میں بقدر وسعت حصہ لینا	124	نماز میں مرد کا لباس
154	مسجد سے متعلقہ امور	125	ننگے سر نماز کا مسئلہ
155	ائمہ مساجد کا تقرر	125	سر ڈھانپنے والوں کے دلائل
156	مساجد کی بد حالی کا ذمہ دار کون؟	127	مذکورہ دلائل کا جائزہ
157	سبق آموز لطیفہ	128	ننگے سر نماز کے جواز کے دلائل
158	سید ابو بکر غزالیؒ کا مقولہ	128	حضرت جابر <small>رضی اللہ عنہ</small> کا ننگے سر کو سنت قرار دینا

صفحہ	عنوان	صفحہ	عنوان
187	قضا نمازوں کے متفرق مسائل	159	امام زین العابدین کی خوداری کی عظیم مثال
188	اوقاتِ ممنوعہ	160	جن جگہوں میں نماز پڑھنا ممنوع ہے
189	اوقاتِ ممنوعہ پانچ ہیں	161	جو کام مسجد میں کرنے جائز ہیں
190	کیا فجر کی سنتیں فرضوں کے بعد ادا کی جاسکتی ہیں؟	165	مسجد کے مقاصد و فوائد
191	عیدین کی قضاء کا مسئلہ	167	تعیین قبلہ
191	قضائے عمری کا مسئلہ	168	بیت اللہ میں زوال کی قید نہیں
192	عاملینِ قضائے عمری کے دلائل کا جائزہ	169	جمعہ کے دن زوال کی قید نہیں
194	وتر اور نوافل کی قضاء کا مسئلہ	169	تعیین قبلہ کی حکمت
196	تہجد کا وقت	169	لفظِ قبلہ و کعبہ کا غلط استعمال
196	نمازِ استخارہ کا وقت	170	قبروں میں مسجد اور مسجد میں قبریں
197	استخارہ کی دُعا	171	مسجد سے متعلق متفرق مسائل
198	استخارہ کو رُبروس	173	باب ۶ اوقاتِ نماز
198	استخارہ کون کرے؟	175	وقت کی پابندی
199	صلوٰۃ التوبہ کا وقت	176	اوقاتِ نماز کی حکمت
200	صلوٰۃ الوضو کا وقت	178	پانچ نمازوں کا تذکرہ قرآن مجید میں
200	صلوٰۃ التبیح	179	پانچ نمازوں کا تذکرہ حدیث میں
201	تحیۃ المسجد اور اوقاتِ ممنوعہ	180	تعیین اوقات
202	نمازِ استسقاء کا طریقہ اور وقت	182	نماز پنجگانہ کے اوقات
204	جمعہ کی قضاء	183	اول وقت میں نمازیں پڑھنے کی حکمت
204	احتیاطی ظہر	183	جمعہ اور عیدین کا وقت
205	جمع بین الصلوٰتین اور ان کی اقسام	184	تہجد، تراویح اور وتر کا وقت
206	جمع تقدیم	184	اشراق کا وقت
206	جمع تاخیر	185	صلوٰۃ کسوف اور خسوف کا وقت
206	جمع صوری	186	قضاء نمازوں کا بیان
209	جمع بین الصلوٰتین کے وقت سنتوں کی ادائیگی کا مسئلہ	187	رسول اللہ بھی سو گئے

صفحہ	عنوان	صفحہ	عنوان
232	قبر پر اذان	211	باب ۷ اذان
232	اذان اور اقامت کے متفرق مسائل	213	اذان
237	باب ۸ صف بندی	214	اذان کی ابتداء
239	صف بندی	215	فضائل اذان
240	صف بندی کی اہمیت و فضیلت	216	مؤذن کی شان
242	صف اول کی فضیلت	216	اذان کا جواب دینا
243	امام صف کے عین و وسط میں کھڑا ہو	217	اذان کی حکمت
243	صف کے پیچھے تنہا کھڑا ہونا	218	اذان دینے کا طریقہ
244	عورت اکیلی کھڑی ہو سکتی ہے	219	حضرت بلالؓ کی اذان کے کلمات
244	صف میں بھاگ کر شامل ہونا	220	حضرت بلالؓ کی اقامت کے کلمات
245	نابالغ بچے کہاں کھڑے ہوں؟	220	حضرت ابو محذورہؓ کی اذان کے کلمات
245	دوستوں کے مابین صف کی ممانعت	221	حضرت ابو محذورہؓ کی اقامت کے کلمات
246	جب مقتدی ایک ہو	222	اذان فجر میں ”الصلوٰۃ خیر من النوم“ کہنا
246	امام کو صف میں درست کرنی چاہئیں	223	اذان بلالؓ کے ساتھ اکہری اقامت
246	قدم سے قدم اور ٹخنے سے ٹخنہ ملانا	224	اذان پر اجرت لینے کا مسئلہ
247	صفوں کے درمیان فاصلہ	225	جمعہ کی دو اذانیں
247	صف سے متعلق مروجہ بدعات	226	تہجد اور سحری کی اذان
248	صف بندی کے متفرق مسائل	227	اذان کے بعد کی مسنون دُعائیں
251	باب ۹ جماعت اور اقامت	228	وسیلہ کی تشریح
253	منصب اقامت	229	مقام محمود
254	امام کیسا ہونا چاہئے؟	230	اذان مغرب کی دُعا
254	چند باتیں امام کیلئے	230	اذان سے متعلقہ بدعتیں
255	نابینا اور غلام بھی امام بن سکتے ہیں	230	انگوٹھے چومنا
255	مسافر اور مریض امام بن سکتے ہیں	231	اذان کے بعد ہاتھ اٹھا کر دُعا پڑھنا
256	امام بیٹھ کر نماز پڑھائے تو مقتدی کھڑے ہو سکتے ہیں؟	231	بیماریوں اور مصیبتوں میں اذانیں دینا

صفحہ	عنوان	صفحہ	عنوان
285	سترہ کی شرعی حیثیت	256	نابالغ بچے کی امامت
286	سترہ کی فضیلت	258	عورت عورتوں کی امام بن سکتی ہے؟
287	سترہ اور نمازی کا درمیانی فاصلہ	259	نفل والے کے پیچھے فرض پڑھے جاسکتے ہیں
287	سترہ کن چیزوں کا بنایا جاسکتا ہے؟	259	مفضول کی امامت
289	امام کا سترہ پوری جماعت کو کفایت کرتا ہے	260	جن کی امامت درست نہیں
290	سترہ توڑنے والے کو روکنا	261	مقتدی کا دوران جماعت شامل ہونا
290	نمازی کے آگے سے گزرنے کا گناہ	262	جماعت اور امامت کے متفرق مسائل
291	سترہ کی تاکید کا راز	265	بد عقیدہ مقتدی
292	کیا نمازی کے آگے بیٹھا شخص نکل سکتا ہے؟	265	بد عقیدہ امام
292	سترہ نہ ہو تو گزرنے والا کتنے فاصلے پر گزرے؟	267	باجماعت نماز کی فرضیت
295	باب ۱۱ تعداد رکعت	267	جماعت کی فضیلت و اہمیت
297	نقشہ تعداد رکعات	269	جماعت میں خواتین کی شرکت
298	تعداد رکعات کا تفصیلی بیان	269	جماعت کیلئے دور سے آنے کا اجر
298	صلوٰۃ الفجر	270	جماعت میں دوڑ کر شامل نہ ہوں
300	فجر کی سنتوں کے بعد لیٹنا	270	کم از کم دو افراد ہوں تو جماعت ہو سکتی ہے
300	اذان فجر کے بعد تحیۃ المسجد اور تحیۃ الوضو کا حکم	271	عشاء اور فجر کا ترک، نفاق کی علامت ہے
301	فجر کے فرائض کی تعداد	271	کھانا اور جماعت اکٹھے ہوں تو پہلے کھانا کھائیں
302	صلوٰۃ الظہر	273	بول و براز روک کر نماز میں شریک نہ ہوں
303	ظہر کے فرائض کی تعداد	273	سلام کے بعد مقتدی کا رفع الیدین کرنا
303	ظہر کے بعد کی سنتیں	274	وضو ٹوٹ جائے تو جماعت سے کیسے نکلا جائے؟
304	صلوٰۃ العصر	275	وضو ٹوٹ جائے تو نماز دہرائی جائے
304	عصر کے فرائض کی تعداد	276	رکوع کی رکعت کا مسئلہ
305	صلوٰۃ المغرب	279	ایک جماعت کے بعد دوسری جماعت کا مسئلہ
306	مغرب کے فرائض کی تعداد	283	باب ۱۰ سترہ
306	مغرب کے بعد کی سنتیں	285	سترہ


صفحہ	عنوان	صفحہ	عنوان
329	مسافت قصر کا تعین	307	صلوٰۃ العشاء
330	مدت قصر کا تعین	307	عشاء کے فرائض کی تعداد
331	نماز قصر اور سنتیں	308	عشاء کے بعد کی سنتیں
332	سواری پر نماز پڑھنا	308	صلوٰۃ الجمعہ
335	باب ۱۲ مسنون طریقہ نماز	309	جمعہ کے فرائض کی تعداد
337	مسنون طریقہ نماز کا مختصر خاکہ	310	جمعہ کے بعد کی سنتیں
339	تفصیلی طریقہ نماز	310	دیہات میں جمعہ
339	نیت	311	نماز اشراق / چاشت
340	تکبیر تحریمہ اور رفع الیدین	312	اشراق و چاشت کی رکعات
341	رفع الیدین کی مسنون ہیئت	312	قیام رمضان (تراویح) گیارہ رکعات ہیں
342	قیام اور اس کی کیفیت	313	تہجد، تراویح اور وتر ایک ہی نماز کے تین نام ہیں
344	قیام اور اس کی دُعا	314	مولانا انور شاہ صاحب کا شمیری کا موقف
346	بسم اللہ ستری اور جہری کا مسئلہ	316	تراویح کی جماعت تین دن یا پورا مہینہ؟
347	اعتراض نمبر ۱ اور اس کا جواب	316	بیس رکعتوں کا فسانہ
347	اعتراض نمبر ۲ اور اس کا جواب	317	عہد فاروقی میں بیس تراویح ثابت نہیں ہیں
347	اعتراض نمبر ۳ اور اس کا جواب	319	حضرت عمرؓ سے گیارہ رکعتیں حکماً ثابت ہیں
348	بسم اللہ ستری پڑھنے کے دلائل اور ان کا جائزہ	320	سعودی عرب میں بیس کیوں؟
350	مطلق قرأت اور قرأت فاتحہ دو مختلف عمل ہیں	322	وتروں کا بیان
351	قرأت خلف الامام اور فاتحہ خلف الامام میں فرق	322	وتروں کی مختلف تعداد پر اختیار
352	ہر نماز میں اور ہر نمازی پر سورۃ فاتحہ فرض ہے	323	اداگی و وتر کا طریقہ
354	محمد بن اسحاقؒ کی ثقاہت	325	دُعا عنوت و وتر
355	دل میں پڑھنے کا مفہوم	326	وتروں کی قضاء کا طریقہ
356	ترک قرأت کے دلائل کا جائزہ	326	عشاء میں وتر پڑھ لیے پھر تہجد پڑھنا
359	دوسری دلیل اور اس کا جواب	327	رکعات عیدین و تکبیرات عیدین
360	تیسری دلیل اور اس کا جواب	328	نماز قصر

صفحہ	عنوان	صفحہ	عنوان
383	اثباتِ رفع الیدین میں دس احادیث مبارکہ	361	کیا سورۃ فاتحہ صرف سکتات میں پڑھنا لازم ہے
386	رفع الیدین کا عمل رسول اللہ کے آخری دور تک رہا	365	آخری گزارش
388	غور طلب بات	365	قرآن کے عمومی حکم کو حدیث خاص کر سکتی ہے
388	ترکِ رفع کے دلائل کا جائزہ	366	مسنون قرأت
389	دلیل نمبر ۱ (حدیث ابن مسعود) اور اس کا جائزہ	366	نماز فجر کی قرأت
391	دلیل نمبر ۲ (رفع الیدین صرف سات مقامات پر)	368	نماز ظہر کی قرأت
391	دلیل نمبر ۲ کا جائزہ	368	نماز عصر کی قرأت
393	دلیل نمبر ۳: (براء بن عازب سے ثم لا یعود کے لفاظ)	368	نماز مغرب کی قرأت
393	دلیل نمبر ۳ کا جائزہ	369	نماز عشاء کی قرأت
394	دلیل نمبر ۴ (سرکش گھوڑوں کی دُموں سے تشبیہ)	369	وتروں کی قرأت
395	دلیل نمبر ۴ کا جائزہ	369	نماز جمعہ کی قرأت
395	مختصر اور مفصل روایات کی چند مثالیں	370	نماز عیدین کی قرأت
396	مالک بن حویرث <small>رضی اللہ عنہ</small> سے مختصر اور مفصل روایت	371	قیام اور قرأت کے متفرق مسائل
397	ابو حمید ساعدی <small>رضی اللہ عنہ</small> سے مختصر اور مفصل روایت	371	آمین بالجہر کا مسئلہ
398	حضرت علی <small>رضی اللہ عنہ</small> سے مختصر اور مفصل روایت	372	آمین کی فضیلت
399	منافقین کی بغلوں کے بت کا فسانہ	373	آمین بالجہر کے دلائل
400	رفع الیدین کی حکمت	374	رسول اللہ کی آمین آخری صف تک سنی گئی
401	تکبیرات عیدین میں رفع الیدین	374	مسجد نبویؐ کا آمین سے گونج اٹھنا
404	رکوع اور اس کی کیفیت	375	بیت اللہ میں دو سو اصحاب رسولؐ کا آمین کہنا
405	تسبیحات رکوع	375	آمین سے یہودی چڑتے ہیں
405	قومہ	376	آمین کہنے کا محل
406	﴿ربنا ولک الحمد﴾ سری یا جہری	376	آمین بالاخفا کے دلائل کا جائزہ
410	بحث کا ماحاصل	377	قرآنی آیات کا جواب دینا
411	قومہ میں ہاتھوں کی کیفیت	378	مقتدی بھی قرآنی آیات کا جواب دے
411	ہاتھ باندھنے کے دلائل کا جائزہ	383	رفع الیدین

صفحہ	عنوان	صفحہ	عنوان
435	قعدہ اولیٰ میں درود پڑھنے کا مسئلہ	414	باندھنے کا ثبوت نہیں تو چھوڑنے کا بھی نہیں
436	قعدہ اولیٰ کے مشروع ہونے کی حکمت	415	وضع نہ ارسال صرف رفع
436	قعدہ اخیرہ میں بیٹھنے کا طریقہ اور دعائیں	415	صحیح مسلم میں موجود باب سے استدلال
438	درود کے بعد کی دعائیں	415	﴿اِذَا كَانَ قَائِمًا﴾ میں ﴿اِذَا﴾ کا عموم
438	التحیات میں بیٹھنے کا راز	417	صحابہ کرامؓ اور اصطلاح قیام
439	التحیات میں آپؐ پر درود و سلام کی حکمت	417	﴿اِذَا﴾ کا عموم اور دھوکا و لزوم
439	دائیں اور بائیں سلام پھیرنا	418	نماز کی چار حالتوں کا مفروضہ
440	نماز کو سلام پر ختم کرنے کا راز	419	حضرت علیؓ کا اثر
440	سلام کے بعد امام کا مقتدیوں کی طرف رخ کرنا	420	نماز میں سدل کرنے کی ممانعت
441	سلام کے بعد امام کا وعظ و نصیحت کرنا	421	قومہ سے سجدہ میں جانے کا طریقہ
442	نماز کے بعد پڑھنے کی دعائیں	423	اونٹ کے اگلے بازو ہیں یا ٹانگیں؟
443	آیۃ الکرسی	424	جسمانی ساخت سے استدلال
443	نماز کے بعد دعائیں پڑھنے کی حکمت	424	اونٹ کس طرح بیٹھتا ہے؟
443	تسبیحات کا ہاتھوں پر شمار کرنا	425	سجدہ کا بیان
444	کیا تسبیح صرف دائیں ہاتھ پر پڑھیں؟	426	سجدہ کی ہیئت
445	منکے والی تسبیح کا استعمال	428	تسبیحات سجود
447	ایک دلچسپ اور سبق آموز حقیقت	429	نماز میں دو سجدے مقرر ہونے کی حکمت
448	فرضوں کے بعد اجتماعی دعا کرنا	429	جلسہ بین السجدتین
452	اس بحث کا ماحاصل	430	متعدد احادیث سے ماخوذ جلسہ کی کیفیت
453	ہم دعا کیوں کرتے ہیں؟	431	جلسہ کی تسبیح
455	واجب، محال اور ممکن کی تعریف	431	جلسہ مقرر ہونے کی حکمت
457	فلسفہ دعا	432	جلسہ استراحت
458	ایک نابینے کی دس سالہ دعاؤں کا ثمرہ	432	دوسری رکعت کیلئے کھڑے ہونے کا طریقہ
459	دعا اور وسیلہ	433	بند مٹھی کا سہارا
460	زندہ سے دعا کرانا جائز ہے	435	قعدہ اولیٰ

صفحہ	عنوان	صفحہ	عنوان
485	غائبانہ نمازِ جنازہ	461	سجدہ تلاوت
487	نمازِ جنازہ کے متفرق مسائل	462	سجدہ تلاوت کی دُعا
488	خلافِ شرع رسومات	462	سجدہ تلاوت کا حکم
489	قنوتِ نازلہ پڑھنے کا طریقہ	463	سجدہ تلاوت کے محل
490	دُعائے قنوتِ نازلہ	464	سجدہ سہو
491	چند مسنون دُعائیں	464	نماز میں سہو کیوں واقع ہوتا ہے؟
491	ادائیگی قرض کی دُعا	465	سجدہ سہو سلام سے پہلے یا بعد؟
491	نظرِ بد سے بچنے کی دُعا	466	شک کو دور کرنے اور یقین پیدا کرنے کا طریقہ
491	نیا چاند دیکھنے کی دُعا	467	سجدہ سہو کن حالتوں میں کیا جاتا ہے؟
491	عید کی مبارک باد دینے کی دُعا	467	جب کوئی رُکن چھوٹ جائے
491	خوف کے وقت پڑھنے کی دُعا	469	سجدہ شکر
491	مجلسِ برخواست کرنے کی دُعا	470	چند ضمنی اعتراضات کے ضمنی جوابات
492	فضائلِ اسماء الحُسنیٰ	472	خواتین کا طریقہ نماز
493	اسماء الحُسنیٰ (اللہ تعالیٰ کے ۹۹ صفاتی نام)	474	جن امور میں عورت مردوں سے مختلف ہے
496	نظم (سر جھکائے بے نماز)	476	نماز میں جائز امور کا بیان
497	نماز با تصویر	478	نماز میں ناجائز امور کا بیان
499	المصادر والمراجع	479	نماز کو باطل کرنے والے امور
500	آپ کی ”اہم یادداشت“ کا صفحہ	479	جنازہ کے مسائل
501	تعارفِ کتب (ادارے کی دیگر مطبوعات)	480	میت اور اہل میت کے احکام
		481	نمازِ جنازہ کی صف بندی
		482	نمازِ جنازہ کا طریقہ
		483	نمازِ جنازہ کی چند مسنون دُعائیں
		484	نابالغ بچے کے جنازہ کی دُعا
		484	قبروں کی زیارت کی دُعا
		485	احکامِ تدفین

بِسْمِ اللّٰهِ الرَّحْمٰنِ الرَّحِیْمِ





بِسْمِ اللّٰهِ الرَّحْمٰنِ الرَّحِیْمِ

## دیباچہ

دین و شریعت میں عقائد کے بعد سب سے زیادہ توجہ عبادات کو دی گئی ہے، عبادات اسلامی معاشرے کی تشکیل میں ایک بنیادی اور اساسی کردار رکھتی ہیں، یہی باعث ہے کہ اسلامی ریاست کے حکمرانوں کو جن فرائض اربعہ کا پابند کیا گیا ہے ان میں اولین فریضہ نماز کا ہے اولہ شرعیہ میں حکمرانوں کی اطاعت بھی اسی وقت تک لازم قرار دی گئی ہے جب تک کہ وہ اقامتِ صلوٰۃ کی ذمہ داری کو پورا کرتے رہیں۔ نماز صرف سنت محمدیہ ہی میں لازم قرار نہیں دی گئی بلکہ تمام صحیف سماوی میں اور تمام سابقہ انبیاء و رسل کی سنت ثابتہ رہی ہے لیکن نبی آخر الزمان ﷺ نے اس نماز کو دین و شریعت کی رُوح قرار دیا ہے حتیٰ کہ بعض احادیث میں وضاحت کے ساتھ اسے کفر اور اسلام کے درمیان فرق پیدا کرنے والی عبادت سے تعبیر کیا گیا ہے، قرآن مجید میں جس تواتر، تسلسل اور توجہ کے ساتھ نماز کی اقامت اور اس کی اہمیت و افادیت پر زور دیا گیا ہے، تمام عبادات میں وہ ایک قابل توجہ پہلو ہے۔

عبادات میں شعائرِ اسلامی کا جو اہتمام نماز میں دکھائی دیتا ہے اسے ہر مسلمان بچشم خود دیکھ سکتا ہے اور محسوس کر سکتا ہے، نماز کو عبادات کے دائرے میں لانے کے باوجود امور مملکت و ریاست کے ساتھ جو اس کا لزوم قائم کیا گیا ہے اس سے اندازہ لگایا جاسکتا ہے کہ اسلام جس اجتماعیت کا تقاضا کرتا ہے اس کا حصول نماز کے بغیر ممکن نہیں ہے۔

نماز کے احکامات و مسائل کے سلسلے میں گزشتہ صدیوں میں اور دنیا کی تقریباً ہر زندہ زبان میں سینکڑوں کتب اور ہزاروں مضامین لکھے گئے، عربی، فارسی اور اردو زبان میں اس پر مستقل، جامع اور صحیح کتابیں لکھی گئی ہیں جن میں اس کی حکمت اور جامعیت کے ساتھ ساتھ اس سے متعلق بیشتر مسنون پہلوؤں کو پیش کیا گیا ہے ان کتابوں میں سے بیشتر کا آغاز وضو اور طہارت سے شروع ہوتا ہے پھر اذان، اوقات نماز، صف بندی اور نماز کی مختلف اقسام اور ان میں پڑھی جانے والی آیات اور دعاؤں کا تفصیلی

ذکر کیا جاتا ہے اس ضمن میں نماز پنجگانہ کے علاوہ جمعہ، عیدین، اشراق، چاشت، وتر، جنازہ، استسقاء، کسوف، خسوف، تہجد اور نوافل وغیرہ کا تفصیلی بیان ہوتا ہے۔

اردو زبان میں نماز کے موضوع پر مختلف مسالک کے علماء نے بیسیوں کتابیں تحریر کی ہیں مگر ان میں سے اکثر کتابوں کا مطالعہ کرتے ہوئے ایک عام مسلمان اور نمازی الجھن کا شکار ہو جاتا ہے اور وہ نماز کی مختلف سنتوں کے بارے میں تذبذب کا شکار ہو کر نماز کی ایمانی لذت اور اخلاص سے محروم رہتا ہے یا پھر اختلافی اور فقہی مسائل پر اس قدر زور دیا جاتا ہے کہ نماز کی اصل روح مجروح ہو کر رہ جاتی ہے۔

جدید پڑھے لکھے مسلمان نوجوانوں کے ذہن میں یہ ایک بجا سوال پیدا ہوتا ہے کہ نماز جیسی سنت متواترہ کے بارے میں اس قدر اختلافی مسائل کیوں موجود ہیں جبکہ ”صَلُّوْا كَمَا رَأَيْتُمُوْنِيْ اُصَلِّي“ کا یہ تقاضا ہے کہ نماز اور متعلقات نماز کے سلسلے میں بڑی صراحت کے ساتھ اس کا مسنون طریقہ بیان کیا جائے۔

ابو انشاء قاری خلیل الرحمن جاوید نے آج کے مسلمانوں بالخصوص نوجوانوں کی اسی ذہنی کیفیت کے پیش نظر ”صلوٰۃ النبی ﷺ کے حسین مناظر“ تحریر کر کے عامۃ المسلمین کی اس دینی اور شرعی ضرورت کو پورا کر دیا ہے، سنت مطہرہ کی روشنی میں اجماع صحابہ کے تعامل کے حوالہ سے نماز کا مسنون طریقہ آسان اور واضح طریق سے بیان کیا گیا ہے، قاری صاحب موصوف نے اس کتاب کی پیشکش میں عامۃ المسلمین کو اس ذہنی تذبذب سے نجات دلانے کی کوشش کی ہے جو اقامتِ صلوٰۃ کے سلسلہ میں اختلافات کی موجودگی میں پائے جاتے تھے۔

قاری صاحب نے تمام کتاب میں کتاب و سنت کے مستند حوالوں کو اپنے پیش نظر رکھا ہے اور نماز کے ضمن میں کوئی پہلو یا گوشہ ایسا نہیں ہے جس میں قارئین کیلئے تشنگی کا کوئی پہلو موجود ہو، طہارت سے لے کر اذان، تکبیر، صف بندی اور پھر نماز کے دوران قیام، رکوع، سجدہ اور قعدہ کے سلسلے میں پیش آنے والے سارے مسائل کو حدیث کے مستند اور متفق علیہ حوالوں کے ساتھ پیش کرنے کی کامیاب کوشش کی گئی ہے، اگر کسی جگہ مختلف مسالک کے دلائل پائے جاتے ہیں تو اس میں ترجیح اور وجہ ترجیح کو بھی واضح کر دیا گیا ہے۔

اس کتاب کا اُسلوب بیان سادہ، سلیس، رواں، واضح اور جاذبِ نظر ہے، مختلف مسائل کا جس عمدگی سے احاطہ کیا گیا ہے اُس نے اس کتاب کی نوعیت اور حیثیت کو ایک قاموسی شکل عطا کر دی ہے۔

اس کوشش کو ہم بڑے اعتماد کے ساتھ نماز کا مسنون انسائیکلو پیڈیا قرار دے سکتے ہیں، مسائل نماز کے ضمن میں فاضل مصنف نے مختلف مواقع پر اس انتشار اور اضطراب کو بھی رفع کرنے کی کوشش کی ہے جو نماز کے کسی ایک موضوع پر پائے جانے والے دلائل کے اختلاف سے پیدا ہوتا ہے اس موقع پر اس کتاب کے فاضل مصنف نے تمام روایات اور اسناد کا علوم الحدیث کے حوالے سے جرح و تعدیل کا ایک مصدقہ معیار پیش نظر رکھتے ہوئے ترجیحی معیار عمل کو پیش کرنے کی کوشش کی ہے۔

مصنف کی اس کوشش کے دوران اصلاح عقائد کے بھی بہت سے مسائل حل ہوتے چلے جاتے ہیں، اس کتاب کا سب سے نمایاں پہلو جو پڑھنے والے کو حد درجہ متاثر کرتا ہے وہ یہ کہ اس سے مسلکی تعصبات کو کم کرنے اور اُمت کو ایک متفقہ دستورِ صلوٰۃ پر لانے کے نبوی مہنج کو پیش کرنے کی مستحسن کوشش کی ہے۔ ”صلوٰۃ النبی ﷺ کے حسین مناظر“ بارہ مستقل ابواب پر مشتمل ہے۔

باب اول میں اسلام میں عبادت کی حقیقت اور اسلامی عبادات میں نماز کی اہمیت و فوائد کو بیان کیا گیا ہے، دوسرے باب میں طہارت جیسے دینی اور فقہی موضوع پر دادِ تحقیق دی گئی ہے تیسرے باب میں اسی طہارت کے ایک مخصوص پہلو، یعنی وضو کا بیان ہے جس میں چند مخصوص مسائل مثلاً مسح اور تیمم کے سلسلے میں تفصیلی مطالعہ پیش کیا گئے ہے۔

چوتھے باب میں لباس اور ستر کی حدود کو واضح کیا گیا ہے، اس کتاب کا پانچواں باب تاریخی اعتبار سے بہت اہمیت کا حامل ہے کہ اس میں مساجد کی تاریخ، اُنکی شرعی حیثیت اور اس کے آداب کو واضح کیا گیا ہے، چھٹے باب میں اوقات نماز اور ساتویں باب میں اذان کی تفصیلات پیش کی گئی ہیں، اس ضمن میں اُن بدعات کو بھی واضح کیا گیا ہے جو ضعیف اور موضوع روایات کے حوالے سے مسلمانوں میں راہ پائنی ہیں، آٹھویں باب میں صف بندی اور نویں باب میں امامت اور باجماعت نماز کا تفصیلی ذکر موجود ہے، اس باب میں عورت کی امامت جیسے نازک اور فقہی مسئلے پر ایک جامع اور مستند شرعی نقطہ نظر پیش کیا گیا ہے، دسواں باب سترہ کے سلسلے میں ہے جبکہ گیارہویں باب میں مختلف نمازوں میں رکعت کی تعداد

پر بحث کی گئی ہے، اس ضمن میں تراویح، وتر اور عیدین کے شرعی اور نبوی منہج کو پیش کیا گیا ہے، کتاب کا آخری باب ”مسنون طریقہ نماز“ سے متعلق ہے اور یہ حقیقت میں پوری کتاب کی جان ہے، اس میں بیسیوں مسائل پر فاضل مصنف نے قلم اٹھایا ہے جو ان کے مطالعے کے وسعت پر محکم دلیل ہے۔

اس باب میں خواتین کے طریقہ نماز پر ایک مستقل بحث پائی جاتی ہے نماز اور متعلقات نماز کے سلسلے میں کوئی بحث ایسی نہیں جس کا اس باب میں احاطہ نہ کیا گیا ہو، انھیں تفصیلات کے باعث ہم اس کتاب کو نماز کا مسنون انسا نیکلو پیڈیا قرار دیتے ہیں۔

نماز ایک مسلم معاشرے کی شناخت ہے یہ اسلامی معاشرت کی تعمیر و تشکیل کا مؤثر ذریعہ ہے یہ مسلمانوں میں باہمی اخوت کی سبیل ہے، قاری خلیل الرحمن جاوید نے جس دقت نظر اور اعماق فکر کے ساتھ اپنا استدلال وضع کیا ہے وہ علم حدیث کے ساتھ ان کی گہری دلچسپی اور فن حدیث کے ساتھ ان کے ذہنی رُسوخ پر شاہد ہے، مجھے یقین ہے کہ یہ کتاب ان شاء اللہ دنیا کے اردو خوان طبقے میں قبولیت حاصل کرے گی اور امت کو ”صلوا کما رأیتمونی اصلی“ کے شرعی تقاضوں کی تفصیل فراہم کرے گی۔

حق کی تلاش و جستجو کرنے والے مسلمان اس کتاب کے ذریعہ (ان شاء اللہ) شرعی اطمینان حاصل کریں گے۔ اللہ تعالیٰ فاضل مصنف کی اس کوشش کو مقبول و مشکور فرمائے اور عامۃ المسلمین کی ہدایت کا ذریعہ بنائے۔ (آمین)

پروفیسر عبدالجبار شاہ

ڈائریکٹر پبلک لائبریریز پنجاب اینڈ

ڈائریکٹر بیت الحکمت۔ ۱۰۹، حبیب پارک، لاہور

۲۸، مئی ۲۰۰۰ء

بِسْمِ اللّٰهِ الرَّحْمٰنِ الرَّحِیْمِ

## عَرْضِ مَوْلَفِ

الحمد لله وحده والصلوة والسلام على من لا نبي بعده : اما بعد  
اسلام میں نماز کی جو حسین شکل و صورت متعین کی گئی ہے اس سے بڑھ کر مقبول و محبوب صورت نہ تو کسی  
اور مذہب میں رائج ہے اور نہ ہی اس سے بہتر عقل میں آسکتی ہے، یہ ایسا جامع اور مانع طریق بندگی ہے  
جو ان تمام عمدہ اصولوں اور مسلمہ خوبیوں اور فطری استعدادوں پر حاوی ہے جو دنیا کے دیگر مذاہب میں  
فرداً فرداً موجود ہیں۔

نیاز مندی اور اظہار بندگی کے ان تمام آداب کو شامل ہے جو اللہ ﷻ کے سامنے قوائے انسانی  
میں پیدا ہونے ممکن ہیں اس طرح وہ مخصوص کلمات جو نماز میں نہ صرف زبان سے بلکہ دل سے بھی  
نکالے جاتے ہیں جس سے روح انسانی متاثر ہو کر ایک پاکیزہ اثر قبول کرتی ہے، چونکہ انسان کو اللہ  
نے متضاد صفات کا حامل بنایا ہے اس میں ان صفات کا مادہ بھی ہے جن سے یہ ترقی و کمال کی منزلیں طے  
کرتا ہے اور اس میں وہ صفات بھی موجود ہیں جن کے سبب ذلت و رسوائی کی پستیوں میں جا گرتا ہے۔  
ان متضاد اوصاف میں بھی جس صفت کی تربیت ہوگی، انسان میں وہی وصف پروان چڑھے گا،  
اوصاف حمیدہ کو پروان چڑھانے اور ان کی تربیت کیلئے نماز ایک عظیم درس گاہ ہے، سچ تو یہ ہے کہ تکبیر  
تحریمہ سے سلام تک یہ مختلف حرکات و سکنات ﴿صلوۃ النبی ﷺ﴾ کے وہ حسین مناظر ہیں، جن کی  
بدولت ایک مسلمان اپنے قلب پریشاں کو ایک پرسکون اور اطمینان بخش وادی میں چھوڑ دیتا ہے اور زبان  
یادِ الہی کی حلاوت سے لطف اندوز ہوتی ہے۔

کبھی قیام کی حالت میں اپنا دل تھامے خدا کو یاد کرتا ہے اور کبھی رکوع کی حالت میں اس کی عظمت  
کے اعتراف میں جھک جاتا ہے اور کبھی جمین نیاز کو خاک آلود کر کے سبحان ربی الاعلیٰ کا ورد کرتا ہے۔  
جس سے بندہ کی ذلت و پستی کا اعتراف اور معبود حقیقی کی رفعت و بلندی کا اعلان ہوتا ہے یہی وہ سجدہ  
ہے جو انسان کو ہزار سجدوں سے بے نیاز کر دیتا ہے، دنیا تو ایسا گھر ہے جہاں ہر انسان ایک پریشاں قلب  
لئے سکون و اطمینان کی تلاش میں سرگرداں ہے۔

حالانکہ قرآن مجید میں ارشادِ الہی ہے: ﴿الْأَبْدَانُ كَرِ اللَّهُ تَطْمَئِنُّ الْقُلُوبُ﴾

دلوں کے اضطرب کا علاج صرف اور صرف ذکر الہی ہے اور ذکر الہی کی بہترین شکل نماز ہے، یہی وجہ ہے کہ رحمت اللعالمین ﷺ کو جب کبھی جو حادثہ زمانہ مضطرب کرتے تو آپ ﷺ سیدنا بلال رضی اللہ عنہ سے فرماتے! ”ارْحُنَا بِالصَّلَاةِ يَا بِلَالُ“ اے بلال رضی اللہ عنہ ہمیں نماز کے ذریعہ راحت پہنچاؤ۔

یعنی اذان دو تا کہ ہم نماز کی ادائیگی کر کے اپنے قلب پریشاں کا مداوا کر سکیں اور امت کو بھی یہی حکم صادر فرمایا! ﴿صَلُّوا كَمَا رَأَيْتُمُونِي أُصَلِّي﴾ نماز اس طرح پڑھو جس طرح تم نے مجھے پڑھتے ہوئے دیکھا ہے گویا اپنے ڈکھوں کے مداوے کیلئے صرف نماز کافی نہیں ہے بلکہ نماز کے ساتھ ساتھ مسنون طریقہ ادائیگی بھی لازم ہے ورنہ علاج مؤثر ثابت نہ ہوگا، نہایت افسوس سے کہنا پڑتا ہے کہ جس مسلم معاشرہ کی شیرازہ بندی ہادی برحق ﷺ نے مسجد و مکتب کے ذریعہ فرمائی آج اس مسلم معاشرہ کے اتحاد کا شیرازہ بکھیرنے کیلئے اسی مسجد و مکتب کو استعمال کیا جا رہا ہے۔

کل تک جن مساجد کے ماتھے کلمہ توحید سے مزین تھے آج انہیں مساجد کی جبینوں پر مختلف فرقوں اور مسلکوں کے بورڈ آویزاں ہیں، منبر و محراب کی جو ندا کل تک بگڑے ہوئے معاشرے کی مصلح تھی آج وہی پکار جلتی پرتیل کا کام کر رہی ہے، ایک غیر مسلم جب اسلام کی طرف مائل ہوتا ہے تو اس کا سابقہ مذہب اس کے سامنے سراپا سوال بن کر کھڑا ہو جاتا ہے کہ تو کونسا مسلم کہلانا پسند کرے گا؟ حنفی مسلم یا شافعی مسلم، حنبلی مسلم یا مالکی مسلم، دیوبندی مسلم یا بریلوی مسلم، جعفری مسلم یا وہابی مسلم، بالآخر اس کے قدم جس رفتار سے اسلام کی طرف بڑھ رہے تھے اسی رفتار سے واپس ہو جاتے ہیں اس کی واپسی کے نقش پازبانِ حال سے کہہ رہے ہوتے ہیں۔

منفعت ایک ہے اس قوم کی، قرآن بھی ایک

ایک ہی سبب کا نبی دین بھی ایمان بھی ایک

حرم پاک بھی، اللہ بھی، قرآن بھی ایک

کچھ بڑی بات تھی ہوتے جو مسلمان بھی ایک (اقبال)

### سبب تالیف

مذکورہ اختلافات تالیف کا اصل محرک ہیں، مسلم معاشرہ کیلئے دل میں درد اور محبت رکھتے ہوئے اختلافات کی دلدل سے نکالنے کی ایک پُر خلوص کوشش ہے، عوام الناس کی زبانی اکثر اوقات یہ بات سننے کو ملتی ہے کہ ہر فریق اپنے ثبوت میں قرآن و حدیث پیش کرتا ہے، ہم کیا کریں؟ کدھر جائیں؟ کسے سچا کہیں؟ اور کسے جھٹلائیں؟ ان شاء اللہ العزیز یہ کتاب ان اشخاص کیلئے مفید ثابت ہوگی، جو صرف اور

صرف قرآن و سنت کو بنیاد بنا کر اپنے اختلافات کا حل چاہتے ہیں، عوام الناس میں زیادہ تر اختلافات نماز اور احکام نماز سے متعلق پائے جاتے ہیں، اسلئے انہی کو موضوع بحث بنایا گیا ہے۔

### کتاب کی چند خصوصیات

- ۲۔ طہارت سے لے کر جنازے تک کے تمام مسائل کا حتمی المقدور احاطہ کیا گیا ہے بالخصوص اختلافی مسائل اس کتاب کا اصل موضوع ہیں۔
  - ۳۔ اختلافی مسائل پر دونوں طرف کے دلائل نقل کرنے کے بعد ہر دو مسلکوں میں ترجیح اور وجہ ترجیح بھی نہایت سلیس اور عام فہم انداز میں بیان کر دی گئی۔
  - ۴۔ فقہی اختلافات سے ہر ممکن پہلو تہی کرنے کی کوشش کی گئی ہے اور اختلافات کے حل کیلئے صرف اور صرف قرآن و سنت کو بنیاد بنایا گیا ہے۔
  - ۵۔ عام طور پر لوگ دینی کتب میں دلچسپی نہیں لیتے، اس پہلو کو مد نظر رکھتے ہوئے موقع و محل کی مناسبت سے سبق آموز حکایات، لطائف اور امثلہ کا استعمال بھی کیا گیا ہے تاکہ قارئین کی دلچسپی برقرار رہے۔
  - ۶۔ جارحانہ انداز تحریر سے کلی طور پر اجتناب کرتے ہوئے ناصحانہ اور اصلاحی انداز اختیار کیا گیا ہے۔
  - ۷۔ فریقین کے اختلافی دلائل نقل کرتے وقت صرف دلائل پر اکتفاء کیا گیا ہے اور ان دلائل کو متعلقہ مسلک کی طرف منسوب کرنے سے مقذور بھر گریز کیا گیا ہے۔
  - ۸۔ نئی جزیشن منقولات سے زیادہ معقولات کو فوقیت دیتی ہے اس کتاب میں اس پہلو کو بھی مد نظر رکھا گیا ہے۔
  - ۱۰۔ احکام نماز کے ساتھ ساتھ عقائد کی اصلاح پر بھی خصوصی توجہ دی گئی ہے۔
- ان شاء اللہ العزیز یہ کتاب علماء، خطباء، طلباء، مدرسین اور عوام الناس کیلئے یکساں طور پر مفید ثابت ہوگی۔
- ### دوسرے ایڈیشن کے امتیازات

- ۱۔ دوبارہ کمپوزنگ کرنے کے تمام حوالہ جات کی تخریج کر دی گئی ہے تاکہ اصل کتب تک رسائی آسان ہو۔
- ۲۔ تصویری خانے یکجا کر کے متعلقہ مقامات پر صفحہ نمبر اور شکل نمبر کی نشاندہی کر دی گئی ہے۔
- ۳۔ بعض مقامات پر مفید اضافے بھی کر دیئے گئے ہیں تاکہ قاری کے دل میں تشنگی نہ رہے۔
- ۴۔ فہرست میں بعض نئے عنوانات کے اضافے بھی کر دیئے گئے ہیں تاکہ بات کی تلاش میں آسانی ہو۔
- ۵۔ کتاب کے آخر میں روزمرہ کی چند مسنون دعائوں کا اضافہ بھی دوسرے ایڈیشن کی زینت ہے۔
- ۶۔ عربی عبارات کو ضروری اعراب سے آراستہ کر دیا گیا ہے تاکہ ہر خاص و عام کے لیے یکساں مفید ہو۔

## ضروری اشارات برائے حوالہ جات

- ۱۔ کتاب کے نام کے بعد ”ج“ جلد کی اور ”س“ صفحہ کی علامت ہے، مثلاً ”بخاری ج ۲ ص ۱۹۸“ سے مراد بخاری شریف کی جلد ۲ اور صفحہ ۱۹۸ ہے۔ کہیں جگہ کی کمی یا اختصار کے باعث ”بخاری ۲/۱۹۸“ لکھا گیا ہے۔ یہاں بھی سلیش کے دائیں طرف جلد نمبر اور بائیں طرف صفحہ نمبر دیا گیا ہے۔
  - ۲۔ اکثر و بیشتر مقامات پر حدیث نمبر بھی دیئے گئے ہیں۔ حدیث نمبر سے قبل کہیں رقم الحدیث لکھا گیا ہے اور کہیں صرف رقم (۱۲۸۰) دیا گیا ہے اور کہیں صرف کتاب کا نام لکھ کر ازاں بعد چھوٹی تو سین میں حدیث نمبر درج کیا گیا ہے۔ مثلاً نسائی رقم الحدیث (۱۵۳۰) یا نسائی (۱۵۳۰) کتاب کے نام کے بعد چھوٹی تو سین میں دئے گئے اعداد سے مراد صرف رقم الحدیث ہے۔
  - ۳۔ قرآن مجید کا حوالہ دیتے وقت سورہ کا نام اور آیت نمبر کا حوالہ دیا گیا ہے۔
- مثلاً ”سورۃ البقرہ: ۱۲۸“ دیئے گئے حوالہ میں البقرہ سورہ کا نام ہے ”۱۲۸:“ آیت نمبر ہے۔

## اعترافِ حقیقت

اللہ ﷻ کی دی ہوئی توفیق سے اپنی بساط کی حد تک پوری کوشش کی ہے کہ اللہ ﷻ کے بندوں تک اللہ ﷻ کے دین کی صحیح تعبیر پیش کر سکوں اس کے باوجود اگر کہیں کجی، کمی اور جھول باقی رہ گیا ہو یا کہیں غیر محتاط اور غیر مفید بات درج ہو گئی ہو تو وہ یقیناً بندہ کی کسی غلطی، نسیان اور کوتاہی کا نتیجہ ہوگی اور اگر یہ تحریر اپنے اہداف پورے کرتے ہوئے مفید ثابت ہو تو یہ محض اللہ ﷻ کا فضل اور اسی کا کرم ہوگا جس پر ہمیں اللہ ﷻ کا شکر گزار ہونا چاہئے۔

## اظہارِ تشکر

اللہ رب العالمین کا بے حد کرم اور فضل ہے کہ اُس نے اس کتاب کے لکھنے کی توفیق بخشی اور اُس کا لاکھ لاکھ شکر ہے کہ یہ کتاب قارئین کرام میں بہت مقبول ہوئی، بندہ اپنے تمام احباب کا بے حد شکر گزار ہے جن کے مفید مشوروں سے دوسرا ایڈیشن اپنے جملہ امتیازات کے ساتھ پایہ تکمیل کو پہنچا، مولانا شبیر احمد بن نور محمد الدروازی حفظہ اللہ کا بھی بے حد شکر گزار ہوں جنہوں نے اس کتاب کی تخریج کر کے اس کتاب کی افادیت و اہمیت کو دوبالا کر دیا۔

فقط ..... محتاجِ دُعا ..... (آپ کا اپنا خلیل)

خادمِ دین ..... ابو انشاء، قاری خلیل الرحمن جاوید



بسم اللہ الرحمن الرحیم

### ماہنامہ محدث کا تبصرہ

’ابو انشاء‘ کنیت رکھنے والے جناب قاری خلیل الرحمن جاوید جامعۃ الاحسان الاسلامیہ منظور کالونی کراچی کے مدیر ہیں، کراچی یونیورسٹی سے ڈبل ایم اے کر رکھا ہے، ان کی تحریر میں ناصحانہ انداز غالب ہے، مصنف نے سلیبس اور واضح اسلوب سے کتاب ”صلوٰۃ النبی ﷺ کے حسین مناظر“ تالیف کی ہے، نام سے ظاہر ہوتا ہے کہ یہ کتاب صرف نماز کے گرد گھومتی ہے، لیکن فاضل مصنف نے اسے طہارت سے لے کر نماز جنازہ تک پھیلا دیا ہے، شریعت اسلامیہ میں عقائد کے بعد سب سے زیادہ اہمیت عبادات کو دی گئی ہے اور عبادات اسلامی معاشرہ کی تشکیل میں اساسی کردار ادا کرتی ہیں۔

نماز ایسے اہم فریضہ پر اردو زبان میں جو کتب آج سے پہلے لکھی گئی ہیں، چند ایک کے ماسوا باقی میں مسلکی تعصب، غیر واضح انداز، دقیق انداز بیان اور مسائل میں الجھاؤ پایا جاتا ہے، لیکن فاضل مصنف نے فقہی اختلافات سے ہر ممکن پہلو تہی اختیار کرتے ہوئے مختلف فیہ مسائل میں ہر طرف کے دلائل نقل کر کے ترجیح اور وجہ ترجیح ذکر کرتے ہوئے قاری کو عمل میں آسانی فراہم کرنے کے ساتھ ساتھ نماز کو صحیح معنوں میں باہم اخوت کی سہیل ثابت کیا ہے، اپنے استدلال میں قرآن و سنت اور عمل صحابہ کو محور بناتے ہوئے واضح کیا ہے کہ اسلام جس اجتماعیت کا مسلمانوں سے تقاضا کرتا ہے، وہ نماز کے بغیر ممکن نہیں۔

آپ نے نماز کے موضوع پر قلم اٹھا کر الجھاؤ کے شکار حضرات کیلئے اطمینان کا راستہ نکالا ہے تاکہ وہ نماز کی ایمانی لذت حاصل کر سکیں، چنانچہ نماز سے متعلقہ کوئی پہلو ایسا نہیں جس میں تشنگی پائی جائے، کتاب بارہ ابواب پر مشتمل ہے، پہلے باب میں عبادت کا بیان ہے جس میں مقصد عبادت، مطلب عبادت، فلسفہ عبادت، اہمیت نماز، فوائد نماز، مقبول نماز کے علاوہ بہت سے پہلوؤں پر قلم اٹھایا گیا ہے، دوسرا باب طہارت کے فقہی مسائل پر مشتمل ہے، تیسرا باب طہارت کے اہم پہلو ”وضو“ کے بارے میں ہے، چوتھا باب لباس اور ستر کیلئے خاص کیا گیا ہے، جبکہ پانچواں باب تاریخی اعتبار سے اہمیت کا حامل ہے کہ اس میں مساجد کی تاریخ، شرعی حیثیت اور آداب کو واضح کیا گیا ہے، چھٹا باب اوقات نماز اور ساتواں باب اذان کی تفصیلات پر مشتمل ہے، آٹھواں باب صف بندی کے موضوع کو لئے ہوئے ہے، نواں باب امامت، نماز باجماعت کے عنوان پر ہے جس میں عورت کی امامت جیسے نازک فقہی مسئلہ پر مستند شرعی نقطہ نظر پیش کیا گیا ہے، دسواں باب ’سترہ‘ کیلئے خاص ہے جبکہ گیارہویں باب میں مختلف

نمازوں کی تعداد رکعات پر سیر حاصل بحث موجود ہے جو نماز تراویح، عیدین، وتر، اشراق جیسی نمازوں کا احاطہ کئے ہوئے ہے، جبکہ بارہواں اور آخری باب مسنون طریقہ نماز پر مشتمل ہے، جو نماز اور کتاب کی جان قرار دیا جاسکتا ہے، اس باب میں بہت سارے مسائل پر فاضل مصنف نے تفصیل سے قلم اٹھایا ہے جو ان کے وسیع مطالعہ کی دلیل ہے، عورتوں کے طریقہ نماز پر بھی ایک مستقل بحث اس باب میں شامل کی گئی ہے۔

فنی اعتبار سے بھی یہ کتاب ایک منفرد حیثیت رکھتی ہے کہ کتاب کی اجمالی فہرست کے ساتھ ساتھ تفصیلی فہرست بھی دی گئی ہے اور ہر باب کو ایک نئے صفحہ سے شروع کرتے ہوئے ذوق جمال کا مظاہرہ کیا گیا ہے۔ ہر باب 'بسم اللہ' سے شروع ہوتا ہے جس کے اگلے صفحہ پر باب نمبر اور عنوان باب کے نیچے اس باب کے متعلقہ قرآنی آیت، حدیث نبوی یا پھر شعر درج کیا گیا ہے، خصوصیت سے کتاب کے آخری باب 'مسنون طریقہ نماز' میں نماز کی ان تمام حالتوں کو تصویری خاکوں سے واضح کیا گیا ہے جہاں عام طور پر قاری الجھن کا شکار ہو سکتا ہے اور منقولات کے ساتھ معقولات کا بھی ایک درجہ تک اہتمام کیا گیا ہے۔

کتاب کے آخر میں 'اسماء الحسنیٰ کے فضائل، اسماء الحسنیٰ کا معانی کے ساتھ خانوں میں اندراج، دعائے قنوت اور قنوت پڑھنے کا طریقہ، بارگاہِ ایزدی میں التجائیہ دعا اور نظم "سر جھکا اے بے نماز!" کے علاوہ یادداشتوں کیلئے مخصوص صفحہ سے کتاب کے اشاعتی حسن کو چار چاند لگ جاتے ہیں۔

"صلوٰۃ النبی ﷺ کے حسین مناظر" میں بر محل شعروں سے بھی کام لیا گیا ہے اور واقعات سے بھی چاشنی پیدا کی گئی ہے، اعلیٰ کاغذ، نفیس پرنٹنگ، فور کلر ٹائٹل اور مضبوط جلد سے کتاب کا گیٹ آپ خوبصورت ہو جاتا ہے، اس کتاب پر جامعۃ الاحسان الاسلامیہ، کراچی کے شیخ الحدیث حضرت مولانا عبدالرزاق حفظہ اللہ نے مہر تصدیق و توثیق ثبت کی ہے، جبکہ دیباچہ پروفیسر عبدالجبار شاہ صاحب نے تحریر فرمایا ہے، جن کے بقول "یہ کتاب نماز مسنونہ کا انسائیکلو پیڈیا ہے اور عامۃ المسلمین کیلئے ہدایت کا ذریعہ ہے۔"

یہ کتاب اس اہمیت کی حامل ہے کہ اسے اپنی لائبریری کیلئے ضرور حاصل کیا جائے، ان شاء اللہ 'صلوٰۃ النبی ﷺ کے حسین مناظر' آپ کے بک شیلف کیلئے خوبصورت اضافہ ہوگی اور یقیناً آپ صلوا کما رأیتمونی اصلی کے منظر دیکھنے پر قادر ہوں گے۔

تبصر : عبدالشکور ظہیر حفظہ اللہ

بصد تکریم : ماہنامہ محدث لاہور

جلد نمبر ۳۳ شماره نمبر ۳، مارچ ۲۰۰۲ء

بسم اللہ الرحمن الرحیم

## تصدیق و توثیق

حمداً و منناً للحمید المنان الذی جعل الصلوٰۃ قرة العینین و الأعیان و سبیل معرفة الحنان لكل انس و جان و راحة للبنان و الجنان و حصولاً للجنان ذوات الأفتان و الیاقوت و المرجان و زیادة للیقین و الأیمان و ثقلاً للوزن و المیزان و زیارة للرحیم الرحمن و كل ذلك بأخلاص الخیر للأذقان فهل جزاء الأحسن الا الاحسان ثم الصلوٰۃ و السلام علی اشرف خلقه محمد و اله و صحبه و تابعینهم بأحسن اما بعد :-

یہ کتاب توحید و سنت کے مظاہر و مناظر اور ملت کے اسرار و ظواہر پر مشتمل عظیم عمل نماز کی ایسے دلکش پیرائے اور احسن انداز سے عکاسی کرتی ہے جو دل کو سکون و سرور، ذہن کو صفا، آنکھوں کو جلا و نور بخشتا ہے اور ہر صاحب فکر و نظر کیلئے مینارہ نور اور امر حکیم و جاوید مستقیم کا کام دیتا ہے، اگرچہ اہل علم کے نزدیک کسی بندے کی تصنیف و تالیف سے کلی اتفاق ضروری نہیں ہوتا لیکن اس کی اصابت و صلابت اور سداد و مراد کا انکار ضرور معیوب ہوتا ہے الغرض کتاب مجموعی طور پر ازوال متاخذ اور فرائد و فوائد پر مشتمل ہے اور پھر مؤلف حفظہ اللہ تعالیٰ کے امتیازی انداز نے تو اس کو اس موضوع کی ہزاروں کتب میں سے کئی ایک پر کئی اعتبار سے ممتاز کر دیا ہے، جس کا صحیح اندازہ اپنے انداز و اندازے سے ایک صاحب قلب سلیم و فکر عمیم پڑھنے کے بعد ہی کر سکتا ہے، رب رحیم و کریم سے عاجزانہ درخواست ہے کہ وہ اس کتاب کو حقیقی امتیاز بخشے ہوئے مؤلف اور جمع معاونین کیلئے توشیح آخرت اور برقاری کیلئے نوشتہ سعادت بنائے۔ (آمین)

والحمد لله الذی بنعمته تتم الصالحات وله الحمد اولاً و آخراً

عبد الرزاق عفی اللہ تعالیٰ عنہ

۱۲ جمادی الثانی ۱۴۲۱ھ


( شیخ الحدیث )

مطابق ۱۳۔ اگست ۲۰۰۰ء

جامعة الاحساء الاسلامیة

گجرچوک منظور کالونی کراچی

بِسْمِ اللّٰهِ الرَّحْمٰنِ الرَّحِیْمِ



رَبَّنَا لَا تُؤَاخِذْنَا  
اِنْ نَسِينَا اَوْ اَخْطَاْنَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ


باب 1

عبادات

فَمَا زَالَهُ

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾

میں نے جنوں اور انسانوں کو صرف اپنی بندگی کیلئے پیدا کیا ہے۔  
(الذاریات: ۵۶)



فَاَللّٰهُ تَعَالٰی - وَتَكْبِیْرُ الْکَلِمَیْنِ

وَقَالَ الْبُکْرَاءُ عَوْنِیْ  
اَسْتَجِبْ لِحَدِّیْ زَالِیْ  
عَنْ عِبَادِیْ سَخِیْطِیْ  
وَنَجْمِیْ

اور تمہارے پروردگار نے فرمایا ہے کہ تم مجھ سے دعا کرو،  
میں تمہاری دعا قبول کروں گا یقیناً جو لوگ غرور میں آکر  
میری عبادت سے روگردانی کرتے ہیں وہ عنقریب  
ذلیل و خور ہو کر جہنم میں داخل ہوں گے۔

بِسْمِ اللّٰهِ الرَّحْمٰنِ الرَّحِیْمِ

## عبادت

انسان کے اندر اللہ ﷻ نے مختلف روحانی قوتیں پنہاں کر دی ہیں ان روحانی قوتوں کو اگر صحت مند غذا ملتی رہے تو ان کی نشوونما مثبت انداز میں ہوتی ہے اور اگر صحت مند غذا نہ دی جائے تو ان مخفی قوتوں کا رخ منہی ہو جاتا ہے جس سے شر پروان چڑھتا ہے غرض جو فطرت قدرت نے باطن میں رکھی تھی قرآن میں اسے یاد دلاتے ہوئے یوں فرمایا: ﴿فِي كِتَابٍ مَّكْنُونٍ﴾ ۱۔  
یعنی صحیفہ فطرت میں جو چھپی ہوئی کتاب تھی جسے ہر شخص نہ دیکھ سکتا تھا اس کو وحی کے ذریعہ سب کے سامنے کھول کر رکھ دیا اور اس کی پوری وضاحت کر دی کہ یہی اسلامی شریعت ہے اور قرآن کیتہ کی عملی تعلیم کا تصور رسول اکرم ﷺ کی ۲۳ سالہ دور نبوت کی زندگی کے ساتھ پیش کیا، جس کی تشریح و تفصیل زندگی کے تمام پہلوؤں پر حاوی ہے اسی تفصیل کا اہم حصہ عبادت پر مبنی ہے جو اس وقت ہمارے پیش نظر ہے۔

### مقصد عبادت

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ ۲

میں نے جنوں اور انسانوں کو محض اپنی عبادت کیلئے پیدا کیا ہے۔

اس آیت کریمہ سے یہ بات واضح ہوئی کہ مقصد عبادت ہی درحقیقت مقصد تخلیق کائنات ہے۔ اگر انسان بحیثیت عبد اللہ ہونے کے اپنے اس مقصد کو پالے، تو ہم یہ کہیں گے کہ اس شخص نے درحقیقت زندگی کے اصل مقصد کو پالیا اور اگر انسان بحیثیت اللہ کا بندہ ہونے کے اپنے اس مقصد کو کھو دے تو ہم یہ کہہ سکتے ہیں کہ وہ زندگی کے مقصد میں ناکام رہا۔

۱۔ الواقعہ: ۷۸

۲۔ الذاریات: ۵۶

## عبادت کا مطلب

عبادت کا لفظ ”عبد“ سے بنا ہے عبد کے معنی بندے اور غلام کے ہیں اس لئے عبادت کے معنی بندگی اور غلامی کے ہوئے جو شخص کسی کا بندہ ہو، اور وہ اُس کی خدمت میں بندہ بن کر رہے اور اُس کے ساتھ اس طرح پیش آئے جس طرح غلام اپنے آقا سے پیش آتا ہے تو یہ بندگی اور عبادت ہے یعنی اپنے معبود کے تابع رہ کر زندگی گزارنے، اس سے تعلق کے اظہار میں سرگرمی دکھانے، اس کا نمونہ بن جانے، اس کی اطاعت میں اپنے وجود کو کھپا دینے، اس کی مہربانیوں کے گن گانے اور اس کے احسانوں کا شکر بجالانے کا نام عبادت ہے۔

اس کے برعکس اگر ملازم ہر ماہ تنخواہ تو پوری وصول کرے لیکن مالک کا حکم بجا نہ لائے تو اُسے نہ صرف نافرمانی اور سرکشی کہتے ہیں بلکہ زیادہ واضح الفاظ میں اس عمل کو نمک حرامی کہا جاتا ہے۔

### سچے عابد کی ذمہ داری

۱۔ عابد کا پہلا کام یہ ہے کہ اپنے آقا ہی کو آقا سمجھے اور یہ خیال کرے کہ جو میرا مالک ہے جو مجھے رزق دیتا ہے میری حفاظت اور نگہبانی کرتا ہے اور میری ہر ضرورت کا ہمہ وقت خیال رکھتا ہے اس سے وفاداری مجھ پر فرض ہے اور اس کے سوا کوئی دوسرا میری وفاداریوں کا قطعاً حقدار نہیں ہے۔

۲۔ ہر وقت آقا کی اطاعت کرے اُسکے احکام بجالائے کبھی اُس کی فرمانبرداری سے منہ نہ موڑے اور اپنے آقا کی مرضی کے خلاف نہ خود کبھی کوئی کام کرے اور نہ کبھی دوسرے کی بات مانے غلام ہمہ وقت غلام ہے اُسے یہ حق ہی نہیں ہے کہ وہ اپنے آقا کے احکامات میں سے انتخاب کرے کہ یہ بات مانوں گا اور یہ بات نہیں مانوں گا یا اتنی دیر کیلئے اپنے آقا کا غلام ہوں اور باقی وقت میں اس کی غلامی سے آزاد ہوں۔

۳۔ اپنے آقا کا ادب اور اُس کی تعظیم کرے، اس ادب و تعظیم میں بھی غلام کی مرضی کا دخل نہیں ہونا چاہئے بلکہ ادب و تعظیم کا وہی طریقہ اختیار کرے جو آقا نے اسے تعلیم فرمایا ہو، اور جو وقت آقا نے اپنی دربار میں حاضری کا مقرر فرما دیا ہو اس وقت ضرور حاضر ہو اور اس بات کا ثبوت دے کہ میں اُس کی وفاداری اور اطاعت میں ثابت قدم ہوں بس یہی تین چیزیں ہیں جن سے مل کر عبادت بنتی ہے یعنی

(i) اپنے آقا سے وفاداری۔

(ii) آقا کی اطاعت۔

(iii) اس کا ادب و احترام۔



اللَّهُ تَعَالَىٰ كَمَا يَفْرَمَانَا كَمَا! ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ ۱

اسی بات کا متقاضی ہے کہ جن و انس صرف اللہ ﷻ کے وفادار ہوں اور اُس کے خلاف کسی کے وفادار نہ ہوں صرف اللہ ﷻ کے احکام کی اطاعت کریں، اُس کے خلاف کسی اور کا حکم نہ مانیں، صرف اسی کے آگے ادب و تعظیم سے سر جھکائیں اور کسی دوسرے کے آگے سر نہ جھکائیں، انہی تین چیزوں کو اللہ ﷻ نے عبادت کے جامع لفظ میں بیان کیا ہے اور یہی مطلب ان تمام آیات کا ہے جن میں اللہ ﷻ نے اپنی عبادت کا حکم دیا ہے پس عبادت کے ان معنوں سے ظاہر ہے کہ عبادت صرف اللہ ﷻ کی ہو سکتی ہے کیونکہ وہی ہر لحاظ سے کامل و اکمل ہے تمام خوبیوں کا جامع اور تمام نقائص سے پاک ہے، رب العالمین ہے، رحمن اور رحیم ہے، مالکِ یوم الدین ہے، وہ محسنِ ازلی ہے تمام تر حمد و ثنا اسی کیلئے لائق و زیبا ہے، اسی کے رنگ میں رنگا جانا انسانیت کیلئے باعثِ فخر و زینت ہے اور اسی کے سامنے جھکنا انسانیت کی معراج ہے۔

### عبادت کی ضرورت

جو لوگ دین کی حقیقت سے شناسائی نہیں رکھتے اور عابد و معبود کے تعلق سے بھی بے خبر ہیں ان کا خیال ہے کہ عبادت ایک لغو فعل ہے اور ہمیں اس کی چنداں ضرورت نہیں ہے بلکہ یہ ایک مضر کام ہے اس سے خوشامد اور چا پلوسی کی عادت پڑتی ہے دیکھا جائے تو یہ تمام اعتراضات بذاتِ خود لغو ہیں ایسے اعتراض کرنے والے دراصل فطرتِ انسانی سے بے خبر ہیں اور حقیقت سے بہت دور جا پڑے ہیں کیونکہ اگر ہم عبادت کے مذکورہ بالا معنوں پر غور کریں تو ان اعتراضات کی لغویت خود بخود ظاہر ہو جائے گی۔

حقیقت یہ ہے کہ محسن کی حمد و ثناء اور اس پر فدا ہو جانے کی خواہش انسان کی فطرت کا ایک حصہ اور اس کی ضمیر کی ایک آواز ہے وہ اُس کے ارتقاء کی میٹرھی ہے جس کے ذریعہ وہ اپنے مقصدِ پیدائش تک پہنچتا ہے، عبادت سے وصلِ الہی اور اطمینان کی دولت نصیب ہوتی ہے یہاں تک کہ انسان حقیقی معنوں میں اللہ کا بندہ بن جاتا ہے۔

عبادت سے اللہ ﷻ کا کوئی ذاتی مفاد وابستہ نہیں اور نہ ہی اُسے اس کی ضرورت ہے، اگر کوئی عبادت نہ کرے تب بھی اس کی خدائی میں کچھ فرق نہیں آئے گا یہ محض اس کا فضل و کرم اور اُس کی ربوبیت کا فیضان ہے کہ اس نے اپنے بندوں کو پیدا کیا اور پھر ان کی راہنمائی فرمائی اور عبادت کے ذریعہ تکمیلِ انسانیت کی کئی راہیں اُن پر کھول دیں، غرض عبادت میں بندے کا اپنا فائدہ اور اُسکی اپنی بھلائی ہے۔

اسی لئے ارشادِ باری ہے: ﴿وَمَنْ تَزَكَّىٰ فَإِنَّمَا يَتَزَكَّىٰ لِنَفْسِهِ.....﴾ ۱  
 جو شخص گناہوں سے بچتا ہے اور پاکیزگی اختیار کرتا ہے وہ اپنا ہی فائدہ کرتا ہے۔

یہ تو آپ کو معلوم ہو چکا ہے کہ عبادت دراصل بندگی کو کہتے ہیں اور جب آپ خدا کے بندے ہی پیدا ہوئے ہیں تو آپ کسی وقت اور کسی حال میں بھی اس کی بندگی سے آزاد نہیں ہو سکتے جس طرح آپ یہ نہیں کہہ سکتے کہ میں اتنے گھنٹے یا اتنے منٹوں کیلئے خدا کا بندہ ہوں اور باقی وقت میں اس کا بندہ نہیں ہوں، اس طرح آپ یہ بھی نہیں کہہ سکتے کہ میں اتنا وقت خدا کی عبادت میں صرف کروں گا اور باقی اوقات میں مجھے آزادی ہے کہ جو چاہوں کروں آپ تو خدا کے پیدائشی غلام ہیں اس نے آپ کو بندگی ہی کیلئے پیدا کیا ہے لہذا آپ کی ساری زندگی اس کی عبادت میں صرف ہونی چاہئے اور کبھی ایک لمحہ کیلئے بھی آپ کو اس کی عبادت سے غافل نہیں ہونا چاہئے۔

یہ بات بھی آپ کے علم میں ہونی چاہئے کہ عبادت کے معنی دنیا کے کام کاج سے الگ ہو کر ایک کونے میں بیٹھ جانے اور اللہ اللہ کرنے کے نہیں ہیں بلکہ عبادت کا مطلب یہ ہے کہ اس دنیا میں آپ جو کچھ بھی کریں خدا کے قانون کے مطابق کریں آپ کا سونا، جاگنا، کھانا پینا، اور چلنا پھرنا غرض سب کچھ خدا کے قانون کی پابندی میں ہو آپ جب اپنے گھر میں بیوی بچوں، بھائی بہنوں اور عزیز رشتہ داروں کے پاس ہوں یا اپنے دوستوں میں محو گفتگو ہوں یا روزی کمانے کیلئے لوگوں سے لین دین میں مصروف ہوں اس وقت بھی خدا تعالیٰ کے احکام کا خیال رہے اور کبھی اس کی مقرر کردہ حدوں سے تجاوز نہ کریں حتیٰ کہ جب آپ رات کی تاریکی میں ہوں اور کوئی گناہ اس طرح کر سکتے ہوں کہ دنیا میں کوئی بھی دیکھنے والا نہ ہو، اُس وقت بھی آپ کو یاد رہے کہ آپ کا رب آپ کو دیکھ رہا ہے۔ دنیا کو چھوڑ کر کونوں اور گوشوں میں ہزار دانے کی تسبیح لے کر جا بیٹھنا اور منکوں پر اللہ کا نام چپتے رہنا اور حق ہو کے نعرے لگانا عبادت نہیں ہے بلکہ دنیا کے دھندوں میں پھنس کر خدا کے قانون کی پابندی کرنا اصل عبادت ہے، کمالِ بندگی تو یہ ہے کہ جو چیزیں خدا سے غافل کرنے والی ہیں ان میں مشغول ہو اور پھر خدا سے غافل نہ ہو اسی کی طرف قرآن مجید میں اشارہ کیا گیا ہے:

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ﴾ ۲  
 جب نماز ختم ہو جائے تو زمین میں پھیل جاؤ اور خدا کا فضل (رزقِ حلال) تلاش کرو اور اللہ کو کثرت سے یاد کرتے رہو تاکہ تم فلاح پا جاؤ۔

۱۔ سورة الفاطر: ۱۹

۲۔ سورة الجمعة: ۱۰

## عبادت کا عمومی فلسفہ

عبادت کے دو حصے ہیں ایک اللہ ﷻ کا خوف اور دوسرا اللہ ﷻ سے محبت یہ دونوں باتیں انسان کو پاکیزگی کے چشمہ کی طرف لے جاتی ہیں اور اس کی روح خوف اور محبت سے سرشار ہو کر الوہیت کی طرف بہتی ہے اور عبدیت کا حقیقی رنگ اُس میں پیدا ہو جاتا ہے اور دُنیا کی ساری محبتوں کو فانی سمجھ کر وہ صرف اللہ ﷻ ہی کی محبت میں کھو جاتا ہے، خوف اور محبت دو ایسی چیزیں ہیں کہ بظاہر ان کا جمع ہونا محال نظر آتا ہے کہ ایک شخص جس سے خوف کھائے اس سے محبت کیسے کر سکتا ہے.....؟

مگر اللہ ﷻ کا خوف اور اللہ ﷻ کی محبت دونوں منفرد حیثیت اور ایک الگ رنگ رکھتی ہیں انسان خدا سے جتنی محبت کرے گا اتنا ہی اس سے ڈرے گا اور اسی قدر اس کے دل میں برائیوں سے نفرت اور بھلائیوں کی حسرت و طلب پیدا ہوگی انسان جوں جوں محبتِ الہی میں ترقی کرتا چلا جاتا ہے عبادت میں اُسے توں توں ایک لذت اور سرور حاصل ہوتا چلا جاتا ہے جو دنیا کی تمام لذتوں سے منفرد اور بالاتر ہے۔

## نماز کی اہمیت

اللہ ﷻ قرآن مجید میں نماز پڑھنے کی بار بار تاکید کرتا ہے اور باقاعدگی سے نماز پڑھنے والوں کی تعریف اور نہ پڑھنے والوں یا اس میں سستی برتنے والوں کی مذمت کرتا ہے۔

چنانچہ اللہ ﷻ کا ارشاد ہے: ﴿وَالَّذِينَ هُمْ عَلَىٰ صَلَاتِهِمْ يُحَافِظُونَ﴾ ۱

رحمن کے سچے بندے وہ ہیں جو اپنی نمازوں کی حفاظت کرتے ہیں اور اس پر ہمیشگی اختیار کرتے ہیں۔

دوسری جگہ ارشاد فرمایا: ﴿حَافِظُوا عَلَى الصَّلَوَاتِ وَالصَّلَاةِ الْوُسْطَىٰ﴾ ۲

نمازوں کی حفاظت کرو خصوصاً درمیانی نماز کی۔

جناب رسالت پناہ ﷺ کی زبان مبارک سے بھی نماز کی بڑی تاکید اور فضیلت و اہمیت آئی ہے۔

چنانچہ سرکارِ دو عالم ﷺ کا ارشاد ہے:

”نماز دین کا ستون ہے، جس نے نماز باقاعدگی سے پڑھی اس نے دین کو قائم کیا اور جس نے اسے

ترک کیا اس نے دین کو گرا دیا، اسلام اور کفر کے درمیان فرق کرنے والی نماز ہے، روزِ قیامت پہلا حساب

۱ سورة المؤمنون: ۱۰

۲ سورة البقرة: ۲۳۹

نماز کا لیا جائے گا“ دن اور رات میں کل پانچ نمازیں فرض کی گئی ہیں اور ہر نماز کو اپنے اپنے وقت پر فرض کر دیا گیا ہے، چنانچہ ارشادِ باری تعالیٰ ہے:

﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾ ۱

بے شک ایمان والوں پر نماز اوقاتِ مقررہ میں فرض کی گئی ہے۔

مندرجہ بالا آیت سے معلوم ہوا کہ ہر نماز کو اپنے مقررہ وقت پر پڑھنا لازمی ہے البتہ مسافر کیلئے ظہر و عصر اور مغرب و عشاء جمع کرنے کی رعایت ہے جس کی تفصیل مستقل باب میں آگے آرہی ہے۔ (ان شاء اللہ)  
رسول اللہ ﷺ کا ارشاد ہے:

﴿الْعَهْدُ الَّذِي بَيْنَنَا وَبَيْنَهُمُ الصَّلَاةُ وَمَنْ تَرَكَهَا فَقَدْ كَفَرَ﴾ ۲

ہمارے اور کفار کے درمیان نماز ہی کا فرق ہے لہذا جس شخص نے اسے چھوڑا اس نے کفر کیا۔

یہی وجہ ہے کہ تارکِ نماز سے جہاد کرنے کا حکم ہے چنانچہ فرمانِ الہی ہے:

فَإِنْ تَابُوا وَأَقَامُوا الصَّلَاةَ وَآتَوُا

الزَّكَاةَ فَخَلُّوا سَبِيلَهُمْ ۳

اگر (کافر) توبہ کر لیں اور نماز پڑھنے لگیں اور زکوٰۃ دینے لگیں تو پھر ان کا راستہ خالی کر دو یعنی ان سے جنگ نہ کرو۔

دوسری آیت میں کہا گیا ہے:

فَإِنْ تَابُوا وَأَقَامُوا الصَّلَاةَ وَآتَوُا

الزَّكَاةَ فَخَلُّوا نُكُمُ فِي الدِّينِ ۴

اس آیت سے یہ ثابت ہوا کہ اسلامی بھائی بننے کیلئے نماز کی ادائیگی ضروری ہے اور جو شخص اسے ادا نہیں کرے گا وہ دینی بھائی کہلانے کا حق نہیں رکھتا۔

۱ سورة النساء: ۱۰۳

۲ اخرجہ احمد و ابو داؤد و النسائی و ابن ماجہ و ابن حبان فی صحيحہ و الحاکم فی مستدرکہ و قال صحيح

و الترمذی فی کتاب الايمان باب ماجاء فی ترك الصلاة ج ۲ ص ۸۶

۳ سورة توبه: ۵

۴ سورة توبه: ۱۱

## نماز کے فوائد

نماز کے روحانی فوائد سے تو ہر مسلمان آگاہ ہے اور اس پر یقین بھی رکھتا ہے لیکن نماز روحانی فوائد کے ساتھ ساتھ بے شمار جسمانی اور معاشرتی فوائد سے بھی مزین ہے جس کا مختصر خاکہ مندرجہ ذیل ہے:

۱۔ فرض شناسی:-

چونکہ ہم نے زندگی میں قدم قدم پر خدا کے احکام بجالانے ہیں اس لئے یہ بھی ضروری ہے کہ ہم میں اپنا فرض پہچاننے کی صفت پیدا ہو، جو شخص یہ جانتا ہی نہ ہو کہ فرض کے معنی کیا ہیں تو وہ احکام کی اطاعت کبھی نہیں سکتا، اسی لئے دن اور رات میں پانچ مرتبہ اسے فرض شناسی کی عملی طور پر تربیت دی جاتی ہے۔

۲۔ احساسِ بندگی:

دن میں پانچ مرتبہ ہمیں یہ یاد دلا یا جاتا ہے کہ ہم رب کے بندے ہیں اور اس کی بندگی ہمیں ہر کام میں کرنی ہے صبح اٹھتے ہی سب کاموں سے پہلے مسجد کی حاضری یہی احساسِ دلالتی ہے پھر جب ہم دن میں اپنے کام کاج میں مصروف ہوتے ہیں اس وقت بھی تین مرتبہ اسی یاد کو تازہ کیا جاتا ہے اور جب ہم رات کو سونے لگتے ہیں تو ایک بار پھر اسی کا اعادہ کیا جاتا ہے اسی لئے قرآن میں نماز کو ذکر سے تعبیر کیا گیا ہے۔

۳۔ خوفِ الہی:

اذان سنتے ہی ایک مسلمان کا اپنے بستر کو چھوڑ دینا، دفتر و دکان سے اٹھ جانا، مجلسِ برخواست کر دینا اور ہر مصروفیت کو خیر باد کہہ کر سیدھا مسجد کو چلے آنا، اس بات کا بین ثبوت ہے کہ اس کے دل میں اللہ ﷻ کا ڈر موجود ہے وہ سمجھتا ہے کہ میرے لئے تمام دنیا سے چھپ جانا ممکن ہے لیکن اللہ ﷻ سے چھپنا اور بچنا ممکن نہیں۔ دنیا کی سزاؤں سے تو کچھ دے دلا کر بچا جاسکتا ہے لیکن رب کی سزا سے بچنا ممکن نہیں ہے۔ یہی وہ یقین و ایمان ہے جو آدمی کو احکامِ الہی کی پیروی پر ابھارتا ہے اور خلاف ورزی کرنے سے روکتا ہے۔

چنانچہ قرآن مجید میں اس مفہوم کو یوں ادا کیا گیا ہے:

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ ۱

”بیشک نماز (انسان) کو بدی اور بے حیائی سے روکتی ہے“

## ۴۔ وفا شعاری و فرمانبرداری کی مشق:

نماز درحقیقت بندگی (Complement) کے ساتھ ساتھ وفا شعاری، فرمانبرداری (Loyally) کی عادت ڈالنے کا ایک مقدّس کورس ہے، جس کیلئے خالق ارض و سماء نے ۲۴ گھنٹوں میں پانچ پیریڈ مقرر فرمائے ہیں اذان کی شکل میں اللہ ﷻ کے سپاہیوں کو آواز دے کر بلا یا جاتا ہے، اللہ ﷻ کے یہ سپاہی مختلف اطراف سے کھنچے چلے آتے ہیں اور اس اذان کی آواز کو سن کر بھی جو لوگ اپنی جگہ بیٹھے رہتے ہیں وہ اس بات کا ثبوت (Proof) پیش کرتے ہیں کہ وہ اس قدر نکتے اور نالائق ہیں کہ اللہ ﷻ کے سپاہیوں کی صف میں شامل ہونے کے اہل نہیں ہیں، نماز کے بیشتر معاشرتی فوائد بھی ہیں جنہیں آئندہ صفحات میں ان شاء اللہ العزیز ”باجامعت نماز“ کے عنوان کے تحت رقم کیا جائے گا۔

## نماز ذکر الہی کا حسین ذریعہ ہے

اے ابن آدم تو نے سونے اور چاندی کے انبار لگا کر بھی اپنے آپ کو سکونِ قلب کی دولت سے محروم رکھا۔

رقص و سرود کی محفلیں سجائیں، مگر سکون نہ ملا۔

جوعے اور ٹٹے کے بازار گرم کئے، مگر سکون نہ ملا۔

تھر تھراتے پاؤں سے پائل کی آواز سنی، مگر سکون نہ ملا۔

چاند، تاروں تک تیری رسائی ہوئی، مگر سکون نہ ملا۔

مینا و ساغر کے کئی کئی دور چلے، مگر سکون نہ ملا۔

منشیات کا بے دریغ استعمال کیا، مگر سکون نہ ملا۔

وحشت و درندگی کی انتہا کردی، مگر سکون نہ ملا۔

کھیل، کود میں زندگی کھپادی، مگر سکون نہ ملا۔

ہوس میں اپنے اور پرانے کی تمیز گنوا دی، مگر سکون نہ ملا۔

تیرے کلچر نے فحاشی و عریانی کو فروغ دیا، مگر سکون نہ ملا۔

اے ابن آدم! اے سکونِ قلب کے متلاشی انسان! خدا کی رحمت تجھے پکار پکار کر کہہ رہی ہے:

﴿الْأَبْدَانُ لِلَّهِ تَطْمَئِنُّ الْقُلُوبُ﴾ ۱

اطمینان اور سکونِ قلب اللہ کے ذکر سے حاصل ہوتا ہے۔

لیکن اس کیلئے صبر و تحمل اور محنت درکار ہے، اگر انسان گھبرا جائے اور ذکرِ الہی سے تھک جائے تو اُسے اطمینان نصیب نہیں ہوتا۔

ذرا کاشت کار پر نگاہ ڈالئے کہ وہ کس قدر محنت کرتا ہے اور آنے والے تمام خطرات کا تنہا مقابلہ کرتا ہے پھر مصائب پر صبر بھی کرتا ہے اور زمین میں ڈھیروں غلہ بکھیر آتا ہے، بظاہر دیکھنے والے یہی کہتے ہیں کہ اس نے دانے ضائع کر دیئے، لیکن چند ماہ بعد وہ وقت بھی آتا ہے کہ جب وہ ان بکھرے دانوں سے خرمن جمع کر لیتا ہے وہ اللہ ﷻ کی ذات پر حسن ظن رکھتا ہے اور صبر کرتا ہے یہی مثال مؤمن کی ہے کہ جب وہ اللہ ﷻ سے اپنا ایک تعلق قائم کر کے اس کی یاد میں استقامت اور صبر کا مظاہرہ کرتا ہے تو پھر رب العالمین بھی اس پر اپنے بے پایاں فضل و کرم کی بارش کرتا ہے۔

تکبیر تحریمہ سے لے کر سلام تک یہ مختلف حرکات و سکنات وہ "حسین مناظر" ہیں جن کی بدولت ایک مسلم اپنے قلب پریشاں کو ایک پرسکون اور اطمینان بخش وادی میں چھوڑ دیتا ہے اور زبانِ یادِ الہی کی حلاوت سے لطف اندوز ہوتی ہے،

کبھی قیام کی حالت میں اپنا دل تھامے خدا کو یاد کرتا ہے اور کبھی رکوع کی حالت میں اس کی عظمت کے اعتراف میں جھک جاتا ہے اور کبھی جبینِ نیاز کو خاک آلود کر کے سبحان ربی الاعلیٰ کا ورد کرتا ہے۔ جس سے بندہ کی ذلت و پستی کا اعتراف اور معبودِ حقیقی کی رفعت و بلندی کا اعلان ہوتا ہے یہی وہ سجدہ ہے جو انسان کو ہزار سجدوں سے بے نیاز کر دیتا ہے۔

بیاں میں نکتہ توحید آ تو سکتا ہے

تیرے دماغ میں بت خانہ ہو تو کیا کہئے (اقبال)

### فلسفہ نماز

اصل عبادتِ دل کی اس کیفیت کا نام ہے جو اپنے معبودِ برحق کی خوشنودی کے حصول کیلئے ہمیشہ بے چین رہتی ہے اور اسی کیفیت کے تحت انسانی اعمال کا صدور بھی عبادت کہلاتا ہے چونکہ انسانی بناوٹ کچھ اس قسم کی ہے کہ جسم کا اثر روح پر اور روح کا اثر جسم پر پڑتا ہے، اگر انسان کا دل کسی صدمے اور غم سے دوچار ہو تو جسم مرجھا جاتا ہے، چہرے سے جوانی کی بہار جلد خزاں میں بدل جاتی ہے اور بالوں کی رنگت قبل از وقت چاندی میں تبدیل ہو جاتی ہے۔ حضرت علی رضی اللہ عنہ کا قول ہے ﴿اللَّهُمَّ نِصْفُ الْهَرَمِ﴾ کہ غم آدھا بڑھا پا ہے۔

جناب رسالت مآب ﷺ کی داڑھی مبارک میں آپ ﷺ کے جاں نثاروں نے چند بال سفید دیکھے تو عرض کی

”اللہ کے رسول ﷺ آپ کے بالوں میں سفیدی بہت جلد آگئی ہے“

آپ ﷺ نے ارشاد فرمایا: ﴿شَيْبَتِي هُوَ﴾ (مجھے سورۃ ہود نے بوڑھا کر دیا ہے)

اس کے برخلاف اگر انسان خوش و خرم رہتا ہے اور اس کے دل میں کوئی صدمہ پنہاں نہیں ہوتا تو ہم دیکھتے ہیں کہ اس کا چہرہ نکھر آتا ہے، جسم میں تازگی اور چستی محسوس ہونے لگتی ہے سو انسان کی اس فطرتی کیفیت اور اس کے اس طبعی قانون کے مطابق اسلام نے نماز میں چند افعال و اقوال ایسے شامل کئے ہیں تاکہ وہ ظاہری بہتیں جن سے ادب کا اظہار ہوتا ہے اس کے باطن میں بھی یہ بہتیں وہی جذبات پیدا کر دیں اور اسکے بالمقابل روح کا تذلل اور انکسار ان حرکات ادب کے پیدا کرنے کا موجب بنے پس نماز کے ظاہری افعال و اقوال مخصوص اوقات کی تعیین، قبلہ رو ہونا اور مقام قلب پر ہاتھ باندھ کر کھڑا ہونا، رکوع و سجود کرنا اور دوزانوں ہو کر بیٹھ جانا صرف قلبی کیفیت کو بدلنے کیلئے مقرر ہیں یا یوں کہیے کہ یہ تمام افعال قلبی کیفیات ہی کے نتائج و ثمرات ہیں۔

### نماز کی فضیلت و فرضیت

لوگوں کی فطری سطح اور مختلف ادوار میں مختلف تقاضوں کے مطابق شریعتیں بدلتی رہی ہیں لیکن نماز ہر شریعت میں واجب و مشروع رہی چنانچہ قرآن مجید کے مطالعہ سے یہ سربستہ راز بھی عیاں ہو جاتا ہے۔

۱۔ حضرت ابراہیم علیہ السلام یوں دعا فرماتے ہیں:

﴿رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي﴾ ۱

اے میرے رب مجھے اور میری اولاد کو نماز قائم کرنے والا بنا دے۔

۲۔ حضرت اسماعیل علیہ السلام کے بارے میں ارشاد ہے:

﴿وَكَانَ يَأْمُرُ أَهْلَهُ بِالصَّلَاةِ﴾ ۲

وہ اپنے گھروالوں کو نماز کا حکم دیا کرتے تھے۔

۳۔ حضرت شعیب علیہ السلام پر کفار کی طرف سے یوں طنز کیا گیا:

﴿قَالُوا يَشْعِبُ أَصْلُوْتُكَ تَأْمُرُكَ أَنْ تَتْرُكَ مَا يَعْْبُدُ آبَاؤُنَا﴾ ۳

۱۔ سورۃ ابراہیم: ۴۰

۲۔ سورۃ مریم: ۵۵

۳۔ سورۃ ہود: ۸۷



کہنے لگے، اے شعیب کیا تمہاری نماز تمہیں یہ سکھلاتی ہے کہ ہم ان (بتوں) کو چھوڑ دیں جن کی ہمارے باپ دادا پرستش کرتے تھے۔

۴۔ حضرت موسیٰ علیہ السلام اور حضرت ہارون علیہ السلام کیلئے حکم الہی:

وَأَوْحَيْنَا إِلَىٰ مُوسَىٰ وَأَخِيهِ أَنْ تَبَوَّآ  
لِقَوْمِكُمَا بِمِصْرَ بُيُوتًا وَاجْعَلُوا  
بُيُوتَكُمْ قِبْلَةً وَأَقِيمُوا الصَّلَاةَ ۚ

ہم نے موسیٰ علیہ السلام اور اس کے بھائی کے پاس وحی بھیجی کہ مصر میں اپنی قوم کیلئے گھر بنا دو اور اپنے اپنے گھروں کو قبلہ (مسجد) بنا کر نماز کی پابندی کرو۔

۵۔ حضرت عیسیٰ علیہ السلام نے نماز کی فرضیت کا اعتراف اس عمر میں کیا جس عمر میں بچے بولا نہیں کرتے

إِنِّي عَبْدُ اللَّهِ إِنِّي الْكِتَابُ وَجَعَلَنِي  
نَبِيًّا ۖ وَجَعَلَنِي مُبَارَكًا أَيْنَ مَا كُنْتُ  
وَأَوْصَانِي بِالصَّلَاةِ وَالزَّكَاةِ مَا  
دُمْتُ حَيًّا ۚ

میں بے شک اللہ کا بندہ ہوں مجھے اس نے کتاب عنایت فرمائی ہے اور مجھے نبی بنایا ہے اور جہاں بھی رہوں مجھے مبارک بنایا ہے اور جب تک زندہ ہوں مجھے نماز اور زکوٰۃ کی پابندی کا حکم دیا ہے۔

۶۔ اللہ ﷻ نے مختلف انبیاء کرام علیہم السلام کے بارے میں مشترکہ طور پر ارشاد فرمایا!

وَجَعَلْنَاهُمْ أُمَّةً يَهْتَدُونَ بِأَمْرِنَا  
وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ  
الصَّلَاةِ وَإِيتَاءَ الزَّكَاةِ وَكَانُوا لَنَا  
عَابِدِينَ ۚ

اور ان سب کو ہم نے امام بنایا کہ ہمارے حکم سے ان کی ہدایت کرتے تھے ہم نے ان کے پاس نیک کام کرنے، نماز پڑھنے کی اور زکوٰۃ دینے کی وحی بھیجی تھی اور یہ سب ہماری ہی عبادت کیا کرتے تھے۔

۷۔ حضرت زکریا علیہ السلام کی زندگی کے ایک حسین منظر کو قرآن مجید نے یوں دکھایا:

﴿فَنَادَتْهُ الْمَلَائِكَةُ وَهُوَ قَائِمٌ يُصَلِّي فِي الْمِحْرَابِ﴾ ۱

فرشتوں نے اسے اس وقت پکارا جب وہ محراب میں نماز کی حالت میں کھڑے تھے۔

ان قرآنی آیات سے ثابت ہوتا ہے کہ نماز مختلف شریعتوں میں اور مختلف ادوار میں موجود رہی ہے۔

انسانوں کے تقاضے ہر دور میں مختلف رہے ہیں اسی لئے شریعتیں بھی مختلف تھیں مگر نماز ہر دور کے انسانوں

۱۔ سورۃ یونس: ۸۷

۲۔ سورۃ مریم: ۳۰، ۳۱

۳۔ سورۃ الانبیاء: ۷۳

۴۔ سورۃ آل عمران: ۳۹

کے تقاضوں کے مطابق تھی جس طرزِ ایمان باللہ ہر دور کے انسانوں کیلئے ضروری تھا، نماز بھی ہر دور کے ہر انسان کیلئے ضروری ہے اس آخری امت کیلئے بھی قرآنِ مجید کے سفر میں قدم قدم پر ﴿وَأَقِمْوَا الصَّلٰوةَ وَآتُوا الزَّكٰوةَ﴾ کے بورڈ آؤیزاں نظر آتے ہیں اس کی فرضیت کا یہ عالم ہے کہ بیماری کے عالم میں بھی جب آدمی بسترِ مرگ پر ایڑیاں رگڑ رہا ہو، اگر اس کے حواس قائم ہیں تو نماز اس پر بھی معاف نہیں ہے۔

ارشادِ نبوی ﷺ ہے کہ اللہ کے نزدیک پسندیدہ عبادت نماز ہے:

۱- ﴿عَنِ ابْنِ مَسْعُودٍ رَضِيَ اللهُ عَنْهُ قَالَ سَأَلْتُ النَّبِيَّ ﷺ أَيُّ الْأَعْمَالِ أَحَبُّ إِلَى اللَّهِ قَالَ الصَّلَاةُ لَوْ قَتَلْتَهَا ۱﴾

حضرت عبداللہ بن مسعود رضی اللہ عنہ سے مروی ہے کہ میں نے رسول اللہ ﷺ سے دریافت کیا کہ کونسا

عمل اللہ کو سب سے زیادہ محبوب ہے آپ ﷺ نے فرمایا! ”نماز کو اس کے وقت پر ادا کرنا۔“

۲- مَنْ صَلَّى صَلَاتِنَا وَاسْتَقْبَلَ قِبَلَتَنَا وَآكَلَ ذَبِيحَتَنَا فَذَلِكَ الْمُسْلِمُ الَّذِي لَهُ ذِمَّةُ اللَّهِ وَذِمَّةُ رَسُولِهِ ۲

جس نے ہماری نماز پڑھی (طریقِ نبوی کے مطابق) اور ہمارے قبلہ کی طرف رخ کیا اور ہمارا ذبیحہ

کھایا پس وہ مسلمان ہے، اس کیلئے اللہ اور اس کے رسول کا ذمہ ہے۔

۳- ﴿أَمْرٌ أَنْ أُقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ

وَيُقِيمُوا الصَّلَاةَ وَيُؤْتُوا الزَّكَاةَ فَإِذَا فَعَلُوا ذَلِكَ عَصَمُوا مِنِّي دِمَاءَهُمْ

وَأَمْوَالِهِمْ إِلَّا بِحَقِّ الْإِسْلَامِ وَحِسَابُهُمْ عَلَى اللَّهِ ۳

مجھے حکم دیا گیا ہے کہ میں لوگوں سے (اس وقت تک) لڑتا رہوں جب تک کہ وہ ﴿لَا إِلَهَ إِلَّا اللَّهُ

مُحَمَّدٌ رَسُولُ اللَّهِ﴾ کی گواہی نہ دیں اور نماز قائم نہ کریں اور زکوٰۃ نہ دیں جب وہ ایسا کر لیں تو ان

کی جان اور مال مجھ سے محفوظ ہو جائیں گے سوائے اسلام کے حق کے اور ان کا حساب اللہ کے سپرد ہے۔

۴- ﴿الصَّلَاةُ الْخَمْسُ وَالْجُمُعَةُ إِلَى الْجُمُعَةِ وَرَمَضَانُ إِلَى رَمَضَانَ مُكَفِّرَاتٌ

لِمَا بَيْنَهُنَّ إِذَا اجْتَنَبَ الْكَبَائِرَ.....﴾ ۴

پانچویں نمازیں، ایک جمعہ سے دوسرے جمعہ تک، ایک رمضان سے دوسرے رمضان تک ان تمام

گناہوں کا کفارہ ہیں جو ان کے درمیان ہوں بشرطیکہ وہ کبیرہ گناہوں سے بچتا رہے۔

۱- بخاری، ج ۱، ص ۷۶، اتفق... بحاب الشعبه على اللفظ المذكور يعنى (على وقتها) وخالفهم على بن حفص

وهو شيخ صدوق من رجال مسلم فقال الصلاة في اول وقتها اخرجها الحاكم والدارقطني والبيهقي: فتح الباري

۲- بخاری، ج ۱، ص ۵۶ و اخرجہ النسائی فی الایمان

۳- بخاری، ج ۱، ص ۸، مسلم، ج ۱، ص ۳۷

۴- مسلم، ج ۱، ص ۱۶۶ فی الطہارة والامام احمد فی مسنده ۶۳/۲

۵۔ ﴿عَنْ أَبِي هُرَيْرَةَ رَضِيَ اللَّهُ عَنْهُ أَنَّهُ سَمِعَ رَسُولَ اللَّهِ ﷺ يَقُولُ أَرَأَيْتُمْ لَوْ أَنَّ نَهْرًا بِبَابِ أَحَدِكُمْ يَغْتَسِلُ فِيهِ كُلَّ يَوْمٍ خَمْسًا مَا تَقُولُ ذَلِكَ يَبْقَى مِنْ ذُرِّيهِ قَالُوا لَا يَبْقَى مِنْ ذُرِّيهِ شَيْئًا قَالَ فَذَلِكَ مِثْلُ الصَّلَوَاتِ الْخَمْسِ يَمْحُو اللَّهُ بِهَا الْخَطَايَا﴾ ۱۔  
حضرت ابو ہریرہ رضی اللہ عنہ فرماتے ہیں کہ انہوں نے رسول اکرم ﷺ سے سنا، ”فرماتے تھے تم میں سے کسی کے دروازے پر نہر بہتی ہو، جس میں روزانہ وہ پانچ مرتبہ غسل کرے تو کیا اس کے جسم پر میل باقی رہے گی؟“ صحابہ رضی اللہ عنہم نے عرض کیا، نہیں! آپ ﷺ نے فرمایا! پس یہی مثال ہے پانچ نمازوں کی ہے کہ اس کے جسم پر سے اللہ ﷻ ان کے ذریعہ گناہوں کو مٹا دیتا ہے۔

۶۔ حضرت انس رضی اللہ عنہ سے روایت ہے:

﴿قَالَ النَّبِيُّ ﷺ إِنَّ أَحَدَكُمْ إِذَا صَلَّى يُنَاجِي رَبَّهُ﴾ ۲۔

رسول اللہ ﷺ نے ارشاد فرمایا! جب کوئی شخص نماز پڑھتا ہے تو وہ اپنے رب سے سرگوشی کرتا ہے۔  
۷۔ مسند احمد کی روایت ہے حضرت ابو ذر غفاری رضی اللہ عنہ سے مروی ہے کہ رسول اللہ ﷺ سردیوں کے موسم میں ایک مرتبہ باہر تشریف لے گئے اور درخت کی ٹہنی کو پکڑ کر ہلایا موسم خزاں کی وجہ سے پتے جھڑنے لگے آپ ﷺ نے فرمایا اے ابو ذر رضی اللہ عنہ! جب کوئی مسلمان خالصتاً رضائے الہی کیلئے نماز پڑھتا ہے تو اس کے گناہ بھی اس کے جسم سے اسی طرح جھڑ جاتے ہیں جس طرح اس درخت کے پتے گر رہے ہیں۔ ۳۔

### اولاد پر نماز کے لیے سختی

۸۔ اسلام کا ہر حکم بلوغت پر فرض ہوتا ہے آپ ﷺ کا فرمان ہے کہ تین شخص مرفوع القلم ہیں ان میں سے ایک نابالغ بچہ ہے جب تک کہ بالغ نہ ہو جائے اس پر کوئی گرفت نہیں ہے۔  
اس کے باوجود نماز کی اہمیت کے پیش نظر قبل از بلوغت (کم سن) میں اسے پڑھنے کی تاکید کی گئی ہے چنانچہ حضرت عمرو بن شعیب رضی اللہ عنہ عن ابیہ عن جدہ سے مروی ہے کہ

۱۔ بخاری ج ۱ ص ۷۶، نسائی ج ۱ ص ۸۱، فتح الباری ج ۲ ص ۱۰

۲۔ بخاری ج ۱ ص ۷۶

۳۔ رواہ احمد ج ۵ ص ۱۵۹، انظر مرعاة ج ۲ ص ۲۸۱

﴿قال رسول الله ﷺ مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ وَاصْرَبُوا هُمْ

عَلَيْهَا وَهُمْ أَبْنَاءُ عَشْرِ سِنِينَ وَفَرَّقُوا بَيْنَهُمْ فِي الْمَضَاجِعِ﴾ ۱

رسول اکرم ﷺ نے فرمایا! جب تمہارے بچے سات سال کے ہو جائیں تو انہیں نماز کا حکم دو اور جب

دس برس کے ہو جائیں تو انہیں (نماز نہ پڑھنے پر) سزا دو نیز دس سال کے بچوں کو الگ الگ بستروں پر سلاؤ

۹۔ عن ابن عمر رضی اللہ عنہما قال قال رسول الله ﷺ الذي تفوته صلاة العصر فكأنما وتر أهله وماله ۲

حضرت ابن عمر رضی اللہ عنہما سے روایت ہے کہ رسول اکرم ﷺ نے فرمایا!

جس شخص کی عصر کی نماز فوت ہوگئی گویا کہ اُس کا اہل و عیال اور مال و اسباب (سب کچھ) لٹ گیا۔

۱۰۔ حضرت سمرہ بن جندب رضی اللہ عنہ سے مروی ہے کہ رسول اکرم ﷺ نے فرمایا:

﴿اما الذي يُتْلغ رأسه بالحجر فانه يأخذ القرآن فير فضه وينام عن الصلوة المكتوبة.....﴾ ۳

جس شخص نے قرآن یاد کر کے بھلا دیا اور فرض نماز پڑھے بغیر سو جاتا ہو تو اس کا سر پتھر سے کچلا جائے گا۔

قرآنی آیات اور احادیث صحیحہ کے مطالعہ سے یہ بات واضح ہو جاتی ہے کہ نماز تمام فرائض میں سب

سے اہم فریضہ ہے جو کسی بھی حال میں معاف نہیں ہے البتہ حائضہ اور نفاس والی خاتون پر انہیں ایام

میں نماز معاف ہے نماز کی اسی اہمیت کے پیش نظر قرآن کجھت میں کثرت سے اس کی تاکید کی گئی ہے۔

اسلام کے تمام احکام زمین پر بذریعہ جبریل علیہ السلام یا دیگر اقسام وحی سے اتار دیے گئے لیکن نماز ایک

واحد فریضہ ہے جسے زمین پر نازل نہیں کیا گیا بلکہ رسول اکرم ﷺ کو آسمانوں پر بلا کر تحفے کے طور پر

پیش کیا گیا نماز کو یہ امتیاز بھی حاصل ہے کہ باقی تمام احکام صرف وحی کر دیئے گئے لیکن نماز کیلئے

دو دن تک برابر جبریل علیہ السلام آتے رہے اور نماز کی عملی تربیت دی گئی۔

جبریل علیہ السلام نے دو دن مسلسل نماز پڑھائی جس سے اوقات اور طریقہ دونوں کی تعلیم فرمائی۔

۱۱۔ حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا! دن میں دو مرتبہ کرانا کاتبین کی

ذمہ داریاں (Duties) تبدیل ہوتی ہیں (فجر کے وقت اور عصر کے وقت) جو فرشتے عصر کو آتے ہیں

۱۔ رواہ ابو داؤد والحاکم من حدیث عمرو بن شعيب عن ابيه عن جده وهما والترمذی والدارقطنی

من حدیث عبد الملك بن الربیع بن سبرة الجهنی نحوه، تلخیص الحبیر ج ۱ ص ۱۸۳

۲۔ رواہ بخاری ج ۲ ص ۳۷ و مسلم فی باب ما ذکر فی الذی تفوته صلاة العصر مستخرج ج ۲ ص ۲۱۹

والنسائی ج ۱ ص ۴۶۱۰ والبیہقی فی السنن الكبرى ج ۱ ص ۴۴۵ والبغوی فی شرح السنہ ج ۲ ص ۲۱۳/۲۰۷۰ مستخرج علی صحیح مسلم ج ۲ ص ۲۱۹

۳۔ بخاری کتاب الجمعة ج ۱ ص ۱۰۷۵ و مسلم: الرؤیا ج ۲ ص ۲۲۰ و مسند احمد (البصرین) ج ۱ ص ۱۹۲۳۶

وہ فجر میں چلے جاتے ہیں اور جو فجر میں آتے ہیں وہ عصر کو چلے جاتے ہیں اللہ ﷻ ان فرشتوں سے پوچھتا ہے تم نے میرے بندوں کو کس حال میں چھوڑا وہ بتاتے ہیں الہی جب ہم گئے تھے تو وہ نماز پڑھ رہے تھے اور جب ہم آئے تھے تو بھی وہ نماز پڑھ رہے تھے۔ ۱

یہ کس قدر عظمت کی بات ہے کہ صبح شام اللہ ﷻ کی عدالت میں فرشتے آپ کی اس عبادت کی گواہی دیتے ہیں جو آپ اللہ ﷻ کی رضا کی خاطر انجام دیتے ہیں اور ہمارے ہی معاشرے میں کتنے لوگ ایسے بھی ہونگے جن کے بارے میں فرشتے صرف دو ہی شہادتیں دیتے ہونگے کہ جب ہم گئے تھے تو وہ سو رہے تھے اور جب ہم واپس آئے تھے تو وہ کرکٹ کھیل رہے تھے۔

ع:- یہ بڑے کرم کے ہیں فیصلے، یہ بڑے نصیب کی بات ہے۔

### مقبول نماز

نماز کی مقبولیت کیلئے سب سے پہلی شرط یہ ہے کہ وہ خالصتاً اللہ کی رضا کے لیے ادا کی جائے۔

اور دوسری شرط یہ ہے کہ وہ سنت نبوی ﷺ کے عین مطابق ادا کی جائے۔

چنانچہ رحمت عالم ﷺ کا ارشاد ہے: ﴿صَلُّوا كَمَا رَأَيْتُمُونِي أُصَلِّي﴾ ۲

نماز اس طرح پڑھو جس طرح تم نے مجھے پڑھتے ہوئے دیکھا ہے۔

ارشاد باری تعالیٰ ہے: ﴿أَطِيعُوا الرَّسُولَ لَعَلَّكُمْ تُرْحَمُونَ﴾ ۳

رسول کی اطاعت کرو تا کہ تم پر رحم کیا جائے۔

دوسری جگہ ارشاد فرمایا: ﴿أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾ ۴

اللہ کی اطاعت کرو اور رسول کی اطاعت کرو (ان کا خلاف کر کے) اپنے اعمال ضائع نہ کرو۔

واضح ہوا کہ پیغمبر کی مخالفت اعمال کی بربادی کے مترادف ہے اس لئے اپنے اعمال کا اجر کھرا کرنے

کیلئے ضروری ہے کہ وہ عمل ہادی برحق ﷺ کی پیروی میں کیا جائے۔

۱ اخراجہ البخاری بلفظ ملائكة بالليل وملائكة بالنهار: رقم الحدیث (۷۴۲۹) ومسلم فی کتاب المساجد ومواضع الصلاة الحدیث (۲۱۰) والنسائی باب فضل الصلاة الجماعة والامام مالک فی المؤطا الحدیث (۸۲) والامام احمد فی مسنده (۲) الحدیث (۱۰۳۱۹)۔

۲ بخاری ج ۱ ص ۸۸ کتاب الاذان

۳ سورة النور: ۵۶

۴ سورة محمد: ۳۳

فی زمانہ بہت سے لوگوں کو یہ سوال کرتے ہوئے سنا گیا ہے کہ اگر کوئی شخص رفع الیدین نہ کرے تو کیا اس کی نماز نہیں ہوگی؟.....، جو آئین بالجہر نہیں کہتا کیا اس کی نماز برباد گئی؟..... حالانکہ ختم المرسلین ﷺ نے نہایت ہی آسان انداز میں اس طرح کے ہر سوال کا ایک ہی جواب دے دیا ہے کہ ”نماز اسی طرح پڑھو جس طرح تم نے مجھے پڑھتے ہوئے دیکھا ہے“ یہ بالکل اپنے مضمون میں واضح حکم ہے کہ امت پر میرا طریقہ لازم ہے اور یہی وہ طریقہ ہے جس سے نماز مزین ہو کر اپنے معبود کی نظر میں شرف قبولیت حاصل کرتی ہے۔

چنانچہ رسول خدا ﷺ نے جہاں ہم کو تمام احکام قرآن، اپنے قول و فعل کی شکل میں دے دیئے ہیں وہاں نماز کا الہی حکم بھی آپ ﷺ نے عملی صورت میں ہم تک پہنچایا ہے۔ لہذا ارشادِ ربانی ہے:

﴿ مَا اتَّكُمُ الرَّسُولُ فَخُذُوهُ: ۱ ﴾ جو کچھ تمہیں رسول دے اُسے لے لو ﴿ ۱ ﴾

کے تحت رسول اکرم ﷺ کا تفویض کردہ مکمل طریقہ نماز اس کی اپنی اصلی ہیئت کے ساتھ قبول کرنا ہر مسلمان کا لازمی فریضہ ہے درحقیقت اسلام وہی کچھ ہے جو رسول اکرم ﷺ نے اپنے ۲۳ سالہ دورِ نبوت کی زندگی میں قول و فعل اور تقریر کی صورت میں پیش کیا ہے۔

﴿ وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ ﴾ ﴿ ۲ ﴾

جو شخص (رسول اکرم ﷺ) کے لائے ہوئے اسلام کے سوا کسی اور دین کو تلاش کرے گا تو اس سے ہر گز قبول نہ کیا جائے گا تو پھر نبی کریم ﷺ کی سکھائی ہوئی نماز کے خلاف اگر کوئی شخص نماز ادا کرے گا تو وہ کیونکر قبول ہوگی؟

### سنت کا نافرمان

بخاری شریف میں رسول اکرم ﷺ کا فرمان ہے:

﴿ كُلُّ أُمَّتِي يَدْخُلُونَ الْجَنَّةَ إِلَّا مَنْ أَبِي قَيْلٍ وَمَنْ أَبِي قَالَ مَنْ أَطَاعَنِي

دَخَلَ الْجَنَّةَ وَمَنْ عَصَانِي فَقَدْ أَبِي ..... ﴾ ﴿ ۳ ﴾

میری امت کا ہر شخص جنت میں داخل ہوگا سوائے اس شخص کے جس نے جنت میں جانے سے انکار کر دیا، پوچھا گیا کون انکار کرے گا؟ آپ ﷺ نے فرمایا: جس نے میری اطاعت کی وہ جنت میں

۱۔ سورۃ الحشر: ۷

۲۔ سورۃ آل عمران: ۸۵

۳۔ رواہ بخاری فی باب الاعتصام ج ۲ ص ۱۰۸۱ و اخرجہ ایضاً الحاکم وقال هذا حدیث صحیح علی شرط

شیخین ولم یخرجاه هذا وهم منه لانه اخرجہ البخاری

داخل ہوگا اور جس نے میری نافرمانی کی اُس نے (گویا) جنت میں داخلے سے انکار کر دیا۔  
حضور اکرم ﷺ کے اس فرمان سے معلوم ہوا کہ آپ ﷺ کی سنت سے منہ موڑنے والے گویا سنت سے منہ موڑنے والے نہیں ہیں بلکہ جنت سے منہ موڑنے والے ہیں۔

واضح ہوا کہ جس شخص نے رسول اکرم ﷺ کی غلامی کا طوق اپنے گلے سے اتار پھینکا وہ اللہ ﷻ کے نزدیک جنت میں جانے کے لائق ہی نہیں ہے، اس لئے مسلمانوں کو پیغمبر ﷺ کی نافرمانی سے خوف کرنا چاہئے اور اپنی ہر قسم کی عبادت اور زندگی کے دیگر طور طریقوں کو سنت نبوی ﷺ کے مطابق گزارنا چاہئے، تاکہ اللہ ﷻ کے نزدیک نجات دہندہ قرار پاسکیں۔

اور نبی کریم ﷺ کی سنت سے محبت ہمیں جنت میں نبی کریم ﷺ کی رفاقت عطا کرے گی۔

چنانچہ حضرت انس بن مالک رضی اللہ عنہ سے مروی ہے کہ رسول اکرم ﷺ نے فرمایا:

✓ ﴿مَنْ أَحَبَّ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِيَ فِي الْجَنَّةِ﴾ ۱

جس نے میری سنت سے محبت اُس نے مجھ سے محبت کی

اور جس نے مجھ سے محبت کی وہ جنت میں میرے ساتھ ساتھ ہوگا۔

یہ فرمان ہمیں یہ ترغیب دیتا ہے کہ پیارے رسول ﷺ کی پیاری سنتوں سے محبت کریں حتیٰ کہ اپنی جان سے بھی زیادہ عزیز رکھیں، انھیں اپنائیں، دل میں بسائیں، گھر میں سجائیں اور ہر قیمت پر عمل میں لائیں۔

### ترک نماز پر وعید

رسول اکرم ﷺ نے حضرت معاذ رضی اللہ عنہ سے فرمایا:

”اے معاذ! کیا تو جانتا ہے کہ اللہ ﷻ کا اپنے بندوں پر کیا حق ہے؟ اور بندوں کا اللہ ﷻ پر کیا حق ہے“

انھوں نے کہا! اللہ! اور اس کا رسول ہی بہتر جانتے ہیں، تو آپ ﷺ نے فرمایا!

اللہ ﷻ کا اپنے بندوں پر یہ حق ہے کہ وہ اس کی عبادت کریں اور اس کے ساتھ کسی کو شریک نہ کریں (جب وہ ایسا کر لیں تو پھر) بندوں کا اللہ ﷻ پر حق یہ ہے کہ وہ ان کو سزا نہ دے۔ ۲

نماز دراصل وہ ذریعہ ہے جس سے انسان اپنا مقامِ عبدیت پہچانتا ہے اور مالک کے حضور سجدہ ریز ہو کر مالک کا حق ادا کرتا ہے اس کے ترک کرنے پر بندہ اپنے مالک کا حق ادا کرنے سے قاصر رہتا ہے۔

۱ ترمذی فی العم ۹۶/۲

۲ بخاری کتاب الجہاد والسیر: ج ۲۶۴۴ و مسلم کتاب الایمان، ترمذی، ابوداؤد، ابن ماجہ

حضرت جابر رضی اللہ عنہ سے روایت ہے کہ حضور ﷺ نے فرمایا:

﴿بَيْنَ الْعَبْدِ وَبَيْنَ الْكُفْرِ تَرْكُ الصَّلَاةِ﴾ ۱

بندے اور کفر کے درمیان فرق صرف نماز کا ہے۔

یعنی جس نے نماز ترک کی وہ کفر سے منسلک ہو اور دوسری حدیث جو حضرت بریدہ رضی اللہ عنہ سے مروی ہے۔  
اس کے الفاظ یہ ہیں!

﴿الْعَهْدُ الَّذِي بَيْنَنَا وَبَيْنَهُمُ الصَّلَاةُ فَمَنْ تَرَكَهَا فَقَدْ كَفَرَ﴾ ۲

ہمارے اور ان کے درمیان نماز کا عہد و پیمان ہے پس جس نے اسے ترک کیا اس نے کفر کیا۔  
حضرت ابوالدرداء رضی اللہ عنہ فرماتے ہیں کہ رسول اکرم ﷺ نے مجھے وصیت فرمائی:

﴿لَا تَتْرِكْ صَلَاةً مَكْتُوبَةً مَتَعَمَدًا فَمَنْ تَرَكَهَا مَتَعَمَدًا فَقَدْ بَرَأَتْ مِنْهُ الذَّمَّةُ﴾ ۳

جان بوجھ کر کبھی نماز ترک نہ کرنا کیونکہ جس نے جان بوجھ کر اسے ترک کیا وہ شکے ذمہ سے نکل گیا۔  
ارشاد باری تعالیٰ ہے:

﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ غِيًّا﴾ ۴

(ان نیک لوگوں کے بعد) ایسے ناخلف لوگ پیدا ہوئے جنہوں نے نماز کو ضائع کر دیا اور  
اپنی خواہشات کی پیروی کرنے لگے ایسے لوگ عنقریب دوزخ میں داخل ہونگے۔

دوسری جگہ ارشاد فرمایا:

﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ﴾ ۵

اگر کافر توبہ کر لیں اور نماز قائم کریں اور زکوٰۃ دیں تو پھر وہ تمہارے دینی بھائی ہیں۔

اس سے معلوم ہوا کہ کہ دینی بھائی بننے کیلئے نماز اور زکوٰۃ کی ادائیگی شرط ہے۔

۱۔ اخرجہ مسلم فی الایمان ۶۹/۲ باب الطلاق الکفر علی تارک الصلاة، وابن ماجہ فی باب ماجاء فیمن ترک

الصلاة ج ۱ ص ۷۵ و امام احمد فی مسندہ ۴۴۳/۲ انظر المستخرج علی صحیح مسلم ج ۱ ص ۱۵۹

۲۔ رواہ الترمذی تحفہ الاحوزی ج ۷ ص ۳۰۸، ابن ماجہ ج ۱ ص ۷۵

۳۔ ابن ماجہ من حدیث ابی الدرداء و رواہ الحاکم فی المستدرک من طریق جبیر بن نفیر وغیرہ

تلخیص الحبیر ج ۲ ص ۱۴۸

۴۔ سورة مریم: ۵۹

۵۔ السوره التوبه: ۱۱



## تارکِ نماز کا حکم

بے نماز کے کافر ہونے پر تمام صحابہ کرام نے اتفاق کیا چنانچہ عبداللہ بن شقیقؓ بیان کرتے ہیں:

﴿كان اصحاب رسول الله ﷺ لا يرون شيئاً من الاعمال تركه ككفر غير الصلوة﴾ ۱  
تمام صحابہ کرام نماز کے علاوہ کسی چیز کے ترک کو کفر خیال نہیں کرتے تھے۔

لہذا نماز! ایک ایسا عمل ہے جس کے ترک کا کوئی عذر قابل قبول نہیں ہے، کیونکہ حج اور زکوٰۃ مالداروں پر فرض ہیں، روزے تندرست پر فرض ہیں، جب کہ نماز کیلئے کوئی عذر نہیں ہو سکتا مثلاً اگر بیمار ہے تو بیٹھ کر پڑھے، بیٹھ نہیں سکتا تو لیٹ کر اشارے سے پڑھے، لیکن ترک کی ہرگز اجازت نہیں ہے۔

مسند احمد کی روایت ہے رسول اکرم ﷺ نے فرمایا:

﴿الجفاء كل الجفاء والكفر والنفاق من سمع منادى الله فلا يجيبه﴾ ۲

سب سے بڑا ظلم، سب سے بڑا کفر اور سب سے بڑا نفاق یہ ہے کہ

اللہ ﷻ کی منادی کرنے والا اذان دے اور سننے والا اسے سن کر قبول نہ کرے۔

حضرت عبداللہ بن عمرو بن العاصؓ بیان کرتے ہیں کہ رسول اکرم ﷺ نے فرمایا:

﴿من حافظ عليها كانت له نوراً وبرهاناً ونجاتاً يوم القيامة ومن لم يحافظ عليها لم تكن له نوراً وبرهاناً ولا نجاتاً وكان يوم القيامة مع قارون وفرعون وهامان وابي بن خلف﴾ ۳  
جو شخص نماز کی حفاظت کرتا ہے تو اس کیلئے نماز باعثِ روشنی، برہان اور نجات کا سبب ہوگی اور جس نے نماز کی حفاظت نہ کی اس کیلئے نہ نور ہوگا، نہ برہان اور نہ نجات ہوگی نیز قیامت کے دن اس کا حشر قارون، فرعون، ہامان اور ابی بن خلف کے ساتھ ہوگا۔

مذکورہ روایت سے بخوبی اندازہ ہوتا ہے کہ ترک نماز بہت بڑے نقصان کا موجب ہے لہذا ہر مسلمان کو اس کی حفاظت اور مداومت کرنی چاہئے اور اگر تقاضائے بشری سے کبھی شیطان کا غلبہ ہو بھی جائے تو فوراً نادم ہو کر اللہ ﷻ کی طرف رجوع کرے اور اس فریضے کو ادا کرے۔

اللہ ﷻ کی بے پایاں رحمت کا یہ عالم ہے کہ وہ اپنے بندوں پر بے حد مہربان اور بے حد شفقت فرماتا

۱ رواہ الترمذی تحفة الاحوزی ج ۷ ص ۳۰۹ ورواہ الحاکم من هذا الوجه تلخیص الحبیر ج ۲ ص ۱۴۹

۲ مسند امام احمد ج ۵ ص ۳۱۱

۳ الدارمی رقم ۲۷۱۷ ص ۲۰۸ ج ۱ و احمد فی مسندہ ج ۲ ص ۵۷۴ مسند عبد اللہ بن عمرو بن العاص

ہے حدیث پاک میں آتا ہے کہ ایک خاتون اپنے دو بچوں کے ساتھ نبی کریم ﷺ کے گھر میں داخل ہوئی یہ حضرت عائشہ صدیقہ رضی اللہ عنہا کا حجرہ تھا، خاتون نے عرض کیا میں بھوکے ہوں اور میرے بچے بھی بھوکے ہیں، رسول اکرم ﷺ نے فرمایا عائشہ! کچھ ہوتو اسے دے دو،

حضرت عائشہ صدیقہ رضی اللہ عنہا نے تین کھجوریں دے دیں اس نے ایک ایک کھجور اپنے دو بچوں میں تقسیم کر دی اور باقی ماندہ ایک کھجور اپنے منہ کی طرف لے جانے لگی دونوں بچوں نے اپنے اپنے حصے کی کھجور اپنے منہ میں ڈال کر اپنی ماں کے ہاتھ کو پکڑ لیا اور مطالبہ کیا کہ یہ کھجور بھی ہمیں دیں اس ماں نے اس کھجور کے دو حصے کئے اور آدھی آدھی دونوں بچوں کو تقسیم کر دی اور خود بھوکے رہ گئی۔

جناب رسالت مآب ﷺ نے یہ منظر دیکھ کر فرمایا ”عائشہ! تو نے دیکھا، اس ماں کو اپنے بچوں سے کتنا پیار ہے۔ عرض کی ہاں اللہ کے رسول ﷺ! اسے اپنی اولاد سے بہت محبت ہے۔

آپ ﷺ نے فرمایا! عائشہ! قسم ہے اس ذات کی جس کے قبضہ میں میری جان ہے جتنی محبت یہ ماں اپنے بچوں سے کرتی ہے اللہ ﷻ اپنے بندوں سے اس سے بھی کہیں زیادہ پیار کرتا ہے۔“  
غالباً اسی پیار کا یہ نتیجہ ہے کہ اگرچہ ہم گناہوں کی دلدل میں گھرے ہوئے ہیں لیکن اس نے تاحال روزی کے دروازے ہم پر بند نہیں کئے۔

حضرت عبادہ بن صامت رضی اللہ عنہ سے مروی ہے کہ رسول اکرم ﷺ نے فرمایا:

﴿خمس صلواتٍ افترضَ اللهُ تعالى من احسن وضوء هنَّ صلاتهنَّ

لوقتھنَّ واتمَّ ركوعتھنَّ وخشوعھنَّ كان له على الله عهد ان يغفر له

ومن لم يفعل فليس له على الله عهد ان شاء غفر له وان شاء عذبه﴾ ۱

پانچ نمازیں ہیں جن کو اللہ ﷻ نے فرض کیا ہے پس جس شخص نے ان نمازوں کیلئے اچھی طرح وضو کیا اور انھیں پانچ وقتوں میں ادا کیا، رکوع کو خوبی کے ساتھ ادا کیا اور حضور قلب سے نماز کو ادا کیا اس کیلئے اللہ کا وعدہ ہے کہ وہ اسے بخش دے گا اور جس نے ایسا نہ کیا اس کیلئے کوئی وعدہ نہیں اگر اللہ چاہے تو اس کو بخش دے اور اگر چاہے تو اس کو عذاب دے۔

۱ رواہ احمد ۵/۴۱۷ و ابوداؤد ۱/۲۰۱ کتاب الصلاة باب فی من لم یوتر و رواہ مالک فی الموطا

۱/۱۰۸ و انسائی نحو فی کتاب الصلاة باب المحافظة علی الصلوة الخمس ۱/۲۳۰

و ابن ماجہ کتاب اقامة الصلاة و السنة فیہا باب ماجاء فی فرض الصلوات الخمس و المحافظة

علیہا ۱/۱۴۰ عن عبادة بن الصامت القیس ۱/۲۸۳

تارک نماز کے حکم کے بارہ میں مؤخر الذکر حدیث کی بناء پر علماء کے مابین اختلاف ہے جن کے نزدیک تارک نماز کافر ہے ان کے دلائل وہ تمام روایات و قرآنی آیات ہیں جنہیں ہم ”ترک نماز پر وعید“ کے عنوان اور ”تارک نماز کے حکم“ کے عنوان کے تحت درج کر چکے ہیں (صفحہ نمبر ۴۵، ۴۶ پر ملاحظہ فرمائیں) اور جن علماء نے تارک نماز کے کافر ہونے کے خلاف فتویٰ دیا ہے ان کے نزدیک حضرت عبادہ بن صامت رضی اللہ عنہ کی حدیث دلیل ہے کہ اگر ترک نماز سے آدمی کافر ہو جاتا تو پھر إِنْ شَاءَ غُفِرَ لَهُ اور إِنْ شَاءَ غُذِبَتْ کے الفاظ بے معنی ہو کر رہ جاتے ہیں کیونکہ کافر و مشرک کیلئے بخشش کا سوال ہی پیدا نہیں ہوتا اس کی صراحت قَالَ كَيْفَ میں مختلف مقامات پر فرمادی گئی ہے۔

بے نماز کیلئے إِنْ شَاءَ غُفِرَ لَهُ (اگر اللہ چاہے تو اسے بخش دے) کے الفاظ اسے کفر کے فتویٰ سے بے نیاز کرتے ہیں علاوہ ازیں رسول اکرم ﷺ کی ایک اور حدیث جس میں آپ ﷺ کا ارشاد ہے کہ اللہ ﷻ اپنے حقوق چاہے تو معاف فرمادے لیکن حقوق العباد ہرگز معاف نہیں فرمائے گا جب تک کہ متعلقہ شخص خود اپنا حق معاف نہ کر دے اور نماز خالصتاً حقوق اللہ میں سے ہے۔

البتہ وہ روایات جن میں کفر کے الفاظ بالصراحت وارد ہوئے ہیں وہ تنبیہا ہیں تاکہ لوگ اس اہم فریضے سے غافل نہ ہوں۔ (واللہ اعلم بالصواب)

### باجماعت نماز کی فضیلت

۱۔ حضرت عثمان رضی اللہ عنہ سے مروی ہے کہ جس نے عشاء کی نماز باجماعت ادا کی اس کو آدھی رات کے برابر قیام کرنے کا ثواب ملتا ہے اور جس نے فجر کی نماز باجماعت پڑھی اسے تمام رات قیام کرنے کا ثواب ملتا ہے۔ ۱

۲۔ حضرت ابن عمر رضی اللہ عنہما سے مروی ہے کہ رسول اکرم ﷺ نے فرمایا!

﴿صَلْوَةُ الْجَمَاعَةِ تَفْضُلُ صَلْوَةَ الْفِدِّ بِسَبْعٍ وَعِشْرِينَ دَرَجَةً﴾ ۲

جماعت کی نماز تنہا نماز سے ثواب میں ستائیس درجے زیادہ ہوتی ہے۔

۱۔ اخرجہ مسلم فی کتاب المساجد و مواضع الصلاة ج ۱ ص ۴۵۴ الحدیث ۲۶۰

والترمذی فی الصلاة ج ۱ ص ۴۳۳ الحدیث ۲۲۱ والدارمی الحدیث ۱۲۲۳

۲۔ اخرجہ البخاری فی الأذان ج ۲ برقم ۶۴۳ و مسلم فی کتاب المساجد و مواضع الصلاة ۱/ ۵۰

الحدیث ۶۵۰، ۲۴۹ والنسائی فی الإمامة ج ۲ ص ۸۰ والموطاء ج ۱ ص ۱۲۹

والامام احمد فی مسنده ۲ الحدیث ۵۳۳۱ بلفظ البخاری المستخرج علی صحیح مسلم

۳۔ ﴿عن ابی ہریرۃ ؓ قال قال رسول اللہ ﷺ اذا اقيمت الصلوة فلا صلوة الا المكتوبة﴾ ۱

حضرت ابو ہریرہ ؓ سے مروی ہے کہ رسول اکرم ﷺ نے فرمایا!  
جب تکبیر کہی جائے تو اس وقت فرض نماز کے سوا کوئی نماز نہیں ہوتی۔

**نوٹ:**۔ بعض لوگ فرض نماز کے کھڑے ہو جانے کے بعد الگ سے اپنی سنتیں پڑھتے رہتے ہیں

جو حدیث کی صریحاً خلاف ورزی ہے تکبیر کے بعد اپنی سنتیں وغیرہ چھوڑ کر فوراً فرض نماز میں شامل ہو جانا چاہئے اور چھوڑی ہوئی سنتوں کو فرضوں کے بعد دوبارہ پڑھ لینا چاہئے۔

۴۔ ﴿عن ابن عمر ؓ قال قال رسول اللہ ﷺ اذا

استأذنت امرأة احدكم الى المسجد فلا يمنعها﴾ ۲

حضرت عبداللہ بن عمر ؓ سے یہ روایت ہے کہ رسول اللہ ﷺ نے فرمایا!

جب تم میں سے کسی کی عورت مسجد میں جانے کی اجازت مانگے تو اسے منع نہ کرو۔

۵۔ عن ابن عمر ؓ قال قال رسول اللہ ﷺ لا تمنعوا نساءكم المساجد وبيوتهن خير لهن ۳

حضرت ابن عمر ؓ سے مروی ہے کہ رسول اکرم ﷺ نے فرمایا!

عورتوں کو مسجد میں جانے سے نہ روکو، البتہ ان کے گھر ان کیلئے زیادہ بہتر ہیں۔

مندرجہ بالا ہر دو روایات سے معلوم ہوا کہ عورتوں پر مسجد کی حاضری مردوں کی طرح فرض نہیں ہے

البتہ اگر کوئی خاتون مسجد میں آنا چاہے تو اسے رخصت ہے (وہ مسجد میں آسکتی ہے) مگر خوشبو اور

بے پردگی سے گریز کرے۔

**نوٹ:**۔ تفصیلی بحث درکار ہو تو ہماری کتاب ”خیر خواہی“ میں صفحہ نمبر ۳۶ تا ۵۲ کا مطالعہ ان شاء اللہ مفید ثابت ہوگا۔

۶۔ عن ابی الدرداء قال قال رسول اللہ ﷺ ما من ثلثة في قرية ولا بدو ولا تقام فيهم الصلوة

الا قد استحوذ عليهم الشيطان فعليك بالجماعة فانما يأكل الذئب القاصية ۴

۱۔ مسلم فی کتاب صلاة المسافرین وقصرها ج ۳ الحدیث ۶۳، ۷۱، ۷۲ ص ۴۹۲

۲۔ فتح الباری فی النکاح و مسلم فی کتاب الصلاة ج ۱ ص ۳۳۶ والنسائی فی الکبری فی کتاب المساجد

۱/۲۶۰ والدارمی فی کتاب الصلاة ۱/۳۳۰ والامام احمد فی مسنده ۲/۱۳ وابن خزیمہ ۳/۹۰ الحدیث ۱۶۷۷

۳۔ ابو داؤد ج ۱ ص ۸۴ فی الصلاة رواه ابو داؤد فی الصلاة واصنه فی الصحیحین بدون قوله ﴿وبیوتهن خیر لهن﴾

وهذا الزیارة اخرجها ابن خزیمہ فی صحیحہ والحاکم ج ۱ ص ۲۰۹ وصححه والبیہقی ۳/۱۳۱ مرعاة

۴۔ ابو داؤد ج ۱ ص ۸۱ فی الصلاة وكذا احمد والنسائی عن ابی الدرداء..... الخ رواه ابو داؤد فی الصلاة باب

التشديد فی ترك الجماعة ۱/۸۱ والحاکم ۱/۲۴۶ والبیہقی ۳/۵۴ وكذا النسائی وابن خزیمہ واحمد۔

حضرت ابو درداء رضی اللہ عنہ سے مروی ہے کہ رسول اللہ ﷺ نے فرمایا!  
جس بستی یا گاؤں میں تین آدمی رہتے ہوں اور وہ (آپس میں) جماعت سے نماز نہ پڑھیں تو ان پر شیطان اس طرح حملہ آور ہوتا ہے جس طرح ریوڑ سے الگ ہو جانے والی بھیڑ پر بھیڑیا حملہ کرتا ہے۔  
۷۔ رسول اکرم ﷺ نے فرمایا!

اس ذات کی قسم جس کے قبضے میں میری جان ہے، میں نے یہ قصد کر لیا تھا کہ لکڑیاں جمع کرنے کا حکم دوں، پھر نماز کیلئے اذان دی جائے، میں کسی کو نماز پڑھانے کا حکم دوں اور خود ان لوگوں کے گھروں کو ان سمیت آگ لگا دوں جو مسجد میں نہیں آئے۔  
جماعت سے نماز پڑھنے کے فوائد

۱۔ ایک ہی صف میں کھڑے ہو گئے محمود و آریاز

نہ کوئی بندہ رہا اور نہ کوئی بندہ نواز

۱۔ باجماعت نماز سے اسلامی اتحاد، تنظیم اور اس کی اطاعت کی اہمیت واضح ہوتی ہے! اسلام کے غلبہ کیلئے اجتماعی کوششوں کی فکر فروغ پاتی ہے باہمی الفت و تعاون اور ہمدردی کا سبق ملتا ہے اور ان اسباب کو مسلمان باجماعت نماز کی شکل میں دن میں پانچ مرتبہ دہراتے ہیں، بار بار اکٹھے ہونے سے ایک دوسرے سے تعارف ہوتا ہے! ایک دوسرے کے دکھ درد کا پتہ چلتا ہے غریبوں اور حاجت مندوں کے کام آنے کے مواقع میسر آتے ہیں۔

۲۔ انسان فطرۃً اجتماعی ہے جسے اللہ ﷻ نے اجتماعی زندگی گزارنے کیلئے پیدا کیا ہے یعنی ہر انسان کے فطری تقاضے کچھ اس طرح ہیں کہ وہ دوسروں کے ساتھ رہنے پر مجبور ہے۔

**بطور مثال:-**

ہر انسان میں خالق انسان نے جنسی طاقت و دیعت فرمائی ہے تاکہ نوع انسانی کی بقاء کی ضمانت فراہم ہو سکے انسان اس فطری تقاضے کے مطابق ازدواجی زندگی گزارنے پر مجبور ہے اور نتیجتاً وہ صاحب اولاد ہو جاتا ہے اولاد سے محبت بھی فطرت میں و دیعت فرمائی گئی ہے۔

اس طرح خاندان کی تشکیل وجود میں آ جاتی ہے دین فطرت نے انسانی ضرورت کے پیش نظر تربیت کے احکام کو بھی اجتماعی کے مقاصد کو سامنے رکھ کر تدوین فرمایا ہے مثلاً اسلامی شریعت نے صلہ رحمی، بھائی

چارہ، ہمسائے کے حقوق، مساوات اور رہبانیت کے حرام ہونے اور مسلمان کے باہمی امور کو اہمیت دینے کیلئے اس طرح کے اجتماعات کو اسلامی زندگی کا لازمی جز بنا دیا ہے، اسلامی اجتماعیت کے اس فلسفہ کو سمجھ لینے کے بعد مغربی تمدن کے اجتماعات کے مزاج اور روح میں فرق واضح ہو جاتا ہے۔

## مغربی اجتماعات

یہ اجتماعات کلبوں، ہوٹلوں، سینما گھروں اور رقص و سرود کی محفلوں کی شکل میں منعقد ہوتے ہیں، ان میں سے کوئی اجتماع ایسا نہیں ہے جو انسانی فطرت کے تقاضوں کو پورا کرتا ہو، اولمپک کھیل کا فلسفہ بیان کرتے ہوئے یہ لوگ کہتے ہیں! ”اس سے انسانوں میں ربط پیدا ہوتا ہے اور ایک دوسرے سے متعارف ہونے کا موقع میسر آتا ہے“ دنیا جانتی ہے کہ اولمپک کھیل ہوں یا دوسرے کھیل، کلب ہوں یا سینما گھر، ان میں کون سے انسانی مسائل حل کئے جاتے ہیں؟ اور ان کھیلوں پر مظلوم عوام کے اربوں ڈالر خرچ کر کے ان اجتماعات سے انسان کو کیا دیا جاتا ہے؟ جبکہ اسلامی اجتماعات جن جن مقامات پر منعقد ہوتے ہیں ان میں ایک فلسفہ، ایک معنویت، ایک درس اور ایک تحریک موجود ہوا کرتی ہے۔ نماز پنجگانہ کی جماعت، جمعہ کا اجتماع، عیدین کا اجتماع اور حج کا اجتماع ہمارے دعوے کا بین ثبوت ہیں۔

## امام کے بغیر جماعت نہیں

جماعت کی نماز آپ کبھی بھی امام کے بغیر نہیں پڑھ سکتے ہیں حتیٰ کہ دو آدمی بھی مل کر نماز پڑھیں گے تو ایک امام ہوگا اور دوسرا مقتدی، جماعت کھڑی ہو جائے تو اس سے الگ ہو کر نماز پڑھنا سخت ممنوع ہے بلکہ ایسی نماز ہوتی ہی نہیں،

حکم یہ ہے کہ جو بھی آتا جائے وہ اس امام کے پیچھے جماعت میں شریک ہوتا جائے یہ سب چیزیں محض رسمی نہیں ہیں بلکہ ان میں آپ کو یہ سبق دیا گیا ہے کہ مسلمان کی حیثیت سے زندگی بسر کرنی ہے تو اس طرح جماعت بن کر رہو، تمہاری جماعت، جماعت ہی نہیں ہو سکتی جب تک کہ تمہارا کوئی امام نہ ہو اور جماعت بن جائے تو اس سے الگ ہونے کے معنی یہ ہیں تمہاری زندگی مسلمانوں کی سی زندگی نہیں رہی گویا باجماعت نماز تنظیم سازی کی عملی تربیت ہے۔

## نماز اور شخصیت سازی

اسباب و علل کی اس دنیا کو روزانہ مختلف حالات کا سامنا کرنا پڑتا ہے کبھی اسے کامیابی حاصل ہوتی ہے تو کبھی ناکامی، کامیابی کی صورت میں خوش ہونا اور ناکامی کی صورت میں غمگین ہونا! ایک قدرتی عمل ہے لیکن انسان اگر مضبوط شخصیت کا مالک ہو تو وہ خوشی کے عالم میں آپے سے باہر ہوتا ہے اور نہ ہی ناکامی کی صورت میں بدحواس ہوتا ہے، نفع کی صورت میں خدا کا شکر بجالاتا ہے اور نقصان کی صورت میں صبر کا دامن تھام لیتا ہے، قرآن مجید میں! ایک مضبوط انسان کی یوں تعریف کی گئی ہے!

لِكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ ﴿١﴾

تاکہ جب کوئی چیز تم سے جاتی رہے تو تم اس کا رنج نہ کرو

اور جب کوئی چیز تمہیں حاصل ہو تو اس پر اترایا نہ کرو۔

کامیابی کی صورت میں خوش ہونا، ناکامی کی صورت میں ناخوش ہونا تو ایک طبعی امر ہے، بے ثبات انسان وہ ہے جو بدلتے موسم کی طرح اپنے اصول بدلتا رہے آرام و آسائش کی صورت میں یہ زندگی اسے بہت بھلی لگے اور معمولی حادثہ پیش آنے پر یہی زندگی اس کیلئے عذاب بن جائے، ہر شخص کی شخصیت کو فقر و فاقہ، تنگدستی و خوشحالی، صحت و بیماری، محبت اور عداوت کے متضاد آئینوں میں پہچانا جاتا ہے! ایک دن انسان کو اپنا پچھڑا ہوا محبوب نظر آتا ہے تو زندگی جنت نعیم بن جاتی ہے، اور دوسرے دن اپنا عزیز بیٹا بیمار ہوتا ہے تو وہی زندگی عذاب جحیم بن جاتی ہے، ایک دن کاروبار میں نفع ہوتا ہے تو خوشی سے پھول جاتا ہے، دوسرے دن خسارہ ہوتا ہے تو خوشی کے اس غبارے سے ہوا نکل جاتی ہے۔

لہذا ہر انسان کو اپنی زندگی میں بے پناہ ناکامیوں اور کامیابیوں سے واسطہ پڑتا رہتا ہے، ان حالات کا مقابلہ کرنے اور مشکلات کے مقابلے میں چٹان کی طرح مضبوط انسان بننے کی ضرورت ہے، تاکہ سکون و آرام کی زندگی گزار سکے۔

قرآن مجید اس کا جو طریقہ بتاتا ہے وہ طریقہ خیر و شر کے تصور اور اس کے معیار کے تعین میں مضمر ہے۔ ہم مال و دولت کی فراوانی کو خیر اور اس کی قلت کو شر تصور کرتے ہیں جب کہ یہ چیزیں خام مال کی طرح ہیں جنہیں ہم خیر و شر میں تبدیل کر سکتے ہیں۔

قرآن مجید کے نزدیک با اصول ثابت قدم اور صابر انسان کے آٹھ اوصاف ہیں آپ کو تعجب ہوگا کہ ان اوصاف میں بنیادی (پہلی) اور آخری صفت نماز سے مربوط ہے۔

ارشادِ الہی ہے:-

إِنَّ الْإِنْسَانَ خُلِقَ هَلُوعًا ۝ إِذَا مَسَّهُ الشَّرُّ جَزُوعًا ۝ وَإِذَا مَسَّهُ الْخَيْرُ مَنُوعًا ۝  
 إِلَّا الْمُصَلِّينَ ۝ الَّذِينَ هُمْ عَلَى صَلَاتِهِمْ دَائِمُونَ ۝ وَالَّذِينَ فِي أَمْوَالِهِمْ حَقٌّ  
 مَّعْلُومٌ ۝ لِسَائِلِ وَالْمَحْرُومِ ۝ وَالَّذِينَ يُصَدِّقُونَ بِيَوْمِ الدِّينِ ۝ وَالَّذِينَ هُمْ مِنْ  
 عَذَابِ رَبِّهِمْ مُشْفِقُونَ ۝ إِنَّ عَذَابَ رَبِّهِمْ غَيْرُ مَأْمُونٍ ۝ وَالَّذِينَ هُمْ  
 لِفُرُوجِهِمْ حَافِظُونَ ۝ إِلَّا عَلَىٰ أَرْوَاحِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ  
 مَلُومِينَ ۝ فَمَنْ ابْتَغَىٰ وَرَاءَ ذَلِكَ فَأُولَٰئِكَ هُمُ الْعُدَّوْنَ ۝ وَالَّذِينَ هُمْ  
 لِأَمْتِهِمْ وَعَهْدِهِمْ رَاعُونَ ۝ وَالَّذِينَ هُمْ بِشَهَادَتِهِمْ قَائِمُونَ ۝ وَالَّذِينَ هُمْ عَلَىٰ  
 صَلَاتِهِمْ ۝ يُحَافِظُونَ أُولَٰئِكَ فِي جَنَّةٍ مُّكْرَمُونَ ۝ ۱

ترجمہ:- بے شک انسان بڑا لالچی اور بے صبر پیدا ہوا ہے جب اسے کوئی تکلیف چھو جائے تو گھبرا جاتا ہے اور جب آسودگی ملے تو بخیل بن جاتا ہے سوائے ان نماز گزاروں کے جو (درج ذیل اوصاف کے حامل ہیں)

- ۱- اپنی نماز پر ہمیشہ قائم رہتے ہیں۔
  - ۲- اور جن کے اموال میں سائل اور محروم کیلئے ایک حصہ مقرر ہے۔
  - ۳- اور جو لوگ روزِ قیامت کی تصدیق کرتے ہیں۔
  - ۴- اور جو لوگ اپنے رب کے عذاب سے خائف رہتے ہیں۔
  - ۵- اور جو لوگ اپنی شرم گاہوں کی حفاظت کرتے ہیں سوائے اپنی بیویوں اور لونڈیوں کے البتہ ان میں ان کی ملامت نہیں کی جائے گی، جو ان کے سوا اوروں کی خواہش کرتے ہیں وہ حد سے تجاوز کرنے والے ہیں
  - ۶- اور وہ لوگ جو اپنی امانتوں اور عہد و پیمان کا لحاظ رکھتے ہیں۔
  - ۷- اور وہ لوگ جو اپنی شہادتوں پر قائم رہتے ہیں۔
  - ۸- اور وہ لوگ جو اپنی نماز کی حفاظت کرتے ہیں یہی لوگ جنت میں عزت والے ہیں۔
- ان آیات سے یہ بات واضح ہو جاتی ہے کہ نمازی شخص تکلیف کی صورت میں نہیں گھبراتا اور



آسودگی کی صورت میں اس میں تبدیلی نہیں آتی یعنی گردش روزگار نمازی کی مضبوط شخصیت پر اثر انداز نہیں ہو سکتی وہ ہر حالت میں پرسکون اور اپنے پروردگار کے فیصلوں پر راضی رہتا ہے۔  
ارشادِ الہی ہے:-

﴿وَأَسْتَعِينُوا بِالصَّبْرِ وَالصَّلَاةِ﴾ یعنی مدد حاصل کرو صبر اور نماز سے۔ ۱

درحقیقت اللہ کی طرف رجوع کرنے اور اس ذاتِ عظیم پر تکیہ کرنے سے انسان میں قوت اور ثبات پیدا ہوتا ہے اور ہر مصیبت میں گرفتاری کے بعد نماز ہی وہ ذریعہ ہے جہاں انسان کے دل کو سکون ملتا ہے فرض نمازوں کی ادائیگی باجماعت فرض ہے اسے ہر صورت جماعت کے ساتھ ادا کرنے کی بھرپور کوشش کرنی چاہئے البتہ سنت اور نوافل وغیر گھر میں پڑھنے مسنون ہیں۔

جناب رسالت پناہ ﷺ کا فرمان ہے کہ

”گھروں میں بھی نماز پڑھا کرو گھروں کو قبرستان نہ بناؤ۔“ ۲

اس سے مراد فرض کے علاوہ نمازیں ہیں کہ انہیں گھروں میں پڑھتے رہنا چاہئے تاکہ گھر والوں کو اور چھوٹے بچوں کو بھی اس کی عادت پڑے اور ہمارے گھر بھی برکتوں اور رحمتوں کے گہوارے بن جائیں اور دیکھنے والے کو بھی اندازہ ہو کہ یہ کسی مسلم کا گھر ہے۔

نماز کے سبب جہاں اپنی جسمانی نظافت و طہارت کا انسان خیال رکھے گا وہاں لامحالہ اس جگہ کی صفائی کا بھی لازمی خیال رکھے گا جہاں اس نے نماز ادا کرنی ہے جس کے نتیجے میں جسم، لباس اور گھر سب صاف ستھرے اور پاک رکھے جائیں گے۔




۱ سورة البقرة: ۴۵

۲ زوائد ابوداؤد ۲۰۴۲ و مسند احمد ۲/۳۶۷ وابن ابی شیبہ ۲/۲۵۶

ومشکوٰۃ ص ۹۲۶ کما فی اطراف الحدیث ج ۷ ص ۷۲

بِسْمِ اللّٰهِ الرَّحْمٰنِ الرَّحِیْمِ



رَبَّنَا لَا تُؤَاخِذْنَا  
اِنْ سِينَا اَوْ اَخِطَاْنَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

پاک

طہارت

فَرَّازِ الْعَمَى

إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ

بے شک اللہ تعالیٰ توبہ کرنے والوں کو اور پاک صاف رہنے والوں کو پسند کرتا ہے

(سورۃ البقرہ: ۲۲۲)

سُبْحَانَكَ يَا حَسْبُكَ  
اللہ کے  
سوا کوئی معبود نہیں،  
محمد صلی اللہ علیہ وسلم رسول ہیں  
اللہ کے  
مُحَمَّدٌ عَبْدُ اللَّهِ وَرَسُولُهُ

بِسْمِ اللّٰهِ الرَّحْمٰنِ الرَّحِیْمِ

## طہارت

مذہب عالم میں اسلام ہی وہ واحد مذہب ہے جو پاکیزگی اور طہارت کو نہ صرف اختیار کرنے کا حکم دیتا ہے بلکہ اسے جزو ایمان قرار دیتا ہے۔

جناب رسالت پناہ ﷺ نے فرمایا!

﴿الطُّهُورُ شَطْرُ الْإِيمَانِ﴾ ۱ پاکیزگی ایمان کا حصہ ہے۔

خالق ارض و سماء کا ارشاد ہے:

﴿إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ ۲

بے شک اللہ ﷻ توبہ کرنے والوں اور پاک صاف رہنے والوں کو پسند کرتا ہے۔

سورۃ مائدہ میں ارشاد ہوا ہے:

﴿وَإِنْ كُنْتُمْ جُنُبًا فَأَطْهَرُوا﴾ ۳

اگر تم جنابت (ناپاکی) کی حالت میں ہو تو غسل کر کے پاک صاف ہو جاؤ۔

حضرت علیؓ سے روایت ہے کہ رسول اکرم ﷺ نے فرمایا:

﴿لَا تَدْخُلُ الْمَلَائِكَةُ بَيْتًا فِيهِ صُورَةٌ وَلَا كَلْبٌ وَلَا جَنْبٌ﴾ ۴

(رحمت کے) فرشتے اس گھر میں داخل نہیں ہوتے جس گھر میں تصویر، کتیا جنسی آدمی ہو۔

۱۔ اخرجہ مسلم فی کتاب الطہارہ ج ۱ ص ۲۰۳ الحدیث ۲۲۳

۲۔ الترمذی فی الدعوات ۵/۵۳۵ رقم الحدیث ۳۵۱۷ والدارمی فی المقدمہ ۱/۱۷۴ رقم الحدیث ۶۵۳

۳۔ سورۃ البقرہ: ۲۲۲

۴۔ سورۃ المائدہ: ۶

۵۔ رواد ابو داؤد فی الطہارہ ج ۱ ص ۳۰ باب فی الحنب یؤخر الغسل والنسائی و اخرجہ ابن ماجہ و لیس فی حدیثہ ولا جنب

اس حدیث کو سامنے رکھیں اور دیکھیں کہ کہیں ہم نے اپنے گھروں کے دروازے رحمت کے فرشتوں

پر بند تو نہیں کر دیئے؟

کتنے کلمہ پڑھنے والے ایسے ہیں جو غسل جنابت کے نام سے بھی واقف نہیں ہیں اور کتنے مسلمان

ایسے ہیں جو پاکی و پلیدی کے مسائل سے شناساں نہیں ہیں، ایک مسلمان ہونے کے ناطے ان احکام

سے آگاہی ضروری ہے جو شارع ﷺ نے اس ضمن میں صادر فرمائے ہیں۔

### بول و براز کے آداب و مسائل

۱۔ بیت الخلاء میں داخل ہوں تو پہلے بائیں قدم داخل کریں۔ ۱

۲۔ حضرت انس رضی اللہ عنہ سے مروی ہے کہ رسول اکرم ﷺ جب بیت الخلاء میں داخل ہونے کا قصد کرتے

تو فرماتے:

﴿اللَّهُمَّ إِنِّي أَعُوذُ بِكَ مِنَ الْخُبْثِ وَالْخَبَائِثِ﴾ ۲

اے اللہ! میں بے شک تیری پناہ پکڑتا ہوں ناپاک جنوں اور ناپاک جنیوں سے۔

۳۔ پاخانہ بیٹھتے وقت قبلے کی طرف نہ تو منہ ہو اور نہ پیٹھ (اگر سامنے دیوار قریب ہو تو جائز ہے)۔ ۳

۴۔ گوبر، ہڈی اور کونکے سے استنجانہ کیا جائے۔ ۴

۵۔ نبی کریم ﷺ نے فرمایا: ”لَعْنَتُكَ دَوَاكُمُومٍ سَبَّحُوا بِحَمْدِكَ يَا حَمْدُ اللَّهِ“

آپ ﷺ نے فرمایا: ”لوگوں کے راستے میں یا سایہ دار درختوں کے نیچے پاخانہ کرنا“۔ ۵

۱۔ مستدرک حاکم کتاب الصلاة رقم الحدیث ۷۹۱ عن انس ابن مالک

۲۔ اخرجه بخاری فی کتاب الوضوء ۲۹۲/۱ الحدیث ۱۴۲ و مسلم فی کتاب الحيض ۲۸۳/۱

۳۔ الحدیث ۱۱۲/۳۷۵ و ابوداؤد فی کتاب الطهارة ج ۱ ص ۲ الحدیث ۴ و الترمذی فی کتاب الطهارة ۱۰/۱

۴۔ الحدیث ۵ و الامام احمد فی مسنده ج ۳ ص ۱۲ الحدیث ۱۱۹۵۳ انظر ارواء الغلیل للالبانی ج ۱ ص ۹۰/۹۱

۵۔ بخاری ج ۱ ص ۲۶، ابوداؤد کتاب الطهارة، ابن ماجه کتاب الطهارة، الدارمی کتاب الطهارة، مسند احمد

دارقطنی ص ۸۰ و ابوداؤد ج ۱ ص ۳۹ و البيهقي ج ۱ ص ۱۰۹

۵۔ اخرجه مسلم فی کتاب الطهارة ج ۱ ص ۲۲۶ الحدیث ۲۶۹ و ابوداؤد فی کتاب الطهارة ۷۰۶/۱ الحدیث ۲۵

و الامام احمد فی مسنده ج ۲ ص ۴۹۳ الحدیث ۸۸۷۵ انظر المستخرج علی صحيح مسلم ص ۳۲۴ ج ۱

- ۶- دائیں ہاتھ سے ہرگز استنجانہ کیا جائے۔ ۱
- ۷- استنجے میں تین پتھر یا ڈھیلے استعمال کئے جائیں۔ ۲
- ۸- (اگر بیت الخلاء کا انتظام نہ ہو) تو آبادی سے دور جانا چاہئے تاکہ لوگوں کی نظر نہ پڑے۔ ۳
- ۹- کپڑے مکوڑوں کے سوراخوں (بلوں) میں پیشاب نہ کیا جائے۔ ۴
- ۱۰- بیت الخلاء میں بیٹھ کر کلام نہ کیا جائے۔ ۵
- ۱۱- بول و براز کے دباؤ کے وقت نماز نہ پڑھی جائے، پہلے ان سے فارغ ہو یا جائے۔ ۶
- ۱۲- پیشاب کے چھینٹوں سے لازمی طور پر بچا جائے ورنہ باعث عذاب قبر ہوگا۔ ۷
- ۱۳- کھڑے پانی میں پیشاب وغیرہ نہ کیا جائے۔ ۸
- ۱۴- غسل خانہ میں پیشاب نہ کیا جائے۔ ۹
- ۱۵- مریض ہونے کی صورت میں کسی برتن میں پیشاب وغیرہ کیا جاسکتا ہے۔ ۱۰
- ۱۶- قضائے حاجت کے وقت قدموں پر بیٹھے۔ ۱۱
- ۱۷- کموڈ (کرسی نما ڈبلیوسی) اس حکم کے منافی ہے الا یہ کہ معذور ہو۔
- ۱۸- پیشاب کرتے وقت سلام کا جواب نہ دیں۔ ۱۲

- ۱ بخاری ج ۱ ص ۲۷ باب النہی عن الاستنجا بالیمین۔
- ۲ رواہ الدارمی ج ۱ ص ۱۲۳ باب الاستطابة
- ۳ رواہ ابوداؤد ج ۱ ص ۲ کتاب الطہارة
- ۴ رواہ ابوداؤد ج ۱ ص ۵ کتاب الطہارة باب النہی عن البول فی الحجر
- ۵ ابوداؤد ج ۱ ص ۳ کتاب الطہارة باب کراهیة الکلام عند الخلاء۔
- ۶ ابوداؤد ج ۱ ص ۱۲، والدارمی والنسائی معناه
- ۷ بخاری ج ۱ ص ۳۵ کتاب الرضو و ابوداؤد کتاب الطہارة و ابن ماجہ کتاب الطہارة و مسند احمد والدارمی
- ۸ رواہ مسنم فی کتاب الطہارة ج ۱ ص ۱۳۸
- ۹ رواہ ابوداؤد، والترمذی، والنسائی، وخرجه ایضا احمد، و ابن ماجہ، و ابن حبان، والحاکم مرعاة ۲/۶۲۔
- ۱۰ رواہ ابوداؤد فی کتاب الطہارة والنسائی فی کتاب الطہارة
- ۱۱ بخاری ج ۱ ص ۲۷
- ۱۲ اخرجہ مسنم فی کتاب الحیض ۱/۲۸۱ رقم ۳۷۰/۱۱۵ و ابوداؤد فی کتاب الطہارة ۱/۸۸-۸۹ رقم ۳۳۱

- ۱۸۔ استنجے سے فارغ ہو کر ہاتھ کو مٹی (یا صابن وغیرہ) سے رگڑ کر صاف کریں۔ ۱۔  
 ۱۹۔ بیت الخلاء میں جانے سے پہلے ایسی انگٹھی وغیرہ اتار دی جائے جس پر اللہ کا نام لکھا ہوا ہو۔ ۲۔  
 لیکن یہاں تو ظلم یہ ہے کہ مسلم قوم پورے قرآن مجید کو تعویذ بنا کر بیت الخلاء میں لے جاتی ہے۔

- ۲۰۔ بیت الخلاء سے باہر نکلتے وقت پہلے دایاں قدم باہر رکھیں۔ ۳۔  
 ۲۱۔ فراغت کے بعد بیت الخلاء سے نکلتے وقت یہ دعا پڑھیں:  
 ﴿غُفِرَ لَكَ﴾ : اے اللہ! میں تجھ سے بخشش کا طلب گار ہوں ﴿﴾ ۴۔  
 ۲۲۔ قضائے حاجت بیٹھتے وقت بائیں قدم پر دباؤ ڈالیں۔ ۵۔

### غسل کن حالات میں کرنا چاہئے

ارشاد باری ہے:

﴿وَإِنْ كُنْتُمْ جُنُبًا فَاطَّهَّرُوا﴾ ۱۔

اگر تم جنابت کی حالت میں ہو تو (غسل کر کے) پاک ہو جاؤ۔

۱۔ صحیح مسلم میں حضرت عائشہ صدیقہ رضی اللہ تعالیٰ عنہا سے مروی ہے:

﴿إِذَا مَسَّ الْخِتَانُ الْخِتَانَ فَقَدْ وَجِبَ الْغُسْلُ﴾ ۲۔

جب مردوزن کی شرم گاہیں باہم مل جائیں تو غسل واجب ہو جاتا ہے چاہے منی کا اخراج ہو یا نہ ہو (دخول پر غسل واجب ہو جاتا ہے)

۲۔ حضرت ابوسعید خدری رضی اللہ عنہ سے مروی ہے کہ ﴿الْمَاءُ بِالْمَاءِ﴾ ۳۔

۱۔ ابو داؤد ج ۱ ص ۷

۲۔ رواہ اصحاب السنن وابن حبان والحاکم من حدیث الزہری عن انس: تلخیص الحیرفان فی الحدیث کلام ج ۱ ص ۱۰۷

۳۔ مستدرک حاکم کتاب الصلاة رقم الحدیث ۷۹۱ عن انس ابن مالک

۴۔ قال القاضی الشوکانی فی نیل الاوطار هذا الحدیث اخرجہ الخمسة الاالنسائی وصححه الحاکم وابو حاتم

تحفة الاحوزی ج ۱ ص ۴۲/۴۳

۵۔ قال ابن حجر فی تلخیص ج ۱ ص ۱۰۷ رواہ الطبرانی والبیہقی

۶۔ سورة المائدہ: ۶

۷۔ مسلم ج ۱ ص ۱۵۶

۸۔ اخرجہ مسنم فی کتاب الحيض ۲۲۹/۱ الحدیث ۸۰، ۲۴۳، مستخرج عنی مسنم ج ۱ ص ۳۸۸



پانی، پانی سے ہے یعنی انزال پر غسل ہے انزال چاہے جماع کی شکل میں ہو یا کسی اور صورت میں جب بھی منی خارج ہو غسل کرے البتہ مذی اور ودی کے خارج ہونے پر وضوء ہے غسل نہیں ہے۔

### مذی، ودی اور منی میں فرق

ان تینوں کے شرعی احکام الگ الگ ہیں اس لئے ان کے فرق کو سمجھنا ضروری ہے۔

#### (الف) مذی

عموماً منی سے قبل سفید دودھیارنگ کا پانی خارج ہوتا ہے، یا جنھیں جریان کا مرض لاحق ہوتا ہے انھیں پیشاب سے قبل یہ پانی خارج ہوتا ہے بالخصوص جب پیشاب کافی دیر بعد کریں تب اس کا اثر زیادہ معلوم ہوتا ہے، طاقتور اور گرم چیزوں کے استعمال سے یہ عارضہ بڑھ جاتا ہے اور خواتین کو بھی یہ مرض لاحق ہوتا ہے لیکن خواتین کی اس بیماری کا انگریزی نام لیکوریا (Leucorrhoea) اور طب یونانی میں سیلان الرحم کہا جاتا ہے۔

#### (ب) ودی

یہ سفید رنگ (Transparent Colour) کا پانی ہوتا ہے یہ پانی مذی کے پانی کی نسبت زیادہ لیسدار ہوتا ہے، عموماً جوانی کی عمر میں یہ عارضے لاحق ہو جاتے ہیں، اگر شادی تاخیر سے ہو اور خوراک مرغن ہو تو اس مرض میں اضافہ ہوتا چلا جاتا ہے۔ آنکھوں کے گرد سیاہ حلقوں کا ہونا، دماغی کام میں دل نہ لگنا، کمر میں درد محسوس ہونا عموماً آنکھوں کے سامنے اندھیرا چھا جانا اور چکر آنا اس مرض کی خاص علامتیں ہیں۔

#### (ج) منی

احتمال کی حالت میں یا جماع کے وقت عین لذت کے ساتھ خارج ہوتی ہے۔  
انڈے کی سفیدی سے کافی مشابہ ہوتی ہے بے حد چکنی اور بدبودار ہوتی ہے۔  
یہی وہ پانی ہے جس سے حضرت انسان کی تخلیق ہوئی اور جسے قرآن نے ”نطفہ“ کا نام دیا۔

﴿إِنَّا خَلَقْنَا الْإِنْسَانَ مِنْ نُطْفَةٍ﴾ ۱

بے شک ہم نے انسان کو نطفے (قطرہ پانی) سے پیدا کیا۔

اس ضمن میں چند ایک احادیث درج کی جاتی ہیں ملاحظہ فرمائیں

۱۔ حضرت علی رضی اللہ عنہ سے روایت ہے کہ نبی کریم ﷺ نے فرمایا!

جب تمہارا پانی تیزی سے خارج ہو تو غسل کرو۔ ۲

۱۔ سورۃ الدھر: ۲

۲۔ بیہقی ج ۱ ص ۲۸۳: دار الفکر

- ۲۔ جب انسان کو بد خوابی ہو لیکن کپڑوں پر منی نہ پائے تو اس پر غسل واجب نہیں ہے، حضرت ام سلیم سے مروی ہے کہ میں نے رسول اکرم ﷺ سے دریافت کیا، یا رسول اللہ ﷺ اللہ تعالیٰ حق بیان کرنے سے نہیں شرماتا! کیا جب عورت کو بد خوابی (احتلام ہو) تو کیا وہ غسل کرے؟ آپ نے فرمایا ہاں! جب وہ پانی (منی کا اثر جسم یا کپڑوں پر پائے) تب ضرور غسل کرے۔ ۱
- ۳۔ اگر آدمی نیند سے بیدار ہو اور تری پائے تو اس پر غسل کرنا لازم ہے اگرچہ اسے بد خوابی یاد نہ ہو اور اتر تری (گیلا پن) منی سے نہیں ہے بلکہ پیشاب وغیرہ کی وجہ سے ہے تو غسل واجب نہیں ہے حضرت عائشہ رضی اللہ تعالیٰ عنہا سے مروی ہے کہ نبی کریم ﷺ سے سوال کیا گیا کہ آدمی تری پائے مگر بد خوابی اسے یاد نہ ہو تو وہ کیا کرے؟ آپ نے ارشاد فرمایا! وہ غسل کرے، پھر پوچھا گیا کہ آدمی کا خیال ہے کہ اسے بد خوابی ہوئی ہے مگر وہ تری نہیں پاتا آپ ﷺ نے فرمایا وہ غسل نہیں کرے گا۔ ۲
- ۴۔ حضرت سعید ابن المسیب رضی اللہ عنہ سے مروی ہے کہ حضرت ابو موسیٰ الاشعری رضی اللہ عنہ نے حضرت عائشہ صدیقہ رضی اللہ تعالیٰ عنہا سے کہا ”میں آپ سے ایک مسئلہ دریافت کرنا چاہتا ہوں لیکن مجھے آپ سے شرم آتی ہے۔

حضرت عائشہ صدیقہ رضی اللہ تعالیٰ عنہا نے فرمایا! پوچھو میں آپ کی ماں ہوں، کہا:

”آدمی عورت کو ڈھانپ لیتا ہے مگر انزال نہیں ہوتا (تو کیا اس پر غسل ہے؟)“

عائشہ صدیقہ رضی اللہ تعالیٰ عنہا نے فرمایا: ”جب دونوں ختان مل جائیں تو غسل واجب ہے۔ ۳

اگر دونوں ختان آپس میں نہ ملیں اور نہ انزال ہو تو مرد اور عورت میں سے کسی پر غسل ضروری نہیں ہے اس پر سب کا اتفاق ہے۔

### حیض اور نفاس کے بعد غسل واجب ہے

ارشاد باری تعالیٰ ہے:

﴿وَلَا تَقْرَبُوا هُنَّ حَتَّى يَطْهَرْنَ فَإِذَا تَطَهَّرْنَ فَأْتُوهُنَّ... الآية﴾ ۴

حضرت فاطمہ بنت حبیب رضی اللہ تعالیٰ عنہا سے مروی ہے کہ نبی کریم ﷺ نے فرمایا! ”جتنے روز تمہیں پہلے

۱۔ بخاری فی کتاب العنم ج ۱ الحدیث ۱۳۰ و مسم فی کتاب الحيض ج ۱ الحدیث ۳۱۳/۳۲

و غیرہما من الائمة الحدیث مستخرج عنی مسلم

۲۔ ابوداؤد ۳۱/۱، ترمذی تحفة الاحوذی ۳۱۱/۱ مکتبہ حقانیہ، شرح ابن ماجہ ۸۱۷۳

۳۔ مؤطا امام مالک برقم الحدیث ۷۳ ص ۳۳ ورواد الشافعی فی کتاب الام ج ۷ ص ۳۱

۴۔ سورة البقرة: ۲۲۲

حیض آیا کرتا تھا۔ اتنے روز نماز چھوڑ دو پھر غسل کر کے نماز پڑھو۔ ۱۔

مذکورہ حدیث میں اگرچہ حیض کا حکم بیان ہوا ہے لیکن نفاس کا حکم بھی یہی ہے جس طرح حیض کی

حالت میں عورتوں پر نماز معاف ہوتی ہے، نفاس کی حالت میں بھی نماز معاف ہے۔ ۲۔

مختلف شروحات حدیث میں صحابہ کرام کے اجماع سے بھی یہ پتہ چلتا ہے کہ نفاس اور حیض دونوں کا ایک ہی حکم ہے، البتہ رمضان کے روزے اگر ان دنوں میں آئیں تو ان کی قضاء لازم ہے۔

✽ فائدہ:-

مختلف خواتین کیلئے حیض (Menses) کی مدت مختلف ہوتی ہے اور یہی حیض کا آنا عورت کی بلوغت کی علامت ہے پس ہر خاتون اپنے ایام ماہانہ کی تعداد یاد رکھے اور اتنے دن پورے کرنے کے بعد اگر خون پھر بھی جاری رہے تو وہ استحاضہ کی بیماری ہے۔

عموماً تین، پانچ یا سات روز تک حیض جاری ہو کر بند ہو جاتا ہے، استحاضہ کی حالت میں غسل کر کے نماز وغیرہ شروع کر دینی چاہئے جوں جوں عمر بڑھتی چلی جاتی ہے ان ایام میں کمی آتی چلی جاتی ہے۔ ایک خاتون کو کم از کم ایک دن اور ایک رات اور زیادہ سے زیادہ پندرہ دن تک (Menses) آتے ہیں البتہ زیادہ لمبی عمر میں حیض بند ہو جاتا ہے اور اس عورت کو ”بانجھ“ کہا جاتا ہے اس بندش کے بعد خاتون بچے دینے کے قابل نہیں رہتی ایسا عموماً چالیس اور پچاس سال کے لگ بھگ ہوتا ہے۔

✽ نفاس:-

یہ خون وضع حمل (Delivery) کے بعد زچگی کی حالت میں جاری ہوتا ہے۔

جو عموماً چالیس دن تک جاری رہتا ہے۔ وضع حمل نارمل طریقے سے ٹھیک نو ماہ بعد ہو یا وقت سے قبل اسقاطِ حمل (Abortion) ہو دونوں صورتوں میں یہ خون جاری ہوتا ہے دراصل یہ پیٹ کی صفائی کا ایک قدرتی عمل ہے، دورِ حاضر میں چونکہ زیادہ تر ڈیلیوری کیسز (Delivery Cases) میٹرنٹی ہومز وغیرہ میں ہوتے ہیں وہاں پر موجود تجربہ کار (Lady Doctors) کا عملہ پیٹ کے سسٹم کو کچھ اس طرح صاف (Wash) کر دیتا ہے کہ اچھے طریقے سے صفائی ہو جانے کے بعد ۴ دن سے قبل نفاس کا یہ خون بند ہو جاتا ہے جب یہ خون بند ہو جائے تو پاک صاف نہالینا چاہئے اور نماز وغیرہ شروع کر دینی چاہئے، چالیس دن پورے کرنے ضروری نہیں ہوتے۔

۱۔ اخرجہ البخاری فی کتاب الحيض ۵۰/۱ و مسهم فی کتاب الحيض ۱/۲۶۲۔۲۶۲

و ابوداؤد فی کتاب الطہارة ۱/۷۳ و کذا الترمذی ۱/۲۱۷

۲۔ عون المعبود ج ۱ ص ۱۲۳

## احتمام کے بعد غسل واجب ہے

اس کی تفصیل صفحہ نمبر ۶۵ جز (ج) کے تحت گزر چکی ہے ملاحظہ فرمائیں۔

## اسلام قبول کرنے پر غسل کیا جائے

جو شخص کفر سے نکل کر اسلام میں داخل ہو اس پر بھی غسل واجب ہے کیونکہ کفر میں طہارت و پاکیزگی نہیں ہے جس طرح کافر روحانی طور پر ناپاک و پلید رہتا ہے اس سے کہیں زیادہ جسمانی طہارت سے بھی محروم ہوتا ہے، اس لئے اسلام میں داخل ہوتے ہی اسے یہ احساس دلایا گیا کہ مذاہب عالم میں اسلام ہی وہ واحد مذہب ہے جو پاکیزگی اور طہارت کو ایمان کا جز قرار دیتا ہے چنانچہ حضرت ثمامہ بن اثال رضی اللہ عنہ نے جب اسلام قبول کیا تو رسول اکرم ﷺ نے اسے غسل کرنے کا حکم دیا۔ ۱

حضرت قیس بن عاصم رضی اللہ عنہ کے قبول اسلام پر بھی آپ ﷺ نے غسل کا حکم دیا۔ ۲

## موت بھی غسل کو واجب کر دیتی ہے

کوئی بھی مسلمان (مرد ہو یا عورت) جب اس دار فانی سے رخصت ہوتا ہے تو شریعت نے تدفین سے قبل تغسیل و تکفین کا حکم دیا ہے چنانچہ رسول اکرم ﷺ کی صاحبزادی اور حضرت عثمان رضی اللہ عنہ ذوالنورین کی زوجہ محترمہ سیدہ زینب رضی اللہ تعالیٰ عنہا کی جب وفات ہوئی آپ ﷺ نے انہیں غسل دینے کا حکم جاری فرمایا۔ ۳

اسی طرح ایک موقع پر رسول اکرم ﷺ نے ام المؤمنین حضرت عائشہ صدیقہ رضی اللہ تعالیٰ عنہا سے فرمایا تھا کہ ”اگر تو مجھ سے پہلے مری تو میں تمہیں غسل دوں گا۔“ ۴

## جمعہ کے دن غسل

جمعہ کا دن مسلم برادری کیلئے ایک ہفتہ واری چھوٹی عید کا منظر پیش کرتا ہے، شارح علی الصلوۃ والسلام کا ارشاد ہے:

﴿غُسْلُ يَوْمِ الْجُمُعَةِ وَاجِبٌ عَلَى كُلِّ مُحْتَلِمٍ﴾

جمعہ کا غسل ہر بالغ پر ضروری ہے۔ ۵

۱ بخاری ج ۱ ص ۶۶، ۶۷ قال فی معجم المفہر من اجہ البخاری

۲ ابوداؤد ج ۱ ص ۵۱ باب الرجل یسئم فیہ مر بالغسل و ترمذی ج ۱ ص ۷۷ باب فی الاغتسال عندما یسلم الرجل

۳ بخاری فی کتاب الجنائز ۱۵۵، ۳ و مسنم ج ۲/۶۴۷، ۲۷، ۶۴۹

۴ احمد والدارمی و ابن ماجہ و ابن حبان والدارقطنی والبیہقی: تلخیص الحبیر ج ۲ ص ۱۰

۵ بخاری کتاب الجمعة رقم ۸۳۰ مسنم کتاب الجمعة رقم ۱۴۰۰، ۱۳۹۷ والنسائی کتاب الجمعة رقم ۱۳۵۸ وغیرہم

حضرت عبداللہ بن عمر رضی اللہ عنہما سے مروی ہے کہ رسول اکرم ﷺ نے فرمایا:

﴿إِذَا جَاءَ أَحَدُكُمْ إِلَى الْجُمُعَةِ فَلْيَغْتَسِلْ﴾ ۱

جب تم سے کوئی جمعہ کیلئے آئے تو اسے چاہئے کہ وہ غسل کرے۔

ان دونوں روایتوں سے یہی معلوم ہوتا ہے کہ جمعہ کے دن غسل کرنا واجب ہے مگر حضرت سمرہ بن جندب رضی اللہ عنہ کی روایت جسے احمد، ترمذی، ابوداؤد اور نسائی نے روایت کیا ہے سے معلوم ہوتا ہے کہ آپ ﷺ کا یہ واجب حکم حقیقتاً تاکید کے لئے تھا اصلاً جمعہ کا غسل مستحب ہے۔

چنانچہ آپ ﷺ نے فرمایا:

”جس نے وضو کیا اس نے اچھا کیا اور جس نے غسل کیا اس نے بہت ہی اچھا کیا“ ۲

اس سے حکم کی اصل غایت واضح ہو جاتی ہے کہ آپ ﷺ کا پہلا حکم استحبابی تھا (واللہ اعلم)

☆ عید کے روز غسل کرنا بھی مسنون ہے۔ ۳

### احرام کیلئے غسل کرنا

احرام چاہے عمرہ کیلئے ہو یا حج کیلئے احرام سے قبل غسل کرنا مسنون ہے، حضرت زید بن ثابت رضی اللہ عنہ

سے مروی ہے کہ انہوں نے رسول اللہ ﷺ کو احرام باندھنے سے قبل غسل کرتے ہوئے دیکھا۔ ۴

### کیا غاسل میت بھی غسل کرے؟

حضرت ابو ہریرہ رضی اللہ عنہ سے مروی ہے کہ نبی کریم ﷺ نے فرمایا:

﴿مَنْ غَسَلَ مَيْتًا فَلْيَغْسِلْ وَمَنْ حَمَلَهُ فَلْيَتَوَضَّأْ﴾ ۵

جو شخص میت کو نہلائے اسے چاہئے کہ نہلانے کے بعد وہ بھی غسل کرے اور جو کندھا دے وہ وضو کرے۔

یہ حکم استحبابی ہے حضرت عمر سے روایت ہے کہ ہم لوگ میت کو نہلانے کے بعد وضو کر لیتے اور بعض نہیں کرتے تھے اس طرح حضرت ابوبکر صدیق رضی اللہ عنہ کے انتقال کے بعد ان کی بیوی حضرت اسماء بنت عمیس رضی اللہ تعالیٰ عنہا نے آپ کو غسل دیا غسل کے بعد باہر آئیں اور صحابہ سے کہا کہ سردی سخت ہے اور

میرا روزہ ہے کیا میرے لئے غسل کرنا ضروری ہے؟ انہوں نے کہا نہیں۔ ۶

۱ احمد ج ۲ ص ۲۰۳ رقم الحدیث ۴۴۶۶ بخاری ج ۱ ص ۱۲۰ کتاب الجمعة، وفی مسند احمد بلفظ الی الجمعة

۲ ابوداؤد کتاب الطہارت رقم ۳۰۰ والنسائی کتاب الجمعة رقم ۱۳۶۳ مسند احمد رقم ۱۹۲۳۱ و الترمذی کتاب الجمعة رقم ۴۵۷

۳ نیل الاوطار

۴ ترمذی ج ۱ ص ۱۰۲، بیہقی ج ۷ ص ۶۷ طبع دار الفکر و تلخیص الحبیر ج ۲ ص ۲۳۵

۵ الترمذی ج ۱ ص ۱۱۸، النسائی ابوداؤد ج ۲ ص ۴۵۰

۶ موطا امام مالک ج ۱ ص ۲۰۴

## غسل کرنے میں چند احتیاطیں

- ۱۔ ہر عمل کا دار و مدار چونکہ نیت پر ہے اس لئے ہر کام سے پہلے اس کے ارادے (نیت) کا ہونا بے حد ضروری ہے ارادے کے بغیر اگر غسل کیا جائے گا تو غسل نہیں ہوگا، مثلاً کسی شخص کو نہانے کی حاجت ہو اور وہ ندی کے کنارہ جا رہا ہو اور اس کا پاؤں پھسلے اور اچانک ندی میں جا گرے اور اسے ایک دو غوطے بھی آ جائیں حتیٰ کہ سر سے پاؤں تک بھیک جائے اور کوئی پکڑ کر باہر نکال لے پھر بھی اس کا غسل نہیں ہوگا چونکہ اس بھگنے میں اس کی نیت نہانے کی نہیں تھی۔
- ۲۔ غسل کا آغاز بسم اللہ پڑھ کر کریں اگر غسل کسی ثب وغیرہ سے کر رہے ہیں تو ثب میں ہاتھ ڈالنے سے پہلے ہاتھوں کو اچھی طرح دھولیں۔ ۱
- بعد ازاں جسم کے جس جس حصے پر پلیدی لگی ہو اسے زائل کیا جائے۔ ۲
- ۳۔ جس طرح نماز کا وضو کیا جاتا ہے اُس طرح وضو کیا جائے البتہ پاؤں چھوڑ دیں اور غسل کے بعد آخر میں پاؤں دھولیں۔ ۳
- ۴۔ جسم کے ہر حصے پر پانی پہنچایا جائے اور جسم کو ملا جائے اور پانی اس حد تک بہایا جائے کہ یہ یقین ہو جائے کہ کوئی جگہ خشک نہیں رہی۔ ۴
- ۵۔ ناف کے اندرونی حصے میں پانی پہنچانے کی کوشش کریں۔
- ۶۔ پلیدی جگہ پر بیٹھ کر غسل نہ کریں اس لئے کہ ناپاک چھپٹیں جسم پر پڑ کر جسم کو ناپاک کر دیں گی۔
- ۷۔ غسل پردے میں کرنا چاہئے اگر دیوار وغیرہ نہ ہو تو کھلے میدان میں برہنہ غسل ہرگز نہیں کرنا چاہئے اُم المؤمنین حضرت میمونہ رضی اللہ عنہا فرماتی ہیں کہ میں نے نبی کریم ﷺ کے لئے پانی رکھا اور آپ ﷺ کیلئے پردے کا انتظام کیا تب آپ ﷺ نے غسل فرمایا۔ ۵
- ☆ آپ ﷺ نے فرمایا اللہ ﷻ حیا والا ہے اور حیا کو پسند کرتا ہے پس جب تم میں سے کوئی نہائے تو چھپ کر نہائے۔ ۶

۱ بخاری عن عائشہ رضی اللہ عنہا ج ۱ ص ۳۹

۲ بخاری عن میمونہ رضی اللہ عنہا ج ۱ ص ۳۹

۳ بخاری عن میمونہ رضی اللہ عنہا ج ۱ ص ۳۹

۴ بخاری عن عائشہ رضی اللہ عنہا و عن جابر رضی اللہ عنہما ج ۱ ص ۴۱

۵ بخاری عن میمونہ رضی اللہ عنہا ج ۱ ص ۳۹

۶ ابوداؤد ص ۷۰ ج ۴ عون المعبود باب النہی عن التعری والبیہقی ج ۱ ص ۳۳۷، ۳۳۸ رقم ۹۸۴

۸۔ کھڑے ہوئے پانی میں جنبی آدمی غسل نہ کرے:

﴿لَا يَغْتَسِلُ أَحَدُكُمْ فِي الْمَاءِ الدَّائِمِ وَهُوَ جَنْبٌ﴾<sup>۱</sup>

”جنبی آدمی کھڑے ہوئے پانی میں غسل نہ کرے۔“

☆ حیض اور نفاس والی عورت کیلئے بھی یہی حکم ہے۔

## حائضہ عورت کیلئے تلاوت قرآن کا حکم

دیگر مسائل کی طرح اس مسئلہ میں بھی علماء کے مابین اختلاف موجود ہے۔

ایک فریق کا یہ موقف ہے کہ حائضہ، جنبی اور نفاس والی عورت نہ تو قرآن کو چھو سکتی ہے اور نہ تلاوت کر سکتی ہے، اس موقف کی دلیل کتب احادیث میں مروی وہ روایت ہے جس کے الفاظ یہ ہیں:

﴿لَا تَقْرَأُ الْحَائِضُ وَلَا الْجَنْبُ شَيْئًا مِنَ الْقُرْآنِ﴾<sup>۲</sup>

یعنی حائضہ والی اور جنبی (چاہے مرد ہو یا عورت) قرآن میں سے کچھ بھی نہ پڑھے اس روایت میں یہ صراحت موجود ہے کہ حائضہ اور جنبی قرآن کی تلاوت تک نہیں کر سکتے، ہاتھ لگانا تو بہت دور کی بات ہے تا دم تحریر بندہ بھی اسی فتوے کا قائل رہا ہے۔

لیکن اس کتاب کی تالیف کے وقت حتی المقدور یہ کوشش کرتا رہا کہ تحقیق کے بعد جب صحت ثابت ہو جائے تب اس مسئلے کا اندراج کیا جائے اور ضعف کا علم ہو جانے کے بعد اس سے قطعی اجتناب کیا جائے۔ اس کوشش کے باوجود بھی اگر کہیں ضعیف حدیث درج ہو گئی ہو تو اسے محض تقاضائے بشری اور بندہ کی کم علمی پر محمول کیا جائے کیونکہ دین حنیف ہر قسم کی کجی اور تمام عیوب سے پاک ہے۔

چنانچہ مذکورہ روایت کو اس کتاب میں تحریر کرنے سے قبل جب اس کی تحقیق کی تو اس کے ضعف کا پردہ فاش ہوا۔ خود امام ترمذی نے بھی اسے معلول<sup>۳</sup> قرار دیا ہے۔

صاحب عون المعبود فرماتے ہیں کہ حائضہ اور جنبی کیلئے قرأت قرآن کی ممانعت میں متعدد احادیث مروی ہیں لیکن سب میں ضعف و مقال ہے۔

۱۔ مستخرج علی مسلم ج ۱ ص ۲۲۷ والامام احمد فی مسندہ ۴۳۳/۲ رقم ۸۲۰۷

۲۔ ترمذی ۱۹۱/۱ و ابوداؤد ۳۰/۱، ابن ماجہ ج ۱ ص ۴۴ بنفط لایقرا الحنب و الحائض شیا من القران ص ۴۴

۳۔ معلول اس روایت کو کہا جاتا ہے جس کی سند بظاہر صحیح اور متصل معلوم ہو لیکن اس میں کچھ مخفی امور،

ادہام و اغلاط رواۃ آجائیں جن کی بنا پر حدیث صحیح نہ رہے۔

لہذا حیض اور نفاس والی کیلئے قرأتِ قرآن سے ممانعت والی کوئی بھی روایت صحت کے درجے کو نہیں پہنچتی اس لئے حائضہ اور نفاس والی کیلئے قرأتِ قرآن میں رخصت دی جاسکتی ہے۔

جبھی کیلئے (چاہے وہ مرد ہو یا عورت) الگ سے صراحت موجود ہے کہ نہ وہ قرآن کو چھوئے اور نہ تلاوت کرے جنابت پر حیض اور نفاس کی حالت کو قیاس نہیں کیا جاسکتا کیونکہ جنابت کے بعد طہارت کا حصول مرد و عورت کے اختیار میں ہے، وہ جب بھی غسل جنابت کر لیں گے انہیں طہارت حاصل ہو جائے گی جب کہ حیض اور نفاس کا معاملہ عورت کے اختیار میں نہیں ہے حیض یا نفاس کی حالت میں اگر غسل کر بھی لے تب بھی پاک نہیں ہوگی۔

اس لئے کہ حیض اور نفاس کی ایک مخصوص مدت ہے اور اس مدت تک وہ خون جاری رہتا ہے لہذا حیض اور نفاس کو جنابت پر قیاس کرنا قطعاً غلط ہے۔ چنانچہ حدیث پاک میں وارد ہے:

﴿قال ابن عباس اخبرني ابو سفيان ان هر قل دعا بكتاب النبي ﷺ فقرأه فاذا فيه بِسْمِ اللّٰهِ الرَّحْمٰنِ الرَّحِیْمِ ویا اهل الکتب تعالوا الی کلمة سوا بیننا و بینکم (الآیة) ان لا نعبد الا الله ولا نشرك به شیاً الی قوله مسلمون﴾<sup>۱</sup>

حضرت ابن عباس رضی اللہ عنہما کا بیان ہے کہ مجھے ابو سفیان نے بتایا کہ ہر قل نے نبی کریم صلی اللہ علیہ وسلم کا نام مبارک منگوا یا اور اسے پڑھنا شروع کیا تو اس میں اللہ تعالیٰ کا یہ فرمان (آیت قرآنی) درج تھی۔

﴿بِسْمِ اللّٰهِ الرَّحْمٰنِ الرَّحِیْمِ ویا اهل الکتب تعالوا الی کلمة سوا بیننا و بینکم ان لا نعبد الا الله ولا نشرك به شیاً الی قوله مسلمون﴾<sup>۲</sup> تک۔

یہ حدیث اس کے واضح دلیل بن سکتی ہے کہ ہر قل جیسا مشرک جسے قرآن نجس کہتا ہے، جب اس کے خط میں رسول اکرم صلی اللہ علیہ وسلم نے قرآن کی آیت لکھی اور اس نے پڑھی، تو ایک مؤمنہ عورت جو محض قدرتی امر کی وجہ سے مجبور ہے وہ قرآن کی تلاوت کیوں نہیں کر سکتی؟

**نوٹ:-** اس مسئلے میں اگر تفصیلی بحث درکار ہو تو ہماری کتاب ”خیر خواہی بجواب ہدایت یا گمراہی“

کے صفحہ نمبر ۱۸ تا ۲۷ کا مطالعہ ان شاء اللہ بے حد مفید ثابت ہوگا۔

۱ بخاری ج ۱ ص ۴۴

۲ بخاری ج ۱ ص ۴۴



## طہارت کے متفرق مسائل

۱۔ دورانِ غسل ایک بال برابر بھی جگہ خشک نہیں رہنی چاہئے۔ حضرت علی رضی اللہ عنہ سے روایت ہے کہ جناب رسالت پناہ صلی اللہ علیہ وسلم نے فرمایا جس شخص نے جنابت سے غسل کرتے ہوئے ایک بال برابر جگہ بھی خشک رکھی اللہ تعالیٰ اس کے ساتھ ایسا اور ایسا سلوک کرے گا۔

۲۔ حضرت علی رضی اللہ عنہ سے روایت ہے کہ ایک آدمی نبی کریم صلی اللہ علیہ وسلم کی خدمت میں حاضر ہوا اور عرض کی، ”میں نے غسل جنابت کر کے فجر کی نماز پڑھی پھر میں نے ناخن کے برابر خشک جگہ دیکھی اس کا کیا حکم ہے؟“ جناب رسالت مآب صلی اللہ علیہ وسلم نے فرمایا اگر تم خشک جگہ پر گیلے ہاتھ پھیر دیتے تو کافی تھائیے۔ اس سے معلوم ہوتا ہے کہ جسم پر اگر ایسی چیز لگی ہو جس کے اندر پانی داخل نہ ہو سکتا ہو جیسے ناخن پالش (Nail Polish) وغیرہ تو اس کو ہٹائے بغیر غسل نہیں ہوگا اور نہ ہی وضو ہوگا کیونکہ اس سے لوشن (Lotion) کی ایک تہہ چڑھ جاتی ہے جو پانی کو جسم تک پہنچنے نہیں دیتی البتہ مہندی کا رنگ غسل اور وضو کا مانع نہیں ہے کیونکہ مہندی جلد پر اپنی تہہ نہیں چڑھاتی بلکہ جلد کو رنگ دیتی ہے۔

۳۔ دورانِ غسل یا غسل کے بعد کلمہ شہادت پڑھنا سنت سے ثابت نہیں ہے۔

۴۔ پانی کم سے کم مقدار میں استعمال کرنا چاہئے حضرت انس رضی اللہ عنہ سے مروی ہے کہ رسول اللہ صلی اللہ علیہ وسلم پانی کے استعمال میں اس قدر احتیاط فرماتے کہ وضو کیلئے ایک مد (۱۰ اچھٹانگ) اور غسل کیلئے ایک صاع (اڑھائی کلو) تک استعمال فرماتے تھے۔

۵۔ دورانِ غسل اگر کوئی ایسا حدث پیش نہ آئے جس سے وضو ٹوٹ جاتا ہے تو غسل سے پہلے کیا ہوا وضو کافی ہے اور اس سے نماز وغیرہ پڑھی جاسکتی ہے۔

حضرت عائشہ صدیقہ رضی اللہ تعالیٰ عنہا فرماتی ہیں کہ رسول اکرم صلی اللہ علیہ وسلم

﴿لَا يَتَوَضَّأُ بَعْدَ الْغُسْلِ مِنَ الْجَنَابَةِ : غَسَلَ جَنَابَتِ كَيْفَ كَرْتَهُ تَحْتَهُ﴾

۶۔ بعض علاقوں میں خواتین بالوں کی باریک باریک مینڈھیاں اس طرح گھوند لیتی ہیں کہ پورا سر بالوں میں بند ہو کر رہ جاتا ہے ہمارے ملک پاکستان میں زیادہ تر صوبہ سرحد کی خواتین اس طرح کی

۱۔ ابو داؤد ج ۱ ص ۳۳ (میر محمد کراچی) و مسند احمد ج ۱ ص ۲۰۳ رقم الحدیث ۷۲۷۔

۲۔ ابن ماجہ ج ۱ ص ۴۸ (قدیمی کراچی) باب من توضع لم يصبه الماء

۳۔ أخرجه البخاری فی کتاب الوضوء ۳۶۴/۱ و مسلم فی کتاب الحيض ۲۵۸/۱ مستخرج علی مسلم ۳۷۳/۱

۴۔ ابن ماجہ ص ۴۳ باب فی الوضوء بعد الغسل

مینڈھیاں بناتی ہیں عرب میں بھی اس کا کثرت سے رواج تھا ان کے بنانے پر کافی وقت اور محنت صرف ہوتی ہے اس لئے شریعت نے بھی اس میں رعایت رکھی ہے۔

حضرت اُم سلمہ رضی اللہ تعالیٰ عنہا کہتی ہیں کہ میں نے رسول اکرم ﷺ سے عرض کی، کہ میں اپنے سر پر چوٹی باندھتی ہوں کیا غسل جنابت کیلئے کھولنا ضروری ہے آپ ﷺ نے فرمایا نہیں سر پر تین لپ پانی ڈال لینا ضروری ہے اور اس کے بعد سارے بدن پر پانی بہا کر پاک ہو سکتی ہو۔ ۱

۷۔ حضرت عائشہ صدیقہ رضی اللہ تعالیٰ عنہا سے مروی ہے کہ جب وہ غسل حیض کرنے لگیں تو آپ ﷺ نے فرمایا اپنے بال کھول لو اور غسل کرو۔ ۲

مندرجہ بالا ہر دو روایات سے معلوم ہوتا ہے کہ اگر چٹیا کس کر بندھی ہو تو اسے کھولنا ضروری نہیں ہے اور اگر عام چٹیا ہے جو پل بھر میں کھولی اور باندھی جاسکتی ہے تو اسے کھولا جائے لیکن دونوں صورتوں میں پانی کا بالوں کی جڑوں تک پہنچنا ضروری ہے۔

۸۔ شیر خوار بچہ جس کی غذا صرف دودھ ہو اور وہ کھانا نہ کھاتا ہو اور وہ کپڑوں پر پیشاب کر دے تو پانی

کے چھینٹے مارنے سے کپڑا پاک ہو جاتا ہے۔ ۳

۹۔ اگر شیر خوار لڑکی ہو تو کپڑے کو دھویا جائے۔ ۴

۱۰۔ حائضہ عورت مسجد میں داخل نہ ہو۔ ۵

۱۱۔ جنبی عورت اور مرد بھی قرآن مجید نہ پڑھیں اور مسجد میں نہ جائیں۔ ۶

۱۲۔ حائضہ یا جنبی کو پانی میسر نہ ہو تو تیمم سے غسل اور وضو دونوں ہو سکتے ہیں۔

﴿فَتَيَمَّمُوا صَعِيدًا طَيِّبًا﴾ ۷

۱۳۔ استحاضہ کی بیماری ہو تو ایام حیض کے دنوں کی گنتی پوری کر کے غسل کر لینا چاہئے اور نماز بھی شروع

کر دینی چاہئے۔ ۸

۱۔ مسلم فی الحیض ۱/۲۵۹، ابو داؤد فی الطہارۃ ۱/۶۴، الترمذی فی الطہارۃ ۱/۱۷۵، مستخرج ج ۱ ص ۳۷۵

۲۔ ابن ماجہ ص ۴۷ باب فی الحائض کیف تغسل

۳۔ بخاری فی کتاب الوضو ج ۱ ص ۳۹۰ و مسلم فی الطہارۃ ج ۱ ص ۲۳۸، مستخرج ج ۱ ص ۳۴۵

۴۔ ابو داؤد ج ۱ ص ۵۴ باب بول الصبی یصیب الثوب

۵۔ رواہ ابو داؤد کتاب الطہارۃ رقم الحدیث ۲۰۱

۶۔ بلوغ المرام

۷۔ سورۃ المائدہ: ۶

۸۔ صحیح مسلم فی کتاب الحیض ۱/۲۶۴ بحوالہ مستخرج ج ۱ ص ۳۸۲

۱۴۔ جنابت کی حالت میں قرآن پاک نہ پڑھا جائے حضرت علی ؓ سے روایت ہے کہ میں نے رسول اکرم ﷺ کو دیکھا، آپ ﷺ نے وضو فرمایا، پھر قرآن پاک کی چند آیات پڑھیں اور فرمایا! جو شخص جنابت کی حالت میں نہ ہو اس کیلئے ایسا ہی ہے لیکن جو جنابت کی حالت میں ہو وہ ایک آیت بھی نہ پڑھے۔ ۱

۱۵۔ جنابت کی حالت میں مسجد میں ٹھہرنا یا بیٹھنا جائز نہیں ہے۔ ۲

۱۶۔ حالت جنابت میں کسی سے مصافحہ کرنا، سلام دعا کرنا یا بات چیت کرنا جائز ہے۔

حضرت ابو ہریرہ ؓ سے روایت ہے کہ مدینہ کی ایک گلی میں رسول اکرم ﷺ سے میرا آنا سامنا ہوا میں چونکہ جنبی تھا اس لئے وہاں سے ملے بغیر کھسک گیا گھر جا کر غسل کیا اور پھر خدمت اقدس میں حاضر ہوا رسول اکرم ﷺ نے دریافت فرمایا: ابو ہریرہ ؓ تم کہاں چلے گئے تھے؟

حضرت ابو ہریرہ ؓ نے عرض کیا میں حالت جنابت میں تھا اس لئے آپ سے ملنا اور آپ کے پاس بیٹھنا پسند نہ کیا، آپ ﷺ نے فرمایا:

﴿سُبْحَانَ اللَّهِ إِنَّ الْمُؤْمِنِينَ لَا يَنْجُسُونَ﴾ سبحان اللہ مؤمن کسی بھی حالت میں ناپاک نہیں ہوتا ۳

۱۷۔ جنابت کی حالت میں کھانے پینے کی رخصت ہے۔

حضرت عائشہ صدیقہ رضی اللہ تعالیٰ عنہا سے روایت ہے کہ نبی کریم ﷺ حالت جنابت میں کوئی چیز کھانا چاہتے تو کھا، پی لیتے البتہ کھانے سے پہلے ہاتھ ضرور دھوتے تھے۔ ۴

۱۸۔ جنبی مرد یا عورت مسجد سے گزر سکتے ہیں (اگر اس کے سوا چارہ نہ ہو) لیکن ٹھہر نہیں سکتے۔

حضرت عائشہ صدیقہ رضی اللہ تعالیٰ عنہا اور حضرت جابر ؓ سے یہی مروی ہے۔

۱۹۔ حالت جنابت میں زبانی اللہ کا ذکر کیا جاسکتا ہے، حضرت عائشہ صدیقہ رضی اللہ تعالیٰ عنہا فرماتی ہیں

کہ نبی کریم ﷺ ہر حالت میں اللہ کا ذکر کیا کرتے تھے۔ ۵

۲۰۔ جنبی آدمی یا عورت سونے سے قبل اگر غسل نہ کر سکے تو کم از کم اسے وضو ضرور کر لینا چاہئے البتہ وضو سے قبل استنجاء ضرور کرے۔ ۶

۱۔ رواہ ابو داؤد ج ۱ ص ۳۰ طہارۃ باب فی الجنب یقرأ القرآن کما فی البیہقی ج ۱ ص ۱۵۳

۲۔ ابو داؤد ج ۱ ص ۳۰

۳۔ بخاری ج ۱ ص ۴۲ باب الجنب یخرج وبمشی فی السوق و مسلم فی کتاب الحيض ۱/۲۸۱

۴۔ ابن ماجہ ج ۱ ص ۴۴ باب فی الجنب یا کل ویشرب

۵۔ مسلم مع شرح نووی فی کتاب الحيض باب ذکر اللہ فی حال الجنابة وغیرھا ج ۴/۶۸

۶۔ بخاری ج ۱ ص ۴۳ باب الجنب یتوضا ثم ینام

۲۱۔ حیض اور جنابت میں مسلمان عورت کا جسم اور کپڑے پاک رہتے ہیں (سوائے مخصوص حصوں کے) اس لئے دونوں حالتوں میں خاوند اس کے ہاتھ کا پکا ہوا کھانا وغیرہ کھا، پی سکتا ہے حتیٰ کہ اس کا جھوٹا بھی کھایا، پیا جاسکتا ہے۔ حضرت عائشہ صدیقہ رضی اللہ تعالیٰ عنہا سے روایت ہے کہ میں حالت حیض میں پانی پیتی اور برتن نبی کریم ﷺ کو دے دیتی آپ ﷺ اس برتن میں اس جگہ منہ رکھ کر پانی پیتے جہاں سے میں نے پیا تھا اس طرح ہڈی سے کچھ گوشت کھا کر نبی کریم ﷺ کو دیتی تو آپ اسی جگہ سے کھاتے جہاں سے میں نے کھایا ہوتا۔ ۱

۲۲۔ حالت حیض میں خاوند اپنی بیوی سے بوس و کنار کر سکتا ہے، حضرت میمونہ رضی اللہ تعالیٰ عنہا فرماتی ہیں کہ رسول اکرم ﷺ اپنی ازدواج مطہرات سے بوس و کنار فرمایا کرتے تھے جب کہ وہ حیض کی حالت میں ہوتی تھیں۔ ۲

۲۳۔ حالت حیض میں عورت سے نفرت کرنا یا اس کا کھانا پینا اور برتن وغیرہ الگ کر دینا یہ یہودیوں کا طریقہ رہا ہے اسلام میں حائضہ سے صرف صحبت کرنا منع ہے البتہ میل ملاپ کی ممانعت نہیں ہے۔ ۳

۲۴۔ حائضہ عورت سوائے بیت اللہ کے طواف کے حج کے تمام مناسک ادا کر سکتی ہے۔

حضرت عائشہ صدیقہ رضی اللہ تعالیٰ عنہا رسول اللہ ﷺ کے ساتھ حج کے سفر پر تھیں کہ ان کے ساتھ یہ حادثہ پیش آیا وہ رونے لگیں آپ ﷺ نے پوچھا کیا بات ہے۔ حضرت عائشہ رضی اللہ تعالیٰ عنہا نے فرمایا اگر اس سال میں حج کا ارادہ نہ کرتی تو اچھا تھا رسول اکرم ﷺ حضرت عائشہ رضی اللہ تعالیٰ عنہا کی بات سمجھ گئے اور فرمایا یہ ایک ایسی چیز ہے جو اللہ ﷻ نے آدم زاد یوں کیلئے لکھ دی ہے لہذا جب تک پاک صاف نہ ہو جاؤ بیت اللہ کے طواف کے سوا باقی سارے مناسک ادا کرتی رہو۔ ۴

۲۵۔ اگر جوتوں کو نجاست لگ جائے تو جوتے مٹی پر رگڑنے سے نجاست دور ہو جاتی ہے جس سے ظاہر ہوتا ہے کہ پانی کی طرح مٹی بھی نجاست کو دور کرنے والی ہے چنانچہ ابو سعید خدری رضی اللہ عنہ سے روایت ہے کہ نبی مکرم ﷺ نے فرمایا!

”جب کوئی آدمی مسجد میں آئے اور اپنے جوتے کو پلٹ کر دیکھے اگر جوتوں میں غلاظت لگی ہو تو انھیں زمین پر رگڑ کر صاف کر لے پھر انہیں جوتوں میں نماز پڑھ لے۔“ ۵

۱۔ مسلم فی کتاب الحيض ۱/۲۴۵ مستخرج عنی مسلم

۲۔ مسلم کتاب الحيض ج ۱/۲۴۳ بخاری کتاب الحيض ۱/۴۸۳ الحدیث ۳۰۳

۳۔ مسلم کتاب الحيض ۱/۲۴۶ و ابوداؤد فی الطهارة ۱/۶۶، ۶۵

۴۔ بخاری ج ۱ ص ۳۴۰ باب المعتمر اذا طاف طواف العمرة ثم خرج هل يأجر من طواف الوداع

۵۔ ابوداؤد کتاب الصلاة رقم الحدیث ۵۵۵

اس سے معلوم ہوا کہ پاک جوتے میں نماز پڑھی جاسکتی ہے البتہ نماز میں جوتے پہننا فرض نہیں ہیں، شارع علیہ السلام سے اس کا خلاف بھی ثابت ہے، تفصیلی بحث آئندہ صفحات میں کریں گے۔ (ان شاء اللہ)

۲۶۔ اگر کتا کسی برتن میں منہ ڈال دے تو برتن کو سات بار دھونا چاہئے البتہ ایک مرتبہ مٹی سے دھویا جائے، حضرت ابو ہریرہ رضی اللہ عنہ سے مروی ہے کہ رسول اکرم ﷺ نے اس برتن کو پاک کرنے کا یہی طریقہ بتایا ہے جس برتن میں کتا منہ ڈال دیتا ہے۔

۲۷۔ مردہ حلال جانور کی کھال و باغٹ سے پاک ہو جاتی ہے، اس کا مصلیٰ وغیرہ بھی بنایا جاسکتا ہے۔ حضرت میمونہ رضی اللہ تعالیٰ عنہا سے روایت ہے کہ نبی اکرم ﷺ نے دیکھا، کچھ لوگ مری ہوئی بکری کو گھسیٹتے ہوئے لے جا رہے ہیں آپ ﷺ نے فرمایا! اگر تم اس کا چمڑا تار لیتے تو اچھا ہوتا، لوگوں نے عرض کیا! یہ مردار ہے، رسول اللہ ﷺ نے فرمایا!

﴿یطہرہا الماء والقرظ﴾ : چمڑے کو پانی اور کیکر کی چھال پاک کر دیتی ہے ﴿۲﴾

۲۸۔ زمین میں اگر پیشاب کی نجاست لگی ہو تو اسے مٹی سمیت کھر چنا ضروری نہیں ہے البتہ پانی کا ڈول بہا کر اسے چھوڑ دیں اور خشک ہونے دیں خشک ہو کر وہ خود بخود پاک ہو جاتی ہے۔

حضرت ابو ہریرہ رضی اللہ عنہ فرماتے ہیں، مسجد نبوی میں ایک دیہاتی نے پیشاب کر دیا لوگ اُسے مارنے کیلئے دوڑے رسول اکرم ﷺ نے فرمایا اسے کچھ نہ کہو اور اس کے پیشاب پر پانی کا ڈول بہا دو اس لئے کہ تم مشکل پیدا کرنے کیلئے نہیں بلکہ آسانی پیدا کرنے کیلئے بھیجے گئے ہو۔

۲۹۔ غلاظت اور نجاست دور کرنے کیلئے بایاں ہاتھ استعمال کیا جائے حضرت عائشہ رضی اللہ تعالیٰ عنہا فرماتی ہیں کہ رسول اکرم ﷺ وضو اور کھانے کیلئے دایاں ہاتھ استعمال فرماتے۔ استنجا اور دوسری نجاست دور کرنے کیلئے بایاں ہاتھ استعمال کرتے۔

۳۰۔ کپڑے پر اگر تر منی لگے تو اسے دھویا جائے اور اگر خشک ہو جائے تو اسے کھرچ کر بھی پاک کیا جاسکتا ہے چنانچہ حضرت عائشہ صدیقہ رضی اللہ تعالیٰ عنہا سے مروی ہے کہ نبی کریم ﷺ کے کپڑوں پر اگر منی لگ جاتی اور وہ تر ہوتی تو میں دھو دیا کرتی تھی اور اگر خشک ہوتی تو اسے رگڑ کر صاف کر دیا کرتی تھی۔

۱۔ مسم باب حکم ولوغ الکلب ج ۱ ص ۱۳۷  
 ۲۔ ابوداؤد ج ۲ کتاب النہاس ص ۵۶۹  
 ۳۔ بخاری ج ۱ ص ۳۵ باب صب الماء عنی البول فی المسجد  
 ۴۔ ابوداؤد ج ۱ کتاب الطہارۃ ص ۵ باب کراہیۃ مس الذکر بالیمین فی الاستبراء  
 ۵۔ احمد، دارقطنی ج ۱ ص ۱۸۰

**نوٹ:** - اگر جسم کے کسی حصے پر منی لگ کر خشک ہو جائے تو اس کا کھرچنا شارع سے ثابت نہیں ہے لہذا اسے دھونا ہی بہتر ہے۔ (واللہ اعلم)

۳۱۔ بتی کا جھوٹا پاک ہے ابوققادہ رضی اللہ عنہ کی بیوی کبشہ بنت کعب رضی اللہ عنہا سے روایت ہے کہ ایک دن میں نے ابوققادہ رضی اللہ عنہ کو وضو کیلئے برتن میں پانی دیا اتنے میں ایک بتی آئی اور برتن میں سے پانی پینے لگی ابوققادہ رضی اللہ عنہ نے اس کیلئے برتن ٹیڑھا کر دیا یہاں تک کہ اس نے پانی پی لیا۔ ابوققادہ رضی اللہ عنہ نے مجھے حیرت زدہ دیکھ کر کہا کہ کیا تو تعجب کر رہی ہے؟ میں نے کہا، ہاں! کہنے لگے نبی کریم صلی اللہ علیہ وسلم کا ارشاد ہے کہ بتی ناپاک نہیں ہے یہ ان میں سے جو ہمہ وقت گھروں میں آتی جاتی رہتی ہیں۔ ۱

۳۲۔ سونے اور چاندی کے برتنوں میں کھانا پینا حرام ہے رسول اکرم صلی اللہ علیہ وسلم نے فرمایا:

﴿لَا تَشْرَبُوا فِي آيَةِ الذَّهَبِ وَالْفِضَّةِ وَلَا تَأْكُلُوا فِي صِحَافِهَا﴾ ۲

سونے اور چاندی کے برتنوں میں نہ پیو اور نہ ان پلیٹوں میں کھاؤ۔

### پانی اور اسکے مسائل

﴿وَجَعَلْنَا مِنَ الْمَاءِ كُلَّ شَيْءٍ حَيٍّ أَفَلَا يُؤْمِنُونَ﴾ ۳

اور ہم نے تمام جاندار چیزیں پانی سے بنائیں کیا پھر بھی یہ لوگ ایمان نہیں لاتے؟ اللہ کی نعمتوں میں سے ایک عظیم نعمت پانی ہے جس پر ہر جاندار کی زندگی کا دار و مدار ہے عالم ہستی میں

سمندر کا مد و جزر، دریاؤں کا تلاطم،

بل کھاتی ندیاں، لہلہاتی کھیتیاں،

بلبلوں کی چہک، پھولوں کی مہک،

آسمان کے دامن میں بادلوں کے رواں دواں قافلے

نسیم صبح کے تازہ و سرد جھونکے

رخسار گل پر شبنم کے چمکتے قطرات

رفعت کو ہسار پر بے برف کے انبار

کڑکتی گرجتی اور چمکتی بجلیاں، اٹکتی مٹکتی اور مچلتی تیلیاں،

یہ سب زندگی کی اُمید کی روشن کرنیں ہیں جن کا اصل محرک یہی پانی ہے، چنانچہ ارشاد باری تعالیٰ ہے:

۱۔ ترمذی ج ۱ ص ۱۴ باب ماجاء فی فضل ظہور البہرۃ ابو داؤد ج ۱ ص ۱۱۱، ۱۱۰ باب سور البہرۃ، نسائی ج ۱ ص ۶۳ باب سور البہرۃ

۲۔ بخاری ۲۵۵/۶ اطعمہ باب الاکل فی افاء مفضض کذا فی البیہقی ص ۴۱ ج ۱ و موسم ۳۷/۱۴ النبیاس

والزینۃ باب التحریم الذہب والحریر عنی الرجال و اباحتہ للنساء

۳۔ سورۃ الانبیاء: ۳۰

﴿وَهُوَ الَّذِي أَنْزَلَ مِنَ السَّمَاءِ مَاءً فَأَخْرَجْنَا بِهِ نَبَاتٍ كُلِّ شَيْءٍ﴾ ۱

وہ اللہ ہی کی ذات ہے جس نے آسمانوں سے پانی برسایا

جس کے ذریعہ اس نے ہر چیز کو روئیدگی عطا کر دی۔

اس میں کوئی شک نہیں ہے کہ اگر ہم اللہ کی نعمتوں کا شمار کرنا چاہیں تو یہ ہمارے بس میں نہیں ہے،

جیسا کہ فرمایا: ﴿إِنْ تَعُدُّوا نِعْمَةَ اللَّهِ لَا تُحْصُوهَا﴾ ۲

کرۃ ارض پر موجود زندگی کا کوئی شعبہ ایسا نہیں جہاں پانی کی ضرورت نہ ہو، دنیا میں آتے وقت غسل پانی سے اور دنیا سے جاتے وقت بھی غسل پانی سے، گویا پانی کے اس فلسفے نے یہ واضح کر دیا کہ زندگی کی ابتداء سے زندگی کی انتہاء تک تم کسی صورت مجھ سے بے نیاز نہیں ہو۔

”پھر اے جن و انس تم اللہ کی کس کس نعمت کو جھٹلاؤ گے؟“

## پانی کا حکم

پانی کا اصل سب کے نزدیک طاہر و مطہر ہے خواہ اس کی مقدار کثیر ہو یا قلیل جب تک

کہ کوئی پلیدی اس پر اثر انداز نہ ہو، ہاں اگر پانی کی مقدار اتنی زیادہ ہو کہ پلیدی کے

اثر کو قبول نہ کرے تو وہ پاک ہے جیسا کہ حدیث پاک میں وارد ہے۔

۱۔ حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم سے ایک شخص نے دریافت کیا:

”یا رسول اللہ صلی اللہ علیہ وسلم ہم لوگ سمندوں کا سفر کرتے ہیں اور ہمارے پاس پینے کا پانی بہت تھوڑا ہوتا ہے

اگر ہم اس سے وضو کریں تو پینے کا پانی ختم ہو جائے گا تو کیا ہم سمند کے پانی سے وضو کر سکتے ہیں؟“

آپ صلی اللہ علیہ وسلم نے فرمایا! ﴿هُوَ الطَّهْرُ مَاءٌ هُوَ وَالْحِلُّ مَيْتَةٌ﴾ ۳

اس کا پانی پاک ہے اور ”اس کا مردار (مچھلی وغیرہ) حلال ہے۔“

۱۔ سورۃ الانعام: ۹۹

۲۔ سورۃ الابراہیم: ۳۴

۳۔ ترمذی ج ۱ ص ۱۱۱ باب ماء البحر انه طهور، ابو داؤد ج ۱ ص ۱۱۱ باب الوضوء بماء البحر

۲۔ اگر پانی میں کوئی پاک چیز گر جائے جیسے آٹا وغیرہ تو وہ پانی پاک رہتا ہے۔

حضرت ام ہانی رضی اللہ عنہا سے روایت ہے، نبی کریم ﷺ نے اور آپ کی گھڑ والی حضرت میمونہ رضی اللہ عنہا نے ایک ایسے برتن سے غسل کیا جس میں گوندھے ہوئے آٹے کا اثر تھا۔ ۱

۳۔ اگر پانی میں کوئی نجاست گر جائے اور وہ پانی قلیل مقدار میں ہو تو وہ ناپاک ہے اور اگر کثیر مقدار (پانچ من سے زیادہ ہو) تو اس کی تین چیزیں دیکھی جائیں گی۔

رنگ بو، اور ذائقہ، اگر ان میں سے کوئی ایک چیز بھی بدل گئی تو وہ پانی ناپاک ہے اور اگر ان تینوں چیزوں میں سے کوئی چیز نہیں بدلی تو وہ پانی پاک ہے۔ ۲

چنانچہ حضرت ابو امامہ الباہلیؓ سے روایت ہے کہ رسول اکرم ﷺ نے فرمایا!

﴿إِنَّ الْمَاءَ لَا يُنَجِّسُهُ شَيْءٌ إِلَّا مَا غَلَبَ عَلَيْهِ رِيحُهُ وَطَعْمُهُ وَلَوْنُهُ﴾ ۳

امام بیہقیؒ نے بھی لفظی تغیر کے ساتھ اس مفہوم کی روایت نقل کی ہے لیکن یہ روایت کثیر الطرق ہونے کے باوجود ضعیف ہے، کیونکہ کوئی ایک طریق بھی صحت کے درجہ کو نہیں پہنچتا اس کے باوجود اصحاب الحدیث کا عمل اسی حدیث پر ہے آخر کیوں؟..... اس کی بنیادی وجہ یہی ہے کہ یہ حدیث اپنے اصل کی توضیح ہے اور اس کا اصل یہ ہے، ﴿إِنَّ الْمَاءَ طَهُورٌ لَا يُنَجِّسُهُ شَيْءٌ﴾ ۴

اصل صحیح ہے جبکہ تشریح و توضیح والی روایت صحیح سے متعارض بھی نہیں ہے، صرف زائد ہے، لہذا اس کا ضعف تسلیم کرنے میں کوئی قباحت نہیں، جبکہ اس ضعیف روایت کے سوا دوسری کوئی صحیح روایت بھی نہیں ہے پھر اس ضعیف روایت کو اصل متن کے طور پر نہیں بلکہ تشریح اور توضیح کے طور پر تسلیم کیا گیا ہے، ظلم تو یہ ہے کہ لوگ صحیح کے مقابلے میں ضعیف کو حجت مان لیتے ہیں اور صحیح حدیث کو رد کر دیتے ہیں اس پر کچھ نقد نہیں اور اگر ہم نے صحیح کو اصل مان کر بطور توضیح کے ضعیف کو تسلیم کیا تو اس پر نقد و جرح کا ایک طویل سلسلہ شروع ہو جاتا ہے۔

بقول شاعر: ہم آہ بھی کرتے ہیں تو ہو جاتے ہیں بدنام

لوگ قتل بھی کرتے ہیں تو چرچا نہیں ہوتا

۱۔ نسائی ج ۱ ص ۷۱ باب الاغتسال فی قصعة فیہا اثر العجین

۲۔ ترمذی مع تحفة الاحوذی ابواب الطہارة: ج ۱ ص ۱۸۰

۳۔ ابن ماجہ ص ۴۰ و للبیہقی الماء طهور الا ان تغیر ریحہ او طعمہ او لونه بنجاسة تحدث فیہ

۴۔ بنو غ المرام ص ۱۰ باب المیاء اخرجہ الثلاثة و صححہ احمد



ایسے ضعف کو تسلیم کرنا جو صحیح کے مخالف نہ ہو محدثین کے اصول کے منافی نہیں ہے لیکن صحیح کے مقابلے میں ضعیف کو حجت تسلیم کرنا تو سراسر اصول حدیث کے خلاف ہے۔

### استعمال شدہ پانی

اس پانی سے مراد وہ پانی ہے جس سے ایک مرتبہ وضو یا غسل کیا جا چکا ہو یہ پانی طاہر ہے مطہر نہیں ہے یعنی خود تو پاک ہے لیکن دوسری کسی چیز کو پاک کرنے کی صلاحیت نہیں رکھتا۔

چنانچہ حضرت جابر رضی اللہ عنہ سے روایت ہے کہ میں گھر میں بیمار پڑا ہوا تھا اور بات سمجھنے کی صلاحیت بھی کھو بیٹھا تھا، نبی کریم صلی اللہ علیہ وسلم میری عیادت کیلئے تشریف لائے، آپ صلی اللہ علیہ وسلم نے وضو فرمایا اور اپنے وضو کا پانی مجھ پر ڈالا۔

اس حدیث سے معلوم ہوا کہ وضو میں استعمال ہونے والا پانی ناپاک نہیں ہوتا اگر وہ ناپاک ہوتا تو رسول اللہ صلی اللہ علیہ وسلم وہ پانی حضرت جابر رضی اللہ عنہ پر نہ ڈالتے۔

اسی طرح بعض دوسری احادیث میں نبی کریم صلی اللہ علیہ وسلم نے فرمایا! کہ جس پانی سے غسل یا وضو کر لیا جائے اس سے دوبارہ وضو یا غسل نہ کیا جائے۔

البتہ حضرت ابو ہریرہ رضی اللہ عنہ سے ایک اور روایت بھی ملتی ہے جس میں نبی کریم صلی اللہ علیہ وسلم نے فرمایا کہ تم میں سے کوئی شخص ٹھہرے ہوئے پانی میں غسل جنابت نہ کرے لوگوں نے پوچھا، اے ابو ہریرہ رضی اللہ عنہ (جس کے پاس اور پانی نہ ہو) وہ کیا کرے؟ انہوں نے جواب دیا، اس میں سے پانی بھر کر نہائے۔<sup>۱</sup> اس سے یہ ظاہر ہوتا ہے کہ اگر غسل سے پانی ناپاک نہ ہوتا تو آپ صلی اللہ علیہ وسلم اس سے کیوں منع فرماتے؟

حضرت ابن عباس رضی اللہ عنہما سے روایت ہے کہ نبی کریم صلی اللہ علیہ وسلم (اپنی زوجہ) حضرت میمونہ رضی اللہ عنہا کے بچے ہوئے پانی سے غسل فرماتے۔<sup>۲</sup>

ابن خزیمہ میں وارد ہے کہ:

آپ صلی اللہ علیہ وسلم کی ازواج میں سے کوئی غسل فرماتیں پھر آپ صلی اللہ علیہ وسلم غسل کیلئے تشریف لاتے تو وہ کہتیں کہ میں جنبی

۱۔ اخرجہ بخاری ۱/۶۴ باب صب النبی صلی اللہ علیہ وسلم وضوہ..... ومسنم نووی ۱۱/۵۰ فرائض فی فاتحة

۲۔ مسنم مع نووی ۱۸۸/۳

۳۔ اخرجہ مسنم فی کتاب الجبض ۱/۲۵۷ مستخرج علی مسنم

تھی، آپ ﷺ جواب میں ارشاد فرماتے!

﴿إِنَّ الْمَاءَ لَا يُنَجِّبُ : بيشك پانی جنبی نہیں ہوتا﴾<sup>۱</sup>

### جھوٹا پانی

(الف) مسلمان کا جھوٹا پاک ہے اور پاک کرنے والا ہے، چاہے مسلمان جنبی ہو یا حائضہ عورت، ان

تمام کا جھوٹا پاک ہے۔ قرآن مجید میں اللہ رب العالمین کا یہ فرمان ہے:

﴿إِنَّمَا الْمُشْرِكُونَ نَجَسٌ : یقیناً مشرک ناپاک ہیں﴾<sup>۲</sup>

اب یقیناً آپ کے ذہنوں میں یہ سوال اٹھ رہا ہوگا کہ جب مشرک ناپاک ہیں تو ان کے جھوٹے کا کیا حکم ہے؟ سو یہ نجاست، عقیدہ اور عمل کی نجاست ہے یعنی اس سے مراد ان کے بدن کی نجاست نہیں ہے کہ وہ کسی کپڑے کو ہاتھ لگائیں تو وہ ناپاک ہو جائے یا کسی اشیائے خورد و نوش کو ہاتھ لگائیں تو وہ ناپاک ہو جائے ایسا نہیں ہے، بلکہ آپ کفار و مشرکین کی دکانوں سے سودا سلف کے حصول کیلئے خرید و فروخت کر سکتے ہیں البتہ ان کا جھوٹا استعمال نہ کرنے اور ان کے برتن بغیر دھوئے استعمال نہ کرنے کی صراحت حدیث پاک میں موجود ہے۔

(ب) حلال جانوروں کا جھوٹا بھی بالاتفاق پاک اور پاک کرنے والا (ظاہر و مطہر) ہے۔

حلال جانوروں سے مراد وہ تمام جانور ہیں جن کا ہم گوشت کھاتے ہیں یا دودھ پیتے ہیں۔

(ج) حرام جانور (جن کا ہم گوشت وغیرہ نہیں کھاتے) جیسے خچر، گدھے، جنگلی جانور، شکاری پرندے وغیرہ

ان کا جھوٹا بھی پاک ہے، حضرت جابر رضی اللہ عنہ سے روایت ہے کہ ایک شخص نے نبی کریم ﷺ سے

دریافت کیا کہ کیا ہم گدھوں کے بچے ہوئے پانی سے وضو کر لیں، آپ ﷺ نے ارشاد فرمایا!

تمام درندوں کے بچے ہوئے پانی سے وضو کر سکتے ہو۔<sup>۳</sup>

**نوٹ:-** خنزیر اور گٹا اس حکم سے مستثنیٰ ہیں، یہ نجس العین ہیں اور ان کا جھوٹا ہرگز پاک نہیں ہے۔

۱ اصحاب السنن یعنی ابی داؤد و الترمذی و النسائی و ابن ماجہ و کذا الدارمی و الدارقطنی و ابن خزیمہ و الحاکم بنوع المرام ص ۱۲

۲ سورة التوبه: ۲۸


۳ دارقطنی مع مغنی ج ۱ ص ۶۲ باب الآسار و البیہقی ج ۱ ص ۴۲۴

اسی طرح حضرت عبداللہ بن عمر رضی اللہ عنہما سے مروی ہے کہ نبی کریم صلی اللہ علیہ وسلم سفر پر تھے راستے میں ایک شخص کو ایک بڑے حوض پر بیٹھے ہوئے پایا، حضرت عمر رضی اللہ عنہ جو اس سفر میں آپ کے شریک تھے انہوں نے اس شخص سے پوچھا! ”کیارات کے وقت جنگلی جانور تمہارے اس حوض میں منہ ڈالتے ہیں؟“ اتنے میں (اس شخص کے جواب کا انتظار کئے بغیر) نبی کریم صلی اللہ علیہ وسلم نے اسے مخاطب کرتے ہوئے فرمایا! ”اے حوض والے! عمر بلا وجہ تکلف کر رہے ہیں، تم ان کے سوال کی پروا نہ کرو، جنگلی جانوروں نے اپنے پیٹوں میں جو پانی لیا ہے وہ ان کا تھا، اور جو بیچ گیا وہ ہمارا ہے، یہ پینے کا پانی ہے اور پاک ہے۔“ حضور اکرم صلی اللہ علیہ وسلم نے حوض والے کو حضرت عمر رضی اللہ عنہ کا جواب دینے سے اس لئے روکا، کیونکہ وہ پانی پاک تھا لہذا یہ بتانے کی ضرورت ہی نہ تھی کہ جنگلی جانور یہاں آتے ہیں یا نہیں۔

### کتے کا جھوٹا پانی

یہ پانی بالاتفاق ناپاک ہے حتیٰ کہ وہ برتن بھی ناپاک ہے جس میں کتے نے منہ ڈالا ہو چنانچہ حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا! ”جب کسی کے برتن میں کتا منہ ڈال لے تو اسے چاہئے کہ اس برتن کو (پاک کرنے کیلئے) سات مرتبہ پانی سے دھوئے اور ایک مرتبہ مٹی سے مانج لے۔“ ۱

**نوٹ:-** بتی کا جھوٹا پانی ہے جس کی تفصیل صفحہ نمبر ۷۸ پر ”طہارت کے متفرق مسائل“ کے عنوان کے تحت جز نمبر ۳۱ میں گزر چکی ہے ملاحظہ فرمائیں۔




۱ دارقطنی ج ۱ ص ۲۶

۲ بخاری ۵۸/۱ کتاب الوضوء باب اذا شرب الکلب فی اناء احدکم فلیغسلہ سبعاً

و مسلم: ۱۸۲/۳ کتاب طہارة باب حکم ولوغ الکلب

بِسْمِ اللّٰهِ الرَّحْمٰنِ الرَّحِیْمِ



رَبَّنَا لَا تُؤَاخِذْنَا  
اِنْ سَبَّحْنَا بِكَ وَرَاٰخِطَانَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

سُ

وُضُوْءُ



فَمَا زَسَّوْلٌ

اِنَّ اللّٰهَ لَا يَقْبَلُ صَلٰوَةً بِغَيْرِ طُهُوْرٍ  
 بیشک اللہ تعالیٰ بغیر وضو کے نماز قبول نہیں کرتا۔

(مسلم ۱/۲۹۰، ۲۹۱)



بِسْمِ اللَّهِ الرَّحْمَنِ الرَّحِيمِ  
اللَّهُمَّ صَلِّ عَلَى مُحَمَّدٍ  
وَعَلَى آلِ مُحَمَّدٍ كَمَا صَلَّيْتَ  
عَلَى إِبْرَاهِيمَ وَعَلَى آلِ إِبْرَاهِيمَ  
إِنَّكَ حَمِيدٌ مُجِيدٌ  
اللَّهُمَّ بَارِكْ عَلَى مُحَمَّدٍ وَعَلَى  
آلِ مُحَمَّدٍ كَمَا بَارَكْتَ عَلَى  
إِبْرَاهِيمَ وَعَلَى آلِ إِبْرَاهِيمَ  
إِنَّكَ حَمِيدٌ مُجِيدٌ

بِسْمِ اللّٰهِ الرَّحْمٰنِ الرَّحِیْمِ

## وَضُوْ

وضوان اوصاف حمیدہ میں سے ایک ایسا وصف ہے اور ان اعمالِ صالحہ میں سے ایک ایسا عمل ہے جن کے ثمرات اُس دن نمایاں ہونگے جس دن نیکی کا بدلہ تولے گا لیکن انسان نیکی کرنے سکے گا جس دن جرائم پیشہ افراد کے جرموں کی سزائے ملے گی لیکن مجرم نیا جرم کرنے سکے گا۔

وضو چاہے موحد کرے یا بدعتی اُس کا ایک اپنا رنگ ہے اور وہ ایسا پکارنگ ہے کہ مر کر مٹی ہو جانے کے بعد بھی جب انسان دوسرا صورت پھونکے جانے کے بعد قبروں سے اُٹھ کھڑے ہونگے تب بھی یہ رنگ ان کے اعضاء پر چڑھا ہوا ہوگا چنانچہ جناب رسالت پناہ ﷺ کا فرمان ہے کہ قیامت کے دن میں حوضِ کوثر پر پانی پلا رہا ہونگا اور کچھ لوگ میری طرف آئیں گے جن کے اعضاء چمکتے ہونگے، اُن کو دیکھ کر میں پہچان لوں گا کہ یہ میری امت کے لوگ ہیں لیکن فرشتے انہیں مجھ سے دور کر رہے ہونگے، میں کہوں گا یہ میری امت کے لوگ ہیں انہیں آنے دو لیکن مجھے بتایا جائے گا۔

﴿اِنَّكَ لَا تَدْرِیْ مَا اٰخَذْتُوْا بَعْدَكَ﴾ ۱

بے شک آپ نہیں جانتے کہ انہوں نے آپ کے دین میں آپ کے بعد کیا کیا تبدیلیاں کی ہیں۔  
یہ سن کر میں کہوں گا!

﴿سُخْقًا سَخِقًا لِّمَنْ غَيَّرَ بَعْدِي﴾ (ایضاً)

لعنت ہو اُن لوگوں کیلئے جنہوں نے میرے بعد میرے دین میں تبدیلیاں کیں۔

۱ بخاری ج ۲/ص ۹۷۶، ۹۷۷ کتاب الحوض

## وضو کی فرضیت

قرآن و حدیث سے وضو کی فرضیت و مشروعیت ثابت ہے چنانچہ فرمانِ الہی ہے:

۱- ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ

إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ ۱

اے ایمان والو! جب تم نماز کیلئے اٹھو تو اپنے چہرے اور ہاتھوں کو کہنیوں سمیت دھولیا کرو اور سر کا مسح کرو اور پاؤں کو ٹخنے سمیت دھولو۔

۲- حضرت ابو ہریرہ رضی اللہ عنہ سے مروی ہے کہ رسولِ اکرم ﷺ نے فرمایا:

﴿لَا تُقْبَلُ صَلَاةٌ أَحَدِكُمْ إِذَا أَحْدَثَ حَتَّى يَتَوَضَّأَ﴾ ۲

تم میں سے کوئی شخص بے وضو ہو جائے تو دوبارہ وضو کئے بغیر اس کی نماز نہیں ہوگی۔

مندرجہ بالا دونوں فرامین سے وضو کی فرضیت ثابت ہوتی ہے لیکن یاد رہے کہ جس طرح وضو کی فرضیت اور مشروعیت کے احکامات نماز کے بارے میں وارد ہوئے ہیں اس طرح کے احکامات کسی اور عبادت کے لئے ثابت نہیں ہیں، لہذا بڑے اعتماد کے ساتھ یہ کہا جاسکتا ہے کہ ہر عبادت وضو کے بغیر ہو سکتی ہے سوائے نماز کے۔

## مسواک

۱- حضرت ابو ہریرہ رضی اللہ عنہ سے مروی ہے کہ رسولِ اکرم ﷺ نے فرمایا اگر میں اپنی امت پر اس بات کو

مشکل نہ جانتا تو میں لوگوں کو یہ حکم دیتا کہ وہ عشاء کی نماز تاخیر سے پڑھیں اور ہر نماز کے لئے

مسواک کیا کریں۔ ۳

۲- مسواک اُن دس باتوں میں سے ایک ہے جنہیں رسولِ اکرم ﷺ نے فطرت قرار دیا ہے۔

جنہیں حضرت عائشہ صدیقہ رضی اللہ عنہا نے رسولِ اکرم ﷺ سے بیان کیا ہے۔

۱- سورة المائدة: ۶

۲- مسلم: فی کتاب الطہارۃ ۱/۲۰۴ و ابوداؤد فی الطہارۃ ۱/۱۶، ۱۵ وینحوہ اخرجہ البخاری:

فی کتاب الطہارۃ ۱/۲۸۲ کما فی المستخرج علی مسلم ج ۱ ص ۲۹۱

۳- اخرجہ مسلم فی کتاب الايمان ۱/۲۲۰ و ابوداؤد فی الطہارۃ ۱/۱۲ والنسائی فی کتاب المواقيت ۱/۲۱۴

کما فی المستخرج ج ۱ ص ۳۱۲



## فطرت کی دس باتیں

- ۱- لبوں کے بال کٹوانا۔ ۲- داڑھی کا بڑھانا۔
- ۳- مسواک کرنا۔ ۴- ناک میں پانی چڑھانا۔
- ۵- ناخن کٹوانا۔ ۶- انگلیوں کے جوڑوں کا دھونا۔
- ۷- بغل کے بال اکھیڑنا۔ ۸- زیر ناف بال موڈنا۔
- ۹- استنجہ میں پانی کم استعمال کرنا۔ ۱۰- گلّی کرنا۔ ۱

## مسواک سے پڑھی جانے والی نماز

حضرت عائشہ صدیقہ رضی اللہ عنہا سے مروی ہے کہ رسول اکرم ﷺ نے فرمایا وہ نماز جو مسواک کر کے پڑھی گئی ہو اس نماز سے جو بغیر مسواک کے پڑھی گئی ستر درجے زیادہ ثواب رکھتی ہے۔ ۲

## مسواک منہ کی صفائی اور رب کی رضا ہے

﴿عن عائشة قالت قال رسول الله ﷺ السواك مطهرة للضم مرضاة للرب﴾ ۳  
حضرت عائشہ رضی اللہ عنہا سے روایت ہے کہ رسول اکرم ﷺ نے فرمایا:

”مسواک منہ کی صفائی اور رب کی رضا کا ذریعہ ہے۔“

## مسواک انبیاء کی سنت ہے

حضرت ابو ایوب انصاری رضی اللہ عنہ بیان کرتے ہیں کہ رسول اکرم ﷺ نے فرمایا:  
چار باتیں انبیاء کرام کی سنت ہیں۔

- ۱- حیا کرنا، ختنہ کرانا۔
- ۲- خوشبو لگانا۔
- ۳- مسواک کرنا۔
- ۴- نکاح کرنا۔ ۴

۱ مسلم ۱۲۹/۱

۲ اخرجه ابن خزيمة ۲/۲۱۱ والحاکم ۱/۱۳۶ واحمد ۶/۱۴۶ والبخاری ۱/۲۴۴، ۱/۲۴۴، ۱/۲۴۴

۳ الدارمی ج ۱ ص ۱۲۵ باب السواک مطهرة للضم، النسائی باب السواک اذا قام من الليل ج ۱ ص ۵

۴ ترمذی ج ۲/۱۲۸ ابواب النکاح

## دوسرے کی مسواک استعمال کرنا

۱۔ حضرت عائشہ صدیقہ رضی اللہ عنہا فرماتی ہیں کہ رسول اکرم ﷺ مسواک کرتے اور مجھے دے دیتے تاکہ میں مسواک کو دھو ڈالوں لیکن میں (دھونے سے پہلے) خود مسواک کرتی پھر دھو کر رسول اکرم ﷺ کو دے دیتی۔ ۱۔

۲۔ مرضِ وفات میں جب رسول اللہ ﷺ کی اس فانی زندگی کا آخری دن تھا اُس وقت آپ ﷺ حضرت عائشہ رضی اللہ عنہا کے حجرہ میں تشریف فرما تھے اتنے میں عبدالرحمن بن ابی بکر رضی اللہ عنہ آئے ان کے پاس ایک مسواک تھی رسول اللہ ﷺ نے مسواک کی طرف دیکھا، حضرت عائشہ صدیقہ رضی اللہ عنہا نے پوچھا! ”کیا مسواک لے کر آپ کو دوں؟“ رسول اکرم ﷺ نے سر کے اشارہ سے فرمایا: ”ہاں!“

حضرت عائشہ صدیقہ رضی اللہ عنہا نے مسواک لے کر جناب رسالت پناہ ﷺ کو دے دی لیکن کمزوری کی وجہ سے آپ ﷺ مسواک کو چبا کر نرم نہ کر سکے، حضرت عائشہ رضی اللہ عنہا نے پوچھا! کیا میں اسے نرم کر کے دوں؟ رسول اللہ ﷺ نے اشارہ سے فرمایا ”ہاں!“

حضرت عائشہ صدیقہ رضی اللہ عنہا نے مسواک لی اور اسے چبا کر نرم کیا اور جھاڑ کر رسول اکرم ﷺ کی خدمت میں پیش کر دی آپ ﷺ نے مسواک کی اور اچھی طرح مسواک کی۔ حضرت عائشہ صدیقہ رضی اللہ عنہا فرماتی ہیں!

اللہ نے میرے اور آپ ﷺ کے لعاب کو دنیا کے آخری دن اور آخرت کے پہلے دن جمع کر دیا پھر رسول اکرم ﷺ نے تھوکنے کیلئے ایک تثن منگوا یا اور اس میں مسواک کر کے تھوکتے جاتے تھے۔ ۲۔ مندرجہ بالا دونوں روایات سے یہ ثابت ہوتا ہے کہ ایک دوسرے کی مسواک استعمال کر سکتے ہیں۔ (بشرطیکہ اُسکی رضا مندی شامل ہو)۔

۱۔ ابو داؤد ج ۱ ص ۸۲۷ باب غسل السواک

۲۔ بخاری ج ۲ ص ۶۳۸ باب مرض النبی ﷺ (عن عائشہ)

## برگر فیمیلی کے فینسی تکلفات

ہمارے ہاں جو طبقہ پیسے کے اعتبار سے سوسائٹی میں اُونچا ہو جاتا ہے اور اُن کے کلچر میں انگریزی تہذیب سما جاتی ہے تو اُن کا رہن سہن، اٹھنا، بیٹھنا، وضع قطع، گفتگو کا انداز، کھانے پینے کے آداب، گھروں کا ماحول اور سجاوٹ، پیرہن کے انداز، بالوں کی کٹنگ، دوستی اور دشمنی کے معیار، بے حجابی کا طوفان اور عریانیت کا سیلاب سب کچھ یورپ کی طرز پر اپنالیا جاتا ہے۔

ان کے مزاج اور طبیعتیں اس قدر فینسی اور نازک ہو جاتی ہیں کہ ایک دوسرے کے جراثیم ان پر دوسروں کی نسبت بہت جلد حملہ آور ہوتے ہیں پھر احتیاطی تدابیر کا یہ عالم ہو جاتا ہے کہ گھر میں کنگھا الگ، تولیہ الگ، صابن الگ حتیٰ کہ بعض گھروں میں کھانے پینے کے برتن تک الگ کر دیئے جاتے ہیں۔ رسول اکرم ﷺ نے مسلمان کے جس جھوٹے کو شفاء قرار دیا ہے، یہ فیمیلی اُسے حرام تصور کرتی ہے جو اسلامی تعلیمات کے سراسر منافی ہے۔

## مسواک کرنے کا طریقہ

رسول اکرم ﷺ مسواک کو اپنے منہ میں اچھی طرح دانتوں پر رگڑتے

(دائیں بائیں اور اوپر نیچے ہر طرح سے پھیرتے) حتیٰ کہ مسواک کو اپنی زبان پر بھی پھیرتے۔ ۱

یہی طریقہ مسنون ہے اور ہمیں اسی طریقہ پر مسواک کرنی چاہئے۔

## ٹوتھ برش اور ٹوتھ پیسٹ کا مسئلہ

ٹوتھ برش وغیرہ کا استعمال اُن چیزوں میں سے ہے جنہیں شریعت نے مباح رکھا ہے اور اس کا استعمال شریعت کی کسی نص سے متصادم بھی نہیں، مسواک اور برش میں ایک علت بھی مشترک ہے اور وہ ہے منہ اور دانتوں کی صفائی پس اس علت کا اشتراک اس کے جواز کیلئے کافی ہے۔

جس طرح ابوداؤد میں رسول اکرم ﷺ کا یہ فرمان موجود ہے کہ جب انسان استنجا سے فارغ ہو

﴿ثُمَّ مَسَحَ يَدَهُ عَلَى الْأَرْضِ﴾ : تو اپنے ہاتھ کو زمین پر رگڑ کر صاف کرے ﴿۲﴾

عصر حاضر میں بالخصوص شہروں میں کچے مکانات اور کچی جگہوں کا رواج ختم ہو گیا ہے اب ٹائلیں،

۱ مسلم فی کتاب الطہارۃ ۱/۲۲۰ و ابوداؤد فی کتاب الطہارۃ ۱/۱۳ والنسائی فی کتاب الطہارۃ ۱/۶۳

۲ وفی البخاری ج ۱/۴۲۳ باب کیف یستاک، کما فی مستخرج ۲۱۳/

۳ ابوداؤد ج ۱ ص ۷ باب الرجل یدلک یدہ بالارض اذا استنجی

ماربل اور موزائک وغیرہ استعمال کیا جاتا ہے لہذا ہاتھوں کو زمین پہ رگڑنے کی وہ غایت ہی ختم کر دی گئی ہے چونکہ مٹی نہیں ہے اور مٹی کے بغیر رگڑنا منشاء حدیث کے خلاف ہے اب ہر گھر میں بیت الخلاء کے ساتھ بیسن لگا دیئے جاتے ہیں اور مٹی کی جگہ صابن رکھ دیا جاتا ہے لہذا بیٹ الخلاء سے فراغت کے بعد ہر شخص صابن سے ہاتھ دھو لیتا ہے جس سے وہی پاکیزگی اور طہارت حاصل ہوتی ہے جو مٹی سے حاصل ہو رہی تھی اب یہاں چونکہ دونوں میں حصول طہارت کی علت مشترک ہے اس لئے کوئی مفتی شاید یہ فتویٰ نہ دے کہ حدیث میں تو مٹی سے رگڑنے کا حکم ہے پھر صابن سے ہاتھ کیونکر پاک ہونگے، بلکہ مشترک علت کے سبب صابن کے جواز کا فتویٰ دیا جائے گا اسی طرح اگر کوئی شخص برش اس نیت سے کرے کہ رسول اللہ ﷺ نے منہ کی صفائی کی تاکید فرمائی ہے لہذا برش اور ٹیوب کے استعمال سے منہ کی صفائی مسواک سے بھی زیادہ اچھی اور کم وقت میں ہو سکتی ہے تو ممکن ہے رب العالمین اس کے اخلاص کے سبب اسے وہی اجر و ثواب عطا کرے جو مسواک کرنے والے کیلئے مخصوص ہے۔ بشرطیکہ برش کرنے والا مسواک کو سنت سمجھتا رہے اور اسے حقارت کی نظر سے نہ دیکھے۔ (واللہ اعلم بالصواب)

### مسواک کے بارہ میں وضعی تصورات

بستر بند جماعتوں سے اکثر یہ سنا گیا ہے کہ مسواک ایک بالشت بسی ہو اور انگلی برابر موٹی اور اسے جیب میں کھڑا نہ رکھا جائے ورنہ اس سے بوائیر کی بیماری پیدا ہوگی یہ سب تو ہمت اور فرضی خیالات ہیں۔ نبی کریم ﷺ کی تعلیمات میں اس قسم کی پابندیاں شامل نہیں ہیں۔

### وضو سے پہلے بسم اللہ

اسلام کی تعلیم میں ہر اچھے کام کا آغاز بسم اللہ سے کیا جاتا ہے۔

حضرت سعید بن زید رضی اللہ عنہ سے مروی ہے کہ آپ ﷺ نے فرمایا

﴿لَا وُضُوءَ لِمَنْ لَمْ يَذْكُرِ اسْمَ اللّٰهِ عَلَيْهِ﴾

”اُس کا وضو نہیں جس نے بسم اللہ نہیں پڑھی۔“

اگرچہ امام احمد بن حنبل رضی اللہ عنہ اور بعض دیگر محدثین کا اس حدیث پر کلام ہے پھر اس کی اصل صحیح احادیث سے ثابت ہے کہ ہر اچھے کام کا آغاز بسم اللہ سے کیا جانا چاہئے۔

## بسم اللہ پوری اور آدھی کا مسئلہ

بعض علماء اس مسئلہ میں اختلاف کرتے ہیں کہ وضو سے پہلے اور کھانے سے پہلے پوری بسم اللہ الرحمن الرحیم نہیں پڑھنی چاہئے بلکہ صرف ”بسم اللہ“ کہنا چاہئے کیونکہ احادیث میں لفظ بسم اللہ وارد ہوا ہے پوری بسم اللہ نہیں ہے۔

اگرچہ یہ مسئلہ اختلافی نہیں تھا پھر بھی اختلافی بنا دیا گیا حالانکہ ہر زبان کا یہ انداز گفتگو مسلم ہے جسے زبان کا ادب قرار دیا جاتا ہے۔

بعض دفعہ ہم کل بول کر جز مراد لیتے ہیں اور بعض دفعہ جز بول کر کل مراد لیا جاتا ہے جس طرح قرآن مجید میں منافقین کا ذکر کرتے ہوئے اللہ ﷻ نے فرمایا کہ جب وہ بجلی کی گرج سنتے ہیں تو موت کے ڈر سے ﴿يَجْعَلُونَ أَصَابِعَهُمْ فِي آذَانِهِمْ﴾ : اپنی انگلیاں اپنے کانوں میں دے لیتے ہیں ﴿﴾ ۱۔ ”انگلی“ کا اطلاق اوپر کے پور یعنی ناخن سے لے کر نیچے کے آخری پور تک ہوتا ہے لیکن دنیا جانتی ہے کہ کوئی بھی شخص پوری انگلی اپنے کان میں نہیں ڈالتا کان پر صرف اوپر کے پور رکھے جاتے ہیں لیکن ذکر پوری انگلی کا کیا گیا یعنی کل بول کر جز مراد لیا گیا۔

اور کبھی جز بول کر کل مراد لیا جاتا ہے جیسے قرآن مجید میں جماعت کے ساتھ نماز پڑھنے کا حکم دیتے ہوئے اللہ ﷻ نے فرمایا ﴿وَأَرْكَعُوا مَعَ الرَّاٰكِعِيْنَ﴾ : رکوع کرو، رکوع کرنے والوں کے ساتھ ۲۔ اس آیت میں حکم صرف رکوع کا ہے، جبکہ اس سے مراد مکمل نماز جماعت کے ساتھ پڑھنا ہے۔

ہم کسی سے کہیں کہ تم اپنی فلاں تکلیف میں ”الحمد“ پڑھ کر دم کر لیا کرو تو وہ صرف لفظ ”الحمد“ کو نہیں پڑھتا رہے گا بلکہ ”الحمد“ سے لے کر ”ولا الضالین“ تک پوری سورت پڑھے گا۔

یا کسی سے کہا جائے کہ قل هو اللہ سناؤ تو وہ پوری سورۃ اِخْلَاصِ سناے گا نہ کہ صرف وہی لفظ کہے گا جو ہم نے کہا ہے، ہم نے اگرچہ جز بولا ہے لیکن جز بول کر کل مراد لیا اور سننے والے نے بھی ہماری مراد کو سمجھا۔

اسی طرح وضو سے قبل یا کھانے سے قبل اگرچہ لفظ بسم اللہ وارد ہے تاہم یہاں بھی جز بول کر کل مراد لیا گیا ہے یعنی بسم اللہ پڑھنے سے مراد یہ ہے کہ وہ مکمل دعا پڑھی جائے جو بسم اللہ کے نام سے معروف ہے جسے ”بسم اللہ الرحمن الرحیم“ کہا جاتا ہے۔ (واللہ اعلم بالصواب)

## وضو کی نیت

تمام شرعی امور میں شارع ﷺ نے نیت کو لازمی امر قرار دیا ہے۔

چنانچہ ارشاد نبوی ﷺ ہے: ﴿إِنَّمَا الْأَعْمَالُ بِالنِّيَّاتِ﴾: تمام اعمال کا دار و مدار نیت پر ہے ﴿﴾۔  
 زبان سے نیت کے الفاظ خاص اس موقع کیلئے ثابت نہیں ہیں وضو سے قبل بھی وضو کی نیت (ارادے) کا ہونا از حد ضروری ہے، اگر بغیر ارادے کے یہ اعضاء دھل بھی جائیں تو بھی وضو نہیں ہوگا۔ مثلاً: کسی دوست نے دوسرے دوست سے مذاق کرتے ہوئے اسے جھیل یا ندی میں دھکا دے دیا اور اسے ایک دوغوطے بھی آگے اور اس نے کلی بھی کر لی تب بھی وضو نہیں ہوگا کیونکہ اس عمل میں وضو کی نیت شامل نہیں ہے۔

## وضو کا مسنون طریقہ

۱۔ پانی کے برتن میں ہاتھ ڈالنے سے پہلے ہاتھوں کو دھویا جائے۔

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

”تم میں سے جب کوئی شخص سوکراٹھے تو اپنے ہاتھوں کو برتن میں ڈالنے سے پہلے تین مرتبہ

دھولے اس لئے کہ اُسے نہیں معلوم کہ اُس کے ہاتھ نے رات کس حال میں گزاری۔“ ۱

۲۔ یوں تو وضو کا طریقہ متعدد احادیث میں موجود ہے لیکن ہم چند ایک احادیث درج کئے دیتے ہیں

جس میں مسنون وضو کا طریقہ بتایا گیا ہے:

حضرت عثمان رضی اللہ عنہ نے وضو کیلئے پانی منگوایا سب سے پہلے تین مرتبہ اپنے ہاتھ دھوئے پھر برتن

میں ہاتھ ڈال کر پانی لیا اور تین مرتبہ کلی کی اور ناک میں پانی چڑھا کر ناک سکی پھر چہرہ دھویا، تین

مرتبہ کہنیوں سمیت دونوں بازو دھوئے پھر سر کا مسح کیا پھر تین مرتبہ ٹخنوں سمیت پاؤں دھوئے پھر

کہا، رسول اکرم ﷺ نے فرمایا:

میرے اس وضو کی طرح جس نے وضو کیا اور پھر دو رکعت نماز پڑھی تو اس کے گزشتہ تمام گناہ

معاف کر دیئے جائیں گے۔ ۲

۱۔ بخاری ج ۱ ص ۲ فی باب کیف بدء الوحي، والایمان والنذور، والحیل و مسلم: الامارة، والترمذی

۲۔ بخاری ۱/۲۸ باب الاستنساخ و مسلم فی باب کراهة غمس المتوضی ..... ۱/۱۳۶

۳۔ بخاری ۱/۲۷، ۲۸ باب الوضوء ثلاثاً ثلاثاً

۳۔ حضرت عبداللہ بن زید بن عاصم رضی اللہ عنہ سے دریافت کیا گیا حضور نبی کریم صلی اللہ علیہ وسلم کس طرح وضو فرمایا کرتے تھے؟ پس حضرت عبداللہ بن زید رضی اللہ عنہ نے وضو کیلئے پانی منگوایا اور دونوں ہاتھوں پر پانی ڈالا اور ان کو دو مرتبہ دھویا، پھر کھلی کی اور ناک میں پانی دے کر ناک کو تین بار جھاڑا پھر تین مرتبہ چہرہ دھویا، پھر دونوں بازو کو کہنیوں سمیت دو مرتبہ دھویا، پھر دونوں ہاتھوں سے سر کا مسح کیا، پھر دونوں پاؤں دھولے۔ ۱

یہی روایت بخاری و مسلم میں یوں وارد ہے (وضو کے بعد حضرت عبداللہ بن زید رضی اللہ عنہ نے فرمایا) ﴿ھکذا کان وضوء رسول اللہ صلی اللہ علیہ وسلم﴾ : رسول اکرم صلی اللہ علیہ وسلم کا وضو اسی طرح تھا ۲

### متعدد احادیث سے مأخوذ وضو کا مسنون طریقہ

- 1- وضو بسم اللہ پڑھ کر شروع کریں۔ ۳
- 2- دائیں ہاتھ سے پانی لے کر ہاتھوں کو پہنچوں تک تین مرتبہ دھوئیں اور انگلیوں کا خلال بھی کریں۔ ۴
- 3- سیدھے ہاتھ سے منہ میں پانی لے کر کھلی کریں پھر ناک میں پانی چڑھائیں۔ ۵
- 4- اگر روزہ نہ ہو تو پانی چڑھانے میں مبالغہ کریں اور ناک کو بائیں ہاتھ سے سکیں۔ ۶
- 5- دونوں ہاتھوں سے چہرے کو دھوئیں۔ ۷
- 6- ایک چلو پانی لے کر ٹھوڑی کے نیچے ڈالیں اور نیچے سے داڑھی میں انگلیاں ڈال کر خلال کریں۔ ۸
- 7- پھر سیدھے بازو کو کہنی سمیت دھوئیں پھر بائیں بازو کو بھی کہنی سمیت دھوئیں۔ ۹
- 8- دونوں ہاتھوں کو تر کر کے سر کا مسح کریں، پیشانی سے شروع کریں اور پیچھے گڈی تک لے جائیں پھر اسی طرح واپس گڈی سے پیشانی تک ہاتھ لے آئیں۔ ۱۰
- 9- مسح صرف ایک مرتبہ کریں۔ ۱۱

۱ مؤطا امام مالک ۱۲۰/۱۳ العمل فی الوضوء والنسائی ۱/۲۸ باب حد الغسل

۲ مسلم اخرجہ فی کتاب الطہارۃ ۱/۲۱۰، و اخرجہ ابو داؤد فی الطہارۃ ۱/۳۰

۳ والامام احمد فی مسندہ ۱/۱۵۲ و البخاری فی کتاب الوضوء ۱/۳۴۷

۴ نسائی ۱/۲۵ عن انس رضی اللہ عنہ

۵ بخاری ۱/۲۷ و مسلم ۱/۱۲۰

۶ بخاری ۱/۲۶ عن ابن عباس رضی اللہ عنہ

۷ حاکم عن انس رضی اللہ عنہ و ترمذی عن عثمان رضی اللہ عنہ

۸ بخاری ۱/۲۸

۹ بخاری ۱/۳۲

10- انگشت شہادت اور انگوٹھے کو تر کر کے انگلی سے کان کے اندر کے حصے کا اور انگوٹھے سے کان کے باہر کے حصے کا مسح کریں۔ ۱

11- پہلے دایاں پاؤں دھوئیں پھر بائیں پاؤں (ٹخنے سمیت) دھوئیں۔ ۲

12- ہاتھ کی چھٹکیا انگلی سے پاؤں کا خلال کریں۔ ۳

13- وضو کے بعد کلمہ شہادت پڑھیں۔ ۴

﴿أَشْهَدُ أَنْ لَا إِلَهَ إِلَّا اللَّهُ وَجَدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ﴾

14- اگر چاہیں تو وضوء کے بعد تولیہ استعمال کر سکتے ہیں۔ ۵

### گردن کا مسح

گردن کا مسح سر کے مسح کے ساتھ شامل ہے، ”وضو کا مسنون طریقہ“ کے عنوان کے تحت حضرت عبداللہ بن زید بن عاصم رضی اللہ عنہ کی روایت نقل کی جا چکی ہے، جو مؤطا امام مالک، نسائی اور بخاری، مسلم میں موجود ہے۔ ۶

گردن کا علیحدہ سے مسح کرنے کی کوئی صحیح اور مرفوع روایت نہیں ہے۔  
البتہ احناف گردن کے مسح کے ضمن میں درج ذیل روایات پیش کرتے ہیں:

(الف) حضرت موسیٰ بن طلحہ رضی اللہ عنہ سے مروی ہے:

﴿من مسح فقاہ مع رأسہ وقی من الغل﴾ کے  
جس نے سر کے ساتھ اپنی گردن کا مسح کیا وہ کینے سے بچ گیا۔

(ب) حضرت عبداللہ بن عمر رضی اللہ عنہما سے مروی ہے:

﴿من توضع ومسح بیدیه علی عنقه وقی الغل یوم القیمة﴾ ۷

۱ ابو داؤد ۳۲/۱ عن عبداللہ بن عمر رضی اللہ عنہما

۲ بخاری ۲۶/۱ عن عثمان رضی اللہ عنہ

۳ ابو داؤد ۲۰/۱ عن مستورد رضی اللہ عنہ

۴ مسلم ۱۲۲/۱ عن ابن عمر رضی اللہ عنہما

۵ ترمذی ۹/۱ عن عائشہ رضی اللہ عنہا

۶ مؤطا امام مالک ۱۳، ۱۲/۱ العمل فی الوضوء والنسائی ۲۸/۱ باب حد الغسل

۷ تلخیص الحبیر ج ۱ ص ۹۲ رقم ۹۷ وشرح احياء العنوم للزبیدی

۸ تلخیص الحبیر ج ۱ ص ۹۲ رقم ۹۷ وشرح احياء العنوم للزبیدی



جس نے وضو کیا اور اپنے دونوں ہاتھوں سے گردن کا مسح کیا وہ قیامت کے دن (گلے کے) طوق

سے محفوظ رہے گا۔ ۱

علامہ عبدالحی لکھنوی حنفی نے اگرچہ ان روایات کو ضعیف تسلیم کیا، مگر فرمایا کہ فضائل و مستحبات میں

ضعیف احادیث قابل عمل ہوتی ہیں۔ ۲

لیکن سچ تو یہ ہے کہ یہ روایات ضعیف نہیں بلکہ موضوع ہیں۔

چنانچہ علامہ نووی رحمہ اللہ شارح مسلم (شرح المہذب) میں فرماتے ہیں:

﴿هَذَا مَوْضُوعٌ لَيْسَ مِنْ كَلَامِ النَّبِيِّ ﷺ﴾

یعنی گردن کے مسح والی حدیث موضوع و من گھڑت ہے یہ نبی کریم ﷺ کا کلام نہیں ہے۔

ظلم تو یہ ہے کہ باقی تمام وضو ہاتھوں کی ہتھیلیوں سے کیا گیا لیکن گردن کا مسح تمام وضو میں واحد عمل ہے جسے ہاتھوں کی پشت (اٹے ہاتھوں) سے کیا جاتا ہے، جس میں شاید بقول خواجہ قاسم رحمہ اللہ کے یہ حکمت ہے کہ ”یہ سنت نبوی ﷺ کے بالکل الٹ ہے“ اسی لئے اٹے ہاتھوں کو ترجیح دی گئی ہے۔

### پاؤں پہ مسح کریں یا دھوئیں

تمام اہل سنت کا اس مسئلہ میں اتفاق ہے کہ پاؤں دھوئے جائیں۔

حتیٰ کہ اصحاب الحدیث اور اصحاب الرائے میں بھی کوئی فرق نہیں، لیکن ہمارے ہاں کلمہ پڑھنے والوں کا ایک طبقہ پاؤں دھونے کے بجائے پاؤں کے مسح کا قائل ہے حتیٰ کہ اس مسئلہ پر بسا اوقات مختلف فرقوں سے تعلق رکھنے والے باہم بحث مباحثہ اور مناظرہ بازی پر اتر آتے ہیں شہر کے گلی کوچوں میں ایسے بینڈ بل، پوسٹر اور اشتہارات وغیرہ نہ چاہتے ہوئے بھی دیکھنے کو کثرت سے مل جاتے ہیں۔

در اصل یہ مسئلہ اختلافی نہیں تھا لیکن دوسرے فرقوں سے امتیاز پیدا کرنے کیلئے اسے اختلافی بنا دیا گیا قرآن کریم کی وہ آیت جسے ہم نے وضو کی فرضیت کے تحت سر فہرست نقل کیا ہے اگر عربی زبان سے تھوڑی بہت سوجھ بوجھ رکھنے والا شخص بھی غور و خوض کرے تو یہ سربستہ راز اس پر بھی عیاں ہو سکتا ہے بات صرف اتنی ہے کہ مسح کرنے کے قائلین ”أَرْجُلُكُمْ“ کے الفاظ کو ”وَأَمْسَحُوا“ کے تحت سمجھتے ہیں

۱۔ تنخیص الحبیر ج ۱ ص ۹۳ رقم ۹۸

۲۔ السعایہ

اور پاؤں دھونے کے قائلین اسے ”فَاغْسِلُوا“ کے تحت سمجھتے ہیں۔

حقیقت کیا ہے اسے جانچنے کیلئے یہ دیکھنا ضروری ہے کہ (اَزْجُلْكُمْ) ”فَاغْسِلُوا“ کا مفعول ہے یا ”وَأَمْسَحُوا“ کا قرائن کی اس آیت کو سامنے رکھیں اور دیکھیں کہ ”فَاغْسِلُوا“ کے تمام مفاعیل کا ”لام“ کلمہ مفتوح ہے جیسے: ”وَجُوهَكُمْ“ میں (ھ) اور: ”أَيْدِيكُمْ“ میں (ی) اور اگر ”اَزْجُلْكُمْ“ کو ”وَأَمْسَحُوا“ کا مفعول بنایا جائے تو اس کے پہلے مفعول پر حرف جار ”ب“ داخل ہے، ملاحظہ فرمائیں:

يَا أَيُّهَا الَّذِينَ آمَنُوا إِذَا قُمْتُمْ إِلَى  
الصَّلَاةِ فَاغْسِلُوا وُجُوهَكُمْ وَأَيْدِيَكُمْ  
إِلَى الْمَرَافِقِ وَامْسَحُوا بِرُءُوسِكُمْ  
وَأَرْجُلَكُمْ إِلَى الْكَعْبَيْنِ ﴿٦﴾

اے ایمان والو! جب تم نماز کیلئے اٹھو تو  
اپنے چہرے کو اور ہاتھوں کو کہنیوں سمیت  
دھولیا کرو اور سر کا مسح کرو اور پاؤں کو ٹخنے  
سمیت دھولو۔

یعنی وَأَمْسَحُوا بِرُءُوسِكُمْ (مسح کرو اپنے سروں کا) اس کے بعد ”وَأَرْجُلَكُمْ“ میں واو عاطفہ موجود ہے۔ اگر ہم قریب سے عطف لیں تو حرف جار کا عمل اس پر بھی ہوگا اور قرآن میں یہ لفظ ”وَأَرْجُلَكُمْ“ یعنی لام کی زبر کے ساتھ منقول ہے اگر یہ ”وَأَمْسَحُوا“ کا مفعول ہوتا تو لام کی زیر کے ساتھ آتا پھر آیت اس طرح ہوتی ”وَأَمْسَحُوا بِرُءُوسِكُمْ وَأَرْجُلَكُمْ“ یعنی (ب) کا اطلاق جیسے ”رؤس“ پر ہوا تو واو عاطفہ کے نتیجے میں ”ارجل“ پر بھی ہوگا جس طرح ”رؤس“ کے (س) کے نیچے زیر ہے اسی طرح ”ارجل“ کے (ل) کے نیچے بھی زیر ہوتی جبکہ ایسا نہیں ہے بلکہ جس طرح (وَجُوهَكُمْ) میں (ھ) پر فتح ہے اور (أَيْدِيكُمْ) میں (ی) پر فتح ہے اور (اَزْجُلْكُمْ) میں (ل) پر بھی فتح ہے جو اس بات کی واضح دلیل ہے کہ یہ (فَاغْسِلُوا) کا مفعول ہے لہذا اُسے دھویا جانا ہی شریعت کی منشاء ہے۔

ہم دعا لکھتے رہے وہ دعا پڑھتے رہے

ایک ہی نقطے نے محرم سے مجرم کر دیا

## وضو کے اعضاء کتنی مرتبہ دھوئیں

اعضاء وضو ایک مرتبہ، دو مرتبہ یا تین مرتبہ دھونے مسنون ہیں اس سے زیادہ اسراف ہے۔

(ا) حدیث پاک میں مروی ہے، حضرت ابن عباس رضی اللہ عنہما فرماتے ہیں:

﴿تَوَضَّأَ النَّبِيُّ ﷺ مَرَّةً مَرَّةً﴾ : رسول اکرم ﷺ نے ایک ایک مرتبہ وضو کیا۔ ۱

(ب) حضرت عبداللہ بن زید رضی اللہ عنہ کہتے ہیں کہ

﴿أَنَّ النَّبِيَّ ﷺ تَوَضَّأَ مَرَّتَيْنِ مَرَّتَيْنِ﴾ : نبی کریم ﷺ نے وضو کیا اور ہر عضو کو دو دو بار دھویا۔ ۲

(ج) حضرت عثمان بن عفان رضی اللہ عنہ نے نبی کریم ﷺ کے وضو جیسا وضو کیا اور ہر عضو کو تین تین بار دھویا۔ ۳

تفصیلی روایت ”وضو کا مسنون طریقہ“ کے عنوان کے تحت صفحہ ۹۴ پر گزر چکی ہے۔

(د) حضرت عبداللہ بن عمرو بن العاص رضی اللہ عنہ بیان کرتے ہیں کہ حضرت سعد رضی اللہ عنہ وضو کر رہے تھے

کہ ان کے پاس سے رسول اکرم ﷺ کا گزر ہوا اور فرمایا: ”مَا هَذَا الشَّرْفُ يَا سَعْدُ“

اے سعد! یہ کیا اسراف ہے؟ انہوں نے عرض کی، کیا وضو میں بھی اسراف ہوتا ہے؟

آپ ﷺ نے فرمایا: ہاں! ﴿وَإِنْ كُنْتَ عَلَىٰ نَهْرٍ جَارٍ﴾ ۴

اگر چہ تو بہتی نہر پر بھی وضو کرے (تب بھی اسراف ہے) (تین سے زیادہ مرتبہ کو اسراف کہا گیا ہے

## وضو کا بچا ہوا پانی پینا

حضرت ابو جہر رضی اللہ عنہ سے مروی ہے کہ میں نے حضرت علی رضی اللہ عنہ کو وضو کرتے دیکھا پس انہوں نے

اپنے ہاتھوں کو دھویا پھر تین مرتبہ کلی کی اور تین مرتبہ ناک میں پانی دیا اور تین مرتبہ چہرہ دھویا اور تین

مرتبہ بازو (کہنیوں سمیت) دھوئے پھر ایک مرتبہ سر کا مسح کیا پھر دونوں پاؤں کو ٹخنوں سمیت دھویا۔

﴿ثُمَّ قَامَ فَأَخَذَ فَضْلَ طَهْرِهِ فَشَرِبَهُ وَهُوَ قَائِمٌ﴾ ۵

پھر کھڑے ہوئے اور وضو کا بچا ہوا پانی کھڑے کھڑے پیا اور کہا کہ مجھے یہ بات

پسند آئی کہ میں تمہیں دکھاؤں کہ رسول اکرم ﷺ کس طرح وضو فرمایا کرتے تھے۔

۱ بخاری ۲۷/۱ ج ۲ ۲ بخاری ۲۷/۱ ج ۳ ۳ بخاری ۲۷/۱ ج ۳

۴ ابن ماجہ ج ۱ ص ۳۴ باب ماجاء فی القصد فی الوضوء ..... فیہ

۵ الترمذی ج ۱ ص ۸ باب فی الوضوء النبی ﷺ کیف کان یوئسسانی ج ۱ ص ۲۸ باب عدد غسل الیدین

## فضائل وضو

- ۱۔ جناب رسالت مآب ﷺ نے صحابہ کرام رضی اللہ عنہم سے دریافت کیا:
 

”کیا میں تمہیں گناہوں کے مٹانے اور درجات کے بلند کرنے والی چیز نہ بتاؤں؟“

صحابہ کرام رضی اللہ عنہم نے عرض کیا کیوں نہیں (ضرور بتائیے) آپ ﷺ نے فرمایا (طبیعت) کی کراہت کے باوجود مکمل وضو کرنا، مسجد کی طرف قدم بھرنا اور ایک نماز کے بعد دوسری نماز کا انتظار کرنا، یہ دشمن کے مقابلے میں اپنے آپ کو مضبوط کرنا ہے۔ ۱
- ۲۔ حضرت عبداللہ بن ضابطی رضی اللہ عنہ سے مروی ہے کہ جناب رسالت پناہ ﷺ نے فرمایا:
 

جب مؤمن بندہ وضو کرتا ہے اور اپنے اعضاء کو دھوتا ہے تو اس کے ہر عضو سے گرنے والے پانی کا آخری قطرہ اس عضو کے آخری گناہ کو لے کر گرتا ہے۔ ۲
- ۳۔ حضرت عمر بن خطاب رضی اللہ عنہ سے مروی ہے کہ رسول اکرم ﷺ نے فرمایا:
 

جس شخص نے اچھی طرح وضو کیا اور وضو کے بعد کلمہ شہادت پڑھا اس پر جنت کے آٹھوں دروازے کھول دیئے جاتے ہیں کہ جس سے چاہے داخل ہو جا۔ ۳
- ۴۔ حضرت ابو درداء رضی اللہ عنہ سے مروی ہے کہ رسول اکرم ﷺ سے دریافت کیا گیا کہ آپ اپنی امت کو دیگر امتوں کے مابین کیسے پہچانیں گے۔ آپ ﷺ نے فرمایا:
 

﴿مِنْ اَثْرِ الوُضُوءِ﴾ : کہ وضو کے اثر سے چمکنے والے اعضاء کو دیکھ کر پہچان لوں گا ﴿﴾ ۴
- ۵۔ حضرت ابو ہریرہ رضی اللہ عنہ سے مروی ہے کہ رسول اکرم ﷺ نے فرمایا:
 

جنت میں مؤمن کو وہاں تک زیور پہنایا جائے گا جہاں تک وضو کا پانی پہنچتا ہے۔ ۵
- ۶۔ حضرت عقبہ بن عامر رضی اللہ عنہ سے مروی ہے کہ رسول اکرم ﷺ نے فرمایا جس شخص نے خوب اچھی طرح وضو کیا پھر دو رکعتیں (تحیۃ الوضوء) کے طور پر ادا کیں:
 

﴿وَجِبَتْ لَهُ الْجَنَّةُ﴾ : اس کیلئے جنت واجب ہے ﴿﴾ ۶

۱۔ اخرجہ مسلم فی کتاب الطہارۃ ۱/ ۲۱۹ و الترمذی فی کتاب الطہارۃ ۱/ ۷۲، ۷۳

و الامام احمد فی مسندہ ۲/ ۳۱۵ رقم ۷۲۲۸، ابن ماجہ فی الطہارۃ ۱/ ۱۴۸

۲۔ اخرجہ النسائی فی کتاب الطہارۃ باب مسح الاذنین مع الراس ۱/ ۷۴ و ابن ماجہ فی الطہارۃ

باب ثواب الطہور ۲۸۲ و مائتک فی المؤطا فی کتاب الطہارۃ حدیث ۳۰

و احمد فی مسندہ ۱/ ۳۴۸، ۳۴۹ شرح سنن ابن ماجہ ۱/ ۴۲

۳۔ مسلم فی کتاب الطہارۃ ۱/ ۲۰۹ و ابوداؤد فی کتاب الطہارۃ ۱/ ۴۲ و نحوہ اخرجہ الترمذی ۲/ ۳۴۴

۴۔ مسند احمد ج ۱ ص ۱۷۳ رقم ۲۱۷۹۲

۵۔ مسلم فی کتاب الطہارۃ ۱/ ۱۱۹ و النسائی فی کتاب الطہارۃ ۱/ ۷۹ باب حنیۃ الوضوء کما فی مستخرج ۱/ ۱۳۰

۶۔ مسلم فی کتاب الطہارۃ ۱/ ۲۰۹ و ابوداؤد فی کتاب الطہارۃ ۱/ ۴۲ و الترمذی فی الصلاۃ ۲/ ۳۳۲ و النسائی فی الوضوء ۱/ ۷۸

## وضو کی حکمتیں

(ا) ترکِ غفلت :-

وضو انسان کو ظاہری و باطنی گناہوں اور غفلت ترک کرنے پر آمادہ کرتا ہے اگر نماز بغیر وضو کے پڑھنی جائز ہوتی تو انسان اسی طرح پردہ غفلت میں سرشار رہتا اور غافلانہ طور پر نماز میں داخل ہو جاتا اس غفلت کو اتارنے کیلئے وضو شروع کیا گیا تاکہ انسان باخبر اور باحضور ہو کر اللہ ﷻ کے آگے سر بسجود ہو۔

(ب) اعضاء کی چمک :-

گناہوں اور سستی کے باعث جو روحانی نور اعضاء سے سلب ہو چکا ہوتا ہے، وضو کرنے سے دوبارہ لوٹ آتا ہے یہی وہ روحانی نور ہے جو قیامت کے دن وضوء کے اعضاء کو نمایاں طور پر چمکتا ہوا ظاہر کرے گا۔

(ج) آدابِ شاہی :-

جب امراء اور سلاطین کی دربار میں لوگ حاضری دیتے ہیں تو نہادھو کر صاف ستھرا لباس پہن کر حاضر ہوتے ہیں یا کم از کم ہاتھ منہ دھولے جاتے ہیں اس لئے جب بندہ بادشاہوں کے بادشاہ کی جناب میں حاضری کا شرف حاصل کرتا ہے تو کم از کم وہ اعضاء جو عموماً لباس سے باہر کھلے رہتے ہیں اور گرد و غبار سے متاثر ہوتے ہیں انہیں دھو کر تازگی حاصل کر کے اور پھر تازہ دم ہو کر اللہ ﷻ کے گھر مسجد میں حاضری سے مشرف ہوں۔

## وضو کا باقی ماندہ پانی پینے کا راز

اس میں شاید یہ حکمت ہو کہ

”اے اللہ! جس طرح تو نے وضو کرنے سے میرے ظاہری اعضاء کے گناہ جھاڑ دیئے اور میرے ظاہر کو پاک کر دیا اس طرح اس پانی سے میرے باطن کو بھی پاک و صاف کر دے۔“ (واللہ اعلم)

## وضو کے بعد دعا کی حکمت

پانی کا اثر انسان کے بیرونی اعضاء پر تو واضح تھا لیکن دل تک اس کی دسترس قادرِ مطلق کی نصرت کے سوا ممکن نہ تھی اس لئے اس مقصد کے حصول کیلئے دستِ سوال دراز کیا گیا۔

## وضو کے طبی فوائد:-

(الف) اعصابی امراض کے ماہرین کے تجربات سے ثابت ہوتا ہے کہ ہاتھ اور پاؤں کی انگلیوں کو ٹھنڈا کرنے سے جذبات اور خیالات کی رُو کو بدلا جا سکتا ہے۔ وضو کے ذریعہ پراگندہ خیالات کی رُو کو بدل کر انسانی ذہن کو ذکر الہی کی طرف پھیرا جاتا ہے۔

(ب) ماہرین امراضِ جلد کا کہنا ہے کہ پانی جس قدر پیا جائے اور جس قدر جلد کو بار بار تر رکھا جائے اسی قدر جلد میں تازگی، شگفتگی اور تراوٹ پیدا ہوتی ہے۔ بالخصوص چہرے پر قبل از وقت جھریاں نہیں پڑتیں یہ تمام فوائد وضو سے باآسانی حاصل ہوتے ہیں۔

## عمامہ پر مسح

عمامہ سے مراد ایسا کپڑا جسے انسان عزت کے طور پر اپنے سر پر باندھ لیتا ہے ایسے کپڑے کو پاک و ہند میں ”دستار اور پگڑی“ بھی کہا جاتا ہے۔

اللہ رب العزت اپنے بندوں کے ساتھ بے حد رحیم و کریم ہے یہ بھی اُس کے رحم و کرم میں سے ہے کہ اُس نے دین کو اس آخری امت پر رحمت اللعالمین ﷺ کے ذریعہ نہایت ہی اہل بنا دیا ہے، امت کو شریعت کی عطا کردہ آسانیوں اور سہولتوں سے ضرور مستفید ہونا چاہئے، چنانچہ حدیث میں وارد ہے:

۱۔ حضرت عمرو بن أمیہ ؓ اپنے والد سے روایت کرتے ہیں وہ کہتے ہیں کہ!

﴿رَأَيْتُ النَّبِيَّ ﷺ مَسَحَ عَلَى عِمَامَتِهِ وَخَفِيهِ﴾

میں نے نبی کریم ﷺ کو اپنے عمامہ اور موزوں پر مسح کرتے ہوئے دیکھا۔ ۱

۲۔ حضرت مغیرہ بن شعبہ ؓ سے مروی ہے کہ:

﴿أَنَّ النَّبِيَّ ﷺ تَوَضَّأَ فِي سَفَرِهِ فَمَسَحَ بِنَاصِيَتِهِ وَعَلَى الْعِمَامَةِ﴾ ۲

بے شک نبی کریم ﷺ نے دورانِ سفر وضو کیا پس اپنی پیشانی اور پگڑی پر مسح کیا۔

مذکورہ احادیث سے واضح ہوا کہ اگر سر ننگا ہو تو سر پر مسح کیا جائے جس کی وضاحت گزشتہ صفحات میں ”وضو کا مسنون طریقہ“ کے عنوان کے تحت صفحہ نمبر ۹۶ جز ۸ پر گزر چکی ہے اور اگر سر پر عمامہ وغیرہ باندھا ہو تو پھر عمامہ کا مسح بھی کیا جا سکتا ہے البتہ پیشانی چونکہ سامنے کھلی رہتی ہے اس لئے عمامہ کے ساتھ پیشانی کا مسح بھی مسنون ہے۔

۱ بخاری ج ۱ ص ۳۳

۲ رواہ مسلم ج ۱ ص ۱۳۴ باب المسح علی الخفین

علامہ شوکانی رحمۃ اللہ علیہ فرماتے ہیں کہ اکیلے سر کا مسح اور اکیلے پگڑی کا مسح یا سر اور پگڑی دونوں کا مسح فکل صحیح ثابت (ان میں سے) ہر ایک طریقہ صحیح اور ثابت ہے۔

### موزوں، جرابوں اور نعلین پر مسح

موزوں اور جرابوں کیلئے حدیث میں الگ الگ الفاظ وارد ہوئے ہیں، موزوں کیلئے لفظ ”خُف“ جس کا تثنیہ ”خُفَّین“ ہے اور جرابوں کیلئے لفظ ”جَوْرَب“ جس کا تثنیہ ”جَوْرَبَین“ ہے، وارد ہوا ہے۔ پاک و ہند میں موزوں اور جرابوں میں فرق نہیں کیا جاتا عموماً ہم ہر اس چیز کو موزہ کہہ دیتے ہیں جو پاؤں پر پہنی جائے اور پھر اُسے جوتے کے اندر استعمال کیا جائے لیکن اہل عرب کی یہ لسانی وسعت ہے کہ وہ ”خُف“ اُس موزے کو کہتے ہیں جو چمڑے سے تیار کیا گیا ہو اور ”جورب“ اُس موزے کو کہتے ہیں جو کپڑے سے تیار کیا گیا ہو چاہے وہ کپڑا اونی ہو یا سوتی، باریک ہو یا موٹا، ہر شکل میں اُسے جورب کہا جاتا ہے مزید تفصیل کیلئے ملاحظہ فرمائیں تحفۃ الاحوذی۔

شارع علیہ السلام سے ”جَوْرَب“ اور ”خُف“ دونوں پر مسح ثابت ہے۔

(الف) چنانچہ حضرت مغیرہ بن شعبہ رضی اللہ عنہ بیان کرتے ہیں کہ میں نبی کریم صلی اللہ علیہ وسلم کو وضو کر رہا تھا (دوران وضو) میں نبی کریم صلی اللہ علیہ وسلم کے موزے اتارنے لگا لیکن آپ صلی اللہ علیہ وسلم نے مجھے روک دیا اور فرمایا میں نے انہیں وضو کر کے پہنا تھا ”فَمَسَحَ عَلَيْهِمَا“ پس آپ صلی اللہ علیہ وسلم نے ان دونوں پر مسح کیا۔

(ب) حضرت ابو ہریرہ رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا!

جب کوئی شخص وضو کر کے موزے پہنے تو وہ اُن پر مسح کرے۔

(ج) حضرت عمرو بن أمیہ رضی اللہ عنہ اپنے والد سے بیان کرتے ہیں کہ انہوں نے کہا میں نے نبی کریم صلی اللہ علیہ وسلم کو پگڑی اور موزوں پر مسح کرتے ہوئے دیکھا۔

اسی طرح جرابوں اور جوتوں پر بھی مسح ثابت ہے، چنانچہ حضرت مغیرہ بن شعبہ رضی اللہ عنہ بیان کرتے ہیں:

﴿تَوَضَّأَ النَّبِيُّ صلی اللہ علیہ وسلم وَمَسَحَ عَلَى الْجَوْرَبَيْنِ وَالنَّعْلَيْنِ﴾

کہ نبی کریم صلی اللہ علیہ وسلم نے وضو کیا اور جرابوں اور جوتوں پر مسح کیا۔

۱ نیل الاوطار ۱/۱۹۵، ۱۹۶ باب جواز المسح علی العمامة ۲ تحفة الاحوذی ج ۱ ص ۱۰۰  
 ۳ مسنم مع نووی ج ۲ ص ۱۷۰ والبخاری ج ۱ ص ۲۳ باب اذا دخل رجله وهما طاهران (بدر محمد کراچی)  
 ۴ دارقطنی ۱/۳۰۲ وابن خزیمہ  
 ۵ ابن بی شیبہ ج ۱ ص ۲۳، ۱۷۹، واحمد ۴/۱۷۹ وفی البخاری ۱/۳۳  
 وابن ماجہ ص ۴۲ انظر كشف النقاب ج ۲/۴۳۲، ۴۳۳  
 ۶ ترمذی مع تحفة الاحوذی ۱ ص ۲۷۶ و ابوداؤد ج ۱ ص ۲۱ باب المسح علی الحوربین

## آثار صحابہ

جراہوں اور نعلین کے مسح کے بارہ میں صحابہ کرام رضی اللہ عنہم کے آثار بھی صحیح سند سے ثابت ہیں۔ صحابہ کرام رضی اللہ عنہم رسول اکرم صلی اللہ علیہ وسلم کی سنت کے سچے متبع تھے اپنی زندگی میں کوئی موقع ایسا ضائع نہیں کرتے تھے کہ جناب رسالت پناہ صلی اللہ علیہ وسلم کا اسوہ سامنے ہو اور وہ اس پر عمل پیرا نہ ہوں چنانچہ حضرت علامہ مبارک پوری رحمۃ اللہ علیہ نے اپنی شہرہ آفاق کتاب (تحفۃ الاحوزی) میں مصنف عبدالرزاق کے حوالے سے صحابہ کرام رضی اللہ عنہم کے چند آثار نقل فرمائے ہیں جو قارئین کی افادیت کیلئے پیش خدمت ہیں۔

### ۱۔ حضرت علی رضی اللہ عنہ کا اثر:

﴿عن کعب بن عبد اللہ قال رأیت علیاً بال فمسح علی جوربہ ونعلیہ ثم قال یصلی﴾ ۱  
کعب بن عبد اللہ رحمۃ اللہ علیہ فرماتے ہیں کہ میں نے حضرت علی رضی اللہ عنہ کو دیکھا کہ پیشاب سے فراغت کے بعد (جب وضو کیا) تو اپنی جرابوں اور اپنے جوتوں پر مسح کیا پھر کھڑے ہو کر نماز پڑھنے لگے۔

### ۲۔ حضرت ابن مسعود رضی اللہ عنہ کا اثر:

﴿عن ابراہیم ان ابن مسعود رضی اللہ عنہ کان یمسح علی

خفیہ و یمسح علی جوربہ وسندہ صحیح﴾ ۲

ابراہیم (تابعی رحمۃ اللہ علیہ) فرماتے ہیں کہ حضرت عبد اللہ بن مسعود رضی اللہ عنہ اپنے موزوں اور اپنی جرابوں پر مسح کیا کرتے تھے مبارک پوری رحمۃ اللہ علیہ فرماتے ہیں اس کی سند صحیح ہے۔

### ۳۔ حضرت براء بن عازب رضی اللہ عنہ کا اثر:

﴿عن اسماعیل بن رجا عن ابیہ قال رأیت بن عازب یمسح علی جوربہ ونعلیہ﴾ ۳

حضرت اسماعیل بن رجا اپنے باپ سے روایت کرتے ہیں انہوں نے کہا میں نے

حضرت براء بن عازب رضی اللہ عنہ کو دیکھا اپنی جرابوں اور اپنے جوتوں پر مسح کرتے تھے۔

### ۴۔ حضرت انس بن مالک رضی اللہ عنہ کا اثر:

﴿عن قتادہ عن انس بن مالک رضی اللہ عنہ انه کان یمسح علی الجوربین﴾ ۴

حضرت قتادہ حضرت انس رضی اللہ عنہ سے بیان کرتے ہیں کہ وہ (انس بن مالک رضی اللہ عنہ جرابوں) پر مسح کیا کرتے تھے۔

۱۔ مصنف ابن ابی شیبہ ج ۱ ص ۲۱۶ و مصنف عبدالرزاق ج ۱ ص ۱۹۹

۲۔ تحفۃ الاحوزی ج ۱ ص ۲۷۷ ۳۔ مصنف ابن ابی شیبہ ج ۱ ص ۲۱۶

۴۔ مصنف ابن ابی شیبہ ج ۱ ص ۲۱۶



## ۵۔ حضرت ابو مسعود الانصاری رضی اللہ عنہ کا اثر:

عن خالد بن سعد قال كان ابو مسعود الانصاري يمسح على الجوربين له من شعر و نعليه ۱  
حضرت خالد بن سعد فرماتے ہیں کہ ابو مسعود الانصاری رضی اللہ عنہ اپنی جرابوں پر مسح کیا کرتے تھے  
جو بالوں سے بنی ہوتی تھیں اور اپنے جوتوں پر بھی (مسح کیا کرتے تھے)۔

## ۶۔ حضرت عبداللہ بن عمر رضی اللہ عنہ کا اثر:

عن ابی خلاس عن ابن عمر انه كان يمسح على جوربيه ونعليه ۲  
ابو خلاس عبداللہ بن عمر رضی اللہ عنہ سے روایت کرتے ہیں کہ وہ اپنی جرابوں اور جوتوں پر مسح کیا کرتے تھے۔  
ان چھ صحابہ کرام رضی اللہ عنہم کے علاوہ بھی مزید سات صحابہ کرام رضی اللہ عنہم کے آثار موجود ہیں۔  
جنہیں امام ابو داؤد نے اپنی سنن میں اور حافظ ابن قیم رحمۃ اللہ علیہ نے تہذیب السنن میں بیان فرمائے ہیں۔  
اس طرح کل تیرہ صحابہ کرام رضی اللہ عنہم کے آثار احادیث صحیحہ سے ثابت ہیں۔ ۳  
مرفوع احادیث اور صحابہ کرام رضی اللہ عنہم کے آثار کے واضح ہو جانے کے بعد ایک مسلمان کو اس کا  
خلاف نہیں کرنا چاہئے۔

## پاؤں کے حصے پر مسح کیا جانا چاہئے؟

علی رضی اللہ عنہ سے مروی ہے، ”اگر دین کا انحصار عقل پر ہوتا تو ہم اوپر کے حصے کی بجائے پاؤں کے نچلے حصے کا مسح  
کرتے“ لیکن میں نے نبی کریم صلی اللہ علیہ وسلم کو دیکھا کہ آپ صلی اللہ علیہ وسلم نے اپنے پاؤں کے اوپر کے حصے کا مسح فرمایا۔ ۱  
حضرت علی رضی اللہ عنہ کی بیان کردہ اس روایت سے صرف مسح کا محل ہی معلوم نہیں ہوا بلکہ اسلام کی اصل  
اساس بھی معلوم ہوئی کہ دین کسی بڑے سے بڑے شخص یا عالم دین، کسی مدبر، مفکر اور فقیہ کی سوچ کا نام  
نہیں ہے اور نہ ہی کسی کی عقل دین کا معیار بن سکتی ہے، دین تو صرف وہی ہے جو نبی کریم صلی اللہ علیہ وسلم نے فرمایا،  
کیا یا کسی کو کرتے دیکھا اور پسند فرمایا! اس کے علاوہ کچھ بھی دین نہیں ہے۔

سمجھ میں نکتہ دین آ تو سکتا ہے

تیرا دماغ ہی قیاس خانہ ہو تو کیا کہیے

۱۔ مصنف عبد الرزاق ج ۱ ص ۱۹۹ وفي مصنف ابن ابي شيبة بلفظ عن خالد بن سعيد عن عقبه بن عمرو  
انه مسح على جوربين من شعر مصنف ابن ابي شيبة ۲۱۵/۱ باب المسح على الجوربين  
۲۔ ونحفة الاحوذى ۱۰۰/۱ ابو داؤد ۲۲/۱ دارقطنى ۱۹۹/۱  
۳۔ مصنف عبد الرزاق ۲۷۸/۱ وفي مصنف ابن ابي شيبة قريب من هذا بحواله تحفة الاحوذى ۱۰۰/۱

## موزوں اور جرابوں پر مسح کب جائز ہے؟

موزوں اور جرابوں پر مسح صرف اس وقت جائز ہے جب موزے اور جرابیں وضو کر کے بحالت وضو پہنے گئے ہوں بے وضو پہنے گئے موزے یا جرابوں پر مسح نہیں کیا جاسکتا۔

اس ضمن میں صفحہ ۱۰۳ پر ”الف، ب“ جز کے تحت دو احادیث درج کر چکے ہیں جن میں یہ صراحت ہے کہ آپ ﷺ نے فرمایا کہ میں موزوں اور جرابوں پر مسح اس لئے کر رہا ہوں کہ میں نے انہیں با وضو ہو کر پہنا تھا۔

### مدت مسح

حضرت صفوان بن عسال رضی اللہ عنہ سے روایت ہے کہ حضور نبی کریم ﷺ نے ہمیں حکم دیا کہ اگر ہم نے موزوں کو پاکیزگی (وضو) کی حالت میں پہنا ہو تو سفر میں تین دن اور تین رات تک مسح کریں (جنابت کے سوائے کسی اور وجہ سے نہ اتاریں)۔ ۱۔

اس کے علاوہ بھی بہت سی احادیث موجود ہیں جن سے مسافر اور مقیم کی مدت کا فرق واضح ہوتا ہے۔ ۲۔

### وہ امور جن سے مسح کی رعایت ختم ہو جاتی ہے

گزشتہ صفحات میں تحریر کردہ احادیث صحیحہ کی بنا پر مندرجہ ذیل تین امور ایسے سامنے آتے ہیں جن سے مسح کی رعایت ختم ہو جاتی ہے۔

۱۔ جب مسح کی مدت پوری ہو جائے، یعنی مقیم ایک دن اور ایک رات تک مسح کرے تو اس کی مدت پوری ہو گئی اسی طرح اگر مسافر اپنی تین دن اور تین رات کی مدت پوری کرے تو مزید مسح کی گنجائش باقی نہ رہے گی اب اسے موزے اتار کر پھر سے وضو کر کے پہننے ہوں گے۔

۲۔ جنبی ہو جانا، یعنی بیوی سے ہم بستر ہونا، یا مختلم ہو جانا یہ دونوں صورتیں انسان پر غسل کو واجب کر دینے والی ہیں لہذا موزے اتار کر غسل کرنا ضروری ہوگا۔

۳۔ بے وضو ہو کر موزوں کو اتار لینا، یعنی جب آپ نے موزے پہنے تو آپ وضو سے تھے لیکن ابھی آپ کی مدت باقی تھی کہ آپ نے موزے اتار دیئے اور ایسے وقت اتارے جب آپ کو وضو کی حاجت تھی یعنی آپ با وضو نہیں تھے تو اب دوبارہ اسی حالت میں موزے پہن کر مسح نہیں کیا جاسکتا بلکہ دوبارہ وضو کر کے موزے پہنے جائیں گے۔

۱۔ تحفة الاحوذی ۹۷/۱ والنسائی ۳۲/۱ وابن خزیمہ ۱۳/۱۴۱ رقم ۱۷ کافی کشف النجاب ۲/۱، ۴، ۲، ۴۰  
ومسند احمد ۴/۲۳۹، ۲۴۰، ۲ مصنف عبدالرزاق ج ۱ ص ۲۰۳ تا ۲۰۸

## زخم کی پٹی پر مسح

اعضاء وضو میں سے کسی حصے پر اگر زخم ہو اور اس زخم پر پٹی بندھی ہوئی ہو تو اس پر مسح کر لینا کافی ہے، اسے کھول کر اس عضو کا دھونا ضروری نہیں ہے، البتہ باقی ماندہ حصہ دھویا جائے۔

چنانچہ حضرت علی رضی اللہ عنہ کے بازو کی ہڈی ٹوٹ گئی تھی تو انہوں نے اپنے بازو پر پٹی باندھ رکھی تھی اور وضو کے دوران اس پٹی پر مسح کر لیا کرتے تھے، انہیں رسول اکرم صلی اللہ علیہ وسلم نے یہی حکم دیا تھا۔

### وہ امور جن سے وضو ٹوٹ جاتا ہے

۱۔ پیشاب، پاخانہ کرنا۔ ۲

﴿پیشاب و پاخانہ کرنے سے وضو ٹوٹ جاتا ہے، فراغت کے بعد دوبارہ وضو کیا جائے﴾

۲۔ ریاح کا خارج ہونا۔ ۳

﴿مقعد کے راستے جو ریاح خارج ہوتے ہیں ان سے وضو ٹوٹ جاتا ہے﴾

۳۔ سو جانا۔ ۴

﴿لیٹے ہوئے یا سہارے سے بیٹھے ہوئے آنکھ لگ جانا یعنی نیند کا آ جانا نواقص وضو میں سے ہے

البتہ اگر صرف بیٹھے بیٹھے اُونگھا ہے تو اونگھنے سے وضو نہیں ٹوٹتا﴾۔ ۵

۴۔ مذی کا خارج ہونا۔ ۶

﴿یہ ایک رقیق قسم کا مادہ ہے جس کے اخراج سے وضو ٹوٹ جاتا ہے﴾

اسکی مزید وضاحت ”طہارت“ کے باب میں صفحہ ۶۵ پر ملاحظہ فرمائیں۔

۵۔ اونٹ کا گوشت کھانا۔ ۷

﴿اونٹ کا گوشت کھانے سے دوبارہ وضو کیا جائے﴾

۱۔ ابن ماجہ ص ۴۸ باب المسح علی الجبائر

۲۔ سورة المائدہ: ۶، ترمذی ج ۱/ ص ۹ عن عائشہ

۳۔ بخاری ۲۵/۱ عبادہ رضی اللہ عنہ باب لا يتوضأ من الشك

۴۔ ابوداؤد ۲۵/۱ عن عبادہ رضی اللہ عنہ باب لا يتوضأ من الشك

۵۔ مسلم کتاب الطہارہ ۱۶۳/۱

۶۔ بخاری ۳۰/۱ عن علی رضی اللہ عنہ

۷۔ مسلم ۱۵۸/۱ عن جابر بن سمرہ رضی اللہ عنہ

یہاں عقل معترض اور سائل ہے کہ اونٹ کے گوشت میں آخر ایسی کوئی قباحت ہے کہ جس کے کھانے سے وضو ٹوٹ جاتا ہے لیکن یہ بات اصولی طور پر ایک مسلم کے دل و دماغ میں ہمیشہ ذہنی چاہئے کہ کوئی بات ہماری سمجھ میں آئے یا نہ آئے اگر وہ بات نطق رسالت ﷺ سے ثابت ہے تو وہی دین اور وہی شریعت ہے صرف یہی نہیں بلکہ شارع اللہ کی امر کردہ بہت سی باتیں ایسی ہیں جو انسانی عقل کا دائرہ کار متعین کرتی ہیں اور فہم و فراست کی حدوں کا تعین کرتی ہیں۔

مثلاً ریاخ خارج ہونے سے وضو ٹوٹ جاتا ہے، کیا اسے عقل تسلیم کرتی ہے؟

ریاخ کے اخراج کا ایک مخصوص محل ہے اگر صرف اسے دھونے کا حکم ہوتا تو یہ عقل کے عین مطابق تھا لیکن حقیقت اس کے برعکس ہے کہ جس مقام سے ریاخ خارج ہوئے اسے تو چھوا تک نہیں گیا مگر ہاتھ سے لیکر پاؤں تک سارے اعضاء دھو ڈالے گئے جو عقل کے صریحاً خلاف ہے۔ اور ایسا اس لئے ہے کہ کامل دین کو ناقص عقلوں کے رحم و کرم پر چھوڑنا قرین انصاف نہ تھا۔

اے ہادی برحق تیری ہر بات ہے سچی

دیدہ سے بھی بڑھ کر ہے تیرے لب سے شنیدہ

۶۔ بے ہوش ہو جانا۔

کسی حادثے، گہرے صدمے، یا کسی نشہ آور دوائی اور دوائی کے استعمال سے اگر بے ہوشی ہو تو اس سے بھی وضو جاتا رہتا ہے، اس لئے کہ بے ہوش ہو جانے کے بعد انسان کے اعضاء اس کے کنٹرول سے باہر ہو جاتے ہیں اور ذہنی طور پر بھی چونکہ اس کی عقل ماؤف ہو جاتی ہے اس لئے بے ہوش ہونے والے شخص کو یہ علم ہی نہیں ہوتا کہ ہوا خارج ہوئی ہے یا نہیں۔

۷۔ ہم بستر ہونا۔

قرآن مجید میں آتا ہے (أَوْلَا مَسْتُمُ النِّسَاءِ) یہاں "لمس" سے مراد اپنی بیوی سے ہم بستر ہونا ہے یہ ناقض وضو بھی ہے اور موجب غسل بھی یہ بات ہمیشہ یاد رکھنی چاہئے کہ جو چیزیں غسل کو واجب کرتی ہیں وہ تمام نواقض وضو بھی ہیں۔

لیکن یہ ضروری نہیں ہے کہ جو چیزیں ناقض وضو ہوں وہ موجب غسل بھی ہوں۔

اس کی مزید تفصیل باب "۲" میں ملاحظہ فرمائیں۔

۸۔ شرم گاہ کو بغیر کپڑے کے چھونا۔

اگرچہ دو مختلف روایات کے سبب علماء کے مابین اس مسئلہ میں اختلاف ہے لیکن راجح مذہب یہی ہے کہ بغیر کسی حائل چیز کے شرم گاہ کا چھونا ناقضِ وضو ہے، اس ترجیح کی وجہ معلوم کرنے سے پہلے ہر دو روایات کا جاننا ضروری ہے۔

(الف) حضرت طلق رضی اللہ عنہ سے مروی ہے کہ ایک شخص نے نبی کریم صلی اللہ علیہ وسلم سے دریافت کیا کہ جو شخص اپنی شرم گاہ کو چھوئے کیا اس پر وضو ہے؟

آپ صلی اللہ علیہ وسلم نے فرمایا: نہیں! وہ تمہارے جسم کا ایک حصہ ہے۔ ۱۔

(ب) دوسری روایت حضرت بسرہ بنت صفوان رضی اللہ عنہا سے ہے جس میں آپ صلی اللہ علیہ وسلم کا فرمان ہے:

﴿مَنْ مَسَّ ذَكَرَهُ فَلَا يُصَلِّي حَتَّى يَتَوَضَّأَ﴾

جو شخص اپنی شرم گاہ کو چھوئے وہ اس وقت تک نماز نہ پڑھے جب تک کہ وضو نہ کر لے۔ ۲۔  
تحقیق سے یہ بات واضح ہوتی ہے کہ حضرت بسرہ بنت صفوان رضی اللہ عنہا کی روایت متاخر ہونے کے سبب ناسخ اور حضرت طلق رضی اللہ عنہ کی روایت متقدم ہونے کے باعث منسوخ ہے، رسول اکرم صلی اللہ علیہ وسلم سے حضرت طلق کی ملاقات ہجرت کے ابتدائی زمانہ میں ہوئی جب مسجد نبوی کیتعمیر کی جارہی تھی اور حضرت بسرہ بنت صفوان کی روایت جس میں وضو دوبارہ کرنے کا ذکر ہے وہ آخری زمانہ کی ہے، لہذا اس اختلاف میں متقدم پر متاخر کو ترجیح ہوگی۔ مزید تفصیل کیلئے ملاحظہ ہو۔ ۳۔

۹۔ تہبند (مرد کا) ٹخنے سے نیچے لٹکانا۔

ایک شخص نماز پڑھ رہا تھا اور اس کا تہبند ٹخنے سے نیچے لٹک رہا تھا۔

آپ صلی اللہ علیہ وسلم نے دیکھا تو فرمایا: ﴿إِذْهَبْ فَتَوَضَّأْ﴾ جاؤ دوبارہ وضو کر کے آؤ۔ ۴۔

(اس سے یہ ظاہر ہوتا ہے کہ تہبند ٹخنے سے نیچے لٹکانا ناقضِ وضو ہے)

۱۔ قال ابن حجر في بئوغ المرام ص ۳۱ اخرجہ الخمسة وصححه ابن حبان

۲۔ قال الحافظ في بئوغ المرام ص ۳۱ اخرجہ الخمسة وصححه الترمذی وابن حبان

وقال البخاری هو اصح شيء في هذا الباب

۳۔ تحفة الإحوذی ۱/۸۶، ۸۷ و عون المعبود ۱/۷۱، ۷۲

۴۔ رواه أبو داؤد في كتاب الصلاة رقم ۵۴۳ وفي كتاب الباس رقم ۳۵۶۳؛ ومسنده احمد (بأقی مسند الانصار) ۲۲۱۳۳

(۱۰) مُرْتَد ہو جانا۔

ارتداد اختیار کرنا یا کفریہ کلمات منہ سے نکالنا یا شرک کا مرتکب ہونا بھی نواقض وضو میں سے ہے چنانچہ قرآن مجید میں اللہ رب العزت کا ارشاد ہے: ﴿لَئِنْ أَشْرَكْتَ لَيَحْبَطَنَّ عَمَلُكَ﴾<sup>۱</sup> (اے نبی ﷺ) اگر آپ نے شرک کیا تو آپ کے بھی تمام عمل برباد کر دیئے جائیں گے۔ اس سے ظاہر ہوتا ہے کہ عبادت کے تمام کام شرک اور ارتداد وغیرہ سے برباد ہو جاتے ہیں وضو چونکہ عمل بھی ہے اور عبادت بھی اس لئے ارتداد سے اس کا ضائع ہونا یقینی ہے۔

### وہ چیزیں جن سے وضو نہیں ٹوٹتا

۱۔ جسم سے خون نکلنا:-

اگرچہ احناف کے نزدیک خون کا نکلنا ناقض وضو ہے لیکن حق یہ ہے کہ خون نکلنے سے وضو نہیں ٹوٹتا بخاری شریف میں باب ”من لم یری الوضو الا من المخرجین“ کے تحت لکھا ہے:

﴿وَقَالَ الْحَسَنُ مَا زَالَ الْمُسْلِمُونَ يُصَلُّونَ فِي جَرَا حَاتِهِمْ﴾<sup>۲</sup>

حضرت حسن بصری رحمۃ اللہ علیہ فرماتے ہیں کہ مسلمان ہمیشہ اپنے زخموں سمیت نماز پڑھتے رہے۔ اور یہی مذہب رہا ہے حضرت طاؤس، محمد بن علی، عطاء اور اہل حجاز کا۔

۲۔ قے آنا:-

اگرچہ کچھ روایات قے کے ناقض وضو ہونے کے بارے میں مروی ہیں اس کے باوجود صحیح یہی ہے کہ قے کرنا ناقض وضو نہیں ہے کیونکہ قے سے وضو کو واجب کرنے والی روایات تمام کی تمام ضعیف اور صحت کے درجہ سے گری ہوئی ہیں۔

۳۔ نکسیر پھوٹنا:-

قے کی طرح نکسیر بھی ناقض وضو نہیں۔

۴۔ قہقہہ لگانا:-

قہقہہ کے ناقض وضو ہونے کی جو روایت احناف پیش کرتے ہیں وہ روایت مرسل اور ضعیف ہے چنانچہ امام دارقطنی رحمۃ اللہ علیہ نے نہایت واضح دلائل کے ساتھ ان کے ضعف کو ثابت کیا ہے۔<sup>۳</sup>

۱۔ سورة الزمر: ۶۵، ۲۔ رواہ البخاری ج ۱/۲۹

۳۔ دارقطنی ج ۱ ص ۲۲۹، ۲۴۱ طبع نشر السنة ملتان

## وضو کے متفرق مسائل

۱۔ اگر کسی شخص کو کوئی عارضہ لاحق ہو مثلاً بواسیر، سلسل بول، لیکوریا، گیس یا استخاضہ وغیرہ تو اس کیلئے اس دین رحمت میں یہ گنجائش رکھی گئی ہے کہ وہ ایک وقت کی نماز کیلئے ایک بار نیا وضو کرے اور پھر پوری نماز اسی ایک وضو سے پڑھ لے اس دوران اگر مذکورہ امراض میں سے کوئی بھی عارضہ پیش آئے تو اس کی پروا نہ کرے البتہ دوسری نماز کیلئے پھر سے وضو کرے۔

حضرت فاطمہ بنت ابی حبیبؓ کو استخاضہ کا مرض تھا آپ ﷺ نے فرمایا:

﴿توضنی لكل صلوة : ہر نماز کیلئے (نیا) وضو کرو﴾ ۱

- ۲۔ ناپاک جگہ پر بیٹھ کر وضو نہ کیا جائے کیونکہ ناپاک چھینٹیں جسم اور کپڑوں کو ناپاک کر سکتی ہیں۔
- ۳۔ وضو کی حالت میں اگر کوئی چیز کھائیں تو نماز سے پہلے کلی کر لینی چاہئے۔ ۲
- ۴۔ ایک وضو سے کئی نمازیں پڑھی جاسکتی ہیں بشرطیکہ وضو برقرار رہے۔ ۳
- ۵۔ اگر دوران وضو اعضاء میں سے کچھ حصہ خشک رہ جائے تو معلوم ہونے پر دوبارہ وضو کرے۔ رسول اکرم ﷺ نے ایک شخص کے پاؤں کا کچھ حصہ خشک دیکھا تو فرمایا:

﴿ارجع فاحسن وضوءک : لوٹ جا اور اچھی طرح وضو کر﴾ ۴

- ۶۔ اگر دوران نماز وضو ٹوٹ جائے تو نماز چھوڑ کر نیا وضو کیا جائے اور مکمل نماز لوٹائی جائے۔ ۵
- ۷۔ اگر دوران جماعت وضو ٹوٹ جائے تو ناک پر ہاتھ رکھ کر صف میں سے نکل جائے۔ ۶
- ۸۔ ایک شخص دوسرے شخص کو وضو کرا سکتا ہے۔ ۷

۱۔ ترمذی عن عائشہ ص ۱۰

۲۔ بخاری ج ۱ ص ۳۴ باب الوضو من غیر حدث

۳۔ مسم ج ۱ ص ۱۳۵ و ابوداؤد ج ۱ ص ۲۳ باب الرجل یصنی صنوات بوضوء واحد

۴۔ وخرجه النسائی ج ۱ ص ۳۳، ۳۲، کشف التقاب ج ۲ ص ۳۹

۵۔ اخرجہ مسلم فی الطہارۃ ۱/۲۱۵ و ابوداؤد فی الطہارۃ ۱/۴۳ و ابن ماجہ فی الطہارۃ ۱/۲۱۸ کما فی مستخرج ۱/۳۰۵

۶۔ ابوداؤد ج ۱ ص ۱۴۴

۷۔ ابوداؤد کتاب السنوۃ رقم الحدیث: ۹۴۰، و ابن ماجہ إقامة السنوۃ و السنة فیہا رقم الحدیث: ۱۲۱۲

۸۔ بخاری کتاب الوضوء ص ۲۵

- ۹۔ نماز میں رتخ خارج ہو جانے کا وسوسہ ہو تو اُس وقت تک نماز پڑھتا رہے جب تک کہ آواز یا محسوس نہ کرے۔<sup>۱</sup>
- ۱۰۔ اکثر مساجد میں وضو خانہ کی دیوار پر یہ الفاظ لکھے ہوتے ہیں کہ ”وضو کے دوران باتیں کرنا منع ہے“ اور حوالے کے طور پر ”الحدیث“ لکھا ہوتا ہے، بندہ کو کوشش کے باوجود ایسی کوئی حدیث نہیں مل سکی۔
- ۱۱۔ وضوء کی جو ترتیب رسول اکرم ﷺ سے ثابت ہے اسی ترتیب سے کرنا چاہئے، اپنی مرضی سے کوئی شخص ترتیب میں رد و بدل کا مجاز نہیں ہے،

اللہ ﷻ کا ارشاد ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾<sup>۲</sup>

تمہارے لئے رسول اکرم ﷺ کی زندگی میں بہترین نمونہ ہے۔

- ۱۲۔ غسل جنابت کیلئے کیا جانے والا وضو نماز کیلئے کافی ہے دوبارہ وضو کرنے کی ضرورت نہیں ہے بشرطیکہ دورانِ غسل کوئی ایسا حدث لاحق نہ ہو جو نواقضِ وضو میں سے ہو۔<sup>۳</sup>
- ۱۳۔ وضو کھڑے ہو کر بھی کیا جاسکتا ہے آپ ﷺ نے کھڑے ہو کر ایک مشکیزے سے وضو کیا۔<sup>۴</sup>
- ۱۴۔ نماز کے سوا دوسری کسی بھی چیز کیلئے شارع التقلید سے وضو کی فرضیت ثابت نہیں ہے۔
- ۱۵۔ وضو کے ہر ہر عضو پر مختلف قسم کی دعائیں پڑھنا سنت سے ثابت نہیں ہے۔
- ۱۶۔ بعض لوگ جماعت کے ہوتے ہوئے وضو خانے میں بیٹھے مسواک کرتے رہتے ہیں فرض نماز اور جماعت کی اہمیت کے پیش نظر ایسا کرنا خلافِ شرع ہے۔
- ۱۷۔ مرد کسی عورت کے اور عورت کسی مرد کے بچے ہوئے پانی سے وضو کرے۔<sup>۵</sup>
- ۱۸۔ وضو کے بعد ایک ہاتھ کی انگلیاں دوسرے ہاتھ میں نہ ڈالیں۔<sup>۶</sup>
- ۱۹۔ وضو کے بعد اگر چکنی چیز کھائیں، پیئیں تو کلی ضرور کریں۔<sup>۷</sup>
- ۲۰۔ وضو ہر پاک پانی سے کیا جاسکتا ہے چاہے وہ پانی سمندر کا ہو، دریا کا ہو، بارش کا ہو یا کنوئیں وغیرہ کا۔

۱۔ بخاری کتاب الوضوء ج ۱ ص ۲۵

۲۔ سورة الاحزاب: ۲۱

۳۔ ابو داؤد ۳۳/۱ والترمذی کشف النقاب ج ۲ ص ۴۸۰ باب الوضوء بعد الغسل

۴۔ بخاری کتاب الوضوء: رقم الحدیث ۱۳۵ و کتاب الاذان، مسلم: صلاة المسافرين وقصرها: رقم الحدیث ۱۲۷۸

۵۔ ابو داؤد ۱۱/۱ باب النهی عن ذلك و کشف النقاب ج ۲ ص ۷۳ ۷۴ باب کراهیة فضل طهور المرأة

۶۔ طبرانی فی الاوسط، الجامع الصغیر للالبانی ۱/۱۳۹

۷۔ بخاری ۶/۳۸۰ مسلم شرح نووی ۴/۴۶، ۴۷ کتاب الحيض باب الوضوء مما مست النار



## تیمم

اگر پانی میسر نہ ہو یا بیماری اور زخم وغیرہ کی بنا پر پانی استعمال کرنے سے تکلیف کے بڑھ جانے کا خدشہ ہو، تو وہ غسل اور وضوء کیلئے تیمم کرے یہ غسل اور وضوء دونوں کو کفایت کرتا ہے۔

حضرت جابر رضی اللہ عنہ سے روایت ہے کہ ہم کچھ لوگ ایک سفر پر روانہ ہوئے، ہم میں سے ایک آدمی کو پتھر لگا اور اس کے سر پر زخم ہو گیا پھر وہ محتلم ہو گیا۔ اس نے اپنے ساتھیوں سے پوچھا کیا میرے لئے تیمم کرنے کی گنجائش ہے؟ انہوں نے جواب دیا، ”تمہارے پاس تو پانی ہے اس لئے تیمم کی کوئی گنجائش نہیں ہے“ اس نے پانی سے غسل کیا اور مر گیا، جب ہم نبی اکرم صلی اللہ علیہ وسلم کی خدمت میں واپس آئے اور آپ صلی اللہ علیہ وسلم کو اس واقعہ کی خبر ملی تو آپ صلی اللہ علیہ وسلم نے فرمایا! ان لوگوں نے اسے مار ڈالا، اللہ انہیں مارے، جب انہیں اس مسئلے کا علم نہیں تھا تو انہوں نے کیوں دریافت نہ کیا، اس شخص کیلئے اتنا کافی تھا کہ وہ تیمم کر لیتا اور اپنے زخم پر کپڑا باندھ کر مسح کر لیتا اور باقی جسم دھو لیتا۔

## تیمم کی مشروعیت کا پس منظر

حضرت عائشہ صدیقہ رضی اللہ عنہا سے مروی ہے کہ بنی مصطلق کے غزوہ سے واپسی پر دوران سفر میرا ہار ٹوٹ کر گر گیا، رسول اکرم صلی اللہ علیہ وسلم نے اس کی تلاش کیلئے قافلے کو روک دیا حتیٰ کہ فجر کی نماز کا وقت ہو گیا اور لوگوں کے پاس وضو کیلئے پانی میسر نہیں تھا۔ لوگوں نے ابو بکر صدیق رضی اللہ عنہ سے شکایت بھی کہ تمہاری بیٹی کی وجہ سے سارا قافلہ پریشان ہوا ہے اور نماز کا بھی مسئلہ ہو گیا ہے کہ بغیر وضو کیوں کر پڑھی جائے، صدیق اکبر رضی اللہ عنہ نے بھی عائشہ رضی اللہ عنہا کو سخت ست کہا کہ تمہاری وجہ سے یہ تاخیر ہو رہی ہے اتنے میں اللہ صلی اللہ علیہ وسلم نے مسلمانوں کو پریشانی کا مداوا کرتے ہوئے درج ذیل آیت اتاری: ۱

﴿وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُمْ مِنَ الْغَائِطِ أَوْ لِمَسْتُمُ النِّسَاءِ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ﴾ ۱

اگر تم مریض ہو یا سفر پر ہو یا تم قضاے حاجت سے فارغ ہوئے ہو یا تم عورتوں سے مل چکے ہو پھر تمہیں پانی میسر نہ ہو تو پاک مٹی سے تیمم کرو، پس اپنے چہروں اور ہاتھوں کا مسح کرو۔

رسول اکرم صلی اللہ علیہ وسلم کا فرمان ہے: الصعیذ الطیب وضوء المسلم وإن لم يجد الماء عشر سنين ۲  
پاک مٹی مسلمان کا وضوء ہے اگر چہ دس سال تک پانی میسر نہ آئے۔

۱۔ سورۃ المائدہ: ۶، ۲۔ ابو داؤد ص ۶۹ عن جابر، ۳۔ بحاری کتاب التیمم ج ۱ ص ۶۸، ۴۷  
۴۔ سورۃ النساء: ۴۳، سورۃ المائدہ: ۶، ۵۔ نسائی ۱۰۱، باب الصیوة بوضوء واحد، ابن حبان ۲۰۲، ۳، ۴، ۵

## تیمم کا طریقہ

- ۱۔ مٹی کی کسی بھی جنس سے بشرطیکہ وہ پاک ہو تیمم کریں۔ ﴿فَتَيَمَّمُوا صَعِيدًا طَيِّبًا﴾ ۱۔
- ۲۔ اپنے دونوں ہاتھوں کی ہتھیلیوں کو زمین پر ماریں اور پھر ان پر پھونک مارویں (تا کہ زیادہ مٹی جھڑ جائے) پھر ان دونوں ہاتھوں کو اپنے چہرے پر پھیر دیں (جس طرح عمودا عا کے بعد پھیر لئے جاتے ہیں) اور ہتھیلی کی پشت پر پہنچوں تک ہاتھوں کو پھیر لیں۔ چنانچہ حدیث پاک میں مذکور ہے:

﴿فَضْرَبَ النَّبِيُّ ﷺ بِكَفِّهِ الْأَرْضَ وَنَفَخَ فِيهِمَا ثُمَّ مَسَحَ بِهِمَا وَجْهَهُ وَكَفَّيْهِ﴾ ۲

- ۳۔ دوسری روایت میں پھونک کی جگہ جھاڑنا آیا ہے یعنی ہاتھوں کو جھاڑ دے اور چہرے سے پہلے ہاتھوں کے مسح کا بھی ذکر ہے، اور چہرے پر ہاتھ پھیرنا بعد میں مذکور ہے، لہذا دونوں صورتیں جائز ہیں، چاہے ہاتھوں کا مسح پہلے کرے یا چہرے کا چنانچہ حدیث میں وارد ہے:

﴿ضْرَبَ بِكَفِّهِ ضَرْبَةً عَلَى الْأَرْضِ ثُمَّ نَفَضَهَا ثُمَّ مَسَحَ بِهَا

ظَهْرَ كَفِّهِ بِشِمَالِهِ أَوْ ظَهْرَ شِمَالِهِ بِكَفِّهِ ثُمَّ مَسَحَ بِهِمَا وَجْهَهُ﴾ ۳

## تیمم توڑنے والی چیزیں

- ۱۔ وہ تمام چیزیں جن سے وضو ٹوٹ جاتا ہے ان سے تیمم بھی ٹوٹ جاتا ہے جن کی تفصیل صفحہ: ۱۰۷ پر نواقض وضو کے تحت گزر چکی ہے۔
  - ۲۔ جس عذر کی بنا پر تیمم کیا تھا اس عذر کا زائل ہو جانا۔
- مثلاً اگر پانی کی عدم دستیابی کی بنا پر تیمم کیا تھا اور تیمم کے بعد پانی میسر آ گیا تو تیمم ٹوٹ جائے گا۔
- اور اگر بیماری کے سبب تیمم کیا ہو اور پھر بیماری جاتی رہے تو بھی تیمم ٹوٹ جائے گا۔

(على هذا القياس)



۱۔ سورة المائدة: ۶

۲۔ بخاری ۱/۵۸۱ عن عمار بن ياسر رَضِيَ اللهُ عَنْهُمُ بَابُ هَلْ نَفَخَ فِي يَدَيْهِ


۳۔ بخاری ۱/۵۰۱ عن عمار رَضِيَ اللهُ عَنْهُمُ بَابُ التَّيَمُّمِ ضَرْبَةً

## تیمم کے متفرق مسائل

- ۱۔ جو کام وضو سے کئے جاسکتے ہیں وہ تمام کام تیمم سے کئے جاسکتے ہیں۔
- ۲۔ جو امور وضو بغیر نہیں ہوتے وہی تیمم بغیر نہیں ہوتے، اگر کوئی شخص تیمم سے نماز پڑھ چکا ہو اور پھر نماز کے بعد اُسے پانی میسر آ جائے تو اُسے نماز لوٹانے کی ضرورت نہیں۔
- ۳۔ اگر تیمم کر چکنے کے بعد نماز پڑھنے سے پہلے پانی میسر آ جائے تو تیمم ٹوٹ جائے گا اور نماز وضو سے پڑھنی ہوگی۔
- ۴۔ وضو کی طرح تیمم سے پہلے بھی بسم اللہ کہے اور دل میں تیمم کی نیت کرے۔
- ۵۔ اگرچہ تیمم کے بارے میں یہ صراحت موجود نہیں ہے کہ ایک تیمم سے کئی نمازیں پڑھی جاسکتی ہیں یا نہیں پھر بھی تیمم وضو کے قائم مقام ہے اس لئے جب ایک وضو سے کئی نمازیں پڑھی جاسکتی ہیں تو تیمم سے کیوں نہیں پڑھی جاسکتیں۔
- ۶۔ تیمم وضو اور غسل دونوں کا قائم مقام ہے اگر پانی میسر نہ ہو یا کسی عذر شرعی کی بنا پر پانی استعمال نہ کرنا ہو تو دونوں صورتوں میں تیمم کافی ہے۔ (البتہ مغابن دھونے ہونگے)
- ۷۔ اگر جسم کے کسی حصے پر زخم ہو اور غسل کرنا فرض ہو تو پہلے تیمم کرے، پھر زخم پر پٹی باندھے اور اس پٹی پر مسح کرے اور باقی جسم دھولے۔



بِسْمِ اللّٰهِ الرَّحْمٰنِ الرَّحِیْمِ




رَبَّنَا لَا تُؤَاخِذْنَا  
إِن سَبَّحْنَا بِكَ وَآخِطَانَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

# بِصَا



فَمَا زِلْهُنَّ

وَلِبَاسُ التَّقْوَىٰ ذَٰلِكَ خَيْرٌ

تقویٰ اور پرہیزگاری کا لباس سب سے بہتر (لباس) ہے۔

(سورة اعراف: ۲۶)

فَمَا زِلْ سَوَّلٌ

إِنَّ اللَّهَ جَمِيلٌ يُحِبُّ الْجَمَالَ

بے شک اللہ خود بھی خوبصورت ہے اور خوبصورتی کو پسند کرتا ہے۔

(مسلم ج ۲/ص ۸۹ باب تحریم الکبریا و بوداؤد فی اللباس ج ۳ ص ۵۹ ماجاء فی الکبریا و الترنزی فی البیر و الصلح ج ۳ ص ۳۶)

بِسْمِ اللّٰهِ الرَّحْمٰنِ الرَّحِیْمِ

فَرَمَّازِ الْعَهْرِ

وَالْمَسْرُورِ

قرآن مجید



۲۱  
۱۸

زمین پر اکر نہ چل۔

بِسْمِ اللّٰهِ الرَّحْمٰنِ الرَّحِیْمِ

## لباس کا بیان

لباس ہر انسان کی شخصیت و کردار کا آئینہ دار ہوتا ہے لباس کے ذریعہ ہم مختلف قوموں کی تہذیب و ثقافت سے معرفت حاصل کرتے ہیں، تہذیب و ثقافت کی معرفت میں لباس کو اس قدر گہرا دخل ہے کہ آپ صرف لباس دیکھ کر یہ اندازہ کر لیتے ہیں کہ فلاں شخص پٹھان اور فلاں پنجابی ہے، فلاں سندھی اور فلاں بلوچی ہے، حتیٰ کہ غیر ملکی افراد کو بھی ان کے لباس اور وضع قطع سے پہچان لیتے ہیں۔

یہی وجہ ہے کہ شارع الصلوٰۃ نے جس طرح جسمانی طہارت و پاکیزگی کی تاکید فرمائی ہے، لباس سے متعلق ہدایات بھی اسی شان و شوکت سے بیان فرمائی ہیں۔

صاف ستھرا اور خوبصورت لباس آپ کی شخصیت کو چار چاند لگا دیتا ہے۔ اگر آپ میں غرور اور تکبر نہ ہو اور ریاکاری کا وصف بھی کارفرمانہ ہو تو خوبصورت لباس سے آپ کی شخصیت میں ایک گونا گوں نکھار آ جاتا ہے اور یہ گمان کرنا کہ میرا لباس اچھا ہو جوتے اچھے ہوں تاکہ اپنے حلقہ احباب میں اچھی نظر سے دیکھا جاؤں تو یہ نہ تو غرور ہے اور نہ ہی ریا، چنانچہ جناب رسالت پناہ ﷺ نے ایک موقع پر ریاکاری سے بچنے کی تلقین فرمائی، تو صحابہ کرام ﷺ نے عرض کیا: ”یا رسول اللہ ﷺ ہم میں سے ہر شخص یہ چاہتا ہے کہ اس کا لباس خوبصورت ہو، اس کے جوتے اچھے ہوں تو کیا یہ بھی ریا ہے؟“ آپ ﷺ نے فرمایا: ”نہیں!“ ﴿إِنَّ اللَّهَ جَمِيلٌ يُحِبُّ الْجَمَالَ﴾<sup>۱</sup> بیشک اللہ جمیل ہے اور جمال کو پسند کرتا ہے۔

گویا آپ ﷺ نے صحابہ کرام ﷺ پر واضح فرمادیا کہ اچھا لگنے کی خواہش میں لباس کا حسن و جمال ریا کے زمرے میں نہیں آتا الا یہ کہ ان حدود سے تجاوز کرے جو شریعت میں متعین ہیں۔

آپ یقیناً میری اس بات سے اتفاق کریں گے کہ ہر انسان ہمیشہ دوسروں کیلئے لباس پہنتا ہے چنانچہ جب وہ گھر میں تھا موجود ہو تو تہبند اور ایک بنیان یا سخت گرمی کے دنوں میں صرف تہبند میں بھی

۱۔ مسلم ۸۹/۲ باب تحریم الکبر و ابو داؤد فی اللباس ۹/۴ و الترمذی فی البر والصلة ۴/۳۶۰

رہ لیتا ہے لیکن اُسے جب یہ کہا جائے کہ وہ اسی لباس میں طارق روڈ سے خریداری بھی کر کے آجائے تو ایسا کرنا شاید اُس کیلئے ممکن نہ ہو وہ اپنی دہلیز سے باہر قدم رکھنے سے پہلے اپنے لباس اور حلقے پر نظر ڈالتا ہے یہی وہ جذبہ خودنمائی ہے جسے شریعت نے حسن و جمال سے تعبیر کیا ہے۔

پس جب آپ لباس دوسروں کیلئے پہنتے ہیں تو آپ کو لامحالہ دوسروں کی پسند اور ناپسند کا لازمی طور پر خیال رکھنا ہوگا پھر آپ جس سوسائٹی اور جس ماحول میں رہتے ہیں اُس کا بھی خیال رکھنا ہوگا اسی طرح اگر آپ مسلمان ہیں تو پھر آپ کو ایک مسلم معاشرے اور اسلامی سوسائٹی کو سامنے رکھ کر اپنے لباس اور وضع قطع کو ترتیب دینا ہوگا۔

چنانچہ حضرت عبید بن خالد رضی اللہ عنہ اپنا ایک واقعہ بیان کرتے ہوئے فرماتے ہیں: میں ایک دفعہ مدینہ منورہ میں چلتا جا رہا تھا کہ مجھے پیچھے سے یہ آواز سنائی دی کہ ”اپنا تہبند اوپر اٹھا لو“ کیونکہ اس سے آدمی ظاہری نجاست سے بھی محفوظ رہتا ہے اور باطنی پلیدی سے بھی، میں نے مُرد کر دیکھا تو نبی کریم صلی اللہ علیہ وسلم کی آواز تھی میں نے عرض کیا یا رسول اللہ صلی اللہ علیہ وسلم! یہ تو ایک معمولی سی چادر ہے اس میں کیا تکبر اور غرور ہو سکتا ہے! نبی کریم صلی اللہ علیہ وسلم نے ارشاد فرمایا! ”کیا تمہارے لئے میری اتباع ضروری نہیں ہے؟“

میں نے آپ صلی اللہ علیہ وسلم کا جواب سن کر فوراً آپ صلی اللہ علیہ وسلم کی تہبند کی طرف نظر ڈالی، کیا دیکھتا ہوں کہ آپ صلی اللہ علیہ وسلم کا تہبند نصف پنڈلی تک اونچا ہے۔

نبی کریم صلی اللہ علیہ وسلم کا یہ فرمان کہ کپڑے کا ٹخنے سے اوپر رکھنا (مردوں کیلئے) ظاہری اور باطنی نجاستوں سے محفوظ رکھتا ہے۔ بہت ہی معنی خیز ہے جس کا مطلب یہ ہے کہ جب کپڑا نیچے لٹکے گا تو راستے کی گندگی اور غلاظت سے خراب ہوگا جو طہارت کا ذوق رکھنے والوں کیلئے گراں ہے، پھر ایسا کرنا غرور اور تکبر کی وجہ سے ہوتا ہے جو باطنی غلاظت ہے اور اگر یہ مصلحتیں نہ بھی ہوں تو مؤمن کیلئے اپنے رب کا یہ فرمان کافی ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ ۱

تمہارے لئے نبی کریم صلی اللہ علیہ وسلم کی زندگی میں بہترین نمونہ ہے۔

ایک حدیث میں تو آپ صلی اللہ علیہ وسلم نے بظاہر اس معمولی جرم کی بہت ہی لرزہ خیز سزا بیان فرمائی ہے سزا سے جرم کی نوعیت واضح ہو جاتی ہے کہ جو شخص غرور اور گھمنڈ میں اپنے کپڑے ٹخنے سے نیچے رکھے گا، قیامت کے دن (اللہ اس سے اس قدر ناراض ہوگا) کہ اس کی طرف نظر اٹھا کر بھی نہیں دیکھے گا۔ ۲



## نماز میں کامل زینت اپنائیں

ہر مرد و عورت کیلئے ضروری ہے کہ وہ نماز کیلئے پاکیزہ، صاف ستھرا اور اچھے لباس کا انتخاب کرے۔  
قرآن مجید میں ارشادِ باری ہے:

﴿خُذُوا زِينَتَكُمْ عِنْدَ كُلِّ مَسْجِدٍ﴾<sup>۱</sup> ہر مسجد میں زینت کی چیزیں اختیار کرو۔

زینت سے مراد یہ نہیں ہے کہ انسان تکلفات میں پڑ کر نماز کیلئے شیر دانی، جبہ، ٹوپی، دستانے اور جرابیں خریدے بلکہ اس سے مراد وہی زینت ہے جس کو ایک مسلمان مسلم معاشرے میں رہتے ہوئے اپناتا ہے اور اس کے کچھ ضابطے اور تقاضے ہیں جو حسب ذیل ہیں:-

### لباس کے اسلامی آداب

- ۱۔ فضول خرچی اور تکبر سے گریز کرتے ہوئے اچھے سے اچھا لباس پہنے۔<sup>۲</sup>
- ۲۔ لباس ایسا پہنا جائے جس سے انسانی ستر چھپ جائے اور وہ زینت دینے والا ہو۔<sup>۳</sup>
- ۳۔ ہر شخص اپنی مالی حیثیت کے مطابق لباس پہنے، اللہ ﷻ نے اُسے جو نعمت عطا کی ہے اور اس پر جو احسان کیا ہے اس کے جسم پر اس کا اثر نظر آنا چاہئے لیکن اتنا قیمتی لباس نہ ہو کہ جس سے اس کی شہرت ہو کیونکہ شہرت کا لباس پہننے والے کو اللہ ﷻ قیامت کے دن ذلت کا لباس پہنائے گا۔
- ۴۔ ایسے کپڑے نہ پہنے جس میں سے بدبو آتی ہو۔<sup>۴</sup>
- ۵۔ خالص ریشم سے تیار کردہ لباس مرد استعمال نہ کرے اگر کپڑے میں دو چار انگل برابر ریشم کی پٹی لگی ہو تو اس میں کوئی حرج نہیں، البتہ اگر خارش کا مرض لاحق ہو تو ریشمی لباس (بطور علاج) پہنا جا سکتا ہے۔<sup>۵</sup>
- ۶۔ ایسا لباس نہ پہنا جائے جس سے کفار کی مشابہت ہو۔<sup>۶</sup>
- ۷۔ کوئی مرد کسی عورت کی مشابہت نہ رکھے اور کوئی عورت کسی مرد کی مشابہت نہ کرے۔<sup>۷</sup>
- ۸۔ قمیض کی آستینیں پہنچوں تک رکھی جائیں یہی مسنون ہے۔<sup>۸</sup>
- ۹۔ عورت کا لباس اس قدر نیچا ہو کہ اس کے قدم چھپ جائیں۔<sup>۹</sup>
- ۱۰۔ کپڑا پہننے کا آغاز دائیں ہاتھ سے کریں۔<sup>۱۰</sup>

۱۔ سورة الاعراف: ۳۱ ۲۔ نسائی ج ۲ ص ۲۹۷، ۲۹۸ واحمد ۳۔ سورة الاعراف: ۲۶  
۴۔ ابوداؤد: ۵۶۳/۲ ۵۔ بخاری ۸۶۷/۲ وفی مسلم: ۱۹۲/۲، ۱۹۳، حاکم ۲۱۲/۳ کتاب اللباس  
۶۔ مسلم: ۱۹۳/۲ ۷۔ بخاری: ۸۷۴/۲ ۸۔ ترمذی: ابوداؤد  
۹۔ ترمذی ۵۲۰۲/۵ کشف النقاب، نسائی ج ۲ ص ۲۹۷  
۱۰۔ بخاری ج ۲ ص ۸۱۰ ومسلم: ۲۲/۶، والترمذی کما فی مشکوٰۃ ج ۲ ص ۳۷۴

- ۱۱۔ اگر عمامہ باندھے تو شملے رکھے اور ان دونوں کو کندھوں کے درمیان لٹکتا ہوا چھوڑ دے۔ ۱  
 ۱۲۔ عورتیں ایسے باریک لباس استعمال نہ کریں جن سے بدن جھلکتا ہو۔ ۲  
 ۱۳۔ کوئی شخص زعفرانی رنگ کے کپڑے نہ پہنے اور نہ ہی (جسم پر) زعفرانی رنگ لگائیں۔ ۳  
 ۱۴۔ رسول اکرم ﷺ کا فرمان ہے:

﴿مَنْ لَبَسَ الْحَزِيرَ فِي الدُّنْيَا لَمْ يَلْبَسْهُ فِي الْآخِرَةِ﴾ ۴

جس نے دنیا میں ریشم پہنا وہ آخرت میں اسے نہیں پہنے گا

اس حدیث سے اگرچہ ریشم کی ممانعت مطلق وارد ہوئی ہے لیکن دوسری احادیث میں مردوں پر اس

کے حرام ہونے کی صراحت ہے، چنانچہ ابوداؤد میں حدیث ہے کہ آپ ﷺ نے ایک ہاتھ میں

ریشم اور دوسرے ہاتھ میں سونا لے کر فرمایا: ﴿إِنَّ هَذَيْنِ حَرَامٌ عَلَيَّ ذِكُورِ أُمَّتِي﴾ ۵

یہ دونوں چیزیں (ریشم اور سونا) میری امت کے مردوں پر حرام ہیں۔

۱۵۔ یوں تو کسی بھی رنگ کا لباس پہنا جاسکتا ہے سوائے زعفرانی زرد رنگ کے، جس کی صراحت

پیچھے گزر چکی ہے لیکن رسول اکرم ﷺ سفید لباس کو زیادہ پسند فرماتے تھے۔ ۶

۱۶۔ خواتین اپنے محرم کے سامنے ہاتھ پاؤں اور چہرے کے سوا کچھ نہ کھولیں، البتہ نامحرم سے مکمل

حجاب ہونا ضروری ہے چنانچہ قرآن مجید میں ارشاد الہی ہے:

﴿يَا أَيُّهَا النَّبِيُّ قُلْ لَازُوا جَكَ وَبَنَاتِكَ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلْبِيهِنَّ﴾ ۷

اے نبی! اپنی بیویوں، بیٹیوں اور مومنین کی عورتوں کو کہیں کہ اپنے اوپر اپنی چادر لٹکائیں۔

۱۷۔ کوئی مرد سونے کی انگٹھی استعمال نہ کرے چنانچہ آپ ﷺ نے ایک شخص کے ہاتھ میں سونے کی انگٹھی

دیکھی تو اسے اتار کر پھینک دیا اور فرمایا کہ کیا تم جہنم کا انگارہ حاصل کر کے اپنے ہاتھ میں ڈال رہے ہو؟

رسول اللہ ﷺ کے چلے جانے کے بعد لوگوں نے اسے کہا! یہ انگٹھی اٹھا لو،

اس شخص نے جواب دیا، جسے رسول اللہ ﷺ نے پھینکا، میں اسے نہیں اٹھاؤں گا۔ ۸

۱۸۔ ایک پاؤں میں جوتا اور ایک پاؤں ننگا نہ ہو، یا تو دونوں میں جوتا ہو، یا دونوں سے اتار لیں۔ ۹

۱۔ رواہ مسلم فی کتاب الحج رقم ۲۴۲۱ ورواہ النسائی فی کتاب الزینة رقم ۵۲۴۸، ۲۔ مسلم ۲/۲۰۵

۳۔ بخاری، مسلم ۲/۱۹۳، ۴۔ بخاری ۲/۸۶۷ باب لبس الحریر، مسلم ۲/۱۹۲

۵۔ ابوداؤد ۱/۵۶ باب فی لبس الحریر، ۶۔ نسائی ۳/۲۹۷ الامر بلبس البیض من الشیاب

۷۔ سورة الاحزاب: ۵۹، ۸۔ مسلم ۲/۱۹۵ باب الحریم خاتم الذهب عنی الرجال، ۹۔ مسلم ج ۲ ص ۱۹۷

۱۹۔ رسول اللہ ﷺ نے ایسی عورتوں پر لعنت فرمائی ہے جو مردوں کی مشابہت کریں اور ایسے مردوں پر لعنت فرمائی ہے جو عورتوں کی مشابہت کریں۔ ۱

۲۰۔ جوتا پہنتے وقت پہلے دایاں قدم ڈالیں اور اتار تے وقت پہلے بائیں نکالیں۔ ۲

۲۱۔ جوتے بیٹھ کر پہننا مسنون ہے۔ ۳

۲۲۔ مردوں کی خوشبو میں صرف مہک ہو، عورت ایسی خوشبو استعمال کرے جس میں رنگ ہو مہک نہ ہو۔ ۴

۲۳۔ انگشت شہادت یا درمیانی انگلی میں انگوٹھی نہ پہنی جائے۔ ۵

### نماز میں عورت کا لباس

ہر عورت سر سے لے کر پاؤں تک اپنے آپ کو لباس میں ڈھانپ کر رکھے۔

رسول اکرم ﷺ کا فرمان ہے: ﴿لَا تُقْبَلُ صَلَاةُ حَائِضٍ إِلَّا بِخِمَارٍ﴾ ۱

جب عورت بالغ ہو جائے تو بغیر دو بٹے کے اس کی نماز قبول نہیں ہوتی۔

لباس اس قدر ڈھیلا ڈھالا ہو کہ اس سے انسانی اعضاء واضح نہ ہوں، عورت اور مرد کی نماز کے طریقہ ادائیگی میں شریعت نے کوئی فرق نہیں رکھا، البتہ لباس کے معاملے میں خصوصی طور پر فرق رکھا گیا ہے۔

کیونکہ عورت سر سے پاؤں تک مکمل ستر ہے اور ستر کا چھپانا فرض ہے، اگر چہ فی زمانہ مغرب سے مغلوب ہو کر بے پردگی، بے حیائی اور فیشن پرستی کو ترقی کی علامت سمجھ لیا گیا ہے حقیقتاً یہ چیزیں اسلامی قدروں کو مٹانے اور یہودیت کو فروغ دینے کیلئے مسلمانوں میں رائج کی گئی ہیں، افسوس سے کہنا پڑتا ہے کہ مسلمانوں نے بھی مغرب کی اس سازش کو نہ سمجھا بلکہ اس کی زلف پریشاں کے اسیر ہو کر رہ گئے۔

عصر حاضر کی خواتین سر چھپانے کو عیب سمجھنے لگیں اور جو خواتین دوپٹہ اوڑھتی ہیں تو وہ بھی اس قدر باریک ہوتا ہے کہ سر کے بال اور مواضع حسن و جمال اس سے مخفی نہیں ہوتے اور کچھ خواتین اس طرح کا دوپٹہ بناتی ہیں کہ وہ سر پر نکلتا ہی نہیں۔

ابوداؤد کی روایت ہے کہ رسول اکرم ﷺ کی خدمت میں باریک کپڑے پیش کئے گئے ان میں سے

ایک کپڑا آپ ﷺ نے حضرت وحیہ بن خلیفہ رضی اللہ عنہ کو دیا اور اس کے دو ٹکڑے کر کے فرمایا:

”ایک سے اپنا کرتا بنا لینا اور دوسرا ٹکڑا اپنی بیوی کو دو بٹے کیلئے دے دینا“

۱ بخاری ۲/۸۷۴، ۳ مسلم ۲/۱۹۷، ۳ ابوداؤد مع عون المعبود ۴/۱۱۷

۲ ترمذی ۲/۱۰۲ و ابوداؤد مع عون المعبود ۴/۱۲۸، ۵ مسلم ۲/۱۹۷

۳ ترمذی: کتاب الصلاة رقم ۳۵۴ و مرعاۃ ۱/۲۱۰ ابوداؤد فی الصلاة وابن ماجہ فی الطہارۃ

جب وہ شخص کپڑا لیکر روانہ ہوا تو آپ ﷺ نے فرمایا! اپنی بیوی کو یہ بھی بتا دینا کہ اس کے نیچے کوئی دوسرا کپڑا لگالے (تاکہ اس کی باریکی سے سر کے بال نظر نہ آئیں)۔

لیکن مروجہ فیشن میں نصف (Half) آستینیں اور پشت تک کٹے ہوئے گلے، تنگ اور چست پاجامے، نیم عریاں ساڑھیاں، نفیس اور باریک لباس جس میں سے جسم کی سفیدی خوب جھلکتی ہو، کثرت سے رواج پاگئیں ہیں، بعض خاندانوں نے تو برقعے کو محض رواج اپنا رکھا ہے، برقعے کے ہوتے ہوئے بھی پردے نام کی کوئی چیز نہیں ہوتی، جبکہ عورت کی نماز درست ہونے کیلئے چہرے اور ہاتھوں کے علاوہ پورے جسم کا ڈھکا ہونا ضروری ہے، حضرت ابو ہریرہ رضی اللہ عنہ سے مروی ہے کہ حضور نبی کریم ﷺ نے فرمایا!

”میں نے دوزخیوں کی دو جماعتیں دیکھی ہیں، ایک جماعت ان لوگوں کی ہوگی جن کے پاس بیلوں کی ڈمروں کی طرح کوڑے ہوں گے وہ ان سے لوگوں کو ظلما ماریں گیں۔

دوسری جماعت ایسی عورتوں کی ہوگی جو لباس پہننے کے باوجود تنگی ہوگی، مردوں کو اپنی طرف مائل کرنے والی اور خود ان کی طرف مائل ہونے والی ہوگی ان کے سر بڑے بڑے اونٹوں کی گھبانوں کی طرح ہونگے جو جھکے ہوئے ہونگے یہ عورتیں نہ تو جنت میں داخل ہوگی اور نہ ہی اس کی خوشبو سونگھ سکیں گی، جب کہ جنت کی خوشبو بہت دور سے سونگھی جاسکتی ہے۔“

رسول اللہ ﷺ نے فرمایا: ﴿المرأة عورة فاذا خرجت استشرفها الشيطان﴾ ۱

عورت قابلِ ستر ہے جب وہ نکلتی ہے تو اسے شیطان جھانکتا ہے۔

دوسری روایت میں ہے کہ قمیص اتنی لمبی ہو کہ اس سے پاؤں کے بالائی حصے چھپ جائیں اور اگر کسی کے ہاں ایک ہی چادر ہو اور وہ سر سے نیچے تک اپنے جسم کو ڈھانپ کر نماز پڑھے تو جائز ہے۔ ۲

### نماز میں مرد کا لباس

اس عنوان کے تحت ہم کم سے کم لباس کا ذکر کریں گے اس لئے کہ زیادہ لباس کی کوئی ممانعت نہیں ہے۔

حضرت ابو ہریرہ رضی اللہ عنہ بیان کرتے ہیں نبی کریم ﷺ نے فرمایا:

﴿لَا يُضَلِّي أَحَدُكُمْ فِي الثَّوْبِ الْوَاحِدِ لَيْسَ عَلَيَّ عَاتِقُهُ شَيْءٌ﴾ ۳

ایک کپڑے میں اس طرح نماز نہ پڑھو کہ تمہارے کندھے کھلے ہوئے ہوں۔

اس حدیث سے معلوم ہوا کہ مردوں کیلئے نماز میں کندھوں کا ڈھانپنا ضروری ہے اس کے علاوہ

ناف سے لے کر گھٹنے تک کا حصہ بھی ڈھانپنا ضروری ہے کیونکہ یہ مرد کا ستر ہے۔

۱۔ زمندی ۱، ۱۴۰، ۲ بخاری، ابو داؤد عن أم سلمة (مرعاة ۱/۵۰۳)، ۳ بخاری ۱، ۵۲۱

## ننگے سر نماز کا مسئلہ

پاک و ہند میں سر ڈھانپنے کا مسئلہ بھی اختلافی شکل اختیار کر گیا ہے، بعض لوگ سر ڈھانپنے کے اس قدر مخالف ہیں کہ اپنے پاس ٹوپی یا رومال کے ہوتے ہوئی بھی سر پر رکھنا گوارا نہیں کرتے اور بعض ننگے سر کے اس قدر خلاف ہیں کہ گویا ان کے نزدیک، پگڑی، ٹوپی یا رومال کے بغیر نماز ہوتی ہی نہیں، اس لئے انہوں نے مساجد میں کھجور کے پتوں سے تیار کردہ ٹوپوں کا اہتمام کیا ہے۔

ظلم تو یہ ہے کہ ”خُذُوا زِينَتَكُمْ“ سے استدلال کرتے ہیں اور زینت پر عمل پیرا ہونے کیلئے کھجور کے پتوں کی بدنما ٹوپیاں سروں پہ سجالتے ہیں۔

جسے آفس میں پہنتے ہوئے شرمائیں، مارکیٹ میں جاتے ہوئے ہچکچائیں،

سسرال والوں کی ملامت سے گھبرائیں، اسے رب کی دربار میں سجا کے آئیں،

دل یہ چاہے کہ اس زینت پر آنسو بہائیں، ٹف ہے ایسی زینت پر!!!

یہ ایک ایسا فلسفہ ہے جو عام آدمی کی سمجھ سے بالاتر ہے، اگر یہ قید شریعت کی طرف سے ہوتی تو اس پر قطعاً کسی کو اختلاف کا کوئی حق حاصل نہ تھا، جہاں تک دونوں طرف سے دلائل کا تعلق ہے تو ہمیں کوشش بسیار کے باوجود ایک حدیث بھی ایسی نہیں مل سکی جس میں رسول اکرم ﷺ کی نماز کا ذکر ہو اور حالت نماز میں سر پر ٹوپی، پگڑی یا رومال کا ذکر ہو آپ یہ جان کر تعجب کریں گے کہ جس صحابی نے بھی حضور اکرم ﷺ کی نماز کا ذکر کیا ہے اس نے سر کو نظر انداز کیا ہے، قارئین کی دلچسپی کیلئے فریقین کے دلائل اور پھر دونوں کا تجزیہ پیش کیا جا رہا ہے تاکہ حق تک رسائی آسان ہو سکے۔

## سر ڈھانپنے والوں کے دلائل

- ۱۔ ﴿رَأَيْتُ النَّبِيَّ عَلَيْهِ السَّلَامُ مَسَحَ عَلَى عِمَامَتِهِ وَخُفْيِهِ﴾ ۱
- ”میں نے نبی اکرم ﷺ کو دیکھا کہ آپ ﷺ اپنے عمامہ اور موزوں پر مسح کرتے تھے۔“
- ۲۔ حضرت مغیرہ بن شعبہ رضی اللہ عنہما غزوہ تبوک کا ایک واقعہ بیان کرتے ہیں کہ آنحضرت ﷺ نماز فجر سے پہلے قضاء حاجت کیلئے نکلے، قضاء حاجت کی، پھر لوٹے، پھر حضرت مغیرہ رضی اللہ عنہما نے پانی ڈالا اور آپ ﷺ نے وضو کیا۔ پھر اس میں یہ الفاظ ہیں:

﴿ثُمَّ مَسَحَ بِمَا صَيَّتِهِ وَعَلَى الْعِمَامَةِ﴾ ۲ ”پھر اپنی پیشانی مبارک اور عمامہ پر مسح کیا“

۳۔ حضرت عمرو بن حریث رضی اللہ عنہ فرماتے ہیں:

﴿كَأَنِّي أَنْظِرُ إِلَى رَسُولِ اللَّهِ ﷺ وَغَلِيهِ عِمَامَةٌ سَوْدَاءُ قَدَارِ حِجْيٍ بَيْنَ كَتْفَيْهِ﴾ ۱  
 ”گو یا میں آنحضرت صلی اللہ علیہ وسلم کو دیکھ رہا ہوں، ان کے سر پر کالی پگڑی تھی جس کا ایک ٹکڑا پیچھے دونوں کندھوں کے درمیان چھوڑ دیا تھا۔“

۴۔ حضرت جابر رضی اللہ عنہ بیان کرتے ہیں:

﴿دَخَلَ رَسُولُ اللَّهِ ﷺ يَوْمَ فَتْحِ مَكَّةَ وَعَلَيْهِ عِمَامَةٌ سَوْدَاءُ بَغَيْرِ أَحْرَامٍ﴾ ۲  
 ”رسول اللہ صلی اللہ علیہ وسلم فتح مکہ کے دن بغیر احرام کے مکہ مکرمہ میں داخل ہوئے اور آپ صلی اللہ علیہ وسلم (کے سر مبارک) پر کالی پگڑی تھی۔“

۵۔ حضرت عبداللہ بن عمر رضی اللہ عنہما سے روایت ہے:

﴿كَانَ رَسُولُ اللَّهِ ﷺ إِذَا عَتَمَ سَأَلَ عِمَامَةَ بَيْنَ كَتْفَيْهِ﴾ ۳  
 رسول اللہ صلی اللہ علیہ وسلم جب بھی عمامہ باندھتے تو پیچھے دونوں کندھوں کے درمیان اس کا ٹکڑا چھوڑ دیتے۔

۶۔ حضرت عبدالرحمن عوف فرماتے ہیں:

﴿عَمَّمَنِي رَسُولُ اللَّهِ ﷺ فَسَدَ لَهَا بَيْنَ يَدَيَّ وَمِنْ خَلْفِي﴾ ۴  
 رسول اللہ نے مجھے پگڑی باندھی اور میرے سامنے اور میرے پیچھے اس کا تھوڑا سا ٹکڑا چھوڑ دیا۔

۷۔ ابن ابی شیبہ میں اور مصنف عبدالرزاق میں اس کے مانند امام حسن بصری رحمۃ اللہ علیہ سے روایت ہے:

﴿إِنَّ أَصْحَابَ النَّبِيِّ ﷺ كَانُوا يَسْجُدُونَ وَآيِدِيهِمْ فِي قَلْسُوتِهِ وَعِمَامَةٍ﴾ ۵  
 ”نبی کے صحابہ نماز میں سجدہ کرتے اس حال میں کہ ان کے ہاتھ کپڑوں میں ہوتے اور ان میں سے کوئی آدمی اپنی ٹوپی اور پگڑی پر سجدہ کرتا تھا۔“

۸۔ ﴿خُدُّوا زِينَتَكُمْ عِنْدَ كُلِّ مَسْجِدٍ﴾ ۱ ”ہر نماز کے وقت اپنی زینت کی چیزیں پہن لیا کرو۔“

۹۔ رسول اکرم صلی اللہ علیہ وسلم کا فرمان ہے: ﴿وَاللَّهُ أَحَقُّ أَنْ يُزَيَّنَ لَهُ﴾ ۲

۱ صحیح مسلم ۲/۲۷۳، ۲ صحیح مسلم ۲/۴۳۹ باب جواز دخول مكة بغير احرام و ابو داؤد

۱/۵۶۳ باب في العمائم، ۳ ترمذی ۲/۲۰۷ فی کتاب النیاس باب ماجاء فی العمائم السواد رقم ۱۶۵۸

۲ ابو داؤد ۲/۵۶۴ فی کتاب اللباس رقم ۳۵۵۷، ۵ البخاری ۱/۵۶ باب السجود عنی الثوب فی شدة الحر

۶ سورة الاعراف: ۳۱

۷ بیہقی ۳/۹۹ باب ما يستحب للرجل ان یصلی فیہ من الثیاب

”اللہ تعالیٰ اس بات کا زیادہ حق رکھتا ہے کہ اس کیلئے زینت کی جائے۔“

۱۰۔ ﴿إِنَّ اللَّهَ جَمِيلٌ يُحِبُّ الْجَمَالَ﴾ ۱

بے شک اللہ تعالیٰ خوبصورت ہے اور خوبصورتی کو پسند کرتا ہے۔

مذکورہ بالا وہ دلائل ہیں جنہیں ننگے سر نماز پڑھنے کے خلاف پیش کیا جاتا ہے لیکن ان دسیوں دلائل میں سے ایک دلیل بھی ایسی نہیں ہے جس سے بالصراحت ثابت ہوتا ہو کہ رسول اکرم ﷺ نماز میں تھے اور آپ کے سر مبارک پر ٹوپی، عمامہ یا رومال یا دیگر کوئی کپڑا تھا زیادہ سے زیادہ ان شواہد سے اتنا ثابت ہوتا ہے کہ آپ نے وضو کرتے ہوئے اپنے عمامہ پر مسح کیا۔

۱۱۔ فتح مکہ کے دن آپ ﷺ نے سر پر سیاہ عمامہ باندھا اور اس طرح ایک خطبہ کے دوران بھی۔

۱۲۔ سخت گرمی کے دنوں میں صحابہ کرام نے کپڑوں پر، ٹوپیوں اور پگڑیوں پر سجدہ کیا۔ اس سے یہ استدلال کرنا کہ جب دوران وضو پگڑی نہیں اُتاری اور مسح بھی اس کے اوپر کیا تو دوران نماز کیونکر اُتاری ہوگی جب آپ ﷺ نے سیاہ عمامہ میں خطبہ دیا تو نماز میں اس کا اُتار دینا محال ہے، یہ استنباط اپنے اندر کئی مسائل اور احتمالات رکھتا ہے۔

### مذکورہ دلائل کا جائزہ

جس طرح رسول اللہ ﷺ سے عمامہ پر مسح ثابت ہے اسی طرح آپ ﷺ سے موزے اور جوتے پر بھی مسح ثابت ہے، جس طرح آپ ﷺ گھر سے باہر جاتے ہوئے سر پر عمامہ یا ٹوپی رکھ کر جاتے اس طرح موزے، جوتے اور انگوٹھی وغیرہ بھی پہن کر جاتے لیکن محض اس بنیاد پر کہ چونکہ آپ نے عام زندگی میں موزہ، جوتا اور انگوٹھی استعمال کی اور دوران وضو موزے اور جوتے پر مسح بھی کیا لہذا ساری چیزیں نماز میں پہن کر آنا ضروری ہے، کیا یہ استدلال صحیح ہوگا؟ ہرگز نہیں!

جس طرح یہاں آپ لزوم کا فتویٰ نہیں دے سکتے اس طرح عمامہ پر مسح کرنے سے نماز میں عمامہ کے لزوم کا فتویٰ دینے کی جسارت بھی نہیں کرنی چاہئے۔

۲۔ کسی بھی اہل حدیث کا یہ نظریہ نہیں رہا ہے کہ اگر سر ننگا نہ ہو تو نماز نہیں ہوتی یا سر پر ٹوپی، پگڑی یا رومال وغیرہ رکھنے سے نماز فاسد ہو جاتی ہے ایسا نہ تو سلف صالحین میں سے کسی کا یہ عقیدہ رہا اور نہ مابعد لوگوں کا یہ عقیدہ ہے ہمارا اختلاف صرف اس قدر ہے کہ پگڑی، ٹوپی اور رومال کے بغیر نماز پڑھنی جائز ہے اور اس جواز کے بھی بہت سے شواہد و براہین موجود ہیں ملاحظہ فرمائیں۔

## ننگے سر نماز کے جواز کے دلائل

- ۱۔ بخاری شریف میں حضرت ابو ہریرہ رضی اللہ عنہ سے مروی روایت جس میں رسول اکرم ﷺ نے فرمایا کہ ایک کپڑے میں اس طرح نماز نہ پڑھو کہ کندھے ننگے ہوں، اس سے واضح ہوتا ہے کہ ستر کے ساتھ جو چیز ڈھانپنا ضروری تھی اس کا ذکر شارع ﷺ نے بالصراحت کر دیا، کندھے کے ساتھ ساتھ سر ڈھانپنے کی بھی وہی حیثیت ہوتی تو آپ ﷺ اس کے ڈھانپنے کا بھی حکم صادر فرماتے، کندھے ڈھانپنے کا حکم دینا اور سر کو نظر انداز کرنا ان دونوں کی حیثیتوں کے فرق کو واضح کرتا ہے۔
- ۲۔ لَا تُقْبَلُ صَلَاةُ الْحَائِضِ إِلَّا بِخِمَارٍ عورت جب بالغ ہو جائے تو اس کی نماز ننگے سر نہیں ہوتی۔ اس حکم سے یہ خود بخود واضح ہو جاتا ہے کہ مرد کی نماز ہو جاتی ہے اگر مرد کی نماز بھی ننگے سر نہ ہوتی تو رسول اللہ ﷺ ننگے سر کی ممانعت میں عورتوں کو خاص نہ کرتے بلکہ آپ ﷺ یا تو دونوں کو شامل فرماتے یا مطلق ننگے سر کی نفی فرماتے جس میں دونوں شامل ہوتے آپ ﷺ نے عورت کو مخصوص کر کے مردوں کو اس حکم سے مستثنیٰ کر دیا۔

### حضرت جابر رضی اللہ عنہ کا ننگے سر کو سنت قرار دینا

امام بخاری رحمۃ اللہ علیہ اپنی صحیح میں کتاب الصلوٰۃ کے باب الصلوٰۃ بغیر رداء کے تحت ایک روایت لائے ہیں، حضرت محمد بن منکدر رحمۃ اللہ علیہ فرماتے ہیں کہ میں حضرت جابر بن عبد اللہ رضی اللہ عنہ کی خدمت میں حاضر ہوا:

﴿ وَهُوَ يُصَلِّي فِي ثَوْبٍ وَاحِدٍ مُلْتَحِفًا بِهِ وَرِدَائِهِ مَوْضُوعٌ فَلَمَّا

انصرفت قلنا يا ابا عبد الله تصلي وريدائك موضع قال نعم

أحببت أن يراني الجهال مثلكم رأيت النبي ﷺ يصلي كذا ۲

”وہ اس وقت ایک کپڑے میں لپٹے ہوئے نماز پڑھ رہے تھے جب کہ ان کی (دوسری چادر) رکھی ہوئی تھی پس جب وہ نماز سے فارغ ہوئے ہم نے کہا اے ابو عبد اللہ رضی اللہ عنہ! (ایک کپڑے میں) تو نماز پڑھتا ہے جبکہ تیری (اوپر کی چادر) بھی رکھی ہوئی ہے، اس نے کہا ہاں! ایسا میں نے اس لئے کیا ہے تاکہ تم جیسے جاہلوں کو یہ دکھا سکوں کہ میں نے رسول اللہ ﷺ کو اسی طرح نماز پڑھتے ہوئے دیکھا ہے۔

(ف) اس حدیث سے بھی یہ بات واضح ہو جاتی ہے کہ دو چادروں کے ہوتے ہوئے ایک چادر میں نماز پڑھی جاسکتی ہے لہذا اگر کوئی شخص ٹوپی یا رومال وغیرہ کے ہوتے ہوئے ننگے سر نماز پڑھتا ہے تو اس

۱۔ ترمذی: کتاب الصلوٰۃ رقم ۳۵۴ ومرعاۃ ۱/۲۱۰ ابو داؤد فی الصلوٰۃ وابن ماجہ فی الصلوٰۃ

۲۔ بخاری ج ۱ ص ۵۳



میں شرعاً کوئی قباحت نہیں، نہ تو ٹوپی رکھ کر نماز پڑھنے سے ثواب میں اضافہ ہوتا ہے اور نہ ٹوپی اتارنے سے ثواب میں کمی واقع ہوتی ہے۔

اگر ثواب میں کسی بھی قسم کا کوئی نقص واقع ہوتا تو صحابہ کرام رضی اللہ عنہم جو نیکی اور ثواب کے کاموں میں سب سے زیادہ حریص تھے وہ ایسا کبھی نہ کرتے، پھر ایسا کیوں کیا گیا؟

اس میں بھی اخلاص کا فرما تھا ثواب کو گھٹایا نہیں گیا، بلکہ بڑھایا گیا، حضرت جابر بن عبد اللہ رضی اللہ عنہ کے پاس ثواب کی بڑھوتری کی ایک ہی دلیل تھی جسے واقعی دلیل کہا جاتا ہے اور وہ ہے:

”رأيت النبي ﷺ يُصَلِّي كَذَا“ کہ میں نے رسول اکرم ﷺ کو اس طرح نماز پڑھتے ہوئے دیکھا ہے۔

اس نسبت نے حضرت جابر رضی اللہ عنہ کے عمل کو چار چاند لگا دیئے ہیں۔

اس حدیث میں کہیں کپڑوں کی قلت کا بھی ذکر نہیں، جو اکثر اس موقف کی مخالفت میں لوگ کہہ دیا کرتے ہیں کہ اس دور میں کپڑوں کی قلت تھی، اگر کوئی کہے کہ کپڑوں کی قلت کا ذکر تو دوسری روایات میں موجود ہے تو میں عرض کروں گا کہ وہ دوسرے موقع کی بات ہے اور یہ دوسرے موقع کی، بفرض محال! اسے تسلیم بھی کر لیا جائے تو بھی ہمارا موقف واضح ہے کہ حضرت جابر رضی اللہ عنہ کے پاس دوسری چادر رکھی ہوئی تھی پھر بھی نماز! ایک کپڑے میں پڑھی۔

### تنگی میں ایک کپڑا اور وسعت میں دو کپڑے

حضرت عمر فاروق رضی اللہ عنہ کے قول سے وسعت اور تنگی کی بھی وضاحت ہو جاتی ہے چنانچہ صحیح بخاری میں حضرت ابو ہریرہ رضی اللہ عنہ سے روایت ہے کہ ایک شخص نبی کریم ﷺ کی طرف متوجہ ہو کر کھڑا ہوا اور اس نے ایک کپڑے میں نماز پڑھنے کا مسئلہ پوچھا، پس آپ ﷺ نے فرمایا:

﴿أَوْ كَلُّكُمْ يَجِدُ ثَوْبَيْنِ﴾ : کیا تم میں سے ہر ایک کے پاس دو کپڑے ہیں؟

جب اللہ ﷻ تم پر وسعت کرے تو پھر تم بھی وسعت کرتے ہوئے دو دو کپڑوں میں نماز پڑھو،

مثلاً نیچے کی چادر، اوپر کی چادر، چادر اور قمیض، ازار اور قبا، سراویل اور قمیض..... الخ۔ لے

(ف) تنگی اور غربت کی بندگلی بھی حضرت عمر فاروق رضی اللہ عنہ نے کھول دی کہ جب اللہ تنگی کرے تو

ایک کپڑے میں پڑھو اور جب وسعت کرے تو دو کپڑوں میں نماز پڑھی جائے، تیسرے کپڑے

کا وسعت کے زمانے میں بھی ذکر نہیں ہے پھر حضرت عمر رضی اللہ عنہ نے جو دو کپڑے گن کر بتائے تو اس

میں شلو اور قمیض، ازار اور رداء، ازار اور قبا۔

اب اگر اس حدیث کی روشنی میں کوئی شخص شلو اور قمیض زیب تین کئے کھڑا ہے اور وسعت کا زمانہ بھی ہے تو نماز کیلئے اس کا یہ لباس ایک مکمل لباس ہے جس میں کسی قسم کا کوئی نقص نہیں ہے۔

۴۔ سر پر ٹوپی یا پگڑی کو لازم قرار دینے والے عقلی طور پر یہ دلیل بھی دیا کرتے ہیں کہ سر پر کپڑے کا ہونا شریفانہ، مؤدبانہ اور مہذب طریقہ ہے حالانکہ وہ لوگ یہ بات کہتے ہوئے اس حقیقت کو بھول جاتے ہیں کہ بیت اللہ شریف، جو مساجد میں سب سے پہلی مسجد اور سب سے بڑے رتبہ کی جگہ ہے اس میں اللہ ﷺ نے حاجی کو ننگے سر بلایا ہے، اگر یہ چیز ادب و احترام اور تہذیب کے خلاف ہوتی تو اللہ ﷺ اپنے محترم اور مقدس گھر میں اس بے ادبی کی اجازت ہرگز نہ دیتا، بلکہ اس سے تو یہ معلوم ہوتا ہے کہ ادب و احترام اور عاجزی و انکساری کا اصل اظہار سر پر ٹوپی رکھنا یا عمامہ باندھنے میں نہیں بلکہ ننگے سر ہونے میں ہے۔

۵۔ خذُوا زِينَتَكُمْ کو بنیاد بنا کر پگڑی یا ٹوپی کو لازم قرار دینا نہ تو شریعت کی منشا ہے اور نہ عقل اس کی تائید کرتی ہے اس لئے کہ اسباب زینت میں صرف ٹوپی اور پگڑی ہی شامل نہیں ہے بلکہ ہمارے معاشرے میں وہاں زینت کے اور بھی سامان ہیں پھر اس آیت سے صرف سر کا کپڑا ہی کیوں لازم قرار دے دیا گیا ہے۔

(الف) اللہ نے زِينَتَكُمْ کہہ کر واضح کر دیا ہے کہ ہر دور کا ہر نمازی اس آیت کا مخاطب ہے جب ہر نمازی اس کا مخاطب ہے تو سب کے طبائع، مزاج، پسند اور ناپسند کے معیار مختلف ہوں گے۔ ایک شخص لباس میں پاجامہ پسند کرتا ہے، تو دوسرا لنگی پسند کرتا ہے، تیسرا شلو اور قمیض پسند کرتا ہے، تو چوتھا کرتے اور تہبند کو پسند کرتا ہے، ایک سر پہ کپڑا پسند کرتا ہے، تو دوسرا ننگے سر کو ترجیح دیتا ہے۔

تو پھر ہم کسی ایک شخص کی پسند کو مختلف ادوار کے مختلف لوگوں پر کیسے نافذ کر سکتے ہیں؟

(ب) اور اگر زینت میں صرف سر ہی کو لیا جائے تو آپ کو بمشکل دس فیصد افراد ایسے ملیں گے جو سر پر کپڑے کو زینت قرار دیتے ہوں ورنہ نوے فیصد لوگ سر پر کھلے اور سچے بالوں کو زینت سمجھتے ہیں، اور یہ ایسی کھلی حقیقت ہے جس کا اظہار مختلف زبانوں کے شعراء سے ہوتا ہے، جب وہ اپنے محبوب کی زلفوں کی تعریف میں زمیں و آسمان ایک کر دیتے ہیں لیکن شاید ہی آپ نے کسی شاعر

کو اپنے محبوب کی ٹوپی یا رومال کے حسن و جمال کو بیان کرتے ہوئے سنا ہو۔  
مثال کے طور پر چند اشعار ملاحظہ فرمائیں:

پوچھا جو ان سے چاند نکلتا ہے کس طرح  
زُلفوں کو زرخ پہ ڈال کر جھٹکا دیا کہ یوں  
(آرزو لکھنوی)

ہم ہوئے، تم ہوئے، کہ میرے ہوئے  
ان کی زُلفوں کے سب اسیر ہوئے  
(میر تقی میر)

گرہ کھولی ذرا اس نے جو اپنی زُلفِ مشکیں کی  
معطر ہو گیا آفاق، خوشبو اس کو کہتے ہیں  
(ابراہیم ذوق)

اس زلف کا کیا کہنا جو دوش پہ لہرائی  
سمٹے تو بنے ناگن پھیلی تو گھٹا چھائی  
(شفیق جو پوری)

الجھا ہے پاؤں یار کا زُلفِ دراز میں  
لو آپ اپنے دام میں صیاد آ گیا  
(مؤمن خان مؤمن)

بجلیوں نے سیکھ لی ان کے تبسم کی ادا  
رنگ زلفوں کا چرالائی گھٹا برسات کی  
(صبا افغانی)

زلف کا ذکر چلا ہے تو چلتے چلتے رسول اللہ ﷺ کی زلفِ مبارک کا ذکر بھی بر محل اور بر موقع معلوم ہوتا ہے اور ان شاء اللہ العزیز افادیت سے خالی نہ ہوگا۔

اگر ہمہ وقت رومال، عمامہ، پگڑی کو لازم قرار دے دیا جائے تو رسول اکرم ﷺ نے بال رکھنے کا جو حکم دیا ہے کہ انہیں نصف کان تک یا زیادہ سے زیادہ کندھے تک رکھا جائے، یہ حکم بے معنی ہو کر رہ جاتا ہے بلکہ رسول اکرم ﷺ نے سر کے بال منڈوانے کو خوارج کی نشانی قرار دیا ہے جسے امام بخاری رحمہ اللہ اپنی صحیح میں لائے ہیں محدثین کرام نے کتبِ احادیث میں خصوصیت کے ساتھ رسول اکرم ﷺ کے گیسو مبارک کے وصف میں مکمل ابواب باندھے ہیں (باب صفة شعر النبی ﷺ) ان سب باتوں سے ظاہر ہوتا ہے کہ مرد کے سر پر بالوں کا ہونا اور ان کا نظر آنا منشانے حدیث ہے، چاہے وہ نماز کی حالت میں ہو یا نماز سے باہر دونوں صورتوں میں زینت سے خالی نہیں ہے۔

ہاں یہ پابندی ضرور لگانی جاسکتی ہے کہ بال خلاف سنت نہ رکھے جائیں ورنہ ان کو چھپا دینے سے

رکھنے کا مقصد ہی فوت ہو جاتا ہے، مثلاً داڑھی اللہ کے رسول ﷺ کی سنت ہے اسے رکھنے اور لٹکانے اور ظاہر کرنے کا حکم ہے اب اگر کوئی شخص لوگوں سے شرمناک اسے کاٹ دے تو یہ بھی حرام ہے اور اگر کاٹے نہیں بلکہ لپیٹ کر اندر کی طرف موڑ کر چھپالے تو یہ بھی حرام ہے۔

چونکہ صحیح مسلم کتاب الطہارہ میں رسول اکرم ﷺ کا فرمان ہے:

﴿أَرْخُوا اللَّحْيَ : دَاڑْهِیْ كَوْلَاكَ وَنَ﴾ یعنی نیچے کی طرف لٹکنے دو اوپر کی طرف نہ لپیٹو کیونکہ اگر

لپیٹ کر اس کے طول و عرض کو مخفی کر دیا جائے گا تو داڑھی رکھنے کا اسلامی شعار چھپ جائے گا جس سے رکھنے کا مقصد ہی فوت ہو جائے گا، اس لئے اس سے منع کیا گیا، چونکہ شارع اللہ نے نماز کی حالت میں کسی بھی نماز کو سر پر کپڑا رکھنے کا حکم نہیں فرمایا اور نہ ہی کپڑا اتارنے کا حکم دیا اور نہ ہی بالصراحت نماز کی حالت میں رسول اکرم ﷺ کے سر کی کیفیت کا کوئی ذکر ملتا ہے اور اگر نماز کے علاوہ دیگر حالتوں میں عمامہ یا کسی دوسرے کپڑے کا ذکر ملتا ہے تو اس طرح کی روایات فریق مخالف کے پاس بھی موجود ہیں جن کا ذکر ہم ”نگے سر نماز کے جواز“ کے ضمن میں کر چکے ہیں بلکہ حضرت جابر بن عبد اللہ ﷺ کی روایت اس باب میں ایک واضح حیثیت رکھتی ہے جسے ہم بحوالہ بخاری شریف گزشتہ صفحات میں تحریر کر چکے ہیں علاوہ ازیں حضرت جابر ﷺ سے ایک قمیض میں نماز پڑھنے میں اسے مرفوع بیان کرنے کی حدیث بھی موجود ہے چنانچہ حضرت عبدالرحمان بن ابی بکر ﷺ اپنے باپ سے روایت کرتے ہیں انہوں نے کہا کہ:

﴿أَمَّنَا جَابِرُ بْنُ عَبْدِ اللَّهِ فِي﴾ ہمیں جابر بن عبد اللہ ﷺ نے ایک قمیض میں نماز

﴿قَمِيصٍ لَيْسَ عَلَيْهِ رِدَاءٌ فَلَمَّا﴾ پڑھائی اور آپ پر دوسری کوئی چادر نہ تھی جب نماز

﴿انصرفت قال انی رأیت رسول﴾ سے فارغ ہوئے تو فرمایا: بیشک میں نے رسول اکرم

﴿اللہ علیہ وسلم یصلی فی قمیص﴾ کو ایک ہی قمیض میں نماز پڑھاتے دیکھا ہے۔

ظاہر ہے کہ قمیض سر سے شروع نہیں ہوتی بلکہ کندھے اور گلے سے شروع ہو کر گھٹنے سے نیچے تک چلی جاتی

ہے جس سے سر کا ننگا ہونا از خود واضح ہو جاتا ہے، ہاں اگر کوئی شخص یہ تاویل کرے کہ قمیض کا گلا بجائے

گردن میں ڈالنے کے اٹھا کر سر پر رکھ لیا جائے اور اس طرح ہر سمیت پورا جسم چھپ جائے گا تو میں

عرض کروں گا کہ اس عمل سے خُذُوا زِينَتَكُمْ کے تقاضے کہاں تک پورے ہونگے؟  
یہ تو خدا ہی بہتر جانتا ہے، البتہ فن کی دنیا میں ایک نئے کارٹون کا اضافہ ضرور ہوگا۔

تعجب تو یہ ہے کہ ننگے سر کی مخالفت کرنے والے اور سر پر کپڑے کو لازم قرار دینے والے  
سب سے پہلے سورۃ الاعراف کی آیت خُذُوا زِينَتَكُمْ سے استدلال کرتے ہیں حالانکہ اس کے سیاق  
و سیاق پر اگر غور کر لیا جائے تو مسئلہ خود بخود واضح ہو جاتا ہے۔

## خُذُوا زِينَتَكُمْ سے کیا مراد ہے؟

ارشاد باری تعالیٰ ہے:

يَا بَنِي آدَمَ خُذُوا زِينَتَكُمْ  
عِنْدَ كُلِّ مَسْجِدٍ وَكُلُوا  
وَأَشْرَبُوا وَلَا تُسْرِفُوا... الخ ۱

اے اولادِ آدم! تم ہر مسجد کے  
نزدیک زینت اپنالیا کرو اور کھاتے  
پیتے رہو اور اسراف نہ کرو۔

یہ خطاب اولادِ آدم کو ہے اور اولادِ آدم میں صرف نمازی ہی شامل نہیں بلکہ یہود، ہنود، نصاریٰ اور مجوس  
سب شامل ہیں اگر یہ آیت نماز میں ٹوپی رکھنے سے متعلق ہوتی تو خطاب کا آغاز بِنَا أَيُّهَا الَّذِينَ آمَنُوا ۲  
سے شروع ہوتا ﴿يَا بَنِي آدَمَ﴾ سے خطاب شروع ہونے کے معنی ہی یہی ہیں کہ یہ حکم مطلق انسانوں  
کیلئے ہے مؤمنین کیلئے مخصوص نہیں ہے ہمارے اس خیال کو درج ذیل روایت سے بھی تقویت پہنچتی ہے۔

عَنِ ابْنِ عَبَّاسٍ قَالَ كَانَتِ الْمَرْأَةُ تَطُوفُ بِالْبَيْتِ وَهِيَ عُرْيَانَةٌ... الخ ۳  
حضرت ابن عباس ؓ سے مروی ہے کہ مشرک عورتیں ننگی ہو کر بیت اللہ کا طواف کیا کرتی تھیں۔  
جس پر یہ آیت نازل ہوئی:

﴿فَنَزَلَتْ هَذِهِ الْآيَةُ خُذُوا زِينَتَكُمْ عِنْدَ كُلِّ مَسْجِدٍ...﴾ ۴

پس اس ضمن میں یہ آیت نازل ہوئی کہ ہر مسجد قابلِ احترام ہے اور بیت اللہ تو امّ المساجد ہے  
یہاں برہنہ طواف حرام ہے، بلکہ لباس اور زینت کے ساتھ آیا جائے۔ سنن نسائی میں بھی اس آیت کی

۱ سورۃ الاعراف: ۳۱، ۲ مسلم ۴۲۲/۲ کتاب التفسیر، سنن نسائی ج ۲ ص ۲۴۰، ۳۳

۴ مسلم ۴۲۲/۲ کتاب التفسیر، سنن نسائی ج ۲ ص ۲۴۰، ۳۳

یہی تفسیر مذکور ہے اسے بلاوجہ کھینچ تان کر کے سر پر ٹوپی، عمامہ رکھنے کی دلیل تصور کرنا، قرآن میں اپنی رائے داخل کرنے کے مترادف ہے جو شرعاً حرام ہے۔

آخر میں مسلم شریف کی ایک حدیث پر اس بحث کو ختم کرتے ہیں، حضرت ابن عباس رضی اللہ عنہما فرماتے ہیں:

﴿فخرج نبي الله ﷺ كاني انظر اليه الآن يقطر

رأسه ماءً واضعاً يده على شق رأسه..... الخ﴾ ۱

نبی کریم ﷺ (عشاء کی نماز میں گھر سے نکل کر مسجد میں تشریف لائے) گویا کہ میں اب بھی (وہ منظر) دیکھ رہا ہوں کہ رسول اکرم ﷺ کے سر مبارک سے پانی کے قطرے ٹپک رہے تھے اور آپ ﷺ نے اپنا ہاتھ سر کی مانگ میں ڈال رکھا تھا یعنی آپ ﷺ اپنے بھگے ہوئے گیسو اپنے ہاتھ سے سلجھا رہے تھے۔

اس سے ہمارے موقف کو بھرپور تقویت ملتی ہے کہ آپ ﷺ عشاء کی نماز پڑھانے کیلئے غسل کے

فوراً بعد مسجد میں ننگے سر تشریف لائے صحابہ کرام رضی اللہ عنہم نے نہ صرف بالوں سے پانی ٹپکتے ہوئے دیکھا بلکہ

یہاں تک صراحت موجود ہے کہ رسول اکرم ﷺ نے اپنا دست مبارک سر کی مانگ میں ڈال رکھا تھا اور

ہاتھوں سے بالوں کو سلجھاتے ہوئے تشریف لائے، جبکہ آپ ﷺ سر کی مانگ بھی سر کے عین وسط میں

بنایا کرتے تھے، اب قارئین کرام از خود انصاف فرمائیں جب اللہ کے رسول ﷺ کا دست مبارک سر

کے عین وسط میں یعنی بالوں کی جڑوں میں ہو تو پھر ٹوپی یا پگڑی کہاں ہوگی؟ (اعْدِلُوا هُوَ اقْرَبُ لِلتَّقْوَى)

اس بحث سے ہماری منشا یہ ہرگز نہیں ہے کہ آپ کے سروں سے پگڑیاں اتر جائیں اور ٹوپیاں

ناجائز قرار دے دی جائیں اور ننگے سر نماز پڑھنے کو فرض قرار دے دیا جائے بلکہ ہماری غایت صرف اتنی

ہے کہ دونوں عمل جائز ہیں لہذا ہم کسی ایک کو اختیار کرنے کے مجاز ہیں بشرطیکہ دوسرے عمل کو بھی جائز

سمجھتے رہیں۔ زلفیں بکھیر دے کہ زمانے کو علم ہو

ظلمت حسین تر ہے شب ماہتاب سے

آہ کو چاہئے ایک عمر اثر ہونے تک

کون جیتا ہے تیری زلف کے سر ہونے تک

## جوتے سمیت نماز کا مسئلہ

عوام الناس میں سے اکثر لوگ اس مسئلے سے ناواقف ہیں، بالخصوص دیہاتی علاقوں میں تو جوتے پہن کر مسجد میں داخل ہونا قطعی حرام سمجھا جاتا ہے اور شہروں میں بھی صورت حال کچھ اسی طرح کی ہے اس کے برعکس اہل حدیث کا ٹائٹل استعمال کرنے والے کچھ ایسے نام نہاد مفتی بھی معاشرے میں بیساکھیوں کے سہارے زندہ ہیں جو علم دین کے حصول کی جستجو نہ رکھتے ہوئے بھی ”دارالافتاء“ کا کورس اُس عمر میں اعلیٰ نمبروں سے پاس کر لیتے ہیں جس عمر میں ابھی نماز بھی ان پر فرض نہیں ہوتی، ایسے لوگ مسلک حقہ کے بے داغ دامن پر ایک بدنما دھبہ ہیں، جو معاشرے میں رہ کر لوگوں کو جماعت سے متنفر کرنے، مساجد کو ویران کرنے اور تنظیمی اتحاد کو پارہ پارہ کرنے کے سوا کوئی خدمت انجام نہیں دیتے۔

ان کے فتوؤں کے سیاہ بادل جب شہروں اور دیہاتوں پر برستے ہیں تو علاقوں کے علاقے کچھ زردہ ہو جاتے ہیں جس میں قدم رکھتے ہی اجنبی راستوں کے راہی اکثر پھسل جایا کرتے ہیں۔

اگر کوئی سفید پوش کچھڑے سے بچا کر سڑک کے کنارے چلنے کی کوشش کرے تو کچھڑے کی پھینٹیں اُسے بھی معاف نہیں کرتیں، کچھ ایسے ہی مفتیوں کا فتویٰ ہے کہ آپ جو تار تار کر نماز نہیں پڑھ سکتے جس طرح نماز فرض ہے اسی طرح جوتا بھی فرض ہے، اُن کے نزدیک اللہ کے رسول ﷺ سے بغیر جوتے کے نماز پڑھنا گویا ثابت ہی نہیں ہے۔

یہ بہت بڑی دیدہ دلیری اور سینہ زوری ہے اور میں سمجھتا ہوں کہ ایسے لوگوں کی سمجھ میں جوتے کا مسئلہ جوتے بغیر سمجھ میں نہیں آئے گا، حالانکہ اس ضمن میں بھی شارع اللہ نے اپنے واضح احکامات چھوڑے ہیں، اُن احادیث صحیحہ کو سامنے رکھا جائے تو مسئلے کی نوعیت بالکل واضح ہو جاتی ہے کہ نماز میں نہ تو جوتا پہننا فرض ہے اور نہ اتارنا لازم ہے۔

اگر جوتا پاک و صاف ہے اور اُسے کوئی غلاظت نہیں لگی ہوئی تو اُسی میں نماز پڑھی جاسکتی ہے یعنی جوتا پہن کر نماز پڑھنی صرف جائز ہے شریعت کی اس رعایت کو صرف جواز کی حد تک تسلیم کیا جائے یہی شریعت کی منشاء ہے۔

اس بارہ میں چند احادیث مبارکہ ملاحظہ فرمائیں:

۱۔ حضرت شداد بن اوس رضی اللہ عنہ سے مروی ہے کہ رسول اکرم ﷺ نے فرمایا:

﴿خَالِفُوا الْيَهُودَ فَإِنَّهُمْ لَا يُصَلُّونَ فِي نَعَالِهِمْ وَخَفَافِهِمْ﴾ ۱

یہودیوں کی مخالفت کرو کیونکہ وہ اپنے جوتوں یا موزوں سمیت نماز نہیں پڑھتے۔

۲۔ حضرت انس بن مالک رضی اللہ عنہ سے دریافت کیا گیا:

﴿إِذَا كَانَ النَّبِيُّ ﷺ يَصَلِّي فِي نَعَالِهِ قَالَ نَعَمْ﴾ ۲

کیا نبی کریم ﷺ جوتوں سمیت نماز پڑھ لیتے تھے انہوں نے جواب دیا ہاں۔

۳۔ حضرت ابوسعید خدری رضی اللہ عنہ سے مروی ہے کہ آپ ﷺ نماز کی امامت فرما رہے تھے کہ اچانک

آپ ﷺ نے اپنے جوتے اتار دیئے اور انہیں بائیں جانب رکھ لیا صحابہ کرام رضی اللہ عنہم نے جب

آپ ﷺ کو دیکھا تو انہوں نے بھی اپنے جوتے اتار دیئے، نماز سے فراغت کے بعد آپ ﷺ نے

صحابہ کرام رضی اللہ عنہم کے جوتے اترے دیکھ کر دریافت فرمایا کہ تم لوگوں نے اپنے جوتے کیوں اتار دیئے؟

صحابہ رضی اللہ عنہم نے عرض کیا آپ کو دیکھ کر ہم نے بھی اتار دیئے (ہم سمجھے کہ شاید حکم بدل گیا ہے)

آپ ﷺ نے فرمایا!

مجھے جبریل عليه السلام نے بتایا کہ آپ کے جوتوں پر غلاظت لگی ہے اس لئے میں نے اتار دیئے۔

﴿قَالَ إِذَا جَاءَ أَحَدُكُمْ الْمَسْجِدَ﴾ اور تم جب مسجد میں آؤ اپنے جوتے دیکھ لیا

فَلْيَنْظُرْ فَإِنْ رَأَى فِي نَعَالِهِ قَدْرًا أَوْ

أَذَى فَلْيَمْسَحْ وَلْيَصَلِّ فِيهِمَا﴾ ۳ اور پھر ان ہی جوتوں میں نماز پڑھ لیا کرو۔

بیان کی گئی احادیث مبارکہ سے جوتے کا جواز ثابت ہوتا ہے اور اس سے ان لوگوں کے نظریات کی بھی

خوب نفی ہوتی ہے جو سرے سے مسجد میں جوتا پہننا ہی حرام سمجھتے ہیں۔

البتہ حدیث نمبر ۱، اور حدیث نمبر ۳، میں رسول اکرم ﷺ نے حکم فرمایا ہے کہ یہودیوں کی مخالفت

۱۔ ابوداؤد ۹۵/۱ باب الصلاة في النعل

۲۔ بخاری ۵۶/۱

۳۔ ابوداؤد باب الصلوة في النعل ۹۵/۱



کر دو اور جوتوں میں ہی نماز پڑھو یہ حکم استحبابی ہے اور استحباب بھی جوتے کا پہن کر نماز پڑھنا نہیں ہے بلکہ یہود کی مخالفت ہے، صاحب عون المعبود فرماتے ہیں:

﴿فیکون استحباب ذلك من جهة قصد المخالفة﴾ ۱

لہذا اس حکم کو فرض کا درجہ دینا نہ تو شریعت کی منشا ہے اور نہ ہی تقاضائے عدالت، اس طرح کے احکامات قرآن مجید میں بھی موجود ہیں جن پر پوری اُمت متفق ہے کہ یہ احکامات استحباب کا درجہ رکھتے ہیں نہ کہ فرض کا مثلاً قرآن مجید میں سورۃ الجمعہ میں کہا گیا۔

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾ ۲

یعنی جب نماز پوری ہو جائے تو زمین میں پھیل جایا کرو اور اللہ کا فضل (حلال رزق) تلاش کرو۔ یہاں بھی ”فانتشروا“ فعل امر ہے اب اگر کوئی اس سے یہ نتیجہ نکالے کہ جمعہ نماز ختم ہوتے ہی لوگوں کو کان سے پکڑ کر مسجد سے باہر نکال دیا جائے اور مساجد کو فی الفور تالے لگا دیئے جائیں تو یقیناً آپ اُسے احمق کہیں گے اس لئے کہ اس حکم سے قرآن مجید کی یہ مراد ہرگز نہیں ہے جو اُس نے لی ہے، جمعہ کا دن بے شک مبارک دن ہے لیکن نماز پڑھنے کے بعد بھی اگر تم روزی کمانا چاہتے ہو تو تمہیں رخصت ہے۔

### جوتے بغیر نماز کا مسئلہ

اس عنوان کے تحت اُن لوگوں کے رد میں دلائل پیش کئے جا رہے ہیں جو جوتے اتار کر نماز پڑھنے

کو قطعاً جائز نہیں سمجھتے اور جوتا پہن کر نماز پڑھنے کو لازم قرار دیتے ہیں۔

(۱) سورہ طہ میں اللہ ﷻ نے حضرت موسیٰ علیہ السلام کو حکم دیا:

﴿فَاخْلَعْ نَعْلَيْكَ إِنَّكَ بِالْوَادِ الْمُقَدَّسِ طُوًى﴾ ۳

(اے موسیٰ!) اپنے جوتے اتار دو اس لئے کہ تم ایک مقدس وادی طویٰ میں ہو۔

(یہود اس وجہ سے عبادت کے وقت جوتا استعمال کرنا حرام تصور کرتے ہیں)

۱ عون المعبود ۱/۲۴۷

۲ سورۃ الجمعہ: ۱۰

۳ سورۃ طہ: ۱۲

عبداللہ بن سائب رضی اللہ عنہ فرماتے ہیں:

رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يُصَلِّي يَوْمَ  
الْفَتْحِ وَوَضَعَ نَعْلَيْهِ عَنْ يَسَارِهِ ۱

نوٹ:- یاد رہے کہ بائیں جانب رکھنے کا حکم اس نمازی کیلئے ہے جو اکیلا نماز پڑھ رہا ہو اور اگر

جماعت میں ہو تو پھر بائیں طرف نہ رکھے بلکہ دونوں پاؤں کے درمیان رکھے جیسا کہ

حدیث پاک میں بیان ہوا ہے۔

حضرت ابو ہریرہ رضی اللہ عنہ سے مروی ہے کہ رسول اکرم ﷺ نے فرمایا!

جب تمہارا کوئی نماز پڑھے اسے چاہئے کہ اپنے جوتے اپنے دونوں پاؤں کے مابین رکھے۔ ۲

(فائدہ ۵):- یہ حکم جماعت کیلئے ہے کیونکہ اگر بائیں طرف رکھے گا تو دوسرے کی دائیں جانب ہوگا اور

اس سے دوسرے کے قدم بھی اس سے نہ مل سکیں گے اور صف میں شگاف پیدا ہو جائیں

گے جو آداب صف بندی کی خلاف ہیں۔

اور پاؤں کے درمیان رکھنے سے مراد یہ نہیں ہے کہ بالکل قدموں میں رکھے کیونکہ اس حالت میں

وہ تعدہ نہیں بیٹھ سکے گا اور سجدے کے وقت بھی پیچھے والوں کو تکلیف ہو سکتی ہے تھوڑا سا آگے کر کے رکھ

دے تاکہ التحیات میں بیٹھ سکے اور پیچھے والوں کو بھی تکلیف نہ ہو۔

ان دلائل و شواہد سے یہ واضح ہوتا ہے کہ جوتے بغیر نماز پڑھنا بھی جناب رسالت پناہ ﷺ سے

ثابت ہے لہذا ان احادیث سے ان لوگوں کے باطل نظریات کی خوب نفی ہو جاتی ہے جن کے نزدیک

جوتے کے بغیر نماز ہوتی ہی نہیں، ہمارا اعتراض نہ تو جو تا پہن کر نماز پڑھنے پر ہے اور نہ ہی جوتا اتار کر نماز

پڑھنے پر، ہمارا اعتراض صرف اور صرف سنت کی مخالفت کرنے پر ہے۔

مندرجہ بالا دونوں افعال میں سے جس ایک کی بھی نفی ہوگی اس سے سنت کا رد ضرور ہوگا جو ایمان

کی سلامتی اور بقا کیلئے خطرناک ہے ہماری اس ساری گفتگو کا لب لباب یہی ہے کہ دونوں عمل سنت مطہرہ

۱ ابو داؤد ج ۱ ص ۹۵

۲ ابو داؤد ج ۱ ص ۹۶، ابن ماجہ

سے ثابت ہیں لہذا دونوں جائز ہیں، البتہ جوتے کا تحفظ فی زمانہ جوتا پہن کر نماز پڑھنے میں ہے جوتے اتار کر نماز پڑھنے والوں کو اکثر ننگے پاؤں گھر جاتے دیکھا گیا ہے۔  
بقول نظیر اکبر آبادی:

مسجد بھی آدمی نے بنائی ہے یاں میاں  
بنتے ہیں آدمی ہی امام اور خطبہ خواں  
پڑھتے ہیں آدمی ہی نماز اور قرآن یاں  
اور آدمی ہی اُن کی چراتے ہیں جوتیاں

جو اُن کو تاڑتا ہے سو ہے وہ بھی آدمی


اور درج ذیل مکالمے سے بھی نظیر اکبر آبادی کے خیال کی خوب تائید ہوتی ہے۔  
ایک صاحب جماعت ہو جانے کے بعد مسجد میں داخل ہوئے، اپنی جیب سے سگریٹ کی ڈبیہ نکالی اور اُسے جوتے میں رکھ کر اور جوتے کو اپنے سامنے رکھ کر نماز پڑھنے کھڑے ہو گئے، ایک دوسرے شخص نے اُسے نصیحت کرتے ہوئے کہا:  
”بھائی جوتا سامنے رکھ کر نماز پڑھنے سے رسول اکرم ﷺ نے منع فرمایا ہے، ہو سکتا ہے اس حدیث کی مخالفت کرنے سے تمہاری نماز ہی نہ ہو۔“  
اُس شخص نے برجستہ جواب دیا:

”ارے صاحب! اب آپ ہی بتائیں کہ میں کیا کروں؟“

اگر جوتا سامنے رکھتا ہوں تو نماز نہیں ہوتی اور اگر جوتا پیچھے رکھتا ہوں تو جوتا نہیں ہوتا۔“



بِسْمِ اللَّهِ الرَّحْمَنِ الرَّحِيمِ




رَبَّنَا لَا تُؤَاخِذْنَا  
إِن سِئِنَا أَوْ آخِطَانَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

# باب ۵




مختصر نبوی تاریخ

مَنْ بَنَى لِلَّهِ مَسْجِدًا بَنَى اللَّهُ لَهُ مِثْلَهُ بَيْتًا فِي الْجَنَّةِ  
 جس نے اللہ کیلئے مسجد بنائی اللہ اس کیلئے جنت میں اسی طرح کا گھر بنائے گا!

(مسلم، بیہقی)

الْمُؤْمِنُ فِي الْمَسْجِدِ كَالسَّمَكِ فِي الْمَاءِ وَالْمُنَافِقُ فِي الْمَسْجِدِ كَالطُّيْرِ فِي الْقَفْسِ  
 مؤمن مسجد میں ایسے ہوتا ہے جیسے مچھلی پانی میں اور منافق مسجد میں ایسے ہوتا ہے جیسے پرندہ پنجرے میں  
 (عربی مقولہ)



اَللّٰهُمَّ صَلِّ عَلَىٰ اَمْرِئِكَ اَبِي عَبْدِ اللهِ مُحَمَّدٍ وَعَلَىٰ اٰلِهِ الطَّيِّبِيْنَ

اللہ کی مسجدوں کی تعمیر وہی لوگ کرتے ہیں جو  
اللہ پر اور آخرت کے دن پر ایمان رکھتے ہیں۔

بِسْمِ اللّٰهِ الرَّحْمٰنِ الرَّحِیْمِ

## مسجد کا مفہوم

مسجد کا لفظ اسمِ ظرف ہے جس کے معنی ہیں ”سجدہ گاہ“ یعنی وہ جگہ جہاں سجدہ کیا جائے۔ لغوی اعتبار سے مسلمان جہاں بھی سجدہ ریز ہو وہ جگہ مسجد کہلانے کا حق رکھتی ہے لیکن اصطلاحی معنوں میں مسجد صرف اور صرف اُس عبادت گاہ کا نام ہے جسے اہل اسلام نماز کیلئے وقف کر دیتے ہیں پھر وہ کسی کی ملکیت نہیں رہتی بلکہ وہ اللہ کا گھر کہلاتا ہے۔

مسلم شریف کی روایت ہے جناب رسالت پناہ ﷺ نے فرمایا:

﴿جَعَلْتُ لِي الْأَرْضَ مَسْجِدًا وَطَهُورًا﴾ ۱

میرے لئے ساری زمین مسجد اور پاک بنا دی گئی ہے۔

جس کا مطلب ہے کہ مسلمان چاہے جنگل میں ہو یا ریگستان میں، کوہساروں کی بلندیاں چھو رہا ہو یا دریاؤں کے دوش پر سوار، اگر وہاں مسجد نہیں تو یہ عذر ترک نماز کی اجازت نہیں دیتا بلکہ وہ ان تمام جگہوں پر نماز ادا کرے، دوسرا مفہوم یہ ہے کہ پوری سر زمین مسجد ہے اور مسجد مسلمانوں کی عبادت گاہ ہوتی ہے گویا اہل اسلام کیلئے یہ اشارہ ہے کہ یہ سارا عالم تمہارا ہے اسی مفہوم کو علامہ اقبال نے یوں ادا کیا۔

چین و عرب ہمارا یہ ہندوستان ہمارا

مسلم ہیں ہم سب یہ سارا جہاں ہمارا

۱ بحاری ۱، ۶۲، ۱۹۹، کتاب المساجد و مواضع الصلاة

## مسجد کی اہمیت و فضیلت

مسجد اسلام کا ایک ایسا شعار ہے جس کی نسبت خالق ارض و سماء نے اپنی طرف کی ہے۔

چنانچہ ارشاد ہوتا ہے:

﴿وَأَنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا﴾ ۱

مسجدیں اللہ کیلئے ہیں پس تم اللہ کے ساتھ کسی کو نہ پکارو۔

یوں تو کائنات کا ذرہ ذرہ اس کی مخلوق اور اس کی ملکیت ہے لیکن جس کی نسبت وہ خود کہہ دے کہ یہ

چیز میری ہے اس کی شان و شوکت کے کیا کہنے۔

جس چیز کو اپنا لیا جاتا ہے پھر اسے دشمن کے حوالے ہرگز نہیں کیا جاتا کیونکہ دشمن سے خیر کی توقع

نہیں ہوتی اسی لئے ارشاد ہوا:

﴿مَا كَانَ لِلْمُشْرِكِينَ أَنْ يَعْمُرُوا مَسَاجِدَ اللَّهِ شَاهِدِينَ عَلَىٰ أَنفُسِهِم بِالْكَفْرِ﴾ ۲

مشرکوں کیلئے یہ جائز نہیں ہے کہ وہ اللہ کی مسجدیں تعمیر کریں جب کہ ان کے ایمان کفر کی شہادت دیتے ہیں۔

اور یہ کام سراسر ایمان والوں کو زیب دیتے ہیں جو ایمان باللہ کے ساتھ نماز کی ادائیگی، زکوٰۃ کی ادائیگی

اور خشیت الہی کے جذبے سے سرشار ہوں۔

چنانچہ اس حقیقت کو اللہ رب العزت نے یوں بیان فرمایا:

﴿إِنَّمَا يَعْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ

وَأَتَى الزَّكَاةَ وَلَمْ يَخْشَ إِلَّا اللَّهَ فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ﴾ ۳

اللہ کی مسجدوں کو آباد کرنا انہیں لوگوں کا کام ہے جو اللہ پر اور قیامت کے دن پر ایمان لائیں اور

نماز کی پابندی کریں اور زکوٰۃ دیں اور اللہ کے سوا کسی سے نہ ڈریں، پس انہیں سے توقع ہے کہ مقصود کو

پہنچ جائیں۔

۱ سورة الحن : ۲

۲ سورة التوبه : ۱۷

۳ سورة التوبه : ۱۸



## دُنیا کا بہترین خطہ

رسول اکرم ﷺ سے ایک مرتبہ سوال کیا گیا کہ دُنیا میں بہترین جگہ کونسی ہے اور بدترین جگہ کونسی؟ آپ ﷺ نے یہ سوال حضرت جبریل علیہ السلام سے کیا، حضرت جبریل علیہ السلام نے اللہ سے معلوم کرنے کا وعدہ فرمایا، چنانچہ مسلم شریف میں حضرت ابو ہریرہ رضی اللہ عنہ سے مروی ہے کہ حضرت جبریل علیہ السلام نے آ کر کہا! ”اے اللہ کے رسول ﷺ! آج میں اس سوال کی وجہ سے اللہ کے اتنا قریب ہوا ہوں کہ اس سے پہلے کبھی نہیں ہوا، آج میرے اور اللہ کے درمیان نور کے صرف ستر ہزار پردے باقی تھے، جواب میں ارشاد فرمایا: اللہ نے کہا ہے دُنیا میں بدترین جگہ بازار ہیں اور بہترین جگہ مساجد ہیں۔ ۱۔ اس سے اندازہ ہوتا ہے کہ رب العالمین کو مساجد کس قدر محبوب ہیں۔

## سب سے بڑا ظالم

مسجدوں کی عظمت اور شان کا یہ عالم ہے کہ جو بھی ان کی مخالفت کرتا ہے اللہ کی نظر میں سب سے بڑا ظالم کہلاتا ہے چنانچہ حکم ربانی ہے:

وَمَنْ أَظْلَمُ مِمَّنْ مَنَعَ مَسَاجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ لَهُمْ فِي الدُّنْيَا خِزْيٌ وَلَهُمْ فِي الْآخِرَةِ عَذَابٌ عَظِيمٌ ۲

اس سے بڑھ کر اور کون ظالم ہوگا جو اللہ ﷻ کی مسجدوں میں اللہ کے ذکر کو بند کرادے اور اس کی ویرانی کی کوشش کرے، ان لوگوں کو تو کبھی بے باک ہو کر ان میں قدم بھی نہ رکھنا چاہئے، ان کی دُنیا میں بھی رسوائی ہوگی اور آخرت میں بھی ان کیلئے سخت ترین سزا ہوگی۔

مسجد کی عظمت کا یہ عالم ہے کہ جو شخص بحالت ایمان مسجد میں داخل ہوتا ہے اللہ ﷻ اسے اپنا مہمان کہتا ہے چنانچہ حدیث میں آیا ہے کہ جو شخص صبح و شام مسجد میں حاضر ہوتا ہے، اللہ ﷻ اس کیلئے جنت میں مہمان خانہ تیار کرتا ہے۔ ۳

۱۔ الخرجہ مسنم مختصراً بدون واقعة جبرئیل باب ای البقاغ احب الی اللہ و افضل: مستخرج عنی مسلم: ج ۱ ص ۲۶۴،

ابن حبان عن ابن عمر کما فی المشکاة ج ۱ ص ۷۱۔

۲۔ سورة البقرہ: ۱۱۴

۳۔ بخاری فی کتاب الاذان ج ۲ ص ۱۷۳، مسلم فی کتاب المساجد و مواضع الصلاة ج ۱ ص ۶۳؛ کما فی المستخرج ج ۲ ص ۲۶۲

## آخرت کا نور

جو لوگ رات کی تاریکی میں مسجد میں آتے ہیں قیامت کے دن ان کیلئے خاص قسم کا نور ہوگا۔ ۱۔  
رسول اکرم ﷺ کا فرمان ہے اگر تم کسی ایسے شخص کو دیکھو جس کا دل ہر وقت مسجد سے چمٹا رہتا ہے، یعنی  
ایک نماز پڑھ کر آتا ہے تو اسے دوسری کی فکر رہتی ہے فرمایا ایسے شخص کے مؤمن ہونے کی گواہی دو۔ ۲۔

## مساجد جنت کے باغات ہیں

ایک مرتبہ رسول اکرم ﷺ نے صحابہ کرام رضی اللہ عنہم سے دل نشین انداز میں فرمایا:  
”جب تم جنت کے باغوں سے گزرا کرو تو وہاں کے پھل کھایا کرو۔“

صحابہ کرام رضی اللہ عنہم نے عرض کیا: جنت کے باغات کون سے ہیں اور ہم ان کے پھل کیوں کر کھا سکتے ہیں؟  
آپ ﷺ نے فرمایا: ”جنت کے باغات مساجد ہیں اور وہاں کے پھل سبحان اللہ، الحمد للہ، لا الہ الا اللہ اور اللہ اکبر کا ورد کرنا ہے۔“ ۳۔

## مسجد کی طرف اٹھنے والے قدم

۱۔ حضرت جابر بن عبد اللہ رضی اللہ عنہ کا بیان ہے کہ ہم مسجد سے دور رہتے تھے! ایک مرتبہ میں نے ارادہ کر  
لیا کہ اپنا گھر بیچ ڈالوں اور مسجد نبوی ﷺ کے قریب اپنا گھر بنا لوں لیکن رسول اللہ ﷺ نے مجھے اس  
ارادے سے روک دیا اور فرمایا:

﴿إِنَّ لَكُمْ بِكُلِّ خَطْوَةٍ دَرَجَةٌ﴾ ۴

بے شک تمہارے ہر ایک قدم پر درجہ ہے۔

۲۔ حضرت جابر رضی اللہ عنہ سے مروی ہے کہ قبیلہ بنو سلمہ کے کچھ لوگ مسجد کے پڑوس میں آباد ہونے لگے  
رسول اللہ ﷺ کو اس کا علم ہوا تو آپ ﷺ نے فرمایا:

﴿يَا بَنِي سَلْمَةَ دِيَارُكُمْ تُكْتَبُ آثَارُكُمْ﴾ ۵

اے بنی سلمہ اپنے مکانوں کو لازم رکھو اس لئے کہ

۱۔ ابو داؤد: ج ۱ ص ۸۳

۲۔ ابن ماجہ: ج ۱ ص ۵۸ باب لزوم المساجد وانتظار الصلاة ورواه الدارمی

۳۔ رواہ الترمذی کما فی المشکاة ج ۱ ص ۷۰ باب المساجد ومواضع الصلاة

۴۔ مسلم ج ۲ ص ۲۶۱۱، المسند المستخرج

۵۔ مسلم ج ۱ ص ۱۴ کتاب المساجد ومواضع الصلاة

اللہ کے ہاں تمہارے قدموں کے نشان بھی لکھے جاتے ہیں۔

ان دونوں حدیثوں سے معلوم ہوا کہ مسجد سے دوری بھی خیر و برکت سے خالی نہیں ہے بشرطیکہ مسجد سے دُور رہ کر بھی آدمی حاضری کے شرف سے محروم نہ رہے۔

۳۔ جب مسلمان آدمی گھر سے وضو کر کے نماز کے ارادے سے مسجد کی طرف چلتا ہے تو وہ اس وقت سے نماز میں شمار کیا جاتا ہے۔

۴۔ رسول اللہ ﷺ نے فرمایا:

”جو شخص مسجد کی طرف جس قدر دوری سے آتا ہے اسی قدر اجر و ثواب زیادہ پاتا ہے“۔ ۱

۵۔ حضور نبی کریم ﷺ نے ارشاد فرمایا:

”جب کوئی شخص پاک صاف ہو کر مسجد کی طرف نماز کی نیت سے چلتا ہے اللہ ﷻ اس کے ایک قدم پر ایک گناہ کو مٹاتا ہے اور اس کے درجہ کو بلند کرتا ہے“۔ ۲

۶۔ رسول اکرم ﷺ کا زندگی بھر یہ معمول رہا ہے کہ آپ ﷺ جب کبھی سفر سے واپس تشریف لاتے تو سب سے پہلے مسجد میں تشریف لے جاتے اور دو رکعت نماز بطور شکرانہ کے ادا فرماتے، صحابہ کرام ﷺ جو سنت کے شیدائی تھے، آپ ﷺ کو دیکھ کر ان کا بھی یہی معمول بن گیا۔

## مسجد کے بدلے جنت میں گھر

جناب رسالت پناہ ﷺ کا ارشاد ہے:

﴿مَنْ بَنَى لِلَّهِ مَسْجِدًا بَنَى اللَّهُ لَهُ مِثْلَهُ بَيْتًا فِي الْجَنَّةِ﴾ ۳

جس نے اللہ کیلئے مسجد بنائی اللہ اس کیلئے جنت میں اسی طرح کا گھر بنائے گا۔

چونکہ تمام اعمال کا دار و مدار نیت پر رکھا گیا ہے اس لئے تعمیر مسجد سے قبل نیت کی اصلاح از حد ضروری ہے، نیت میں کہیں نمود و نمائش یا مسلمانوں کی اجتماعیت کو دو لخت کرنا ہرگز مقصود نہ ہو بلکہ خالصتاً خالق دو جہاں کی خوشنودی ہی مقصود ہو ورنہ وہ مسجد ضرار کہلائے گی۔

۱۔ ابوداؤد: ج ۱ ص ۸۲ باب ماجاء فی فضل المشی الی الصلاة

۲۔ مسلم: المسند المستخرج ج ۲ ص ۲۶۲

۳۔ رواہ مسلم: ج ۵ ص ۱۴ مساجد و مواضع الصلاة، بیہقی ج ۳ ص ۴۵۸

## مسجدوں کی درجہ بندی

### ۱۔ مسجد حرام:-

یوں تو ہر مسجد اللہ کا گھر کہلاتی ہے اور دنیا میں بہترین جگہ ہونے کا شرف رکھتی ہے لیکن ان تمام مساجد میں مسجد حرام (بیت اللہ) اُمّ المساجد کا درجہ رکھتی ہے، چنانچہ قرآن مجید میں آتا ہے:

﴿إِنَّ أَوَّلَ بَيْتٍ وُضِعَ لِلنَّاسِ﴾ ۱ : وہ پہلا گھر ہے جسے لوگوں کیلئے تعمیر کیا گیا۔

صرف اسی گھر کا طواف جائز رکھا گیا، یہی وہ مقدس گھر ہے جس کی تعمیر حضرت ابراہیم علیہ السلام اور ان کے بیٹے حضرت اسماعیل علیہ السلام نے مل کر کی۔

یہی وہ مقدس گھر ہے جہاں پڑھی جانے والی ایک نماز اللہ کے ہاں ایک لاکھ لکھی جاتی ہے۔

### ۲۔ مسجد نبوی:-

رسول اللہ ﷺ نے ہجرت کے بعد سب سے پہلے یہی کام کیا کہ مدینہ پہنچتے ہی مسجد نبوی کی تعمیر کی۔ ۲ یہ مسجد نہ صرف عبادت گاہ تھی بلکہ ایک دینی درس گاہ، مجاہدین کی تربیت گاہ اور بیرونی سفراء کیلئے ملاقات کی جگہ تھی، مختلف لشکروں کیلئے احکامات بھی یہیں سے صادر کیے جاتے تھے۔ ۳

لشکر پر امیر کا تعین بھی اسی جگہ کیا جاتا تھا کہ اگر کوئی قیدی پکڑا جاتا تو اسے بھی مسجد نبوی کے ستون سے باندھ کر جیل خانہ کا کام بھی اسی سے لیا جاتا۔ ۴ اسی مسجد میں ایک مقام صفہ تھا جسے بڑے اعتماد کے ساتھ دنیا کی سب سے پہلی رہائشی (Residential University) یونیورسٹی کا نام دیا جاسکتا ہے، رسول اکرم ﷺ کے فرمان کے مطابق مسجد نبوی کے منبر سے لے کر آپ ﷺ کی آخری آرام گاہ تک کا درمیانی فاصلہ جنت کا ایک باغیچہ ہے اگر کوئی شخص مسجد نبوی میں نماز ادا کرتا ہے، اللہ رب العالمین اُسے ایک ہزار نمازوں کا ثواب عطا کرتا ہے۔ ۵

حاجی لوگ یہاں چالیس نمازیں پوری کرتے ہیں اور بعض تو اسے حج کا حصہ سمجھتے ہیں مگر سچ یہ ہے کہ یہ خیال صحت سے خالی ہے۔

۱۔ سورة آل عمران: ۱۹۶

۲۔ ابو داؤد: ج ۱ ص ۶۵

۳۔ مسلم: ج ۲ ص ۹۳، ۹۴

۴۔ بخاری کتاب الصلاة (۴۴۲) و مسلم فی الجهاد والسير (۳۳۱۰) والنسائی فی الطہارة و فی المساجد و ابو داؤد

۵۔ مسلم کتاب الحج (۲۴۷۴) والنسائی فی المساجد (۶۸۴) مسند احمد

## ۳۔ مسجد اقصیٰ (بیت المقدس) :-

مسلمانوں کا یہ قبلہ اول ہے جس کی تعمیر حضرت سلیمان علیہ السلام نے جنات سے کرائی تھی اس کے آس پاس انبیاء کی کثیر تعداد مدفون ہے یہاں پر ایک نماز کی ادائیگی کا ثواب مسجد نبوی کے ثواب کے برابر رکھا گیا ہے۔ یہی وہ تین مساجد ہیں کہ جن کے علاوہ دوسری کسی مسجد کی طرف بغرض زیارت رخت سفر باندھنا حرام ہے۔<sup>۱</sup>

## مسجد ایک دینی شعار ہے

مسجد دین اسلام میں ایک عظیم دینی شعار کی حیثیت رکھتی ہے مسجد اگرچہ خالصتاً خدا کی عبادت کیلئے بنائی جاتی ہے مگر اس کے ساتھ ساتھ وہ ایک مذہبی، تعلیمی اور ثقافتی مرکز کی حیثیت بھی رکھتی ہے غزوات میں آنحضرت ﷺ کا معمول تھا کہ رات بھر انتظار فرماتے تھے صبح کو جہاں سے اذان کی آواز آتی وہاں حملہ کرنے سے روک دیتے۔

چنانچہ ایک سفر جہاد میں آپ ﷺ کے کانوں میں ایک طرف سے اللہ اکبر کی آواز آئی تو آپ نے فرمایا یہ فطری شہادت ہے اس کے بعد آپ ﷺ نے اَشْهَدُ اَنْ لَا اِلَهَ اِلَّا اللّٰهُ کی آواز سنی تو فرمایا آگ سے نجات ہوگئی، صحابہ نے ادھر ادھر دیکھا تو معلوم ہوا چرواہے کی آواز ہے۔<sup>۲</sup>  
تمام مجاہدین کو بھی یہی حکم تھا، ایک مرتبہ آپ نے ایک لشکر بھیجا تو یہ وصیت فرمائی:  
﴿اِذَا رَاَيْتُمْ مَسْجِدًا اَوْ سَمِعْتُمْ صَوْتًا فَلَا تَقْتُلُوْا اَحَدًا﴾<sup>۳</sup>  
اگر کہیں مسجد دیکھو یا اذان کی آواز سنو تو وہاں کسی شخص کو قتل نہ کرو۔

ان روایات سے ثابت ہوتا ہے کہ جو قبائل اسلام لائے تھے انہوں نے الگ الگ مسجدیں تعمیر کی تھیں اور ان میں پانچوں وقت غلغلہ تکبیر و اذان بلند ہوا کرتا تھا۔

مسجد دین اسلام کا ایک تابندہ نشان ہے مسجد کی عمارت انتہائی سادگی کے باوجود اپنے اندر مقناطیسی جاذبیت رکھتی ہے ایک عبادت گزار شخص کے دل میں مسجد کیلئے بے پناہ محبت کے جذبات ہوتے ہیں کسی بھی قوم کی زندگی اُس کے دینی شعار سے وابستہ ہوتی ہے یہی وجہ ہے کہ تاریخ کے ہر دور میں مسلمان مساجد کی تعمیر سے کبھی غافل نہیں رہے۔

۱۔ بخاری کتاب الجمعة (۱۱۱۵) ومسنم فی صلاة المسافرین..... وابن ماجہ فی اقامة الصلاة.....

۲۔ مسلم: ج ۱ ص ۱۶۶ باب الامساك عن.....

۳۔ ابوداؤد: فی کتاب الجهاد واحمد: ج ۵ رقم الحدیث ۱۵۷۱۴

حضرت طلق بن علی رضی اللہ عنہ سے روایت ہے جب ہماری قوم کے کچھ لوگ رسول اللہ صلی اللہ علیہ وسلم کی خدمت میں حاضر ہوئے اور عرض کیا کہ ہمارے ملک میں ایک چرچ ہے آپ صلی اللہ علیہ وسلم نے اپنے وضو کا پانی عنایت فرمایا اور ہدایت کی کہ اس چرچ کو توڑ ڈالو اور وہاں یہ پانی چھڑک کر مسجد بنا لو چنانچہ اس قوم کے لوگوں نے اپنے علاقے میں آ کر ارشاد کی تعمیل فرمائی۔ ۱

اس قسم کی بہت سی مساجد ہیں جو عرب کے گوشہ گوشہ میں تعمیر ہوئیں البتہ احادیث میں ان مسجدوں کا حال معلوم ہوتا ہے جو مدینہ اور اس کے قرب و جوار میں تعمیر ہوئیں چنانچہ امام بخاری رحمۃ اللہ علیہ نے اپنی کتاب میں مسجد بنی زریق کا صراحتاً ذکر فرمایا ہے۔

حضرت انس بن مالک رضی اللہ عنہ حضور نبی کریم صلی اللہ علیہ وسلم کے ساتھ عصر کی نماز پڑھ کر اپنے محلے کی مسجد میں تشریف لاتے جہاں لوگ ان کے منتظر ہوتے وہ آ کر کہتے کہ مسجد نبوی صلی اللہ علیہ وسلم میں نماز ہو چکی ہے تب لوگ یہاں نماز پڑھتے۔ ۲

## آدابِ مسجد

مسجد اللہ کا گھر ہونے کے ناطے ایک مقدس جگہ ہوتی ہے لہذا اس کا ادب و احترام ہر مسلمان کا مذہبی اور اخلاقی فریضہ ہے۔

۱۔ ﴿وَإِنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا﴾ ۳

مسجدیں اللہ کیلئے ہیں پس تم اللہ کے ساتھ کسی اور کو نہ پکارو۔

اس سے ظاہر ہوا کہ اللہ کے گھر میں کسی اور کے نام کی تختی یا کسی اور کے نام کا ورد اور وظیفہ جس کا شرعی جواز کوئی نہ ہو نہیں کرنا چاہئے۔

مثلاً بعض مساجد میں مسجد کے گیٹ اور محرابوں پر یا محمد، یا رسول اللہ، یا فاطمہ، یا حسن، یا حسین وغیرہ نام لکھے ہوتے ہیں جو قرآن مجید کی مندرجہ بالا آیت کے صریحاً خلاف ہیں، اس کو آپ یوں سمجھئے کہ آپ کے گھر، آپ کے فلیٹ، یا آپ کے بنگلہ پر آپ ہمیشہ اپنے نام کی تختی پسند کرتے ہیں حتیٰ کہ کوئی دوست آپ کا کتنا ہی قریبی اور گہرا کیوں نہ ہو آپ اپنے بنگلہ پر اس کے نام کی تختی ہرگز گوارا نہیں کرتے۔

رب العالمین اپنی مخلوق سے کہیں زیادہ غیرت والا ہے آخر وہ کیوں کر پسند کرے گا؟  
مسلمانوں کو ان چیزوں سے اجتناب کرنا چاہئے۔

۲۔ مسجد میں داخل ہوتے وقت پہلے دایاں قدم اندر رکھیں اور یہ دعا پڑھتے ہوئے داخل ہوں:

﴿اللَّهُمَّ افْتَحْ لِي أَبْوَابَ رَحْمَتِكَ﴾ ۱

اے اللہ! میرے لئے اپنی رحمت کے دروازے کھول دے۔

۳۔ مسجد میں داخل ہو کر اہل مسجد پر سلام کریں۔

۴۔ بہتر یہ ہے کہ دو رکعت نفل تحیۃ المسجد بھی ادا کئے جائیں۔ ۲

۵۔ مسجد میں نماز پڑھنے والے لوگوں کے سامنے سے گزرنے سے بچا جائے، حدیث میں آتا ہے

جناب رسالت مآب ﷺ نے فرمایا: کسی شخص کو نماز کے آگے سے گزرنے کا گناہ معلوم ہو جائے

تو وہ چالیس (سال) تک کھڑا رہنا گوارا کرے گا لیکن نمازی کے آگے سے نہیں گزرے گا۔ ۳

۶۔ مسجد میں دنگا فساد، لڑائی جھگڑا اور شور و غل کرنا آداب مسجد کے منافی ہے۔ ۴

۷۔ مسجد کو پاک صاف رکھا جائے ہر نمازی کا فرض ہے کہ مسجد میں صفائی کا اہتمام کرے۔ ۵

۸۔ مسجد میں کچے پیاز، لہسن، مولیٰ، ہینگ، تمباکو یا کوئی اور بدبودار چیز کھا کر نہ آئیں۔ ۶

۹۔ مسجد میں تھوکنے یا ناک صاف کرنا منع ہے۔ ۷ (وضو خانے اور باتھ روم اس سے مستثنیٰ ہیں۔)

۱۰۔ مسجد میں خرید و فروخت کرنا یا اپنی کسی گمشدہ چیز کا اعلان کرنا حرام ہے۔ ۸

۱۱۔ جو لوگ مسجد میں پہلے آئیں وہ اگلی صفوں میں بیٹھیں، بعد میں آنے والے ان کی گردنیں پھلانگ

کر آگے بڑھنے کی کوشش نہ کریں۔ ۹

۱۲۔ دورانِ خطبہ نہایت توجہ کے ساتھ بیٹھ کر خطیب کا خطبہ سننا چاہئے اور دائیں بائیں! ایک دوسرے

سے ہم کلام ہونا جمعہ کے ثواب کو ضائع کر دیتا ہے۔ ۱۰

۱۳۔ چھوٹے بچے جن سے مسجد میں پیشاب، پاخانہ کر دینے کا ڈر ہو یا پاگل اور مخبوط الحواس قسم کے

لوگ جو مسجد کے احترام سے واقف نہیں ہوتے انہیں مسجد میں نہیں لانا چاہئے۔ ۱۱

۱۔ مسلم مع نووی ۲۲۵/۵ کتاب المساجد ومواضع الصلاة باب ما یقول اذا دخل المسجد وفي البیهقی: ۴۶۶/۳

۲۔ مشکوٰۃ: ۶۷/۱، مسلم: ۲۴۸/۱

۳۔ بخاری: ۱۴۷/۱ کتاب الصلاة، باب اثم الماریین یدی المصلی ورواه مسلم: ۲۲۴/۳

۴۔ مشکوٰۃ: ۷۱/۱ باب المساجد ومواضع الصلاة، ۵۔ سورة البقرہ: ۱۴، مشکوٰۃ: ۶۹/۱

۶۔ مشکوٰۃ: ۷۰/۱ رواہ ابو داؤد، ۷۔ بخاری فی الصلاة (۳۹۸) و مسلم (۸۵۷) مشکوٰۃ: ۷۰/۱

۸۔ بخاری: ۱۲۴/۱، مشکوٰۃ: ۷۱/۱۔ ابن ماجہ: ۵۴/۱ باب ما یکرہ فی المساجد

۱۴۔ حضرت سائب بن یزید رضی اللہ عنہ سے مروی ہے کہ ایک شخص نے قوم کی امامت کی اور اتفاق کی بات ہے کہ اس نے قبلہ کی جانب تھوک دیا آپ صلی اللہ علیہ وسلم نے پچشم خود دیکھ لیا دل میں مسجد کا احترام اس قدر تھا کہ آپ صلی اللہ علیہ وسلم نے دیکھتے ہی صحابہ کرام سے کہہ دیا کہ آئندہ اسے امام نہ بنانا لوگوں نے اُسے امامت کرنے سے روک دیا، وہ نبی کریم صلی اللہ علیہ وسلم کی خدمت میں حاضر ہوا اور سارا حال سنایا آپ صلی اللہ علیہ وسلم نے فرمایا یہ درست ہے ان لوگوں کو میں نے منع کیا تھا کیونکہ تم نے مسجد میں قبلہ رخ تھوک کر اللہ اور اس کے رسول کو اذیت دی ہے۔ ۱۔

۱۵۔ مسجد میں ایسا کوئی کام نہ کیا جائے جو دوسروں کیلئے اذیت کا باعث بنے بلکہ اگر اذیت ناک چیز دیکھے تو اسے مسجد میں سے ہٹا دے اللہ اس کے بدلے اس کا گھر جنت میں بنائے گا۔ ۲۔

۱۶۔ حائضہ، جنبی یا مختام مسجد میں داخل نہ ہوں۔ ۳۔

۱۷۔ بحالت جنابت کوئی عورت مسجد میں داخل نہ ہو۔ ۴۔

۱۸۔ مسجد میں خوشبو وغیرہ کا اہتمام کیا جائے۔ ۵۔

۱۹۔ مسجد میں ایک ہاتھ کی انگلیوں کو دوسرے ہاتھ کی انگلیوں میں ڈالنا ممنوع ہے۔ ۶۔

۲۰۔ مسجد میں مشاعرہ منعقد نہ کیا جائے۔ ۷۔

۲۱۔ کوئی حائضہ عورت مسجد میں داخل نہ ہو جب تک پاک نہ ہو جائے۔ ۸۔

۲۲۔ اگر مسجد میں بیٹھے بیٹھے اذان ہو جائے تو نماز ادا کئے بغیر مسجد سے باہر نہ جائیں۔ ۹۔

۲۳۔ مسجد میں بعض لوگ اپنے لئے کوئی جگہ مخصوص کر لیا کرتے ہیں ایسا کرنا منع ہے۔ ۱۰۔

۲۴۔ مسجد میں اگر کسی شخص کو اذیت ستائے تو اُسے چاہئے کہ وہ جگہ بدل لے۔ ۱۱۔

۲۵۔ مسجد میں نہ تو قصاص لیا جائے اور نہ حد قائم کی جائے۔ ۱۲۔

۱۔ مشکوٰۃ: ج ۱ ص ۷۱ باب المساجد۔ ۲۔ ابن ماجہ: ج ۱ ص ۵۵ باب تطہیر المساجد۔

۳۔ ابن ماجہ: ج ۱ ص ۴۷ باب ماجاء فی اجتناب الحائض المسجد

۴۔ ابوداؤد: ج ۱ ص ۳۰۔ ۵۔ ابوداؤد: ۱/۶۶ ورواہ احمد۔ ۶۔ ابوداؤد: ۱/۸۳

۷۔ ابوداؤد: ج ۲ ص ۶۱۷ کتاب الحدود ورواہ الترمذی۔ ۸۔ ابوداؤد: ۱/۳۰

۹۔ مسلم: کتاب المساجد ومواضع الصلاة ۱/۴۵۳ و ابوداؤد: فی الصلاة ج ۱ ص ۱۴۵ کما فی المستخرج

۱۰۔ ابن ماجہ: ج ۱ ص ۴۵۹ کما فی البیہقی، ابن ابی شیبہ ج ۱ ص ۵۳۹

۱۱۔ ابوداؤد: ۱/۱۵۹۔ ۱۲۔ ابوداؤد: ۲/۶۱۷ کتاب الحدود



۲۶۔ اگر کوئی شخص مسجد میں اپنی گمشدہ چیز کا اعلان کرے تو اُسے ان الفاظ کے ساتھ بددعا دی جائے:

﴿لَا رَدَّهَا اللَّهُ عَلَيْكَ﴾ خدا کرے تجھے وہ چیز نہ ملے۔ ۱

۲۷۔ اگر کوئی شخص مسجد میں خرید و فروخت کرے تو اُسے ان الفاظ کے ساتھ بددعا دی جائے:

﴿لَا أَرْبَحَ اللَّهُ تِجَارَتَكَ﴾ اللہ تجھے اس تجارت میں نفع نہ دے۔ ۲

۲۸۔ مسجد سے نکلنے وقت پہلے بائیں قدم بابر نکالیں اور یہ دعا پڑھیں:

﴿اللَّهُمَّ إِنِّي أَسْئَلُكَ مِنْ فَضْلِكَ﴾ اے اللہ! تجھ سے تیرا فضل چاہتا ہوں۔ ۳

### تعمیر مسجد میں بقدر وسعت حصہ لینا

اگر کسی شخص کو اللہ نے خیر کثیر سے نوازا ہے اور وہ تنہا کسی مسجد کی تعمیر یا کئی ایک مساجد کی تعمیر کا اہتمام کرتا ہے تو یہ اس پر اللہ کا فضل ہے کہ اللہ نے اپنے گھر کی تعمیر کیلئے اُسے توفیق بھی دی اور ہمت بھی لیکن اس کا مطلب یہ نہیں ہے کہ کوئی شخص اگر تنہا مسجد بنانے کی سکت نہیں رکھتا تو وہ کسی مسجد میں حصہ دار بھی نہیں بن سکتا بلکہ جس کو جس قدر اللہ نے استطاعت بخشی ہو وہ اپنی استطاعت کے مطابق تعمیر مسجد میں حصہ ڈال کر اللہ کی جنتوں کا حق دار بن سکتا ہے۔

۱۔ حدیث پاک میں آتا ہے کہ رسول اکرم ﷺ نے فرمایا: ”تم کسی چھوٹی سے چھوٹی نیکی کو بھی حقیر نہ سمجھو بلکہ اللہ کے ہاں وہ معجزانہ نیکی بھی قابلِ اجر و ثواب ہے۔“ اور حصہ ڈالنے کے کئی ایک طریقے ہیں کوئی پیسہ دیتا ہے، تو کوئی اشیاء مہیا کرتا ہے، تو کوئی وقت اور جسمانی محنت پیش کرتا ہے یہ سب تعاون کے مختلف انداز ہیں جو اللہ کی نظر میں یکساں محبوب ہیں۔

بیت اللہ کی تعمیر میں حضرت ابراہیم علیہ السلام اور حضرت اسماعیل علیہ السلام کا واقعہ پڑھ چکے ہیں دونوں باپ بیٹے نے مستری اور مزدور کا کام سرانجام دیا۔ مسجد قبا اور مسجد نبوی ﷺ کی تعمیر کا واقعہ ہے کہ حضرت عمار بن یاسر رضی اللہ عنہما بیٹھیں اٹھا اٹھا کر لارہے تھے اور بڑی محنت اور لگن سے کام کر رہے تھے۔

جناب رسالت پناہ ﷺ نے جب انہیں اس محنت اور لگن سے کام کرتے دیکھا تو نہایت ہی شفقت سے ان کے سر سے مٹن جھاڑنے لگے۔ ۴

۱۔ مسلم: کتاب المساجد ۱/۵۶۸ و أحمد رقم ۸۶۰۹ و ابوداؤد: ۱/۷۲۳ کما فی المستخرج

۲۔ ترمذی کتاب البیوع (۱۲۴۲) و الدارمی فی الصلاة (۱۳۶۵)

۳۔ اخرجہ مسلم فی کتاب صلاة المسافرین و نصرہ ۱/۴۹۴ و اخرجہ امام احمد فی مسندہ ۵/۹۹

و البیہقی فی سنن الکبریٰ فی کتاب الصلاة ۲/۶۱۹

۴۔ بخاری: ۱/۶۴ باب التعاون فی بناء المسجد

۲۔ عہد نبوی ﷺ میں مسجد کی چھت کھجور کی چھڑیوں کی تھی ایک رات بارش ہوئی تو پانی ٹپکا فرش پر کچھڑ ہو گئی، صحابہ کرام ﷺ نے یہ حال دیکھا تو اپنے کپڑوں میں کنکریاں لالا کر بچھانے لگے، جناب رسالت مآب ﷺ نے صحابہ کرام کا یہ جذبہ دیکھا تو اُسے بہت پسند فرمایا۔

۳۔ مسجد کیلئے اگر کوئی شخص زمین وقف کرے گا یا بنا بنایا مکان مسجد بنا دے گا تو وہ بھی اللہ کی جناب میں بے پناہ اجر و ثواب پائے گا۔

البتہ جو شخص ان کاموں میں سے کسی بھی کام پر مکمل اجرت حاصل کرے گا وہ اگرچہ یہ شرف اور یہ فضیلت حاصل نہ کر سکے گا پھر بھی اخلاص نیت پر اللہ کے ہاں ضرور اجر پائے گا۔

### مسجد سے متعلقہ امر

ایسے بہت سے امور ہیں جو اگرچہ مسجد نہیں کہلاتے لیکن کسی نہ کسی حوالے سے مسجد کو آباد رکھنے میں اہم کردار ادا کرتے ہیں، مثلاً مسجد کیلئے صفیں، چراغ یا فی زمانہ ٹیوب لائٹس اور بلب وغیرہ پنکھے، لاؤڈ اسپیکر، استنجا خانے، وضو خانے، پانی کی موٹریں، کونٹیں، ٹوٹیاں اور اسی طرح کی جملہ ضروریات صدقہ جاریہ کا حکم رکھتی ہیں چاہے کوئی شخص تنہا یہ کام انجام دے یا باہمی تعاون سے اہل محلہ ملکر یہ کام کریں دونوں صورتوں میں موجب اجر و ثواب اور باعث رضائے الہی ہے، البتہ مسجد سے متعلق لوازمات میں ضرورت کا ضرور خیال رکھا جائے، بلا ضرورت اور بلاوجہ خرچ اسراف کے ضمن میں آئے گا، اسی طرح مساجد کی تعمیر میں بھی ضرورت کو ہر صورت پیش نظر رکھا جائے۔

مثلاً اگر کسی محلے کی آبادی دس، بارہ گھروں پر مشتمل ہے اور آئندہ پچاس سالوں تک بھی اس میں بڑھوتری کے آثار موجود نہ ہوں تو وہاں مسجد اس حساب سے بنائی جائے تاکہ یہاں کے لوگ با آسانی نماز ادا کر سکیں ایسی کئی جگہوں پر جانے کا اتفاق ہوا جہاں آبادی کم اور مساجد بہت وسیع و عریض تعمیر کی جاتی ہیں، مثلاً دس، بارہ گھروں کی آبادی میں اگر کسی نے ایک ہزار گز کا پلاٹ مسجد کو وقف کیا ہے تو کوئی صاحب ثروت اس پورے پلاٹ پر ایک خوبصورت انداز سے تعمیر بھی کر دیتا ہے لیکن جب نماز کیلئے اقامت کہی جاتی ہے تو چھ آدمی امام کے دائیں اور چھ بائیں ہوتے ہیں اور سلام پھرنے تک ایک صف بھی مکمل نہیں ہو پاتی اگر بصیرت سے کام لیا جاتا تو اسی رقم سے دو، دو سو گز کی پانچ مساجد تعمیر کی جاسکتی تھیں جس سے علاقے کی مساجد کی ضرورت بھی پوری ہوتی اور اجر و ثواب میں بھی کئی گنا اضافہ ہوتا۔

۱۔ ابو داؤد: ج ۱ ص ۶۶ باب الحصى فی المسجد

۲۔ فتح الباری

## ائمہ مساجد کا تقرر

ائمہ مساجد کے تقرر کا رواج اس وقت سے ہے جب سے تعمیر مسجد کا سلسلہ شروع ہوا رسول اللہ ﷺ کے دور سے اب تک مساجد کو آباد رکھنے کا یہی طریقہ رائج ہے فرق صرف یہ ہے کہ فی زمانہ یہ کام اجرت پر ہوتا ہے اور عہد نبوی ﷺ میں رضا کارانہ طور پر ہوتا تھا ائمہ کی اجرت کے مسئلے پر ان شاء اللہ آئندہ صفحات میں تفصیلی بحث کریں گے، یہاں صرف اس قدر وضاحت ضروری ہے کہ مساجد کو آباد رکھنے کا یہی ایک مؤثر ذریعہ ہے۔

جناب رسالت پناہ ﷺ کی عادت مبارکہ تھی کہ جو قبیلہ مسلمان ہوتا اس میں جو شخص سب سے زیادہ قرآن کھیتے کا جاننے والا ہوتا اس قبیلے کا امام مقرر فرماتے اس منصب میں امیر، غریب، چھوٹے، بڑے، غلام اور آقا کا لحاظ رکھے بغیر صرف حفظ القرآن کو معیار بنا کر اس کا تقرر کر دیا جاتا۔

جرہم قبیلہ جب اسلام لایا تو عمرو بن سلمہ جرہمی ﷺ اس وقت سات آٹھ برس کے کم سن بچے تھے ان کا اپنا بیان ہے کہ قبیلے میں سب سے زیادہ قرآن کھیتے میں جانتا تھا بنا بریں وجہ اللہ کے رسول ﷺ نے مجھے میرے قبیلے کا امام مقرر کر دیا جب کہ میری کم سنی کا یہ عالم تھا کہ میں ایک کرتے میں رہا کرتا تھا۔<sup>۱</sup>

(۱) امام کے انتخاب کیلئے رسول اللہ ﷺ نے چند رہنماء اصول و دلیعت فرمائے ہیں چنانچہ حضرت ابو مسعود انصاری ﷺ سے مروی ہے کہ آپ ﷺ نے فرمایا:

- ۱۔ امامت کا سب سے زیادہ حقدار وہ ہے جو سب سے زیادہ قرآن کھیتے جانتا ہو۔
  - ۲۔ اگر قرآن کھیتے پڑھنے میں سب برابر ہوں تو پھر وہ بنے جو حدیث سے زیادہ واقف ہو۔
  - ۳۔ اگر اس میں بھی برابر ہوں تو پھر وہ بنے جس نے ہجرت میں پہل کی ہو۔
  - ۴۔ اگر اس میں بھی برابر ہوں تو وہ امام بنے جو عمر میں بڑا ہو۔<sup>۲</sup>
- (ب) حضرت انس ﷺ سے روایت ہے کہ نبی کریم ﷺ نے دو مرتبہ حضرت عبداللہ بن امّ مکتوم ﷺ کو اپنی عدم موجودگی میں مسجد نبوی ﷺ کا امام بنایا حالانکہ وہ نابینا تھے۔<sup>۳</sup>
- (ج) حضرت عبداللہ بن عمر ﷺ سے مروی ہے کہ شروع شروع میں نبی کریم ﷺ کی مدینہ میں تشریف آوری سے قبل مہاجرین عصبہ میں ٹھہرے جو قبلاء کے قریب ایک مقام ہے یہاں حضرت خدیفہ ﷺ کے آزاد کردہ غلام حضرت سالم ﷺ لوگوں کو نماز پڑھایا کرتے تھے ان کو قرآن کھیتے سب سے زیادہ یاد تھا۔ حضرت عمر ﷺ جیسے جلیل القدر صحابی بھی آپ ﷺ کی اقتداء میں نماز پڑھا کرتے تھے۔<sup>۴</sup>

۱ بخاری: کما فی التلخیص ۳۴/۲  
 ۲ مسلم: التلخیص ۳۴/۲  
 ۳ بخاری: ۹۶/۱ باب امامة العبد و المولى  
 ۴ ابو داؤد: ۸۸/۱ باب امامة الاعمی

مندرجہ بالا روایات سے بخوبی اندازہ ہوتا ہے کہ مساجد کی آبادی اور اسلامی معاشرہ کو متحد رکھنے کیلئے رسول اللہ ﷺ نے جو اقدامات فرمائے ان میں آئمہ مساجد کا تقرر بھی ایک مرکزی حیثیت رکھتا ہے۔  
 فی زمانہ ہر طرح کی فراوانی کے باوجود مساجد سے ہمیں وہ فوائد حاصل نہیں ہو رہے جو عہد نبوی ﷺ،  
 عہد صحابہ رضی اللہ عنہم اور عہد فقہار اللہ و محدثین رضی اللہ عنہم میں اسلامی معاشرے کو حاصل رہے ہیں۔

### مساجد کی بد حالی کا ذمہ دار کون؟

عصر حاضر میں امامت کا تصور یکسر بدل چکا ہے؛ موجودہ دور کا امام ایک گھٹیا مخلوق سمجھا جاتا ہے جبکہ شریعت مطہرہ میں یہ ایک عظیم منصب ہے، اس کی وقعت گرانے میں بعض ائمہ مساجد کا بھی کافی ہاتھ ہے، علم و فضل سے عاری اور اخلاقی پستیوں میں گھرے ہوئے چند بے وقعت امام اس کے اصل ذمہ دار ہیں۔

کچھ یہی حال مساجد کمیٹیوں کا بھی ہے، عمل سے بے بہرہ، دین سے دور اور اخلاص سے عاری کمیٹیاں محض علاقائی اثر و رسوخ اور مالی طور پر مستحکم ہونے کے سبب مساجد کمیٹیوں کے عہدیدار بنا دیئے جاتے ہیں یا بن جاتے ہیں، ظلم کی انتہا تو یہ ہے کہ مشاجد میں ائمہ اور خطباء کے تقرر کا امتحان جہلاء کے سپرد ہے، امام نماز پڑھائے گا اور دو تین دن تک آزمائش (TRY) ہوگی، خطیب خطبہ دے گا اور کم از کم ایک ماہ تک اسے آزمائش بنیاد (TRILE BASE) پر رکھا جائے گا، ایک ماہ بعد جاہل نمازی فیصلہ کریں گے کہ نہیں اتنی بڑی مسجد کیلئے یہ خطیب صحیح نہیں ہے، اس کی آواز میں ترنم نہیں اور اس کا لہجہ بھی درست نہیں ہے، بعض کہیں گے کہ اس کے بیان میں شیر کی سی گرج نہیں، دائیں سے آواز آئے گی کہ اوپر خواتین نے بھی شکایت کی ہے کہ اس کی آواز مسحور کن نہیں ہے، بائیں طرف والے لب کشائی فرمائیں گے، ارے اس کا تو قد کاٹھ بھی مناسب نہیں ہے، دوسری صف سے بڑے میاں اپنی لاشی کو نکاتے ہوئے اور بتیسی کو سنبھالتے ہوئے قدرے غصے کے انداز میں فرمانے لگے کہ چار رکعت پڑھانے میں پورے پندرہ منٹ لگا دیئے۔

تیسری صف میں موجود پینٹ شرٹ میں ملبوس کلین شیو (Clean Shave) نوجوان بھی باباجی کا کندھا دباتے ہوئے قدرے تضحیک کے انداز میں فرماتے ہیں، ”آپ پندرہ منٹ کی بات کرتے ہیں میں تو التحیات بھی مکمل نہ کر پایا تھا کہ سلام پھیر دیا گیا۔“

بالآخر ایک منصف مزاج شخص نے اپنے ہونٹوں کی گرہ کھولتے ہوئے ارشاد فرمایا:

”ہم یہ ساری باتیں برداشت کر لیتے مگر تین دن سے میں دیکھ رہا ہوں کہ روزانہ آدھا منٹ لیٹ آتے ہیں یوں اس امام مسجد یا خطیب صاحب کا تیا پانچا کر کے اس مسجد کا دروازہ اس پر ہمیشہ کیلئے بند کر دیا جاتا ہے وہ لاکھ اپنی ڈگریاں گنوائے اور تمغے دکھائے، مگر وہ لکیر کے فقیر اسکی ایک بھی نہ سنیں گے۔“

وہ کہتا رہے کہ میرے پاس مدینہ یونیورسٹی کی ڈگری ہے، ماموز کالج سے فارغ ہوا ہوں، اور یہ دیکھو مولانا محمد گوندلوی رحمہ اللہ کی تصدیق بھی ہے۔

ان میں سے ایک سفید پوش آگے بڑھ کر  
 اپنے ہاتھ کو جیب سے نکال کر  
 ڈبل پتی کا پان منہ میں ڈال کر  
 چہرہ اٹھائے، رُخسار پھلّائے،  
 سراکڑائے اور تحکمانہ انداز اپنائے،

بڑی بے نیازی سے فرمادیتے ہیں ”ابے اومول بی یہ اپنے کا گج ما گج اٹھا اور یہاں سے جا، پھر  
 مڑ کے نہ آئیو! جب تمہاری بات بھی ہمارے پلے نہ پڑے ہے..... پھر تمہیں کاہے کور کھے ہے۔“

ان کی بات کو آگے بڑھاتے ہوئے ایک بزرگ ارشاد فرماتے ہیں ہم نے تمہارے چار خطبے مکمل  
 سنے ہیں مگر کسی خطبے میں ایک مرتبہ بھی ہنسی نہیں آئی اور نہ تم نے زلیخا والا قصہ سنایا، لوگوں کے معیار اس  
 قدر گر چکے ہیں کہ وہ ہر جگہ سطحی چیز کی تلاش میں رہتے ہیں اگر کسی جگہ کوئی عالم انہیں خالصتاً کتاب و سنت  
 سے وعظ فرمائے تو وہ ان کے سر سے گزر جاتا ہے۔

اس لئے کہ ان کے دل و دماغ جس چیز کے سننے کے عادی ہو چکے ہیں جب تک انہیں وہی کچھ نہ  
 سنایا جائے ہاضمہ اعتدال پر نہیں آتا۔

### سبق آموز لطیفہ

ایسے لوگوں کی مثال بالکل ایسے ہے جیسے کسی گاؤں میں ایک نقلی حافظ چلے گئے اور پورے دس  
 سال انہیں تراویح اور نماز پڑھاتے رہے، نماز اور تراویح کی ہر رکعت میں ﴿فَبِأَيِّ آلَاءِ رَبِّكُمَا  
 تُكَذِّبَان﴾ اور ﴿وَيَلِّ يَوْمَئِذٍ لِلْمُكَذِّبِينَ﴾ پڑھتے رہے۔

دس سال بعد اچانک بیمار ہو گئے لوگ دوسرے حافظ کو پکڑ لائے، یہ بے چارے اصلی حافظ تھے،

انہوں نے الم سے قرآن کچھ پڑھنا شروع کر دیا اور کعتوں میں ایک پاؤ ختم کیا سلام کے بعد لوگ امام کو مارنے کیلئے تیار ہو گئے کہ یہ کیا چیز پڑھی ہے ہمارے امام صاحب تو ”بان، بین“ پڑھا کرتے تھے ان کے قرآن کچھ میں تو ایک مرتبہ بھی ”بان، بین“ نہیں آیا۔

فی زمانہ لوگوں کی کثیر تعداد ”بان، بین“ کی عادی ہو چکی ہے، وہ اس سے زیادہ کچھ سننا پسند نہیں کرتے اس میں بنیادی نقص ہماری مساجد کے ماحول کا ہے، اگر وہاں علمی مجالس منعقد ہوں اور مخلص ذی شعور علماء سے خدمات حاصل کی جائیں تو لوگوں کو یقیناً بدلا جاسکتا ہے۔

ع:- ذرا نم ہو تو یہ مٹی بہت زرخیز ہے ساقی

یہ اہتمام مساجد کمیٹیوں کو کرنا ہو گا اس لئے کہ دوسرے کو یہ اختیار ہی نہیں ہوتا کہ وہ کسی مسجد میں جا کر اس قسم کے پروگرام کا انعقاد کر سکے، ایک وجہ یہ بھی ہے کہ عوام الناس کے معیار پر علماء کو ڈھالنے کی کوشش کی جاتی ہے۔

جہلاء کے سانچے میں علماء کو ڈھالنا ایک مذموم اور تباہ کن کوشش ہے، ایسا اس وقت تک ہوتا رہے گا جب تک مساجد جہلاء کے تسلط میں ہیں۔

معاشرے کی بہتری اور اصلاح اس میں ہے کہ عوام الناس علماء سے رہنمائی حاصل کرتے ہوئے کتاب و سنت کے سانچے میں ڈھل جائیں اور علماء کی ذمہ داری یہ ہے کہ وہ اپنے کردار اور افکار کو لوگوں کیلئے مثال بنائیں۔

اس وقت عوام الناس کا طرز عمل اور طرز زندگی اگر سطحی ہے تو اسے بلند کرنے میں علماء کو اپنی ذمہ داری پوری کرنی چاہئے۔

### سید ابو بکر غزنیؒ کی ”نوی“ کا مقولہ

پاکستان کے سابق وزیر اعظم جناب ذوالفقار علی بھٹو کا دور تھا جناب سید ابو بکر غزنیؒ لاہور سے ٹرانسفر ہو کر بہاولپور ”اسلامیہ یونیورسٹی“ میں وائس چانسلر کے عہدے پر فائز ہوئے،

ان دنوں بندہ! محترم جناب پروفیسر حافظ محمد عبداللہ بہاولپوریؒ کے زیر سایہ تعلیم حاصل کر رہا تھا، بہاولپور شہر میں مختلف پروگراموں کا انعقاد ہوتا، جن میں سید ابو بکر غزنیؒ بطور صدر مجلس یا مہمان خصوصی کے شرکت فرمایا کرتے تھے۔

عربی، اردو، فارسی اور انگریزی ادب پر کمال درجہ عبور حاصل تھا ان کی لیاقت ان کے خطبات سے خوب جھلکتی تھی۔

دورانِ خطابت ادبی زبان کا استعمال فرماتے، اُن کی گفتگو عوام الناس کے سر سے گزر جاتی بالآخر ایک دن شہر کے کچھ معززین اور بزرگ اس سلسلے میں سید صاحب سے ملے اور درخواست کی،

”حضرت! آپ زبانِ سلیس استعمال کیا کریں تاکہ لوگ آپ کی بات سمجھ سکیں“

یہ سن کر سید صاحب نے نہایت متانت سے کہا!

”ابوبکر اپنا معیار کیوں گرائے.....، لوگ اپنا معیار اونچا کریں کہ وہ ابوبکر کی بات سمجھ سکیں“

میری اس گزارش کا آج بھی یہی مطلب ہے کہ علماء کو اللہ نے چھکڑا نہیں بلکہ انجن بنایا ہے اور انہیں انجن ہی رہنا چاہئے۔

دُنیا داروں کے دفتروں اور گھروں کے طواف علماء کو زیبا نہیں، صبح سے شام تک سائیکل پر سوار، بنگلوں کے دروازے کھٹکا کر ”ٹیوشن پڑھاؤ“ کا اعلان کرتے پھر ناقراؤں کی تعظیم نہیں ہے، اگر علماء اپنا مقام پہچانیں اور معاشرہ انہیں وہ مقام دے تو ان شاء اللہ معاشرے کے قدم ضرور بالضرور اصلاح کی جانب تیزی سے اٹھنے لگیں گے۔ (واللہ المستعان)

### امام زین العابدینؑ کی خودداری کی عظیم مثال

سیرت نگاروں نے لکھا ہے کہ امام زین العابدینؑ (علی بن حسین بن علیؑ) المعروف بیمار کربلا، حرم شریف میں عبادت اور ذکر میں مصروف تھے، حاکم وقت خلیفہ عبد الملک بن مروان جو بنی امیہ میں سے تھے تشریف لائے اور آ کر امام زین العابدینؑ کے پاس بیٹھ گئے، جب امام موصوف ذکر و اذکار سے فارغ ہوئے تو دیکھا، خلیفہ ان کے پاس بیٹھے ہیں امام نے فرمایا:

”اے خلیفہ! مسلمین کیا مجھ سے کوئی کام ہے؟“ عرض کی ہاں! فرمایا کیا کام ہے؟

عرض کی..... میرا دل چاہتا ہے کہ آپ مجھ سے کچھ مانگیں اور میں آپ کو دوں تاکہ ہمیں ثواب ملے۔

آپ اپنی پسند کی کوئی بھی چیز مجھ سے مانگ سکتے ہیں، امام زین العابدینؑ خاموش رہے۔

جب خلیفہ نے بہت اصرار کیا تو امام موصوف نے فرمایا!

”جس کے گھر کا مہمان ہوں اس کے گھر میں بیٹھ کر اس کے غیر سے مانگتے ہوئے شرم آتی ہے۔“

خلیفہ یہ سن کر شرم سے پانی پانی ہو گیا طواف وغیرہ سے فارغ ہو کر امام زین العابدینؑ حرم سے باہر تشریف لائے تو خلیفہ بھی جو پہلے سے انتظار میں تھا حرم سے نکل کر سامنے آ گیا خلیفہ نے پھر اصرار کیا کہ اب تو آپ اس کے گھر سے باہر آ گئے ہیں اب مجھ سے کچھ مانگیں۔

امام زین العابدین رضی اللہ عنہ نے فرمایا!

”اچھا تو بتاؤ! کیا مانگوں؟“ ”دین مانگوں یا دنیا مانگوں“

خلیفہ نے کہا! ”حضرت دین تو میرے پاس نہیں ہے دین کے تو آپ وارث ہیں میرے پاس

تو صرف دنیا ہے، دنیا میں سے جو مانگیں میں دینے کو تیار ہوں۔“

امام موصوف رضی اللہ عنہ نے فرمایا!

”اے خلیفہ! مسلمان! دنیا تو میں نے اس سے بھی کبھی نہیں مانگی جس کی یہ ساری دنیا ہے۔

آپ سے کیا مانگوں.....؟“

جب تک خودداری کا یہ عالم تھا تب تک دین بھی اپنے پورے جو بن پر تھا۔

خدا کرے وہ دن پھر لوٹ آئیں۔ (آمین)

جن جگہوں میں نماز پڑھنا ممنوع ہے

۱۔ رسول اکرم ﷺ نے فرمایا:

﴿الْأَرْضُ كُلُّهَا مَسْجِدٌ إِلَّا الْمَقْبَرَةَ وَالْحَمَامَ﴾ ۱

کہ تمام زمین مسجد ہے سوائے قبرستان اور باتھ روم کے۔

اس سے معلوم ہوتا ہے کہ قبرستان اور غسل خانے نماز کیلئے ممنوع جگہ ہیں۔

چنانچہ رسول اللہ ﷺ کا فرمان ہے! ”لَا تُصَلُّوا إِلَى الْقُبُورِ“ قبروں کی طرف نماز نہ پڑھو۔ ۲

۲۔ ایسی جگہوں پر جہاں غلاظت وغیرہ ڈالی جاتی ہو۔ ۳

۳۔ مذبح خانہ یعنی ایسی جگہ جہاں جانور وغیرہ ذبح کئے جاتے ہوں۔ ۴

۴۔ راستوں اور سڑکوں پر یعنی جو لوگوں کے گزرنے کی جگہیں ہوں۔ ۵

۵۔ اونٹوں کے باڑے میں جہاں اونٹ وغیرہ باندھے جاتے ہوں۔ ۶

۶۔ بیت اللہ کی چھت پر بھی نماز نہ پڑھی جائے۔ ۷

۱۔ ابوداؤد: ۷۰/۱، ترمذی: ۱۸۲/۵ کشف النقاب

۲۔ مسلم مع نووی: ۳۸/۷ کتاب الجنائز باب النهی عن الجلوس علی القبر والصلاة علیہ

۳۔ اخرجہ ابن ماجہ: ۵۴/۱ و الترمذی: ۴۶/۱ و البغوی: ۴۱۰/۲ و الطحاوی: ۱۸۷/۱

۴۔ اخرجہ ابن ماجہ: ۵۴/۱ و الترمذی: ۴۶/۱ و البغوی: ۴۱۰/۲ و الطحاوی: ۱۸۷/۱

۵۔ اخرجہ ابن ماجہ: ۵۴/۱ و الترمذی: ۴۶/۱ و البغوی: ۴۱۰/۲ و الطحاوی: ۱۸۷/۱

۶۔ اخرجہ ابن ماجہ: ۵۴/۱ و الترمذی: ۴۶/۱ و البغوی: ۴۱۰/۲ و الطحاوی: ۱۸۷/۱

۷۔ اخرجہ ابن ماجہ: ۵۴/۱ و الترمذی: ۴۶/۱ و البغوی: ۴۱۰/۲ و الطحاوی: ۱۸۷/۱



- ۷۔ کسی غیر مسلم کی عبادت گاہ میں اگر بت وغیرہ موجود ہوں یا تصاویر ہوں تو ان میں نماز نہ پڑھی جائے۔<sup>۱</sup>
- ۸۔ ایسی مساجد میں بھی نماز نہیں پڑھنی چاہئے جہاں غیر اللہ کے نام کے قصبے آویزاں ہوں اور ان سے مدد طلب کی گئی ہو۔

اس لئے کہ یہ بھی بت پرستی کے زمرے میں داخل ہیں کیونکہ قرآن مجید میں کہا گیا ہے کہ مسجدیں اللہ کیلئے ہیں پس تم اللہ کے ساتھ کسی کو مت پکارو، مزید وضاحت صفحہ ۱۵۶ پر گزر چکی ہے۔

### جو کام مسجد میں کرنے جائز ہیں

اس کا مطلب یہ ہرگز نہیں ہے کہ جن امور کا ذکر ذیل میں کیا جا رہا ہے صرف وہی کام مسجد میں کئے جاسکتے ہیں بلکہ اس عنوان کا منشا صرف یہ ہے کہ ان امور کا ذکر کر دیا جائے جن امور کو مسجد میں کرنے سے بعض مسالک یا بعض لوگ شش و پنج کا شکار ہوتے ہیں اور ان پر ناجائز ہونے کا شبہ کرتے ہیں۔

۱۔ کھانا پینا:-

مسجد میں کھانا پینا جائز امور میں سے ہے، حضرت عبداللہ بن حارث رضی اللہ عنہ سے مروی ہے کہ نبی کریم صلی اللہ علیہ وسلم کے زمانے میں ہم مسجد کے اندر روٹی اور گوشت وغیرہ کھالیا کرتے تھے۔<sup>۲</sup>

۲۔ سونا یا لٹنا:-

حضرت علی رضی اللہ عنہ ایک دن حضرت فاطمہ رضی اللہ عنہا سے ناراض ہو کر مسجد میں سو گئے، رسول اکرم صلی اللہ علیہ وسلم کو علم ہوا تو آپ صلی اللہ علیہ وسلم تشریف لائے دیکھا تو پہلو خاک آلود ہیں، آپ صلی اللہ علیہ وسلم شفقت بھرے انداز میں اپنے دست مبارک سے مٹی جھاڑتے جا رہے تھے اور زبان مبارک سے کہتے جا رہے تھے:

﴿قُمْ يَا أَبَا تَرَابٍ، قُمْ يَا أَبَا تَرَابٍ﴾<sup>۳</sup> اے ابوتراب اٹھیے، اے ابوتراب اٹھیے۔

(ب) حضرت عباد بن تمیم رضی اللہ عنہ اپنے چچا سے روایت کرتے ہیں کہ نبی مکرم صلی اللہ علیہ وسلم کو مسجد میں اس طرح لیٹے ہوئے دیکھا کہ آپ کا ایک پاؤں دوسرے پاؤں کے اوپر تھا۔<sup>۴</sup>

(۳) مسجد میں سوال کرنا:-

کوئی ضرورت مند اپنی حاجت اور ضرورت کا اظہار مسجد میں کر سکتا ہے۔

۱۔ ابن ابی شیبہ: عن ابن عباس ۴۹۶/۱ کتاب الصلاة فی البیت فیہ تماثل

۲۔ ابن ماجہ ج ۲ ص ۲۳۷ باب الاکل فی المسجد

۳۔ بخاری ج ۱ ص ۶۳ باب نوم الرجال فی المسجد و مسلم ج ۵ ص ۱۸۲

۴۔ بخاری ج ۱ ص ۶۸ باب الاستلقا فی المسجد

حضرت عبداللہ بن ابی بکر رضی اللہ عنہ بیان کرتے ہیں کہ ایک دن نبی کریم صلی اللہ علیہ وسلم نے اپنے اصحاب سے دریافت فرمایا!

”کیا تم میں سے آج کسی نے مسکین کو کھانا کھلایا ہے؟ حضرت ابو بکر صدیق رضی اللہ عنہ نے عرض کیا، جب میں مسجد داخل ہوا تھا تو اس وقت ایک سائل سوال کر رہا تھا میں نے اپنے بیٹے عبدالرحمن رضی اللہ عنہ کے ہاتھ میں روٹی کا ایک ٹکڑا دیکھا جو میں نے لے کر سائل کو دے دیا۔“

۱۔ جائز گفتگو:-

ہر قسم کی جائز گفتگو مسجد میں کی جاسکتی ہے چاہے دنیا سے متعلق بھی کیوں نہ ہو جائز ہے۔

جائز سے مراد یہ ہے کہ جھوٹ نہ ہو، غیبت نہ ہو، گالی نہ ہو اور فضول لغویات نہ ہوں۔

حضرت جابر رضی اللہ عنہ بیان کرتے ہیں، ”فجر کی نماز کے بعد سورج نکلنے تک رسول اللہ صلی اللہ علیہ وسلم نماز ہی کی جگہ پر بیٹھے رہتے تھے اس دوران دیگر لوگ دور جاہلیت کی باتیں کرتے اور ہنستے رہتے تھے اور نبی کریم صلی اللہ علیہ وسلم بھی (ان کی باتیں سن کر) مسکراتے تھے۔“

۲۔ نماز جنازہ:-

اگرچہ بعض لوگ مسجد میں جنازہ کی نماز کو ناجائز سمجھتے ہیں لیکن حق یہ ہے کہ مسجد میں جنازہ پڑھنا جائز ہے۔

چنانچہ حضرت عائشہ رضی اللہ عنہا مسجد میں جنازہ کے جواز کا فتویٰ دیتے ہوئے دلیل کے طور پر رسول اللہ صلی اللہ علیہ وسلم کا عمل پیش کرتی ہیں اور فرماتی ہیں، ابن بیضاء کے دونوں بیٹوں سہیل اور ان کے بھائی (دونوں بھائیوں) کی نماز جنازہ رسول اللہ صلی اللہ علیہ وسلم نے مسجد میں پڑھائی تھی۔

۳۔ جنگی مشقیں مسجد میں جائز ہیں:-

حضرت عائشہ صدیقہ رضی اللہ عنہا بیان کرتی ہیں کہ مسجد میں چند حبشی مسلمان نیزہ بازی کی مشق کر رہے تھے۔ رسول اکرم صلی اللہ علیہ وسلم اپنے گھر کی کھڑکی میں سے انہیں دیکھ رہے تھے جب کہ میں نے بھی رسول اکرم صلی اللہ علیہ وسلم کے کندھے پر ٹھوڑی رکھ کر یہ منظر دیکھا (یہ ایک خاص قسم کا مجاہدانہ کھیل تھا)۔

۱۔ ابو داؤد: ج ۱ ص ۲۳۵ کتاب الزکوٰۃ باب المسألة فی المساجد

۲۔ مسلم: باب فضل الجلوس فی المسجد حتی تطلع الشمس مستخرج علی مسلم ج ۲ ص ۲۶۳

۳۔ رواہ مسلم: ج ۱ ص ۳۱۲، ۳۱۳

۴۔ بخاری: ج ۱ ص ۶۵ باب اصحاب الحرب فی المسجد

۷۔ مسجد میں دعوت دینا اور قبول کرنا:-

مسجد میں دعوت دینا اور قبول کرنا دونوں جائز ہیں۔ حضرت انس رضی اللہ عنہ بیان کرتے ہیں کہ میں نبی کریم صلی اللہ علیہ وسلم کو دعوت دینے کے ارادے سے مسجد میں حاضر ہوا۔ جبکہ آپ صلی اللہ علیہ وسلم صحابہ کرام رضی اللہ عنہم کے ساتھ مسجد میں موجود تھے میں آپ صلی اللہ علیہ وسلم کے پاس قریب کھڑا ہو گیا آپ صلی اللہ علیہ وسلم نے مجھے دیکھ کر فرمایا: ”کیا تمہیں ابو طلحہ رضی اللہ عنہ نے بھیجا ہے؟“ میں نے کہا جی ہاں! پھر آپ صلی اللہ علیہ وسلم نے خود ہی پوچھا کیا کھانے کیلئے؟ میں نے جواب دیا جی ہاں! اس کے بعد آپ صلی اللہ علیہ وسلم نے صحابہ کرام رضی اللہ عنہم سے کہا اور چل پڑے اور میں بھی آپ صلی اللہ علیہ وسلم کے ساتھ چل پڑا۔ ۱

۸۔ مشرکین کا داخلہ:-

کفار ہوں یا مشرکین ضرورتاً مسجد میں داخل ہو سکتے ہیں۔ حضرت ثمامہ بن اثال رضی اللہ عنہ کے واقعہ سے معلوم ہوتا ہے کہ مسجد میں کافر و مشرک کا داخلہ ناجائز نہیں ہے۔

رسول اکرم صلی اللہ علیہ وسلم کے عہد مبارک میں یہود و نصاریٰ عام طور پر مسجد نبوی میں ہی آپ صلی اللہ علیہ وسلم سے ملاقات کیا کرتے تھے۔ ۲

۹۔ خواتین کی آمد:-

خواتین مسجد میں نماز اور دیگر تبلیغی اجتماعات وغیرہ میں بغرض شرکت آ سکتی ہیں اگرچہ بعض فقہاء نے اسے ممنوع قرار دیا ہے لیکن اس کا جواز رسول اکرم صلی اللہ علیہ وسلم کے فرمان اور عہد صحابہ و تابعین سے نص صریح سے ثابت ہے، عہد نبوی میں ازواج مطہرات اور دیگر صحابیات باجماعت نماز میں شرکت کیا کرتی تھیں اور ان کی صف سب سے آخر میں ہوا کرتی تھی۔

ام المؤمنین سیدہ عائشہ صدیقہ رضی اللہ عنہا کا بیان ہے کہ فجر کی نماز کے بعد جب ہم مسجد میں آپ صلی اللہ علیہ وسلم کے پیچھے نماز پڑھ کر آتی تھیں تو گلی میں اس قدر اندھیرا ہوتا تھا کہ ہمیں کوئی پہچان نہ سکتا تھا۔ ۳

ii۔ عیدین کے اجتماع کیلئے رسول اللہ صلی اللہ علیہ وسلم کا فرمان ہے، ”عورتیں بھی اس میں شریک ہوں،

اگر اس کے پاس چادر نہ ہو تو وہ اپنی سہیلی کی چادر میں آ جائے حتیٰ کہ جن عورتوں نے نماز نہیں پڑھنی

فرمایا کہ وہ بھی آئیں یہ مسلمانوں کے مصلیٰ سے الگ رہیں اور ذعا میں شریک ہوں۔“ ۴

۱ بخاری: ۱/۱۷۶ باب من دعی لاطعام فی المسجد

۲ بخاری: ۱/۶۷۔ ۳ بخاری: ۱/۸۲ باب وقت الفجر

۴ بخاری: ۱/۱۳۳ باب خروج النساء..... المصلی

iii۔ عبد اللہ بن عمر رضی اللہ عنہما نے حدیث بیان کرتے ہوئے فرمایا: ”عورتیں بھی مسجد میں آئیں“

لیکن ان کے بیٹے بلال رضی اللہ عنہ نے کہا کہ اللہ کی قسم میں انہیں روکوں گا،

حضرت عبد اللہ بن عمر رضی اللہ عنہما نے کہا کہ میں تجھے اللہ کے رسول صلی اللہ علیہ وسلم کی حدیث سنا رہا ہوں پھر بھی تو کہتا ہے کہ میں انہیں روکوں گا، اس بات پر اتنے ناراض ہوئے کہ سخت قسم کے الفاظ منہ سے نکالے اور اپنے بیٹے سے زندگی بھر کلام نہیں کیا۔

مندرجہ بالا احادیث سے بخوبی واضح ہوتا ہے کہ خواتین کو مسجد میں داخلے کی جو اجازت رسول اللہ صلی اللہ علیہ وسلم نے انہیں دی ہے خواتین سے ان کا یہ حق دنیا کا کوئی شخص چھیننے کا اختیار نہیں رکھتا وہ چاہے فقیہ ہو یا محدث ظلم تو یہ ہے کہ آج تک دنیا کے کسی مفتی نے عورتوں کے بازار جانے کے خلاف بھی کوئی فتویٰ نہیں دیا لیکن مسجد میں داخلے کی ممانعت پر بے شمار فتاویٰ موجود ہیں جن کے فتوے کی علت کو دیکھا جاتا ہے تو معلوم ہوتا ہے، ماحول کی خرابی کے باعث عورتوں کو مساجد میں آنے سے روکا گیا ہے، ارے! کوئی تو ان نام نہاد مفتیوں سے پوچھے کہ ماحول صرف مساجد کا خراب ہے؟

بازار اور مارکیٹیں خواتین کیلئے پر امن ماحول کی ضامن ہیں؟ کالج اور یونیورسٹیاں جہاں مخلوط تعلیم (Co-Education) ہے، جہاں وہ دیوان غالب، دیوان ناصر، دیوان میر اور دیگر شعراء کی عشق و عاشقی سے لبریز غزلیات ایک ساتھ بیٹھ کر پڑھتی ہیں اور اپنے ٹیچر کی زباں سے اس کی شرح، شرح صدر کے ساتھ سنتی ہیں، رکشوں، ٹیکسیوں اور بسوں میں تنہا سفر کرتی ہیں، گھر کیلئے بینکن، کڈ و اور ٹڈے خرید لاتی ہیں، حتیٰ کہ اپنے خاوند کیلئے کپڑا مارکیٹ سے کپڑے بھی خود پسند کر لاتی ہیں، دکانداروں سے بھاؤ تاؤ خود طے کر لیتی ہیں، کیا وہاں کا ماحول انہیں پاکیزہ نظر آتا ہے؟ اور خرابی صرف مسجد کے ماحول میں ہے؟

جہاں عورت پردے میں آتی ہے، پردے میں بیٹھتی ہے، خطبہ وغیرہ سن کر پردے میں واپس گھر چلی جاتی ہے اور اس دوران اسے کسی مرد سے ہم کلام ہونے کی ضرورت بھی پیش نہیں آتی۔

افسوس ان مفتیوں پر جنہوں نے اس مسجد کے دروازے عورت پر بند کر دیئے جو اللہ کی نظر میں اس صفحہ ہستی پر سب سے بہترین جگہ ہے اور ان مارکیٹوں اور بازاروں کے دروازے ان پر کھول دیئے کہ جن سے بڑھ کر بدترین جگہ اللہ کی نظر میں اور کوئی نہیں، افسوس صد افسوس !!!

۱۰۔ دینی تعلیم:-

عہد رسالت سے اب تک الحمد للہ مساجد کو دینی تعلیم و تدریس کیلئے استعمال کیا جاتا ہے جو شرعاً نہ صرف جائز ہے بلکہ مستحسن اور مسنون عمل ہے۔ رسول اللہ ﷺ بذاتِ خود اصحابِ صفہ کو مستقل بنیادوں پر مسجد ہی میں تعلیم دیا کرتے تھے، مدارسِ اسلامیہ کا سلسلہ پہلے پہل مسجدوں سے شروع ہوا اور تقریباً چوتھی صدی ہجری تک باقی رہا، عہدِ نبوی ﷺ، عہدِ صحابہ ﷺ اور عہدِ تابعین رضی اللہ عنہم کے مابعد زمانہ تک مساجد نہ صرف عبادت گاہیں تھیں بلکہ اسلامی یونیورسٹیوں کا درجہ رکھتی تھیں۔

۱۱۔ قیدی کو قید کرنا:-

عہدِ نبوی ﷺ میں مسجد سے جیل خانہ کا کام بھی لیا گیا اگرچہ بعد میں قیدیوں کیلئے علیحدہ شعبہ قائم کیا گیا تاہم اس کے جواز کی گنجائش اب بھی باقی ہے، حدیث میں وارد ہے کہ حضرت ثمامہ بن اثالؓ گرفتار ہو کر جب خدمتِ اقدس میں حاضر کیے گئے تو آپ ﷺ نے مسجد کے اندر ایک دن کی قید کے بعد ثمامہؓ کو چھوڑنے کا حکم دیا اسی دوران وہ مسلمان کے باہمی ربط، محبت اور اخلاق سے اس قدر متاثر ہو چکا تھا کہ رہا ہوتے ہی اسلام قبول کر لیا۔ ۱

### مسجد کے مقاصد و فوائد

اصل غرض و غایت فریضہ نماز کی ادائیگی ہے، شرعی عذر کے بغیر گھر میں نماز پڑھنے کی اجازت نہیں ہے۔ جناب رسالت پناہ ﷺ کا ارشاد ہے اگر لوگوں کے گھروں میں عورتیں، بچے، بوڑھے اور بیمار نہ ہوتے تو میں اپنی جگہ کسی کو امام مقرر کرتا اور خود جا کر لوگوں کے گھروں کو آگ لگا دیتا، جو لوگ مسجد میں حاضر نہیں ہوتے ان کے وجود تو درکنار ان کے مسکن بھی رسول اللہ ﷺ نے اس صفحہ ہستی پر برداشت نہیں کئے بندگی کے ساتھ ساتھ مسجد میں حاضر ہو کر جماعت کے ساتھ نماز ادا کرنے سے جہاں ثواب میں زیادتی واقع ہوتی ہے وہاں اور بھی بہت سے فوائد ہیں جو حسبِ ذیل ہیں:-

۱۔ ذکرِ الہی کی کثرت رہتی ہے:-

دیگر مذاہب کی عبادت گاہیں ہفتہ میں ایک بار اپنے پیجا ریوں کیلئے کھولی جاتی ہیں جبکہ مساجد صبح سے رات تک اذان کی شکل میں اعلانِ توحید و رسالت سے گونجتی ہیں اور پانچوں وقت مساجد ذکرِ اذکار، تلاوتِ قرآن، تسبیحات اور نماز وغیرہ سے آباد رہتی ہیں۔

۱ بخاری: ج ۱ ص ۶۶

۲۔ مساوات:-

امیر و غریب کا مسجد میں پہنچ کر بلا امتیاز ایک دوسرے کے ساتھ قدم سے قدم اور کندھے سے کندھا ملانے سے مساوات کا درس ملتا ہے۔

ایک ہی صف میں کھڑے ہو گئے محمود و ایاز  
نہ کوئی بندہ رہا نہ کوئی بندہ نواز

بندہ و صاحب و محتاج و غنی! ایک ہوئے

تیری دربار میں پہنچے تو سبھی ایک ہوئے (اقبال)

۳۔ وقت کی پابندی کا احساس پیدا ہوتا ہے:-

پانچوں اوقات میں مقررہ وقت پر اذان ہوتی ہے اور لوگ مقررہ اوقات میں جمع ہو کر نماز ادا کرتے ہیں گویا پانچ مرتبہ وقت کی پابندی کی تربیت دی جاتی ہے۔

۴۔ اتحاد اور تنظیم سازی:-

مسجد میں حاضری سے تنظیم سازی اور اتحاد کو تقویت ملتی ہے اور ایک امام کی آواز پر اٹھنا بیٹھنا، قیام کرنا اور جھکنا صفوں میں اتحاد پیدا کرتا ہے۔

۵۔ بھائی چارے کا فروغ:-

مسجد میں باہم پانچ وقت ملاقات ایک دوسرے کے دکھ درد سے روشناس کراتی ہے، جس سے محبت، اُلفت اور بھائی چارے کو فروغ ملتا ہے۔

۶۔ طہارت و نظافت کا حصول:-

نماز کیلئے چونکہ جسم اور لباس کی طہارت ضروری ہے اس لئے نماز کی پابندی کرنے سے انسان طبعی طور پر طہارت اور نظافت کا عادی ہو جاتا ہے۔

۷۔ روحانی شیرازہ بندی:-

دن بھر دنیاوی اُبھٹوں میں گھرے رہنے سے انسان روحانی طور پر بکھر جاتا ہے، مسجد میں حاضری، جسمانی طہارت اور نماز کی شکل میں رب سے ہم کلامی، روحانی اعتبار سے اُس کے بکھرے ہوئے ٹکڑوں کو پھر سے جوڑ دیتی ہے۔

## تعین قبلہ

نماز میں قبلہ کی طرف رخ کرنا ضروری ہے قبلہ سے مراد وہ مقدس کمرہ ہے جو مکہ مکرمہ میں مسجد حرام کے عین بیچ میں واقع ہیں جسے کعبہ اور بیت اللہ (اللہ کا گھر) بھی کہا جاتا ہے، پتھر کی بنی ہوئی مقدس عمارت عموماً سیاہ رنگ کے ریشمی غلاف سے ڈھکی رہتی ہے، اس کی لمبائی ۴۴ فٹ چوڑائی ۳۳ فٹ اور اونچائی ۴۵ فٹ کے قریب ہے اس کا دروازہ زمین سے تقریباً سات فٹ بلند ہے دروازے کی یہی وہ چوکھٹ ہے جسے ملتزم کہا جاتا ہے یہ دروازہ آب زم زم کے کنوئیں کی طرف کھلتا ہے۔

اس قبلہ کے ارد گرد گول دائرہ کی شکل میں ایک وسیع و عریض مسجد ہے جسے ”مسجد الحرام“ کہا جاتا ہے، دُنیا کی تمام مساجد اسی مسجد کے تابع ہیں ہر مسجد کے رخ کا تعین مسجد حرام کی سمت میں کیا جاتا ہے۔ بیت اللہ سے برگزیدہ مراد نہیں ہے کہ نعوذ باللہ اللہ سبحانہ اس مقام میں رہتا ہے بلکہ اس مقدس مقام کو بیت اللہ کہنے کا مقصد یہ ہے کہ جب سے مذہب کی ابتداء ہوئی تب سے دُنیا میں یہ پہلی عمارت ہے جو خالصتاً اللہ کی عبادت کیلئے تعمیر کی گئی یہ مقدس عمارت کم و بیش تمام انبیاء کا قبلہ رہی ہے۔

حضرت ابراہیم علیہ السلام سے قبل کسی وقت یہ عمارت سیلاب زدہ ہو کر منہدم ہو گئی تھی اور اس کے ارد گرد جو آبادی تھی وہ بھی اُجڑ گئی تھی چنانچہ حضرت ابراہیم علیہ السلام نے اللہ کی طرف سے اشارہ پا کر اپنی یوی ہاجرہ اور اپنے بیٹے حضرت اسماعیل علیہ السلام کو اسی جگہ بے آب و گیاہ وادی میں لایا۔

حضرت اسماعیل علیہ السلام کے جوان ہونے پر باپ بیٹا دونوں نے مل کر یہ مقدس عمارت اپنی پہلی بنیادوں پر تعمیر کی اور اللہ کے فضل سے اب تک آباد ہے۔ آنحضرت ﷺ جب تک مکہ میں رہے تو اس کی طرف رخ کر کے نماز ادا کرتے رہے کیونکہ مکہ سے بیت اللہ کھڑے ہو کر فلسطین میں واقع بیت المقدس کی طرف رخ کرنا آسان تھا (بیت اللہ اور بیت المقدس ایک ہی سمت میں ہو جاتے تھے) جبکہ مدینہ طیبہ میں ہجرت کے بعد ایسا کرنا ممکن نہ تھا۔

کیونکہ بیت المقدس اور بیت اللہ دونوں مختلف سمتوں میں واقع تھے اس لئے آپ التجائی نظروں سے مالک ارض و سماء کی طرف چہرہ اٹھاتے رہے بالآخر اللہ نے آپ کی دلی مراد کو پورا کرتے ہوئے اس بیت اللہ کو قیامت تک کیلئے امت مسلمہ کا قبلہ قرار دے دیا۔

لہذا درج ذیل باتوں کا خیال رکھنا ضروری ہے۔

☆ جو لوگ مسجد حرام میں نماز ادا کرتے ہیں جہاں کعبۃ اللہ انھیں نظر آتا ہے وہ نماز میں عین کعبۃ اللہ کی طرف رخ کریں۔

☆ جن لوگوں کو کعبہ کی عمارت نظر نہیں آتی اور وہ دور مقام پر رہتے ہیں یا دوسرے ممالک کے باسی ہیں ان کا قبلہ صرف مسجد حرام کی جہت ہوگی۔

☆ انسان خوف کی حالت میں ہو، یا کسی ایسی سواری پر سفر کر رہا ہو جسے ٹھہرانا اس کے اپنے اختیار میں نہ ہو یا ٹھہرانا موجب حرج ہو تو چلتی ہوئی سواری پر تعین قبلہ اور اس کی پابندی ایک مشکل عمل ہے ایسے موقع پر جس طرف آسانی ہو رخ کر کے نماز پڑھ لینا جائز ہے، یہی جہت اس کیلئے قبلہ تصور ہوگی۔

☆ اگر کسی نے سواری پر نماز شروع کی اور اس وقت اس کا رخ قبلہ کی طرف تھا لیکن سواری کے چلنے کی وجہ سے اس کا رخ بدل گیا تو بھی اُسکی نماز کی صحت پر کوئی اثر نہیں پڑے گا۔

☆ اگر قبلہ کی سمت کا پتہ نہیں چلتا اور کوئی اسے بتانے والا بھی موجود نہیں ہے تو اپنی سمجھ اور علم کے مطابق جس سمت کو وہ قبلہ تصور کر کے نماز پڑھے گا اللہ کے ہاں درست مانی جائے گی۔

☆ اگر دوران نماز بتایا گیا کہ قبلہ کی صحیح سمت یہ نہیں ہے تو نماز کی حالت میں سمت کو بدل لیا جائے۔

☆ اگر نماز کے بعد پتہ چلا تو نماز لوٹانے کے حکم کی صراحت نہیں ہے۔ (واللہ اعلم)

☆ بیت اللہ کی عمارت کے اندر نفل نماز پڑھنی رسول اللہ ﷺ سے ثابت ہے جبکہ چھت پر ممنوع ہے۔

### بیت اللہ میں زوال کی قید نہیں ہے

عَنْ جُبَيْرِ بْنِ مُطْعِمٍ أَنَّ النَّبِيَّ ﷺ قَالَ

يَا بَنِي عَبْدِ مَنَافٍ لَا تَمْنَعُوا أَحَدًا طَافَ

بِهَذَا الْبَيْتِ وَصَلَىٰ أَيْ سَاعَةَ شَاءَ مِنْ

لَيْلٍ أَوْ نَهَارٍ قَالَ أَبُو عَيْسَىٰ حَدِيثٌ

جُبَيْرِ بْنِ مُطْعِمٍ حَدِيثٌ حَسَنٌ صَحِيحٌ

إِمَامُ تِرْمِذِي رَوَاهُ فِي تَرْغِيبِ الْعَالَمِينَ

حَدِيثُ الْفَاظِ "أَيْ سَاعَةَ مِنْ لَيْلٍ أَوْ نَهَارٍ" دُنْيَا رَاتٍ كِي كُوْنِي بِي بَيْتِ اللّٰهِ فِي طَوَافِ

كَرْنِي أَوْرِنَمَازِ پڑھنے کو مانع نہیں ہے۔ اپنے موقف میں یہ واضح دلیل ہے۔



## جمعہ کے دن زوال کی قید نہیں ہے

عن ایاس بن سلمہ بن اکوع  
عن ایبہ قال کنا نصلی مع  
رسول اللہ ﷺ الجمعة فنرجع وما  
نجد للعیطان فیئنا نستظل بہ  
حضرت ایاس بن سلمہ بن اکوع  
روایت کرتے ہیں کہ ہم نبی کریم ﷺ کے ساتھ جمعہ  
پڑھ کر گھروں کو واپس جاتے تو دیواروں کا اتنا بھی  
سایہ نہ ہوتا تھا جس سے ہم سایہ حاصل کر سکتے۔

اس حدیث سے یہ واضح ہوتا ہے کہ جمعہ قبل الزوال یا زوال کے وقت پڑھا جاسکتا ہے، یعنی عام مساجد  
میں جمعہ کے دن زوال کے وقت پابندی نہیں ہے آپ جب بھی مسجد میں آئیں چاہے سورج سر پر ہو  
آپ نماز پڑھ لیں۔

## تعیین قبلہ کی حکمت

نماز میں کعبہ کی طرف منہ کرنے کے یہ معنی نہیں ہیں کہ مسلمان نعوذ باللہ اس عمارت کی پرستش  
کرتے ہیں اور اسے پوجتے ہیں جس طرح بت پرست مذاہب پتھر کی مورتیوں کے سامنے سجدہ ریز  
ہوتے ہیں۔

بلکہ مسلمان تو صرف اللہ کی عبادت کرتے ہیں صرف اسی کو اپنا کارساز، حاجت روا، مشکل کشا اور  
خالق و مالک مانتے ہیں دراصل بیت اللہ کو قبلہ مقرر کرنے میں یہ حکمت ہے کہ نماز ایک مخصوص اجتماعی  
عبادت ہے جس میں یکجہتی اور اتحاد عمل کو خاص طور پر ملحوظ رکھا گیا ہے تاکہ سب کی توجہ ایک طرف رہے  
اس لئے عام حالات میں نماز پڑھتے وقت اس مقام کو سمت اور قبلہ مقرر کیا گیا ہے جسے توحید الہی کیلئے پہلا  
اور اصلی مرکز ہونے کا شرف حاصل ہوا۔ مسلمانان عالم دن میں کم از کم پانچ مرتبہ اسی ایک سمت کی طرف  
منہ کرتے ہیں جس سے عالمگیر یکجہتی اور اتحاد انسانیت کا حسین تصور دنیا کے سامنے پیش کیا گیا ہے۔

## لفظ قبلہ و کعبہ کا غلط استعمال

مسلمانوں کا قبلہ صرف ایک ہے جس کا ذکر ہم گزشتہ صفحات میں بالصراحت کر چکے ہیں اس کے  
سوانہ کوئی قبلہ ہے اور نہ ہی کعبہ، مگر پارٹیشن سے قبلہ چونکہ مسلمانوں نے ایک طویل عرصہ سکھوں اور  
ہندوؤں کے ساتھ گزارا ہے اس لئے پارٹیشن کے بعد بہت ساری چیزیں ان سے ورثے میں مسلمانوں

کو حاصل ہوئی ہیں، جہاں مسلمان بہت سے موقعوں پر شرک کا ارتکاب کرتے ہیں ان میں سے ایک بلا سوچے سمجھے لفظ ”قبلہ و کعبہ“ کا استعمال ہے، بیٹا اپنے باپ کو اپنے خطوط کے ذریعے عموماً انہیں الفاظ سے مخاطب کرتا ہے ”قبلہ و کعبہ، بزرگوار“ بعض دفعہ دوستوں میں بھی احتراماً ایک دوسرے کیلئے انہیں الفاظ کا تبادلہ ہوتا ہے جناب قبلہ حاجی صاحب، جناب قبلہ غریب نواز، محترم قبلہ ملک صاحب، جناب قبلہ و کعبہ چودھری صاحب۔

قبلہ و کعبہ کا یہ غلط استعمال اردو نثر نگاروں میں بھی بخوبی پایا جاتا ہے چونکہ قبلہ و کعبہ کی اصطلاح شرعی اعتبار سے بیت اللہ کیلئے مخصوص ہے حتیٰ کہ بیت اللہ کے علاوہ دیگر تمام مساجد خانہ خدا کہلانے کے باوجود قبلہ و کعبہ کہلانے کا حق نہیں رکھتیں، جب مساجد کو یہ استحقاق حاصل نہیں ہے تو کوئی ملک، سیٹھ، چودھری یا عمر رسیدہ کوئی بزرگ اس کا حق دار کیسے ہو سکتا ہے؟

اس طرح تو ہر ضلع اور ہر بستی میں کئی کعبے اور کئی قبلے پیدا ہو جائیں گے جو اسلامی تعلیمات اور توحید کی روح کے صریحاً خلاف ہیں اور شرک کے زمرے میں داخل ہیں اس قسم کے تمام مشرکانہ القابات سے بحیثیت مسلم اجتناب ضروری ہے۔

## قبروں میں مسجد اور مسجد میں قبریں

نبی کریم ﷺ کا ارشاد ہے:

۱۔ ﴿لَا تُصَلُّوا إِلَى الْقُبُورِ﴾ ۱۔ قبروں کی طرف منہ کر کے نماز نہ پڑھنا۔

۲۔ ﴿لَا تَتَّخِذُوا الْقُبُورَ مَسَاجِدَ﴾ ۲۔ قبروں کو مسجدیں نہ بنانا۔

۳۔ ﴿الْأَرْضُ كُلُّهَا مَسْجِدٌ إِلَّا الْمَقْبَرَةَ وَالْحَمَامَ﴾ ۳

تمام زمین مسجد ہے سوائے قبرستان اور باتھ روم کے۔

اس سے معلوم ہوتا ہے کہ قبرستان اور غسل خانے نماز کیلئے ممنوع جگہ ہیں۔

اسی لیے قبرستان میں مسجد نہ بنائی جائے کیونکہ جب مقبرے اور قبرستان میں نماز پڑھنے کی اجازت

۱۔ مسلم کتاب الجنائز باب النهی عن الجلوس علی القبور و الصلاة علیہ رقم الحدیث ۹۷۲

۲۔ مسلم کتاب المساجد باب النهی عن بناء المسجد علی القبور رقم الحدیث ۵۳۲

۳۔ ابو داؤد: ج ۱ ص ۷۰، ترمذی: ج ۵ ص ۱۸۲ کشف النقاب

نہیں ہے تو لا محالہ مسجد بدرجہ اتم ممنوع ہوگی کیونکہ مسجد کی تعمیر کا بنیادی مقصد ہی نماز کی ادائیگی ہوتا ہے۔ تمام برائیوں میں اللہ کے نزدیک سب سے زیادہ ناپسندیدہ برائی اللہ کے ساتھ کسی کو شریک ٹھہرانا ہے یہی وجہ ہے کہ حضرت انس رضی اللہ عنہ نے رسول اللہ ﷺ سے سوال کیا اللہ کے نزدیک سب سے بڑا گناہ کون سا ہے تو آپ ﷺ نے فرمایا! ﴿الاشراک باللہ﴾ اللہ کے ساتھ شریک ٹھہرانا۔ اسلئے شریعت نے نہ صرف شرک کو حرام قرار دیا ہے بلکہ ان تمام ذرائع کو بھی حرام قرار دیا ہے جو شرک کا سبب بن رہے تھے۔

جب قبر مسجد میں بنائیں گے تو لا محالہ کسی نہ کسی صف کے رخ میں بنے گی جو شرعاً حرام ہے البتہ رسول اللہ ﷺ کی قبر مبارک کا معاملہ استثنائی صورت کا حامل ہے کیونکہ رسول اللہ ﷺ کی حدیث ہے کہ پیغمبر وہیں دفن ہوتا ہے جہاں اس کی وفات ہو چونکہ آپ ﷺ کی وفات حضرت عائشہ رضی اللہ عنہا کے حجرے میں ہوئی جو مسجد سے متصل تھا ازاں بعد مسجد میں توسیع کے باعث مسجد کے احاطے کے اندر آ گیا۔


## مسجد سے متعلق متفرق مسائل

- ۱۔ سنت اور نوافل وغیرہ گھر میں پڑھنے افضل ہیں۔ ۱
- ۲۔ فرض نماز (مردوں کو) ہمیشہ مسجد میں پڑھنی بہتر ہے۔ ۲
- ۳۔ اوقات ممنوعہ سے مسجد حرام (بیت اللہ) مستثنیٰ ہے۔ ۳
- ۴۔ مسجد میں جمعہ کے دن جمعہ کی نماز سے قبل حلقہ بندی کا انعقاد منع ہے۔ ۴
- ۵۔ اگر قبرستان کے سوا کوئی اور جگہ مسجد کیلئے میسر نہ ہو اور قبرستان میں مسجد بنانا ضروری ہو تو پہلے تمام قبروں کو مسمار کر دیا جائے، بالکل میدان بنا کر پھر مسجد کی تعمیر کی جائے تاکہ قبرستان کا وجود نہ رہے۔



۱۔ اخرجه مسلم في صلاة المسافرين ج ۱ ص ۵۴۰ والترمذی في كتاب الصلاة ج ۱ ص ۳۱۲  
 ۲۔ بخاری (۶۸۹) كتاب الاذان، مسلم (۱۳۰۱) في صلاة المسافرين ج ۱ ص ۵۴۰ والترمذی (۴۱۲) في كتاب الصلاة ج ۱ ص ۳۱۲، نسائی (۱۵۸۱) قيام الليل وتطوع النهار، ابوداؤد (۱۲۳۵، ۸۸۰)  
 والموطا في كتاب النداء..... ومسند احمد والدارمی  
 ۳۔ ترمذی: ج ۱ ص ۱۰۶، ابوداؤد كتاب المناسك (۱۶۱۸)، نسائی (۲۸۷۵) كتاب المناسك، ابن ماجه في اقامة الصلاة والسنة فيها، مسند احمد (۱۶۱۴۳، ۱۶۱۶۸)، الدارمی (۱۸۴۵)، مشکوٰۃ: ج ۱ ص ۹۴  
 ۴۔ ترمذی كتاب الصلاة (۲۹۶)، ابوداؤد كتاب الصلاة (۹۱۱) مشکوٰۃ: ج ۱ ص ۷۰ عن عمرو بن شعيب

بِسْمِ اللَّهِ الرَّحْمَنِ الرَّحِيمِ



رَبَّنَا لَا تُؤَاخِذْنَا  
إِن نَسِينَا أَوْ أَخْطَأْنَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

بَابِ ۶

اَوْقَاتِ نَمَازِ

فَاَللّٰهُ تَعَالٰی وَتَعَالٰی الرَّحْمٰنِ الرَّحِیْمِ

اِنَّ الصَّلٰوةَ عَلٰی الْمُؤْمِنِیْنَ كَمَا فُوتُوا

(سورة نساء: ۱۰۳)

بے شک نماز مؤمنوں پر اپنے وقت میں فرض ہے۔



نماز قائم کرو، بیشک نماز مؤمنوں پر وقت مقررہ پر فرض کی گئی ہے۔

بِسْمِ اللّٰهِ الرَّحْمٰنِ الرَّحِیْمِ

## وقت کی پابندی

اسلام دینِ فطرت ہے اور پابندی اوقاتِ فطرت کا تقاضا ہے دُنیا کا کوئی بھی ادارہ ہو جب تک اس کا ٹائم ٹیبل اور ایک شیڈول متعین نہ ہو تب تک وہ اپنی کارکردگی بہتر نہیں بنا سکتا! ایک ترقی پذیر ادارے کیلئے ضروری ہے کہ اس کے کھلنے اور بند ہونے کے اوقات متعین ہوں، ملازمین کی ذمہ داریاں مقرر ہوں، دوپہر کے کھانے (Lunch) وغیرہ کے اوقات مقرر ہوں، اگر ان مقررہ اوقات میں ہر ملازم اپنی من مانی کرنے لگے تو اس ادارے، کارخانے اور فیکٹری کا پورا نظام درہم برہم ہو جائے، ایک چھوٹے سے گھر کو لیجئے اگر وقت پر سونا اور جاگنا نہ ہو تو بچے اسکول نہیں جاسکتے۔

تو پھر وہ خالقِ ارض و سماء جس نے اپنی قدرتِ کاملہ سے دُنیا کا کارخانہ چلا رکھا ہے، اپنے اس کارخانہ میں کچھ اصول اور ملازمین کیلئے کچھ ذمہ داریاں اور اوقاتِ کار کی پابندی مقرر نہ کرے یہ احکم الحاکمین کی حکمت کے خلاف ہے۔

جہاں وہ ہمیں کھانے کو دیتا ہے، پینے کو دیتا ہے، پہننے کو دیتا ہے اور رہنے کو دیتا ہے وہاں اس کا یہ بھی حق ہے کہ ان نعمتوں کے شکرانے کیلئے اُس کی دربار میں وقتاً فوقتاً حاضر ہو جائے تاکہ:

﴿اِنْ شَكَرْتُمْ لَاۤ اَزِيدَنَّكُمْ﴾ کے مصداق بن کر اُس کی شفقتوں، رحمتوں اور کرم نوازیوں کے مزید حق دار بن سکیں اسی لئے ایک مسلمان کیلئے ربُّ العالمین نے مختلف عبادتوں کے مختلف اوقات مقرر فرمائے ہیں۔ یوں تو اس کی دربار میں حاضری اور فریاد پیش کرنے کا کوئی وقت مقرر نہیں ہے، اُس نے ازل سے اپنے دررحمت پر لکھ دیا ہے۔

﴿اَدْعُونِيۤ اَسْتَجِبْ لَكُمْ﴾ مجھے پکارو میں تمہاری فریاد رسی کرنے والا ہوں۔

لیکن کچھ اوقات اس نے اپنی پسند اور مرضی سے بھی مقرر فرمائے ہیں، مثلاً حج کو لیجئے آپ ہر وقت نہیں کر سکتے اس کا ایک وقت مقرر ہے، روزہ رکھنا ہو تو سحری اور افطاری کے اوقات مقرر ہیں، اسی طرح نماز پنجگانہ کیلئے بھی وقت کی تعیین فرمائی گئی ہے، جو مسلمان سپاہی ان اوقات کی پابندیوں سے سرخرو ہو جاتا ہے وہ دنیا کے کسی میدان اور کسی بھی انسٹیٹیوٹ میں ناکامی کا منہ نہیں دیکھتا، وقت کی پابندی کی تربیت حاصل کرنے کیلئے نماز ایک بہترین کورس اور مساجد بہترین تربیت گاہ ہیں یہ کورس روزانہ پانچ شفٹوں پر مشتمل ہے۔

پہلی شفٹ فجر، دوسری شفٹ ظہر،

تیسری شفٹ عصر، چوتھی شفٹ مغرب،

پانچویں شفٹ عشاء، کہلاتی ہے۔

اور اگر کوئی اوریٹائم (OVER TIME) سے بھی فائدہ اٹھانا چاہے تو تہجد اُس کے لیے بہترین موقع ہے۔

### اوقاتِ نماز کی حکمت

اگر اللہ ﷻ چاہتا تو بغیر کسی تعیین اوقات کے ہر انسان کو اُس کی مرضی پر چھوڑ دیتا اور اسے یہ آزادی دے دیتا کہ وہ جب چاہے نماز ادا کر لے، چاہے تو ساری نمازیں ایک ساتھ پڑھ لے یا مختلف اوقات میں پڑھ لے تو اللہ ایسا کر سکتا تھا لیکن انسان چونکہ صرف ظاہر سے آگاہ ہے باطن تک اس کی رسائی نہیں ہے، اس سے وہ فوائد شاید حاصل نہ ہو سکتے جو اللہ تبارک و تعالیٰ کی طرف سے تعیین اوقات سے حاصل ہیں، مثلاً اگر گرمی کا موسم ہو تو انسان تھوڑے تھوڑے وقفے سے تھوڑا تھوڑا پانی پیتا رہتا ہے تاکہ گلہ بھی تر رہے اور جسم سے جو پسینہ خارج ہوا ہے اس پسینہ میں ضائع ہونے والے پانی کی کمی بھی دور کی جاسکے،

اسی طرح اگر کپڑے کو کوئی داغ دار کرنے والی چیز لگ جائے اور اسے فوری طور پر نہ دھویا جائے بلکہ یہ سوچ کر اسے رکھ دیا جائے کہ جس دن کپڑے دھلیں گے اسی دن دھل جائے گا تو اس تاخیر سے اس داغ میں پختگی آجائے گی شاید وہ داغ پھر کبھی نہ اتر سکے۔

زندگی کے سفر میں قدم قدم پر شیطان نے اپنے جال پھیلا رکھے ہیں اُس کی پوری کوشش ہے کہ انسان کی سیرت داغ دار ہو جائے جس کا تریاق اللہ نے نماز کی صورت میں تیار کر دیا ہے۔

ادھر داغ لگا، ادھر دھل گیا، پھر لگا، پھر دھل گیا!



اسی طرح یہ سلسلہ مسلمان کی زندگی میں عمر بھر جاری رہتا ہے۔

۲۔ اگر وقت مقرر نہ ہوتا تو لوگ بیک وقت جمع نہ ہوتے اور اسلام اجتماعیت کی جس روح کو زندہ رکھنا چاہتا ہے اس کا ہمیں موقع نہ ملتا۔

۳۔ اگر وقت کی تعیین انسان پر چھوڑ دی جاتی تو وقت کی پابندی کی اہمیت بھی جاتی رہتی اور اس میں سستی ظاہر ہونے لگتی اور رفتہ رفتہ احساسِ بندگی ہی ختم ہو جاتا۔

۴۔ مختلف اوقات میں عبادت کا حکم اس لیے بھی دیا گیا، کیونکہ لمبے وقت میں دیر تک اللہ کی طرف توجہ قائم رکھنا مشکل ہو جاتا بلکہ اس سے طبیعت اکتا جاتی، جیسے انسان عموماً ناشتہ، ظہرانہ، عصرانہ اور عشاءِ باقاعدگی سے کرتا ہے اگر اسے کہا جائے کہ تو لمبے سفر پر جا رہا ہے ممکن ہے سارا دن کہیں کھانا ملے یا نہ ملے لہذا تو ناشتے کے وقت میں ہی عشاء تک کا کھانا کھا کر چلا جا تو اس سے غذا کا مقصد ہی فوت ہو جائے گا۔

اس کی طبیعت بوجھل ہو جائے گی، بد ہضمی کا شکار ہوگا، صحت مند خون پیدا ہونے کے بجائے وہ مختلف بیماریوں میں گھر جائے گا، سو یہی معاملہ نماز کا بھی ہے۔

۵۔ اس طرح انسان دُنیا کے کاموں میں مصروف رہ کر بھی اللہ ﷻ سے غافل نہیں ہوتا اور دُنیا میں رہ کر بھی اپنی آخرت اور عاقبت کو نہیں بھولتا جیسا کہ سراسیکی مقولہ ہے:

”ہتھ کارِ دل، دل یارِ دل“ کا مصداق بن جاتا ہے۔

۶۔ بعض لوگ یہ اعتراض کرتے ہیں کہ فی زمانہ مشاغل اس قدر بڑھ گئے ہیں کہ نمازوں کے لئے اتنا وقت نکالنا مشکل ہے اس اعتراض کا جواب یہ ہے کہ نماز کی غرض صرف اقرارِ عبدیت نہیں بلکہ اس کی غرض انسان کے نفس میں وہ استعداد و صلاحیت پیدا کرنا ہے جس کی مدد سے وہ مادی دُنیا سے نکل کر روحانی عالم میں پہنچ سکے۔

پانچ وقت مقرر کرنے میں یہی حکمت ہے کہ اس کا دماغ جسمانی خواہشات میں الجھ کر نہ رہ جائے بلکہ اعلیٰ اخلاقی قدروں کے حصول میں کوشاں رہے جو نماز کے مقاصد میں سے اعلیٰ مقصد ہے جسے قرآن مجید نے: إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ سے تعبیر کیا ہے۔

## پانچ نمازوں کا تذکرہ قرآن مجید میں

اگرچہ یہ ایک مسلمہ حقیقت ہے کہ اللہ کا رسول چاہے قرآن مجید میں سے کچھ سنائے یا دیگر الہامی ذرائع سے کچھ بتائے، اُن دونوں کی حیثیت یکساں ہے۔

اس کے باوجود بعض عقیدے کے مریض، سادہ لوح لوگوں کو گمراہ کرنے کیلئے یہ اعتراض کر گزرتے ہیں کہ ان پانچوں نمازوں کا ذکر قرآن میں نہیں ملتا قرآن مجید میں تو صرف تین نمازوں کا تذکرہ ہے۔

ذیل میں ہم ان پانچوں نمازوں کا ثبوت فراہم کر رہے ہیں تاکہ عقیدے کے ان پرانے بیماروں کو شفا کے کاملہ و عاجلہ نصیب ہو۔

۱- **وَاقِمِ الصَّلَاةَ طَرَفِي النَّهَارِ** اور نماز قائم کرو، دن کے دونوں کناروں میں  
**وَزُلْفَا مِنَ اللَّيْلِ إِنَّ الْحَسَنَاتِ** اور رات کے کچھ حصے میں، بیشک نیکیاں  
**يُذْهِبْنَ السَّيِّئَاتِ ذَلِكَ** برائیوں کو دور کر دیتی ہیں یہ نصیحت ہے یاد  
**ذِكْرِي لِلذَّاكِرِينَ ۱** رکھنے والوں کیلئے۔

مندرجہ بالا آیت کریمہ میں تین نمازوں کا تذکرہ ہے دن کے دونوں اطراف سے مراد صبح اور مغرب اور رات کے کچھ حصے سے مراد عشاء کا وقت ہے۔

۲- **فَاصْبِرْ عَلَىٰ مَا يَقُولُونَ وَسَبِّحْ** (اے نبی ﷺ) پس صبر کیجئے کفار کی باتوں پر اور  
**بِحَمْدِ رَبِّكَ قَبْلَ طُلُوعِ** اپنے رب کی پاکی بیان کیجئے تعریف کے ساتھ  
**الشَّمْسِ وَقَبْلَ الْغُرُوبِ وَمِنَ** سورج نکلنے سے پہلے اور ڈوبنے سے پہلے رات کے  
**الَّيْلِ فَسَبِّحْهُ وَأَدْبَارَ السُّجُودِ ۲** کچھ حصہ میں پاکی بیان کیجئے اور سجدوں کے بعد۔  
 اس آیت میں بھی تین نمازوں کا ذکر ہوا۔ سورج نکلنے سے پہلے والی نماز فجر اور سورج ڈوبنے سے پہلے نماز عصر ہے اور رات کے کچھ حصہ سے مراد عشاء ہے اب تک کل چار نمازوں کا ذکر ملا۔  
 یعنی فجر، عصر، مغرب اور عشاء۔

۱- سورة هود: ۱۱۴

۲- سورة ق: ۳۹، ۴۰

۳۔ فَسُبْحٰنَ اللّٰهِ حِيْنَ تُمْسُوْنَ  
وَحِيْنَ تَصْبِحُوْنَ وَلَهُ الْحَمْدُ  
فِي السَّمٰوٰتِ وَالْاَرْضِ  
وَعَشِيًّا وَحِيْنَ تُظْهِرُوْنَ ۱

پس تسبیح بیان کرو اللہ کی جس وقت شام کرتے ہو  
اور صبح کرتے ہو اور اللہ ہی کیلئے ہے آسمانوں اور  
زمین میں تمام تعریف اور (تسبیح بیان کرو)  
تیسرے پہر اور جب ظہر کا وقت پاؤ۔

اس آیت کریمہ میں شام سے مراد مغرب اور صبح سے مراد فجر اور عَشِيًّا (تیسرے پہر) سے مراد  
عصر اور "حِيْنَ تُمْسُوْنَ" سے مراد ظہر ہے اس آیت میں بالصراحت چار نمازوں کا ذکر  
موجود ہے فجر، ظہر، عصر اور مغرب جبکہ عشاء کا تذکرہ گزشتہ آیات میں بیان ہو چکا ہے اس طرح  
کل پانچ وقت کی نمازیں مکمل ہوئیں اسی طرح قرآن مجید میں کہا گیا ہے۔

﴿اَقِمِ الصَّلٰوةَ لِدُلُوْكِ الشَّمْسِ اِلَى غَسَقِ الْيَلِّ وَقُرْاٰنَ الْفَجْرِ﴾ ۲  
اس میں سورج ڈھلنے سے مراد ظہر کی نماز ہے اور رات کا اندھیرا اچھا جانے تک میں،  
عشاء تک کی تمام نمازیں اور فجر سے مراد فجر کی نماز ہے۔

اس طرح قرآن مجید میں فجر، ظہر، عصر، مغرب اور عشاء کا تذکرہ بالصراحت موجود ہے لہذا معترضین کے  
اعتراض کی اب کچھ بھی حقیقت نہیں رہی۔

## پانچ نمازوں کا تذکرہ حدیث میں

احادیث میں پانچ نمازوں کا تذکرہ بکثرت موجود ہے واقعہ معراج پر نبی احادیث سے معلوم ہوتا  
ہے کہ ابتداء امت محمدیہ ﷺ پر پچاس وقت کی نمازیں فرض ہوئیں مگر چھٹے آسمان پر حضرت موسیٰ علیہ  
السلام کے کہنے پر رسول اللہ ﷺ بار بار اللہ ﷻ کے ہاں واپس گئے اور کم ہوتے ہوتے پانچ وقت کی  
نمازیں باقی رہ گئیں لیکن اللہ رب العالمین کا اپنے بندوں کے ساتھ لطف و کرم کا یہ عالم ہے کہ نمازیں کم  
کر دیں مگر ثواب میں قطعاً کمی نہیں کی۔ چنانچہ ارشاد فرمایا!

﴿مَنْ جَاءَ بِالْحَسَنَةِ فَلَهُ عَشْرُ امْتَالِهَا﴾ ۳

اس بشارت کے تحت ایک نماز کا ثواب کم از کم دس گنا ہے جب ہم پانچ نمازیں پڑھتے ہیں تو ثواب میں  
پچاس کا ہندسہ برقرار رہتا ہے۔

۱۔ سورۃ الروم: ۱۷، ۱۸

۲۔ سورۃ بنی اسرائیل: ۸۷

۳۔ سورۃ الانعام: ۱۰۷

حدیث پاک میں وارد ہے:

﴿هِيَ خَمْسٌ وَهِيَ خَمْسُونَ﴾ ۱

یہ نمازیں ادائیگی میں پانچ اور اجر و ثواب میں پچاس ہیں۔

۱- حضرت عبادہ بن صامت رضی اللہ عنہ سے مروی ہے کہ:

﴿قال رسول الله ﷺ خَمْسُ صَلَوَاتٍ افْتَرَضَهُنَّ اللهُ﴾ ۲

رسول اللہ ﷺ نے فرمایا پانچ نمازیں ہیں جنہیں اللہ نے فرض قرار دیا ہے۔

۲- ایک مرتبہ ایک شخص نے رسول اکرم ﷺ کی خدمت میں حاضر ہو کر فرائض اسلام سے متعلق

دریافت کیا، جناب رسالت پناہ ﷺ نے اس کے جواب میں سب سے پہلے جو کلمات ادا فرمائے وہ درج ذیل ہیں:

﴿خَمْسُ صَلَوَاتٍ فِي الْيَوْمِ وَاللَّيْلَةِ﴾ دن اور رات میں پانچ نمازیں ہیں۔ ۳

۳- حضرت ابو امامہ رضی اللہ عنہ سے مروی ہے کہ آپ ﷺ نے فرمایا:

﴿صَلُّوا خَمْسَكُمْ﴾ اپنی پنجگانہ نماز ادا کرو۔ ۴

اسی طرح متعدد روایات اس ضمن میں موجود ہیں جن سے بالصراحت یہ معلوم ہوتا ہے کہ اللہ نے امت محمدیہ ﷺ پر پانچ نمازیں فرض کی ہیں۔

اب ہم ان پانچوں نمازوں کے الگ الگ اوقات بیان کریں گے تاکہ ہماری نمازیں مسنون وقت میں ادا ہو سکیں، یاد رہے کہ نمازوں کے لیے پانچ الگ الگ اوقات مقرر کرنا بھی اسکی تعداد کو متعین کرتا ہے۔

### تعیین اوقات

۱- بخاری اور مسلم میں حضرت ابو مسعود رضی اللہ عنہ سے مروی ہے کہ رسول اکرم ﷺ نے فرمایا جبریل رضی اللہ عنہ

نے دو مرتبہ میری امامت فرمائی، پہلے دن ظہر کی نماز اُس وقت پڑھائی جب سورج ابھی ڈھلا ہی

تھا (دیوار کا) سایہ صرف جوتی کے تسمہ کے برابر ہوا تھا، پھر عصر کی نماز اُس وقت پڑھائی جب ہر

چیز کا سایہ اس کے برابر (ایک مثل) ہو گیا، پھر مغرب کی نماز اُس وقت پڑھائی جب سورج

غروب ہوا یعنی جب روزہ دار روزہ افطار کرتا ہے پھر عشاء اُس وقت پڑھائی جب سورج کی سرخی

غائب ہو گئی پھر صبح کی نماز پڑھائی جب کہ روزہ دار سحری کھانا بند کر دیتا ہے۔

۱- بخاری: ج ۱ ص ۷۲- ۲ نسائی: ج ۱ ص ۸۰- ۳ مسلم: ج ۱ ص ۲۰

۴- ترمذی کتاب الجمعة (۵۵۹) و مسند احمد و مشکوٰۃ ص ۵۸

اس کے بعد دوسرے دن ظہر کی نماز اُس وقت پڑھائی جب ہر چیز کا سایہ اس کے برابر ہو گیا اور عصر کی نماز اُس وقت پڑھائی جب ہر چیز کا سایہ اُس سے ڈگنا ہو گیا اور مغرب غروب آفتاب کے وقت ہی پڑھائی اور عشاء کی نماز اُس وقت پڑھائی جب رات کے تین حصے ہوئے تھے اور فجر کی نماز اُس وقت پڑھائی جب ہر طرف سفیدی پھیل چکی تھی پھر کہا ”اے محمد ﷺ تمام نبیوں کی نماز کے اوقات یہی تھے ان دونوں وقتوں کے درمیان نمازوں کے اوقات ہیں۔“ ۱۔

اس حدیث میں ہر نماز کا اول وقت اور آخری وقت بتایا گیا ہے پہلے دن جو نمازیں پڑھی گئیں وہ ساری اول وقت میں ادا کی گئیں اور دوسرے دن جو نمازیں پڑھی گئیں وہ ساری آخری وقت میں ادا کی گئیں دو دن کی ادائیگی کا مقصد یہ تھا کہ آپ ﷺ کو عملی طور پر یہ بات سمجھادی جائے کہ نمازوں کا وقت یہاں سے یہاں تک ہے۔

البتہ رسول اکرم ﷺ کا زندگی بھر یہ معمول رہا ہے کہ آپ ﷺ ہر نماز اول وقت میں پڑھنا پسند فرماتے تھے سوائے عشاء کی نماز کے۔

۲۔ ایک شخص نے جناب رسالت پناہ ﷺ سے نمازوں کے اوقات کے بارہ میں سوال کیا تو آپ ﷺ نے فرمایا! ”تم ہمارے ساتھ دو دن تک نماز پڑھو“ پھر پہلے دن سورج ڈھلتے ہی حضرت بلال رضی اللہ عنہ کو اذان کا حکم دیا پھر نماز پڑھائی، پھر عصر اس وقت پڑھائی جب سورج بالکل سفید بلندی پر تھا، پھر سورج غروب ہوتے ہی مغرب پڑھائی پھر عشاء اس وقت پڑھائی جب دن کی سرخی (جو غروب آفتاب کے بعد مغربی افق پر ظاہر ہوتی ہے) غائب ہو گئی۔

پھر فجر کی نماز پوہ پھٹتے ہی پڑھادی اس کے بعد دوسرے دن ظہر کو ٹھنڈا کر کے پڑھایا عصر اس وقت پڑھائی جب سورج اگرچہ بلند تھا لیکن پہلے دن کی بنسبت تاخیر تھی اور مغرب کی نماز مغربی افق پر سرخی کے غائب ہونے سے پہلے پڑھادی پھر عشاء کی نماز تین پہر رات کے گزر جانے کے بعد پڑھائی فجر کی نماز اس وقت پڑھائی جب ہر طرف سفیدی پھیل چکی تھی۔ ۲۔

۳۔ حضرت عبداللہ بن عمرو بن عاص رضی اللہ عنہ سے روایت ہے کہ جناب رسالت مآب ﷺ نے فرمایا! ظہر کا وقت دن ڈھلنے سے شروع ہو کر اس وقت تک رہتا ہے جب تک کہ ہر چیز کا سایہ اس کے برابر نہ ہو جائے اور عصر کا وقت ہر چیز کا سایہ اس کے برابر ہونے سے لے کر سورج کے زرد ہونے تک رہتا ہے۔

۱۔ بخاری: ۱/۱۵۰ مواقت الصلاة و مسلم: ۱/۲۲۲ و ابوداؤد: ۱/۵۶ و البیہقی ۲/۸۶

۲۔ مسلم: ۱/۲۲۳ و صلی العشاء بعد ما ذهب ثلث الليل

اور مغرب کا وقت غروب آفتاب سے لے کر شفق کے غائب ہونے تک اور عشاء کا وقت

غروب شفق سے لے کر تین پہررات تک ہے۔ (الی نصف اللیل الاوسط)

اور فجر کا وقت طلوع فجر سے لے کر طلوع آفتاب سے پہلے تک ہے۔

مذکورہ تینوں احادیث میں نمازوں کے اوقات کی صحیح تعیین فرمادی گئی ہے۔

☆ پہلی حدیث میں حضرت جبریل علیہ السلام نے آپ ﷺ کو اوقات بتائے۔

☆ دوسری حدیث میں سائل کے دریافت کرنے پر آپ ﷺ نے اُسے اوقات کی تعلیم دی۔

☆ تیسری حدیث میں قولی طور پر آپ ﷺ نے اپنی زبان مبارک سے صحیح اوقات کی نشاندہی فرمائی۔

ان احادیث مبارکہ سے جہاں اوقات معلوم ہوئے وہاں یہ بھی معلوم ہوا کہ ظہر کا آخری وقت اور

عصر کا ابتدائی وقت باہم ملا ہوا ہے۔ یعنی جو ظہر کا آخری کا وقت ہے وہی عصر کا پہلا وقت ہے اسی طرح

مغرب کا آخری وقت اور عشاء کا پہلا وقت بھی باہم ملا ہوا ہے۔

مندرجہ بالا تینوں احادیث کی روشنی میں پانچوں نمازوں کے الگ الگ اوقات درج ذیل ہیں۔

### نماز پنجگانہ کے اوقات

فجر:- طلوع فجر (صبح صادق) سے لے کر طلوع آفتاب سے پہلے تک۔

ظہر:- سورج ڈھلنے سے شروع ہو کر ہر چیز کا سایہ اس کے برابر ہونے تک۔

عصر:- ہر چیز کا سایہ اس کے برابر ہونے سے لے کر سورج کے زرد ہونے تک۔

(غروب آفتاب سے پہلے پہلے)

مغرب:- غروب آفتاب سے لے کر غروب شفق تک۔

عشاء:- غروب شفق سے لے کر رات کے تین پہر گزر جانے تک۔

چونکہ رسول اللہ ﷺ کا معمول عشاء کے سوا باقی نمازیں اول وقت میں پڑھنے کا رہا ہے لہذا ہمیں

رسول اللہ ﷺ کی سنت کے مطابق اپنی نمازیں اول وقت میں پڑھنی چاہئیں۔

## اول وقت میں نمازیں پڑھنے کی حکمت

اول وقت میں نماز پڑھنے سے جہاں نبی کریم ﷺ کی پیروی کا شرف نصیب ہوگا وہاں ایک فائدہ یہ بھی ہوگا کہ اول وقت نماز پڑھنے والا شخص اگر کسی وجہ سے قدرے لیٹ بھی ہو جائے تو پھر بھی اس نماز کو اس کے وقت میں ہی ادا کرے گا۔

اس کے برعکس اگر کوئی شخص ہر نماز اس کے آخری وقت میں پڑھنے کا عادی ہے پھر کسی وجہ سے اسے تاخیر ہو جائے تو نماز کے وقت کو کھو بیٹھے گا نتیجتاً نماز کو قضاء کر کے پڑھے گا۔

البتہ عشاء میں تاخیر مسنون ہے اور اس میں شاید یہ حکمت ہو سکتی ہے کہ انسان اپنے تمام کاموں سے فارغ ہو کر سونے سے قبل نماز ادا کرے تاکہ نماز کے بعد سو جانے کی وجہ سے کسی قسم کا گناہ اس کے دامن میں نہ لگا رہے، نماز چونکہ گناہوں کا کفارہ ہے ہم دن بھر گناہ کرتے ہیں اگر عشاء جلدی پڑھیں گے اور پھر سونے سے پہلے کسی کام میں مشغول ہو جائیں گے تو لامحالہ گناہوں کے مرتکب ہوں گے۔

اسی لئے عشاء کو لیٹ کرنے میں انسان اپنے رب سے نماز کی صورت میں اپنے گناہوں سے معافی مانگ کر سوتا ہے کہیں ایسا نہ ہو کہ یہ زندگی کی آخری رات ہو۔

## جمعہ اور عیدین کا وقت

جمعہ:- جمعہ کے دن سورج ڈھلنے پر خطیب کے خطبہ ختم کرنے کے بعد جو دو رکعت نماز باجماعت ادا کی جاتی ہے اسے نماز جمعہ کہتے ہیں اس کا وقت بھی وہی ہے جو نماز ظہر کا وقت ہے۔  
عیدین:- عیدین لفظ عید کا تثنیہ ہے جس کے معنی ہیں دو عیدیں۔

ان دو عیدوں سے مراد ”عید الفطر اور عید الاضحیٰ“ ہیں ان میں چھوٹے، بڑے، بوڑھے، جوان سبھی اچھا لباس زیب تن کر کے کھلے میدان میں جمع ہوتے ہیں جہاں امام دو رکعت نماز پڑھاتا ہے اور اس کے بعد خطبہ دیا جاتا ہے، اسے عید کی نماز کہا جاتا ہے۔

اس کا وقت بھی تقریباً وہی ہے جو نماز اشراق کا وقت ہے۔

(عیدین کی قضاء کا بیان صفحہ نمبر ۱۹۱ پر ملاحظہ فرمائیں)

۱ البخاری: ج ۱ ص ۱۲۳ باب وقت الجمعة اذا زالة الشمس و ابو داؤد: ج ۱ ص ۱۵۵ باب وقت الجمعة

۲ ابو داؤد: کتاب الصلاة رقم الحدیث (۹۷۷)

## تہجد، تراویح اور وتر کا وقت

تہجد، تراویح اور وتر یہ ایک ہی نماز کے تین نام ہیں۔

البتہ مختلف تعداد اور مختلف اوقات میں ان کے نام مختلف ہیں عام طور پر رات کو سو کر اٹھنے کے بعد جو نماز ادا کی جاتی ہے اسے تہجد کہتے ہیں، نصف شب سے لے کر طلوع فجر تک اس کا بہترین وقت ہے۔ ۱۔  
حضرت انس رضی اللہ عنہ کی روایت سے معلوم ہوتا ہے کہ عشاء کے بعد سے طلوع فجر تک تہجد اور وتر کا وقت ہے چنانچہ فرماتے ہیں ہم رات کے جس حصے میں چاہتے۔ رسول اکرم صلی اللہ علیہ وسلم کو نماز کی حالت میں دیکھ لیتے ہیں..... الخ۔ ۲۔

اس حدیث کا یہ مطلب ہرگز نہیں ہے کہ آپ رات کو سوتے نہ تھے بلکہ اس سے مراد یہ ہے کہ کسی دن آپ عشاء کے فوراً بعد نوافل پڑھنے لگتے اور کسی دن ایک پہر گزر جانے کے بعد کسی دن نصف شب کے بعد اور کسی دن جب ایک تہائی رات باقی رہ جاتی۔

اسی نماز کو اگر رمضان کے مہینے میں نماز عشاء کے بعد ادا کیا جائے تو اسے قیام رمضان (تراویح) کہتے ہیں اور جب ان جفت رکعتوں میں ایک رکعت شامل کر کے انہیں طاق بنا دیا جاتا ہے تب اس کا نام وتر ہے وتر چاہیں تو عشاء کے ساتھ ادا فرمائیں اور اگر تہجد پڑھنا چاہتے ہیں تو انہیں تہجد کے آخر میں ادا کریں۔ (مزید تفصیل کیلئے: صفحہ نمبر ۱۹۶ ملاحظہ فرمائیں)

## اشراق کا وقت

اس نماز کے تین نام ہیں:

۱۔ صلوٰۃ الضحیٰ ۲۔ صلوٰۃ الاواہین ۳۔ صلوٰۃ الاشراق

مسلم شریف میں حضرت زید بن ارقم رضی اللہ عنہ سے اس نماز کا نام صلوٰۃ الاواہین مذکور ہے جبکہ ابوداؤد میں اس نماز کی فضیلت بیان کرتے ہوئے صلوٰۃ الضحیٰ کا نام دیا گیا ہے۔

مسلم شریف میں حضرت ابو ذر رضی اللہ عنہ کی روایت میں بھی ”صلوٰۃ الضحیٰ“ کا نام دیا گیا اس کا افضل ترین وقت وہی ہے جس وقت دھوپ کی تیزی سے اونٹ کے بچوں کے پاؤں تپنے لگیں۔ ۳۔

اور اسی وقت کو اشراق بھی کہتے ہیں اس نماز کی تعداد رکعات دو رکعت سے لے کر آٹھ رکعت تک

ہے البتہ ہر دو رکعت پر سلام پھیرنا مسنون ہے۔ ۴۔

۱۔ بخاری: ۱۰۳/۱، مسلم: ۲۵۵/۱۔ ۲۔ رواہ البخاری ورواہ النسائی

۳۔ صحیح مسلم مع نووی ۲۹/۲، ۳۰، صلاة المسافرين وقصرها

۴۔ بخاری: کتاب التہجد، مستخرج علی مسلم: ۳۱۳/۲، ابوداؤد: ۸۲/۱، ۸۳



## صلوٰۃ کسوف و خسوف کا وقت

کسوف و خسوف دونوں ہم معنی لفظ ہیں جن کا مطلب ہے گہنا جانا (گرہن لگ جانا) بعض نے کسوف سے مراد سورج گرہن لیا اور خسوف سے مراد چاند گرہن لیا، لیکن صحیح یہی ہے کہ کسوف و خسوف دونوں سے مراد سورج اور چاند کا بے نور ہو جانا۔

اس موقع پر شارع ﷺ نے دو رکعت نماز ادا فرمائی جس کا قیام کافی لمبا فرماتے اور رکوع بھی طویل فرماتے رکوع سے جب کھڑے ہوتے تو سجدہ میں جانے کی بجائے پھر سے قرأت شروع کر دیتے۔ اس میں امام بلند آواز سے قرأت کرے ہر رکعت میں کم از کم دو رکوع اور زیادہ سے زیادہ دس رکوع کا ثبوت بھی ملتا ہے البتہ دو رکعتوں میں سجدے چار ہی کئے جائیں، اس کا وقت سورج یا چاند گرہن لگتے ہی شروع ہو جاتا ہے اور اس وقت تک یہ نما ادا کرنا مسنون ہے جب تک کہ گرہن ختم نہ ہو جائے۔ ۱۔ فرض نمازوں کے ساتھ ساتھ بعض معروف نوافل کے اوقات کا بھی ذکر کر دیا گیا ہے تاکہ فرائض ہوں یا نوافل و سنن رسول اللہ ﷺ کی سنت کی پیروی میں ادا ہونے چاہئیں۔

اوقات نماز کا خیال رکھنے کی تاکید اس شد و مد سے بیان کی گئی ہے کہ اگر لوگوں پر ایسے امام مسلط ہو جائیں جو نمازوں میں تاخیر کریں یا مساجد میں جماعت کا اہتمام تاخیر سے ہوتا ہو تو آپ ﷺ نے فرمایا! تم لوگ اپنی نماز اول وقت میں پڑھ لو پھر جب وہ لوگ نماز پڑھیں تو تم ان کے ساتھ بھی پڑھ لو یہ تمہاری نفل نماز ہو جائے گی۔ ۲۔

ترمذی شریف میں حضرت علی ؓ سے مروی ہے کہ رسول اکرم ﷺ نے فرمایا:

اے علی تین چیزیں ایسی ہیں کہ ان میں تاخیر نہ کرنا:

﴿الصلوة إذا أتت، والجنائز إذا حضر، والایم إذا وجدت لها كفوا﴾

۱۔ جب نماز کا وقت ہو جائے۔

۲۔ جنازہ جب تیار ہو۔

۳۔ اُس بیوہ عورت کا نکاح جب اس کیلئے رشتہ موجود ہو۔ (ان تینوں کاموں میں تاخیر نہیں ہونی چاہیے)

۱۔ بخاری: ج ۱ ص ۱۴۲-۱۴۳، مستخرج علی مسلم: ج ۲ ص ۴۸۶

۲۔ مسلم: عن ابی ذر ؓ کتاب المساجد و مواضع الصلاة ۱/۴۴۸

## قضاء نمازوں کا بیان

انسان خطا و نسیان کا پتلا ہے اور کمزور و ناتواں بھی ہے کبھی کسی کام میں ایسا مصروف ہوتا ہے کہ نماز کا وقت ہی جاتا رہتا ہے، یا آنکھ لگ گئی تو نماز کا وقت فوت ہو گیا اس صورت میں ہمیں کیا کرنا چاہئے؟

چنانچہ بخاری و مسلم میں حضرت انس رضی اللہ عنہ سے مروی ہے کہ رسول اکرم صلی اللہ علیہ وسلم نے فرمایا:

مَنْ نَسِيَ صَلَاةً أَوْ نَامَ عَنْهَا فَكَفَّارَتُهَا

أَنْ يُصَلِّيَهَا إِذَا ذَكَرَهَا وَفِي رِوَايَةٍ لَا

كَفَّارَةَ لَهَا إِلَّا ذَالِكَ ۱

ایک اور روایت میں ہے کہ قضاء نماز کا کفارہ اس کے سوا کچھ نہیں ہے۔

مسند ابوعوانہ میں حضرت انس رضی اللہ عنہ سے مروی ہے کہ

﴿مَنْ نَامَ عَنْ صَلَاةٍ فَلْيُصَلِّ إِذَا اسْتَيْقَظَ﴾

جو نماز سے (غافل ہو کر) سو جائے تو وہ بیدار ہونے پر ادا کرے۔

☆ اور اگر ایک سے زیادہ نمازیں قضاء ہوئی ہوں تو انہیں اسی ترتیب سے ادا کرے یعنی پہلے ظہر

قضاء کرے پھر عصر اسی طرح دیگر نمازیں۔ ۲

البتہ بعض لوگوں کو دیکھا گیا ہے کہ اگر آج ان کی ظہر قضاء ہو گئی ہے تو وہ اسے دوسرے دن ظہر کے

وقت میں قضاء کرنا ضروری سمجھتے ہیں، اسی طرح اگر فجر قضاء ہوئی ہو تو اسے بھی دوسرے دن فجر

کے وقت میں قضا کرتے ہیں یہ طریقہ شارع صلی اللہ علیہ وسلم کے تعلیم کردہ طریقہ کے خلاف ہے۔

حضرت انس رضی اللہ عنہ کی روایت سے واضح طور پر معلوم ہو رہا ہے کہ جب آنکھ کھلے یا جب یاد آئے فوراً

اُسے ادا کر لینا چاہئے۔ ۳

ع:- نہ جانے کس گلی میں زندگی کی شام ہو جائے

ان احادیث مبارکہ سے معلوم ہوا کہ اسی اسی برس کی نمازیں اکٹھی کر کے قضائے عمری کے نام سے ادا

کرتے رہنا بھی منشاء شریعت کے منافی ہے، جس کی تفصیلی بحث ان شاء اللہ اپنے محل پر آئے گی۔

۱ بخاری: کتاب المواقیب ۸۴/۲ اخرجہ مسلم فی کتاب المساجد و مواضع الصلاة ۱/۴۷۷ مستخرج ۲/۲۷۹

۲ اخرجہ بخاری فی المغازی ۷/۶۸ الحدیث ۱۱۲ و مسلم فی کتاب المساجد و مواضع الصلاة ۱/۴۳۸

و الترمذی فی کتاب الصلاة ج ۱/ الحدیث ۱۸۰ والنسائی باب کیف تقضى الفائت من الصلاة ۱/۲۰۱

۳ ابن ابی شیبہ ۲/۶۳ و احمد ۳/۲۱۶ و ۲۸۲ و مثله عنہ ابی داؤد ۱/۶۳ والنسائی ۱/۱۰۰

## رسول اللہ ﷺ بھی سو گئے

حضرت نافع بن جبیر رضی اللہ عنہ سے مروی ہے کہ ایک سفر سے واپسی پر رسول اللہ ﷺ نے ایک رات راستے میں قیام کیا صحابہ کرام رضی اللہ عنہم بھی آپ ﷺ کے ہمراہ تھے آپ ﷺ نے حضرت بلال رضی اللہ عنہ سے کہا کہ تم جاگتے رہنا اور فجر کی اذان دینا لیکن حضرت بلال رضی اللہ عنہ کو بھی نیند آ گئی رسول اکرم ﷺ بھی سو گئے حتیٰ کہ سورج نکل آیا رسول اللہ ﷺ نے حضرت بلال رضی اللہ عنہ سے کہا کہ تم نے کیوں نہ جگایا؟ عرض کی یا رسول اللہ ﷺ جو چیز آپ پر غالب آ گئی (نیند) وہی مجھ پر بھی غالب آ گئی۔

آپ ﷺ نے صحابہ کرام رضی اللہ عنہم سے فرمایا! جلدی سے یہاں سے نکل چلو یہاں شیطان کا پڑاؤ ہے اور آگے جا کر وضو فرمایا، حضرت بلال رضی اللہ عنہ نے اذان دی اور سب لوگوں نے پہلے فجر کی سنتیں ادا کیں پھر فجر کی نماز پڑھی۔ ۱

مندرجہ بالا حدیث سے جہاں بہت سارے مسائل اخذ ہوتے ہیں وہاں ایک بات خصوصیت سے واضح ہو رہی ہے کہ جس جگہ آپ ﷺ کی ایک نماز قضاء ہوئی آپ ﷺ نے فرمایا یہاں سے جلدی کوچ کرو کیونکہ یہاں شیطان کا پڑاؤ ہے۔ ۲

لیکن جن گھروں اور دفتروں میں، دکانوں اور مارکیٹوں میں، ہماری کئی کئی نمازیں روزانہ قضاء ہوتی ہیں ان گھروں اور دفتروں کو، دکانوں اور مارکیٹوں کو آپ کیا نام دیں گے؟

فاعتبروا یا اولی الابصار!!!

## قضا نمازوں کے متفرق مسائل

- ۱۔ اگر نماز فجر کی ایک رکعت بھی سورج نکلنے سے پہلے مل جائے تو نماز پوری کر لی جائے۔ ۳
- ۲۔ اگر عصر کی نماز کی ایک رکعت سورج ڈوبنے سے پہلے مل جائے تو باقی ماندہ نماز پوری کر لی جائے ان دونوں صورتوں میں یہی سمجھا جائے گا کہ اس نے نماز کو وقت پر ادا کیا۔ ۴
- ۳۔ جو شخص ارادتا تاخیر کرے اس کی نماز کو منافی کی نماز سمجھا جائیگا۔ ۵

۱۔ النسائی ۱۰۲/۱ باب کیف تقضى الفائت من الصلاة

۲۔ النسائی ۱۰۲/۱ باب کیف تقضى الفائت من الصلاة

۳۔ بخاری ۱۵۷/۱ مواقیت الصلاة، مسلم ۱۰۳/۵، بیہقی ج ۲ ص ۱۱۶، ۱۱۷

۴۔ بخاری ۱۵۷/۱ مواقیت الصلاة، مسلم ۱۰۳/۵، بیہقی ج ۲ ص ۱۱۶، ۱۱۷

۵۔ مسلم عن انس رضی اللہ عنہ ۱۲۳/۵

- ۴۔ جس جگہ نماز قضاء ہو اسی جگہ ادا کر سکتے ہیں، مسلم میں موجود ادا کی کا واقعہ ایک مخصوص حکم ہے۔
- ۵۔ اوقات ممنوعہ میں (طلوع آفتاب، غروب آفتاب اور عین زوال کے وقت) قضا نمازیں ادا نہ کی جائیں۔ ۱

- ۶۔ خاص جمعہ کے دن نصف النہار (زوال) کے وقت نوافل وغیرہ پڑھے جاسکتے ہیں چنانچہ سنن بیہقی میں حضرت ابوسعید رضی اللہ عنہ سے روایت ہے کہ نبی کریم صلی اللہ علیہ وسلم ہمیں زوال کے وقت نماز پڑھنے سے منع فرمایا کرتے کچھ مگر جمعہ کے روز اس کی رخصت دیتے تھے۔ ۲
- اس طرح کی روایت حضرت ابو قتادہ رضی اللہ عنہ سے بھی مروی ہے جسے امام ابوداؤد رحمۃ اللہ علیہ نے اپنی کتاب سنن ابوداؤد میں روایت کیا ہے۔

- ۷۔ نوافل کی قضا لازم نہیں، البتہ فجر کی سنتیں اور عشاء کے وتر آپ صلی اللہ علیہ وسلم نے کسی موقع پر ترک نہیں کئے۔
- ۸۔ جنازہ کی جماعت ہو چکی ہو تو بعد میں آنے والا شخص تنہا جنازہ کی نماز پڑھ سکتا ہے۔ ۳

### اوقات ممنوعہ

یوں تو رب العالمین کا ذکر کرنے اور اُس سے درخواست والتجاء کرنے پر کوئی پابندی نہیں ہے قرآن مجید میں ارشاد باری تعالیٰ ہے:

﴿أَجِيبُ دَعْوَةَ الدَّاعِ إِذَا دَعَانِ﴾ ۴

جب بھی کوئی پکارنے والا مجھے پکارتا ہے میں اس کی پکار کو قبول کرتا ہوں۔

لہذا انسان جب چاہے اسے پکارے اس میں رات، دن، صبح، شام، سردی اور گرمی میں کوئی امتیاز نہیں وہ ہر وقت اور ہر حال میں اپنے بندوں پر توجہ دیتا ہے۔

لیکن نماز کیلئے خصوصیت کے ساتھ شارع علیہ السلام نے اوقات کی تقسیم فرمائی تاکہ نماز کی اہمیت برقرار رہے ورنہ تمام اوقات میں اگر نماز کی اجازت دے دی جاتی تو لامحالہ پابندی وقت کی اہمیت ختم ہو جاتی جب جس کا جی چاہتا وہ نماز ادا کرتا نماز کی خاص اہمیت کے پیش نظر شارع علیہ السلام نے کچھ اوقات کو نماز کیلئے ممنوع قرار دے دیا ہے، لیکن اس کی اصل اور صحیح علت صرف خالق دو جہاں کے علم میں ہے۔

۱ بخاری ۱/۱۶۳ مواقت الصلاة، مسلم ۶/۱۱۱

۲ بیہقی ۳/۵۰۹، ۵۱۰

۳ مسلم ۱/۲۵۰

۴ سورة البقرہ: ۱۸۶

## اوقاتِ ممنوعہ پانچ ہیں

۱۔ عین طلوع آفتاب کے وقت۔

حضرت عبداللہ بن عمر رضی اللہ عنہما سے مروی ہے کہ رسول اکرم صلی اللہ علیہ وسلم نے فرمایا تم میں سے کوئی شخص عین طلوع کے وقت اور عین غروب کے وقت نماز ادا نہ کرے۔ ۱

۲۔ عین غروب آفتاب کے وقت۔ ۲

۳۔ زوال کے وقت۔

حضرت عقبہ بن عامر رضی اللہ عنہ سے مروی ہے کہ رسول اکرم صلی اللہ علیہ وسلم نے اس وقت نماز پڑھنے سے منع فرمایا ہے جس وقت سورج عین سروں پر ہوتا ہے۔ ۳

۴۔ نماز فجر کے بعد سورج نکلنے تک۔

حضرت ابوسعید رضی اللہ عنہ سے مروی ہے کہ رسول اکرم صلی اللہ علیہ وسلم نے فرمایا:

﴿لَا صَلَوةَ بَعْدَ الصُّبْحِ حَتَّى تَرْتَفِعَ الشَّمْسُ وَلَا صَلَوةَ بَعْدَ الْعَصْرِ حَتَّى تَغِيبَ الشَّمْسُ﴾  
فجر کی نماز کے بعد سورج چڑھ آنے تک اور عصر کی نماز کے بعد سورج کے چھپ جانے تک کوئی نماز نہیں۔ ۴

۵۔ عصر کی نماز کے بعد سورج کے غروب ہونے تک۔ ۵

اس کا مطلب یہ نہیں ہے کہ اگر کوئی شخص فجر کی نماز ہو جانے کے بعد مسجد میں پہنچا ہے تو اب وہ سورج نکلنے تک کوئی نماز نہیں پڑھ سکتا اسی طرح عصر کا معاملہ بھی بلکہ اس کا مطلب یہ ہے کہ جب کوئی شخص فجر کی نماز یا عصر کی نماز پڑھ لے تو ان دونوں نمازوں کے بعد اگر وہ نفل وغیرہ پڑھنا چاہے تو نہیں پڑھ سکتا بلکہ فجر میں سورج نکلنے کا انتظار کرے اور عصر کے بعد سورج ڈوبنے کا انتظار کرے۔

۱۔ بخاری ۱/۱۶۳ مواقت الصلاة باب لا يتحرى الصلاة قبل غروب الشمس

مسلم مع نووی ۶/۱۱۲ باب اوقات فيها التي نهى عن الصلاة فيها

۲۔ بخاری ۱/۱۶۳ مواقت الصلاة باب لا يتحرى الصلاة قبل غروب الشمس

مسلم مع نووی ۶/۱۱۲ باب اوقات التي نهى عن الصلاة فيها

۳۔ مسلم مع نووی ۶/۱۱۴ صلاة المسافرين و رواه البيهقي ۲/۴۹۰

۴۔ بخاری ۱/۸۲ و مسلم

۵۔ بخاری ۱/۸۲ و مسلم

## کیا فجر کی سنتیں فرضوں کے بعد ادا کی جاسکتی ہیں؟

فجر کی سنتیں اگر کسی وجہ سے فرضوں سے پہلے نہ پڑھی جاسکیں تو پھر کب پڑھی جائیں؟ بعض کا خیال ہے کہ فجر کی سنتیں اگر اپنے محل سے رہ جائیں تو پھر فرضوں کے فوراً بعد ادا کی جاسکتی ہیں، بلکہ انہیں سورج نکلنے کے بعد ادا کیا جائے، دلیل اس کی یہ دی جاتی ہے کہ رسول اکرم ﷺ نے فرمایا:

﴿لَا صَلَوةَ بَعْدَ الصُّبْحِ حَتَّى تَرْتَفِعَ الشَّمْسُ﴾ فجر کی نماز کے بعد سورج نکلنے تک کوئی نماز نہیں۔ ۱

لیکن حقیقت یہ ہے کہ مندرجہ بالا روایت اس موقف کی دلیل ہرگز نہیں بن سکتی کیونکہ اس روایت میں ”بعد الصبح“ کے الفاظ ہیں ”بعد المكتوبة“ کے الفاظ نہیں ہیں اگر یہ الفاظ ہوتے کہ فجر کے فرضوں کے بعد کوئی نماز نہیں، تب دلیل بن سکتے تھے، یہاں الفاظ ہیں فجر کی نماز کے بعد کوئی نماز نہیں اور فجر کی نماز صرف فرضوں کا نام نہیں بلکہ فجر کی نماز کی اہل السنہ کے نزدیک چار رکعتیں معروف ہیں، جس میں دو سنتیں اور دو فرض ہیں، اس حدیث کا حاصل یہ ہے کہ جس نے فجر کی نماز پڑھ لی (سنتیں اور فرض) دونوں پڑھ لئے اب وہ مزید نقلی نماز وغیرہ پڑھنا چاہے تو سورج نکلنے کا انتظار کرے۔

مسلم شریف کی روایت ہے رسول اکرم ﷺ نے فرمایا فجر کی دو سنتیں دنیا و ما فیہا سے بہتر ہیں۔

اس گفتگو کا حاصل یہ ہے کہ فجر کے فرضوں کے بعد سنتیں پڑھی جاسکتی ہیں لیکن اس کا یہ مطلب ہرگز نہیں ہے کہ اس رعایت سے فائدہ اٹھاتے ہوئے سنتوں کو فرضوں کے بعد پڑھنے کا معمول بنالے، اسی طرح ترمذی وغیرہ میں موجود حضرت قیس بن فہدؓ والی روایت سے بھی فرضوں کے بعد سنتیں پڑھ لینے کا جواز ثابت ہوتا ہے البتہ فرض نماز کے کھڑے ہو جانے کے بعد سنتیں وغیرہ پڑھنا خلاف سنت ہے وہ چاہے فجر کی سنتیں ہوں یا دوسری کسی نماز کی۔

چنانچہ حضرت ابو ہریرہؓ سے مروی ہے کہ رسول اکرم ﷺ نے فرمایا!

﴿إِذَا أُقِيْمَتِ الصَّلَاةُ فَلَا صَلَاةَ إِلَّا الْمَكْتُوبَةَ﴾ ۲

جب فرض نماز کھڑی ہو جائے تو پھر فرضوں کے سوا کوئی نماز نہیں ہوتی۔

۱ بخاری ۱/۸۳ و مسلم کتاب صلاة المسافرين وقصرها (۱۳۶۸) والنسائی وابن ماجہ

۲ مسلم ۱/۲۴۷ باب كراهية الشروع في نافلة

## عیدین کی قضاء کا مسئلہ

عیدین کی قضاء کا مسئلہ عام نمازوں سے مختلف ہے مثلاً اگر ظہر کی نماز چھوٹ جائے اور عصر میں یاد آئے تو اسے عصر کے وقت ادا کر سکتے ہیں اسی طرح مغرب اور عشاء کے اوقات میں بھی ادا کر سکتے ہیں لیکن اگر عید کا دن ہونے کا علم عید کا وقت نکلنے کے بعد ہو تو پھر آپ اسے عصر کے وقت یا ظہر کے بعد یا مغرب کے وقت ادا نہیں کر سکتے بلکہ دوسرے دن عید کے وقت پر اسے ادا کیا جائے۔

چنانچہ حضرت ابو عمیر بن انس بن مالک رضی اللہ عنہ اپنے ایک چچا صحابی سے روایت کرتے ہیں کہ ایک مرتبہ بادلوں کی وجہ سے ہمیں شوال کا چاند دکھائی نہ دیا اور ہم نے تیس روزے پورے کر لئے لیکن تیسویں روزے کے دن اونٹوں پر ایک قافلہ آیا اور انہوں نے خبر دی کہ ہم نے کل شام اپنے علاقے میں چاند دیکھا تھا، آپ صلی اللہ علیہ وسلم نے ان کی گواہی کو تسلیم کرتے ہوئے صحابہ کرام رضی اللہ عنہم کو روزہ افطار کرنے کا حکم دیا اور یہ بھی حکم دیا۔

﴿وَأَنْ يَخْرُجُوا إِلَىٰ عِيدِهِمْ مِنَ الْغَدِ﴾ عید کی نماز کیلئے کل نکلا جائے۔ ۱

اس سے معلوم ہوتا ہے کہ عید کا وقت اگر نکل جائے تو پھر اس کی قضائی دوسرے دن اسی وقت میں ہوگی اسی طرح اگر کوئی عید کی جماعت کے بعد پہنچے تو وہ اسی طریقے پر تکبیرات کہہ کر تنہا اپنی نماز ادا کر سکتا ہے۔

## قضائے عمری کا مسئلہ

قضائے عمری سے مراد وہ نمازیں لی جاتی ہیں جنہیں انسان باقاعدگی سے نماز شروع کرنے سے قبل اور بلوغت کے بعد ضائع کر دیتا ہے۔ مثلاً اگر کوئی شخص ساٹھ ستر برس کی عمر بھی نمازیں باقاعدگی سے شروع کرتا ہے اور سن بلوغت کو پندرہ برس کی عمر کو پہنچتا ہے تو بلوغت سے لے کر ساٹھ ستر برس تک کے مابین پینتالیس یا پچپن برس کی جو نمازیں چھوٹی ہیں ان کی ادائیگی کو قضائے عمری کا نام دیا جاتا ہے۔



## عالمینِ قضاے عمری کے دلائل کا جائزہ

درحقیقت اس مسئلہ میں بنیادی غلطی ہی یہی ہے کہ قاصد اور غیر قاصد میں فرق نہیں کیا گیا حالانکہ ”عمد“، ”نسیان“ اور ”غفلت“ کے مابین ایک بنیادی فرق ہے۔

عمد اہونے والے کام میں آدمی کے ارادے اور اختیار کا مکمل دخل ہوتا ہے،

نسیان (بھول) سے سرزد ہونے والے عمل میں آدمی کے ارادے اور اختیار کو کوئی دخل نہیں ہوتا، جبکہ

غفلت میں انسان کی توجہ، فکر، حس اور شعور غیر ارادی طور پر اُس چیز سے ہٹ جاتا ہے اور ایسا وقتی طور پر ہوتا ہے۔

۱۔ حضرت انس رضی اللہ عنہ کے حوالہ سے بخاری شریف کی جو روایت نقل کی جاتی ہے اُس میں

﴿مَنْ نَسِيَ صَلَاةً﴾ ۱ کی صراحت ہے جس کے معنی ہیں ”جو نماز پڑھنا بھول جائے“

۲۔ دوسری روایت مسلم شریف کے حوالہ سے بیان کی جاتی ہے:

﴿إِذَا رَقَدَ أَحَدُكُمْ عَنِ الصَّلَاةِ أَوْ غَفَلَ عَنْهَا﴾ ۲

یعنی جب تم میں سے کوئی شخص نماز سے سو جائے یا غفلت کی بنا پر اُس سے چھوٹ جائے۔

۳۔ تیسری روایت سنن نسائی کی ہے:

﴿يُرْقَدُ عَنِ الصَّلَاةِ أَوْ يَغْفَلُ عَنْهَا﴾ ۳ آپ ﷺ سے ایسے شخص کے بارہ میں پوچھا گیا

جو نماز سے سو جائے یا غفلت کی وجہ سے اُس سے چھوٹ جائے۔

مذکورہ تینوں روایات سے تین الفاظ ملتے ہیں:

۱۔ نسی = {بھول جائے} = غیر قاصد

۲۔ رقد = {سو جائے} = غیر قاصد

۳۔ غفل = {غفلت برتے} = غیر قاصد

مندرجہ بالا تینوں الفاظ میں سے کوئی ایک لفظ بھی تعمّد کے معنی نہیں دیتا اور ہمارے اس دعوے کی دلیل

خود انہیں احادیثِ مبارکہ میں رسول اللہ ﷺ کے وہ الفاظ ہیں جو آپ ﷺ نے جو ابا ارشاد فرمائے ہیں۔

۱۔ بخاری کتاب المواقیت حدیث نمبر ۵۹۷ باب ۳۷

۲۔ صحیح مسلم آخر کتاب المساجد حدیث نمبر ۱۵۶۹

۳۔ سنن نسائی کتاب المواقیت باب فیمن نام عن الصلوٰۃ ج ۱ ص ۷۱



پہلی حدیث میں فرمایا:

﴿فَلْيُضَلَّ إِذَا ذَكَرَهَا﴾ پس وہ نماز پڑھے جب اُسے یاد آئے۔

دوسری حدیث میں فرمایا:

﴿فَلْيُضَلَّهَا إِذَا ذَكَرَهَا﴾ پس وہ اُس نماز کو ادا کرے جب اُسے یاد آئے۔

تیسری حدیث میں فرمایا:

﴿أَنْ يُضَلِّيَهَا إِذَا ذَكَرَهَا﴾ جب بھی اُسے نماز یاد آئے اُسے ادا کرے۔

آپ ﷺ کا تینوں عملوں کے جواب میں یہ فرمانا کہ جب اُسے یاد آئے وہ اُسے ادا کر لے اس بات کی دلیل ہے کہ ترک نماز کا عمل عمد یا قصد نہیں ہوا بلکہ سہواً ہوا جیسا کہ ہم ابتداءً عرض کر چکے ہیں لفظ ذکر: نسیان کے مقابلہ میں آتا ہے نہ کہ تعمد کے مقابلہ میں، اُس کا یاد آنا ہی اس بات کی دلیل ہے کہ وہ بھولا تھا اگر بھولا نہ ہوتا تو یاد کیوں کرتا؟

منشاء حدیث یہ ہے کہ جو شخص نماز پڑھنا بھول گیا ہو وہ اُسے اُس وقت ادا کرے جب اُسے یاد آئے، یہی اُس کا کفارہ ہے لیکن جس شخص نے چالیس، پچاس سال اُس کے ترک میں عمد اُکھپا دیے ہوں! اُسے نسیان نہیں، عصیان کہتے ہیں۔

اور اس عصیان و بغاوت کا کفارہ نمازوں کی قضا نہیں ہے بلکہ اللہ ﷻ کی جناب میں بغات کے ہتھیار ڈال کر اُشکِ ندامت بہاتے ہوئے، اعترافِ معصیت کرتے ہوئے، معافی کا ہاتھ بڑھا کر آئندہ اس بغاوت کا اعادہ نہ کرنے کا عزم و عہد ہے۔

۲۔ قاصد اور غیر قاصد کے احکام میں یہی بنیادی فرق ہے کہ ایک شخص اپنے ارادے اور اختیار سے عمل کرتا ہے اور دوسرے سے سہواً ایسا ہو جاتا ہے یہ دونوں برابر کیسے ہو سکتے ہیں؟

اس لئے ان میں سے ایک کو دوسرے پر قیاس بھی نہیں کیا جاسکتا، کیونکہ قیاس ہمیشہ نظیر پر ہوتا ہے ضد پر نہیں ہوتا اور تعمد نسیان کی ضد ہے نظیر نہیں ہے پھر ایک مسلمہ اصول کے برخلاف آپ تعمد کو نسیان پر کیونکر قیاس کر سکتے ہیں اور شریعت نے بھی اس فرق کی رعایت رکھی ہے۔

چنانچہ قرآن مجید نے قتلِ عمد اور قتلِ خطا کی دو الگ الگ سزائیں مقرر فرمائی ہیں:

۱۔ ارشاد فرمایا:

﴿وَمَنْ يَقْتُلْ مُؤْمِنًا مُتَعَمِدًا  
فَجَزَاؤُهُ جَهَنَّمُ خَالِدًا فِيهَا  
وَعَضِبَ اللَّهُ عَلَيْهِ وَلَعَنَهُ  
وَأَعَدَّ لَهُ عَذَابًا عَظِيمًا﴾ ۱

جس نے کسی مسلمان کو قصداً قتل کیا اس کی سزا  
دوزخ ہے اس میں ہمیشہ رہے گا خدا کا غضب اور  
اسکی لعنت ہے اس پر اور اس کیلئے بہت بڑا  
عذاب تیار کر رکھا ہے۔

۲۔ ﴿وَمَنْ قَتَلَ مُؤْمِنًا خَطَاً  
فَتَحْرِيرُ رَقَبَةٍ مُؤْمِنَةٍ وَدِيَّةٌ  
مُسَلَّمَةٌ إِلَىٰ أَهْلِهِ إِلَّا أَنْ  
يَصَّدَّقُوا﴾ ۲

اور جس نے کسی مسلمان کو بھول کر قتل کیا تو  
(ایک تو) ایک غلام مسلمان آزاد کرے اور  
(دوسرا) مقتول کے وارثوں کو خون بہادے الا یہ  
کہ وہ معاف کر دیں۔

نوٹ:- اس مسئلے پر مزید تفصیل کیلئے ہماری کتاب ”قضاءِ عمری“ کا مطالعہ ان شاء اللہ مفید ثابت ہوگا۔

## وتر اور نوافل کی قضاء کا مسئلہ

نفل نماز میں بھی بعض نوافل ایسے ہیں جن پر رسول اکرم ﷺ نے دوام فرمایا، یا امت کو اس کی  
تاکید فرمائی اور بعض ایسے ہیں جن پر آپ ﷺ کا دوام بھی ثابت نہیں اور امت کیلئے اس کی تاکید  
بھی وارد نہیں ہوتی، البتہ آپ ﷺ سے اس نماز کی فضیلت ثابت ہوتی ہے۔

یوں تو فرائض کے علاوہ جتنی بھی نمازیں ہیں وہ سب نوافل میں شامل ہیں لیکن رسول اللہ ﷺ کا ان  
نوافل پر اپنا عمل ثابت ہوتا ہے اس لئے ہم انہیں ”سنن“ کا نام دیتے ہیں۔

مثلاً فجر کی سنتیں اور عشاء کے وتر رسول اللہ ﷺ سے ان کا ترک کسی بھی موقع پر ثابت نہیں ہے۔

۱۔ حضرت ابو ہریرہ رضی اللہ عنہ سے مروی ہے کہ جناب رسالت مآب ﷺ نے فرمایا:

۱۔ سورة النساء: ۹۳

۲۔ سورة النساء: ۹۲

”جب تم میں سے کوئی شخص اس حال میں صبح کرے کہ اُس نے

رات کو وتر نہ پڑھے ہوں تو اسے چاہئے کہ وہ وُتروں کو پڑھ لے۔“ ۱

۲۔ حضرت ابوسعید خدری رضی اللہ عنہ سے مروی ہے کہ جناب رسالت پناہ ﷺ نے فرمایا:

تم میں سے اگر کسی شخص کے وُتروں کو روہ جائیں اور صبح ہو جائے یا

وہ انہیں بھول گیا ہو تو جب یاد آئے انہیں پڑھ لے۔ ۲

۳۔ حضرت انس رضی اللہ عنہ سے مروی ہے کہ جو شخص کسی نماز کو بھول جائے یا اسے

پڑھے بغیر سو جائے تو اس کا کفارہ یہ ہے کہ:

﴿ان یصلیہا اذا ذکرہا﴾ کہ جب اسے یاد آئے وہ پڑھ لے۔ ۳

(وتروں کی قضاء کا طریقہ صفحہ ۳۱۲ پر ملاحظہ فرمائیں)

مندرجہ بالا حدیث میں چونکہ عمومی حکم ہے اس لئے اس میں فرض اور نفل دونوں شامل ہو سکتے ہیں

صاحب تحفۃ الاحوذی نے جلد ۱ ص ۳۴۴ پر حافظ ابن حزم رحمۃ اللہ علیہ کا یہی مذہب پیش کیا ہے۔

اور یہ بھی تحریر فرمایا ہے کہ فرض کی قضاء فرائض میں شامل ہے جب کہ نفل کی قضاء مستحب ہے۔

۲۔ مسلم شریف میں حضرت امّ سلیم رضی اللہ عنہا سے روایت ہے کہ نبی کریم ﷺ ظہر کے بعد سنتیں پڑھے بغیر

عبدالقیس کے وفد کے ساتھ مجوگفتلور ہے حتیٰ کہ عصر کی اذان ہو گئی پھر آپ ﷺ نے عصر کی نماز کے

بعد ان سنتوں کی قضاء دی۔

بہتر یہی ہے کہ کم از کم وہ نوافل جن کی تاکید احادیث میں موجود ہے ضرور پڑھ لینے چاہئیں صرف

فرائض پر اکتفا کرنا خسارے کا موجب ہو سکتا ہے، بالخصوص نماز کے اپنے وقت پر بھی بہت سے

لوگوں کو فرائض پر اکتفاء کرتے اور سنن و نوافل کو ترک کرتے اکثر دیکھا گیا ہے جو صحیح نہیں ہے۔

۱۔ مستدرک حاکم

۲۔ سنن ابوداؤد

۳۔ مسلم: ج ۱ ص ۲۴۱

## تہجد کا وقت

سورہ بنی اسرائیل اور سورہ مزمل میں اللہ ﷻ نے اپنے حبیب جناب محمد رسول اللہ ﷺ کو تہجد کی ادائیگی کا حکم دیتے ہوئے اس کا ذکر فرمایا اگرچہ یہ نفلی عبادت ہے تاہم رسول اللہ ﷺ نے زندگی بھر اس نماز سے اپنا رشتہ مضبوط رکھا تہجد سے رسول اکرم ﷺ کی محبت کا یہ عالم تھا کہ اکثر طویل قیام کے باعث آپ ﷺ کے پاؤں مبارک پر درم آجاتا تھا۔

چنانچہ حضرت عائشہ صدیقہ رضی اللہ عنہا نے جب رسول اکرم ﷺ سے یہ استفسار کیا کہ اللہ نے آپ کی تمام خطائیں معاف فرما کر اتنا بڑا رتبہ دیا ہے تو پھر اپنے آپ کو اس قدر تکلیف میں ڈالنے کی کیا ضرورت ہے؟ تو آپ ﷺ نے ارشاد فرمایا: ﴿أَفَلَا أَكُونُ عَبْدًا شَكُورًا﴾<sup>۱</sup> ”اے عائشہ“ جس رب نے مجھ پر اتنا بڑا احسان کیا ہے کیا میں اُس کا شکر گزار بندہ نہ بنوں؟ حضرت عائشہ رضی اللہ عنہا سے مروی ہے کہ آپ ﷺ اول رات سے لے کر آخر سحر تک وتروں کی ادائیگی فرمایا کرتے تھے۔<sup>۲</sup>

جس شخص کو آخر رات میں نہ اٹھنے کا اندیشہ ہو وہ اول وقت میں پڑھ سکتا ہے،<sup>۳</sup> لیکن افضلیت پچھلے پہر رات کو حاصل ہے۔

چنانچہ آپ ﷺ نے ارشاد فرمایا: اللہ رب العالمین ہر پچھلی رات کو آسمان دنیا پر نزول فرماتا ہے اور اپنی مخلوق سے پکار پکار کر کہتا ہے، کوئی ہے مجھ سے بخشش طلب کرنے والا کہ میں اُسے بخش دوں کوئی ہے شفاء کا طالب کہ میں اُسے شفا دوں.....؟<sup>۴</sup> بہر کیف یہ وقت اس نماز کیلئے موزوں ترین وقت ہے۔

## نمازِ استخارہ کا وقت

استخارے کی دعا پڑھنے سے قبل جو دو رکعت پڑھی جاتی ہے اسے نمازِ استخارہ کہا جاتا ہے۔ استخارہ دراصل طالبِ خیر بن کر، اللہ رب العالمین سے کسی بھی ایسے امر پر مشورہ طلب کرنے کا نام ہے جس کے انجام سے بندہ واقف نہیں ہوتا لیکن اس کا رب ہر صورت اس سے آگاہ ہوتا ہے۔ اس نماز اور دعا کیلئے کوئی وقت مخصوص نہیں ہے بس اوقاتِ ممنوعہ کو چھوڑ کر باقی ماندہ تمام اوقات جن میں ہم نفل وغیرہ پڑھتے ہیں ان میں یہ نماز پڑھی جاسکتی ہے۔

۱ مسلم: عن جابر رضی اللہ عنہ

۲ بخاری: ۱۳۶/۱ ابواب الوتر

۳ بخاری: ۱۵۳/۱ باب الدعاء والصلوة..... مسلم عن ابی ہریرہ رضی اللہ عنہ

حضرت جابر بن عبد اللہ رضی اللہ عنہ سے مروی ہے، فرماتے ہیں کہ رسول اکرم صلی اللہ علیہ وسلم ہمیں استخارہ کی دعا اتنے اہتمام سے یاد کرایا کرتے تھے جس اہتمام سے ہمیں قرآن کی کوئی سورت یاد کراتے تھے۔ ۱۔

### استخارہ کی دعا

﴿اللَّهُمَّ إِنِّي أَسْتَخِيرُكَ بِعِلْمِكَ اے اللہ میں تیرے علم کی مدد سے تجھ سے بھلائی مانگتا ہوں  
وَأَسْتَقْدِرُكَ بِقُدْرَتِكَ وَأَسْأَلُكَ اور تیری قدرت سے قدرت چاہتا ہوں اور تجھ سے تیرے  
مِنْ فَضْلِكَ الْعَظِيمِ فَإِنَّكَ تَقْدِرُ فصلِ عظیم کا سوال کرتا ہوں، کیونکہ تو طاقتور ہے اور میں  
وَلَا أَقْدِرُ وَتَعْلَمُ وَلَا أَعْلَمُ وَأَنْتَ کمزور اور تو جانتا ہے میں نہیں جانتا اور تو تمام مخفی چیزوں کا  
عَلَامُ الْغُيُوبِ، اللَّهُمَّ إِنْ كُنْتَ تَعْلَمُ جاننے والا ہے، اے اللہ اگر یہ معاملہ تیرے علم کے مطابق  
أَنَّ هَذَا الْأَمْرَ خَيْرٌ لِي فِي دِينِي میرے دین، میری معاش اور انجام کے لحاظ سے میں حق  
وَمَعَاشِي وَعَاقِبَةُ أَمْرِي فَأَقْدِرْهُ لِي میں بہتر ہو تو اسے میرا مقدر بنا دے اور میرے لئے (اس کا  
وَيَسِّرْهُ لِي وَبَارِكْ لِي فِيهِ وَإِنْ كُنْتَ تَعْلَمُ أَنَّ هَذَا الْأَمْرَ شَرٌّ لِي فِي دِينِي  
دِينِي وَمَعَاشِي وَعَاقِبَةُ أَمْرِي فَاصْرِفْهُ عَنِّي وَاصْرِفْهُ عَنِّي وَاصْرِفْهُ عَنِّي  
فَاصْرِفْهُ عَنِّي وَاصْرِفْهُ عَنِّي وَاصْرِفْهُ عَنِّي براہے تو اسے مجھ سے پھیر دے اور مجھے اس سے پھیر دے،  
وَأَقْدِرْ لِي الْخَيْرَ حَيْثُ كَانَ ثُمَّ پھر جہاں کہیں سے بھی ہو خیر کو میرے لئے مقدر کر دے پھر  
أَرْضِيَنِي بِهِ﴾ ۲۔ مجھے اس سے راضی کر دے۔

اس دعا کا تعلق انسان کے دل و دماغ سے ہے کہ اگر وہ کام اس کے حق میں بہتر ہوگا تو اللہ اس شخص کی توجہ اسی طرف مبذول کر دے گا اور اس کو اس کے لئے آسان کر دے گا اور اگر اس کے حق میں وہ کام برا ہوتا ہے تو اللہ صلی اللہ علیہ وسلم اس کے دل میں نفرت ڈال دیتا ہے اور اس کام کو اس سے ٹال دیتا ہے جیسا کہ عوام الناس میں یہ مشہور ہے کہ استخارہ کی دعا پڑھ کر سو جانا چاہئے تاکہ اللہ صلی اللہ علیہ وسلم جو بھی رہنمائی فرمانا چاہے اسے خواب کے ذریعہ مجھ تک پہنچا دے لیکن یہ محض عوام الناس کا خیال ہے حدیث رسول صلی اللہ علیہ وسلم سے اس کا کہیں ذکر نہیں ملتا۔

۱۔ بخاری: ۱/۱۵۰ باب ماجاء فی التطوع مشنی مشنی

۲۔ بخاری ج ۱ ص ۱۵۵

## استخارہ کورنیرسروس

بعض لوگ عجیب عجیب قسم کے استخارے ارجنٹ سروس کے طور پر بھی کرتے ہیں، مختلف مساجد میں مختلف (استخارہ کورنیرسروس) قائم ہیں۔

کہیں ”یو ایم ایس استخارہ سروس“ (U.M.S. Estekhara-service)

کہیں ”ایریکس استخارہ سروس“ (Airex-Estekhara-service)

کہیں ”ٹی سی ایس استخارہ سروس“ (T.C.S. Estekhara-service) :

قائم ہے، ان تمام سروسوں کے بھاؤ (Rates) بھی اپنی اپنی افادیت اور خصوصیت کے اعتبار سے مختلف ہیں، بعض استخاروں کا نتیجہ چھتیس گھنٹوں میں، بعض کا چوبیس گھنٹوں میں، اور بعض کا بارہ گھنٹوں میں برآمد ہو جاتا ہے، غرض جتنا گروڈ الیس گے اتنا ہی میٹھا ہوگا، کسی کے تکیے کے نیچے پرچی لکھی مل جاتی ہے، اور کسی کی گردن بیٹھے بٹھائے دائیں یا بائیں جانب گھومنے لگتی ہے، یہ سب شعبہ بازی اور شیطانی حرکات ہیں، شارع الغلیظ سے اس قسم کے استخاروں کی ہرگز تعلیم نہیں دی گئی۔

## استخارہ کون کرے؟

جیسا کہ آپ گزشتہ صفحات میں یہ بات جان چکے ہیں کہ رسول اللہ ﷺ صحابہ کرام کیلئے استخارے نہیں نکالا کرتے تھے بلکہ ہر ایک کو ڈعا سکھلا دیا کرتے تھے تاکہ ہر شخص اپنا استخارہ خود کرے۔

ہمارے ہاں ارجنٹ سروس والوں نے جو طریقہ نکالا ہوا ہے کہ

فلاں صاحب پچیس روپے لیتے ہیں اور وہ ایک ہفتے میں استخارہ کر کے بتا دیتے ہیں۔

اور فلاں صاحب سو روپے لیتے ہیں اور تین دن میں استخارہ کر کے بتا دیتے ہیں۔

اور فلاں صاحب ایک ہزار روپے لیتے ہیں اور ایک ہی دن میں معلوم ہو جاتا ہے۔

اور فلاں صاحب پانچ ہزار روپے لیتے ہیں اور اسی وقت معلوم ہو جاتا ہے۔

ایسے ہی ایک صاحب کراچی کے علاقہ ناظم آباد میں قیام پذیر ہیں، ایک دوست کی بچی کی منگنی بچپن ہی سے ان کے بھائی کے بیٹے سے طے تھی جب شادی کے دن قریب آئے تو لڑکے والوں نے استخارہ کمپنی

کے میجر سے رابطہ کیا اور آرجنٹ میل سروس کے ذریعہ فوری حل پیش کرنے کی درخواست کی، انہوں نے فوراً استخارہ کیا اور فرمایا کہ تمہارے لڑکے کیلئے یہ رشتہ مناسب نہیں ہے، لڑکے والوں نے اس استخارہ کیا اور فرمایا کہ تمہارے لڑکے کیلئے یہ رشتہ مناسب نہیں ہے، لڑکے والوں نے اس استخارہ کو بنیاد بنا کر منگنی توڑ دی، لڑکی والوں نے وجہ پوچھی تو بتایا گیا کہ فلاں صاحب سے استخارہ کرایا تھا اور استخارے میں ”منع“ آیا ہے چنانچہ لڑکی کے والد بھی استخارہ میجر کے دوست تھے اور کافی پرانی سلام دعا تھی، بالآخر لڑکی کے والد سارے کام کاج چھوڑ کر استخارہ دفتر میں حاضر ہوئے اور بغیر کسی تمہید کے کہا، ”حضرت جی کیا یہ استخارہ آپ نے کیا ہے؟“

جس میں کہا گیا ہے کہ یہ رشتہ مناسب نہیں ہے، آپ نے تو بچپن کی منگنی ختم کرادی اور بھائیوں میں پھوٹ ڈلوادی، حضرت صاحب نہایت متانت سے فرمانے لگے کہ استخارہ تو میں نے کیا ہے لیکن مجھے کیا معلوم تھا کہ وہ آپ ہی کی بیٹی ہے، اگر پہلے سے بتادیا ہوتا تو استخارہ یقیناً اس کے برعکس ہوتا۔

﴿ انا لله وانا اليه راجعون ﴾

(فَاعْتَبِرُوا يَا اُولِي الْاَبْصَارِ)

استخارے کی مسنون دعایا دیجئے اور اپنے استخارے خود کیا کیجئے۔

### صلوۃ التوبہ کا وقت

کسی گناہ کے سرزد ہو جانے کے بعد اللہ کے دربار میں اظہار ندامت اور معافی کے طور پر جو نفل پڑھے جاتے ہیں انہیں ”صلوۃ التوبہ“ کا نام دیا گیا ہے یہ نماز بھی اوقات ممنوعہ کے سوا باقی تمام اوقات میں ادا کی جاسکتی ہے۔

حضرت ابو بکر رضی اللہ عنہ سے مروی ہے کہ رسول اکرم صلی اللہ علیہ وسلم نے فرمایا:

﴿ مَا مِنْ رَجُلٍ يَذُنِبُ ذَنْبًا ثُمَّ يَقُومُ فَيُطَهِّرُ ثُمَّ يَصَلِي ثُمَّ يَسْتَغْفِرُ اللَّهَ الا غُفِرَ لَهُ ﴾ ۱

جس شخص سے کوئی گناہ سرزد ہو پھر وہ اٹھ کر وضو کرے، پھر نماز پڑھے اور اللہ سے معافی

طلب کرے تو اسے معاف کر دیا جاتا ہے۔

## صلوٰۃ الوضوء کا وقت

ہر وضو کے بعد دو رکعت نماز نفل ادا کی جاتی ہے جسے صلوٰۃ الوضو یا تحیۃ الوضو کہا جاتا ہے۔ حدیث میں اس کی فضیلت وارد ہے، چنانچہ حضرت ابو ہریرہ رضی اللہ عنہ سے مروی ہے کہ رسول اکرم صلی اللہ علیہ وسلم نے معراج سے واپسی پر جب حضرت بلال رضی اللہ عنہ سے کہا کہ میں نے تمہیں جنت میں چلتا ہوا دیکھا ہے تو ایسا کون سا عمل کرتا ہے جس نے تمہیں اللہ کی نظر میں اتنا برگزیدہ بنا دیا ہے.....؟ حضرت بلال رضی اللہ عنہ نے عرض کیا: اور تو کچھ خاص نہیں ہے البتہ جب بھی وضو کرتا ہوں چاہے دن ہو یا رات اس کے بعد ”صلوٰۃ الوضوء“ ضرور پڑھتا ہوں آپ صلی اللہ علیہ وسلم نے فرمایا تیرا یہی وہ عمل ہے جس نے تجھے اللہ کی نظر میں محبوب بنا دیا ہے۔ ۱

## صلوٰۃ التسبیح

حضرت عکرمہ رضی اللہ عنہ جناب ابن عباس رضی اللہ عنہما سے روایت کرتے ہیں کہ رسول اکرم صلی اللہ علیہ وسلم نے اپنے چچا حضرت عباس رضی اللہ عنہ سے فرمایا کہ اگر تو چار رکعت نماز (صلوٰۃ التسبیح) ادا کرے تو اللہ صلی اللہ علیہ وسلم تیری تمام خطائیں معاف کر دے گا، چاہے چھوٹی ہوں یا بڑی، چھپی ہوں یا ظاہر۔ ۲ وہ چار رکعت اس طرح پڑھی جائیں کہ پہلی رکعت میں سورہ فاتحہ کے بعد کوئی سورہ پڑھ کر رکوع سے قبل پندرہ مرتبہ ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ“ پڑھا جائے پھر رکوع میں ان کلموں کو دس بار پڑھا جائے پھر قومہ میں دس بار پھر سجدہ میں دس بار پھر جلسہ میں دس بار پھر سجدہ میں دس بار پھر جلسہ استراحت میں دس بار اسی طرح چاروں رکعتوں میں پڑھ۔ اگر طاقت ہو تو روزانہ ورنہ ہفتے میں ایک مرتبہ یا سال میں ایک مرتبہ یا کم از کم زندگی میں ایک مرتبہ پڑھ لے۔ ۳

اس حدیث کے بہت سے طرق مروی ہیں لیکن کوئی بھی طریق صحت کے درجے کو نہیں پہنچتا۔

ابن جوزی رحمۃ اللہ علیہ نے اس کو بالکل موضوع قرار دیا ہے۔

اس کی سند میں موجود موسیٰ بن عبدالعزیز کا حفظ درست نہیں تھا اور بعض طریق مرسل ہیں چنانچہ

۱ بخاری ۱/۱۵۴ باب فضل الطہور باللیل والنہار

۲ ابوداؤد ج ۱ ص ۱۸۳، ۱۸۴، ابن ماجہ ۱/۹۹ باب ماجاء فی صلوٰۃ التسبیح

۳ ابوداؤد ج ۱ ص ۱۸۴، ابن ماجہ ۱/۹۹ باب ماجاء فی صلوٰۃ التسبیح



امام ذہبی رحمہ اللہ کے نزدیک قابل احتجاج نہیں۔

امام ابوالفضل سلیمان منکر الحدیث کہتے ہیں۔

امام ابن حبان نے کہا ہے کہ یہ بسا اوقات غلطیاں کیا کرتا تھا۔

ابن مدینی نے کہا ہے یہ ضعیف ہے۔

امام ذہبی رحمہ اللہ فرماتے ہیں میرے نزدیک اس کی روایت منکرات میں سے ہے۔

صاحب مرعاة المفاتیح نے ۲/۲۵۲، ۲۵۳ پر طویل بحث کی ہے۔

البتہ اپنے فیصلے میں انہوں نے لکھا ہے (الحق عندی لیس بضعیف) یہ روایت میرے نزدیک ضعیف نہیں، جیسے نصف شعبان (شب برات) کی فضیلت پر کثرت سے روایات موجود ہیں لیکن ان میں سے کوئی بھی صحت کے درجے کے کو نہیں پہنچتی، اگرچہ یہ فضیلت کثرت طرق سے وارد ہے۔ پھر بھی علماء حق اس کی فضیلت کے قائل نہیں ہیں کیونکہ دلیل صرف صحت ہے اگرچہ اقل ہو۔ کثرت و تعداد نہ پہلے دلیل تھی اور نہ اب دلیل ہے۔

### تحیۃ المسجد اور اوقات ممنوعہ

حضرت ابوقنادہ رضی اللہ عنہ سے مروی ہے کہ رسول اکرم ﷺ نے فرمایا:

﴿إِذَا دَخَلَ أَحَدُكُمْ الْمَسْجِدَ فَلْيَرْكَعْ رَكَعَتَيْنِ قَبْلَ أَنْ يَجْلِسَ﴾

جب بھی تم میں سے کوئی مسجد میں آئے تو وہ اس وقت تک نہ بیٹھے جب تک کہ دو رکعت نماز نہ پڑھ لے۔ اس حدیث میں اذا کے عموم سے امام مسلم رحمہ اللہ نے استدلال کرتے ہوئے فرمایا کہ یہ تمام اوقات میں مشروع ہے، البتہ علماء احناف اوقات ممنوعہ میں پڑھنے کے قائل نہیں ہیں اور حق و انصاف کا تقاضا بھی یہی معلوم ہوتا ہے کہ اس ضمن میں حنفیہ کا مؤقف زیادہ صحیح ہے کہ ان نوافل کو ممنوع اوقات میں ادا نہ کیا جائے بعض نے اس کے وجوب پر غلو کیا ہے کہ مسجد میں اس وقت تک بیٹھنے کی ممانعت آئی ہے جب تک دو رکعت نماز نہ پڑھ لی جائے، لہذا یہ دو رکعت پڑھنی ضروری ہیں ورنہ جماعت کے کھڑے ہونے تک وہ بھی کھڑا رہے بیٹھے نہیں۔

۱ میزان الاعتدال ۲۱۲/۴

۲ بخاری ۱/۶۳، مسلم ۱/۲۴۸

اس حکم کو اگر استجابی حکم تسلیم کر لیا جائے تو بات آسان ہو جاتی ہے ورنہ مسجد کے اندر وضو خانے بنانے کا رواج بھی خلاف حکم تصور ہوگا، کیونکہ فی زمانہ وضو خانے مسجد کی حدود کے اندر بنائے جاتے ہیں اور مسجد میں داخلے کے بعد دو رکعت پڑھے بغیر بیٹھنا منع ہے اور وضو کرنے کیلئے دو رکعت پڑھنے سے پہلے ہمیں بیٹھنا پڑتا ہے جو بظاہر مندرجہ بالا حدیث کے خلاف نظر آتا ہے۔

اسی طرح قرآن مجید میں ارشاد باری ہے:

﴿إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ﴾

کہ جب نماز کیلئے کھڑے ہوں تو وضو کر لو

کیا اس آیت سے یہ استدلال بھی درست ہوگا؟ اور بغیر کھڑے (بیٹھ کر) وضو کرنا اس آیت سے منع ہو؟ جس طرح یہ استدلال غلط ہے اسی طرح مسجد میں آ کر دو رکعت پڑھے بغیر بیٹھنے کو لازم قرار دینا بھی غلط ہے۔ بہر کیف تحیۃ المسجد ایک نقلی عبادت ہے اس کا وجوب قطعاً ثابت نہیں ہے۔

### نماز استسقاء کا طریقہ اور وقت

نماز استسقاء اس نماز کا نام ہے جو بارش طلب کرنے کیلئے کھلے میدان میں ادا کی جاتی ہے اس کا وقت وہی ہے جو عیدین کا وقت ہے، اس کا دن مقرر کر دیا جائے اور لوگوں کو مطلع کر دیا جائے، امام عید گاہ میں پہنچ کر منبر پر بیٹھے اور اللہ کی حمد و ثنا بیان کرے، اس کے بعد کھڑا ہو جائے اور دونوں ہاتھ اپنے چہرے کے برابر تک بلند کرے اور ہاتھوں کی پشت کو آسمان کی طرف اور ہتھیلیاں زمین کی طرف کر کے دُعا کرے (اس میں شاید یہ حکمت ہے کہ زبانی دعا کے ساتھ عملاً بھی یہ دعا کی گئی "اے اللہ اپنی رحمتوں کا رخ آسمان سے زمین کی طرف پھیر دے) پھر لوگوں کی طرف پشت کر کے قبلہ کی طرف رخ کرے اور اوپر اوڑھی ہوئی چادر کو پلٹ لے۔

یعنی داہنا دامن بائیں کندھے پر اور بائیں دامن داہنے کندھے پر اس طرح ڈال لے کہ چادر کے باہر کا حصہ اندر اور اندر کا حصہ باہر ہو جائے، پھر منبر پر کھڑے کھڑے دونوں ہاتھ اٹھا کر دعائے مقتدی بھی اسی طرح چادر کو پلٹیں اور دُعا کریں۔

عاجزی کے ساتھ طویل دُعا کی جائے۔ چنانچہ حضرت عائشہ صدیقہ رضی اللہ عنہا سے روایت ہے کہ صحابہ کرام رضی اللہ عنہم نے آپ صلی اللہ علیہ وسلم سے قحط سالی کی شکایت کی تو آپ صلی اللہ علیہ وسلم نے انہیں عید کے میدان میں منبر رکھنے کا حکم دیا، جب سورج کا کنارہ نکل آیا تو آپ صلی اللہ علیہ وسلم باہر تشریف لائے اور منبر پر جلوہ افروز ہوئے۔

اللہ تعالیٰ کی حمد و ثناء بیان فرمائی پھر فرمایا: آپ لوگوں نے بارش نہ ہونے کی شکایت کی ہے جبکہ اللہ تعالیٰ کا حکم ہے کہ تم مجھے پکارو اور اس نے تمہاری دُعاؤں کو قبول کرنے کا وعدہ کیا ہے پھر دُعا کی:

﴿الْحَمْدُ لِلَّهِ رَبِّ الْعَالَمِينَ الرَّحْمَنِ الرَّحِيمِ مَا لِكِ يَوْمَ الدِّينِ لَا إِلَهَ إِلَّا اللَّهُ يَفْعَلُ مَا يُرِيدُ اللَّهُ أَنْتَ اللَّهُ أَنْتَ اللَّهُ لَا إِلَهَ إِلَّا أَنْتَ أَنْتَ الْغَنِيُّ وَنَحْنُ الْفُقَرَاءُ اللَّهُ هُوَ تَبَرُّهُ سِوَا كَوْنِي مَعْبُودٍ نَحْنُ تَوَعْنِي أَوْ هَمِّ فَقِيرٍ هِيَ هَمُّ أَنْزِلْ عَلَيْنَا الْغَيْثَ وَاجْعَلْ مَا أَنْزَلْتَ بِرَبِّ بَارِشٍ بَرَسَا أَوْ هَمِّ بِرَبِّ بَارِشٍ بَرَسَا وَهُوَ رَوْزِي أَوْ لَنَا قُوَّةٌ وَبَلَاغًا إِلَى خَيْرٍ﴾ ۱ بھلائی تک پہنچنے والی ہو۔

۲۔ نہایت عاجزی اور خشوع کے ساتھ درج ذیل دعائیں بار بار پڑھیں:

(i) ﴿اللَّهُمَّ اسْقِنَا، اللَّهُمَّ اسْقِنَا، اللَّهُمَّ اسْقِنَا﴾

اے اللہ! ہمیں پانی پلا، ہمیں پانی پلا، اے اللہ! ہمیں پانی پلا۔

(ii) ﴿اللَّهُمَّ اسْقِنَا غَيْثًا مُغِيثًا مَرِيئًا مَرِيئًا نَافِعًا غَيْرَ ضَارٍ عَاجِلًا غَيْرَ آجِلٍ﴾

اے اللہ! ہمیں پانی پلا، ہم پر ایسی بارش برس جو ہماری پیاس بھادے جو ہلکی پھوار بن کر غلہ اگانے والی، نفع پہنچانے والی، نقصان سے محفوظ اور جلد آنے والی ہو، تاخیر والی نہ ہو۔

(iii) ﴿اللَّهُمَّ اسْقِ عِبَادَكَ وَبَهَائِمَكَ وَأَنْشُرْ رَحْمَتَكَ وَأَخِي بَلْدَكَ الْمَيِّتَ﴾

اے اللہ! اپنے بندوں اور چار پائیوں کو سیراب کر دے، اپنی رحمت کو پھیلا دے اور اپنے مردہ شہروں کو زندہ کر دے۔

اس دُعا میں چادر کا پلٹنا بھی ایک اہم مسئلہ ہے، لہذا سنتِ نبوی ﷺ کے مطابق چادر کا اندر کا حصہ باہر اور باہر کا حصہ اندر کرنے کیلئے داہنے کندھے پر پڑے ہوئے پلو کو بائیں کندھے پر لائیں اور بائیں پلو کو دائیں کندھے پر ڈالیں اور اپنا رخ قبلہ کی طرف کر لیں۔

ان دُعاؤں کے بعد منبر سے اتر کر عید کی دو رکعتوں کی طرح بارہ زائد تکبیروں کے ساتھ نمازِ استسقاء ادا کی جائے اور اس میں دونوں رکعتوں میں بلند آواز سے قرأت کی جائے، نماز کے بعد امام کو چاہئے کہ وہ لوگوں کو خطبہ دے۔ ۲

## جمعہ کی قضاء

جمعہ کا وقت وہی ہے جو ظہر کا وقت ہے، البتہ اگر یہ وقت نکل جائے اور جماعت میں شرکت نہ ہو سکے تو بعد میں اس کی قضاء اس پر لازم ہوگی جمعہ کی نماز کے نکل جانے کے بعد اسے جمعہ کی دو رکعتیں نہیں بلکہ ظہر کی چار رکعتیں ادا کرنی پڑیں گی، کیونکہ ظہر اصل ہے اور جمعہ اس کے قائم مقام ہے، جب قائم مقام ساقب ہوگا تو اصل اپنی جگہ قائم ہوگی۔ چنانچہ حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم

نے فرمایا: ﴿مَنْ أَدْرَكَ رَكْعَةً مِنَ الصَّلَاةِ فَقَدْ أَدْرَكَ الصَّلَاةَ﴾ ۱۔

جس نے نماز کی ایک رکعت پالی اس نے نماز (جماعت) پالی۔

اس سے معلوم ہوتا ہے کہ اگر جمعہ کی ایک رکعت بھی مل جائے تو وہ باقی ایک رکعت پڑھ لے البتہ ایک اور حدیث میں رسول اکرم صلی اللہ علیہ وسلم کا یہ فرمان موجود ہے:

﴿مَا أَدْرَكْتُمْ فَصَلُّوا وَمَا فَاتَكُمْ فَأَتِمُّوا﴾ ۲۔

جتنی نماز تمہیں مل جائے وہ پڑھ لو اور جو فوت ہو جائے اسے پورا کر لو۔

جماعت میں شامل ہونے کے بعد چونکہ اس سے دو رکعتیں فوت ہوتیں ہیں اس لئے اصولی طور پر اسے دو ہی رکعتیں ادا کرنی چاہئیں حنفیہ کا بھی یہی مسلک ہے اور علامہ عبدالرحمن مبارک پوری رحمۃ اللہ علیہ نے بھی اسی مسلک کو ترجیح دی ہے کیونکہ دارقطنی اور نسائی کی روایت جس میں یہ صراحت ہے کہ اگر کوئی بھی رکعت نہ ملے یعنی وہ شخص دوسری رکعت میں بھی سجدے، قعدے یا رکوع وغیرہ میں شامل ہوتا ہے تو اسے ظہر کی چار رکعتیں پڑھنی چاہئیں، یہ روایت ضعیف ہے اس لئے اس پر مسئلہ کی بنا نہیں رکھی جاسکتی۔

## احتیاطی ظہر

أحناف کا مسلک ہے کہ گاؤں یا دیہات وغیرہ میں جمعہ اور عیدین کی نماز ادا نہیں کی جاسکتی، اس لئے اب اگر بعض دیہاتوں میں جمعہ ہوتا ہے تو اس کے بعد لوگ احتیاطی ظہر پڑھتے ہیں اس شک کی بنیاد پر کہ ہو سکتا ہے ہمارا جمعہ نہ ہوا ہو، حالانکہ کسی بھی مسئلہ میں شک کی بنیاد پر عمل کرنا حرام ہے لیکن صرف جمعہ کے مسئلہ میں ہی نہیں بلکہ عمومی طور پر احناف کا یہ عقیدہ ہے جسے فتاویٰ شامی کے مقدمے میں مناسب جگہ دی گئی ہے۔

۱۔ مسلم: ۲۲۱/۱ باب من ادرك ركعة من الصلاة فقد ادرك تلك الصلاة

۲۔ بخاری: ۸۸/۱ و مسلم ۲۲/۱

جس کے الفاظ مندرجہ ذیل ہیں:

﴿مَذْهَبُنَا صَوَابٌ يَحْتَمِلُ الْخَطَاءَ هَمَاراً مَذْهَبٌ صَحِيحٌ هُوَ لَيْكِنَ غَلَطِي كَابْهِي اِمْكَانُ هُوَ اَوْر وَمَذْهَبُ الْمُخَالِفِ خَطَاءٌ يَحْتَمِلُ الصَّوَابَ﴾ ۱۔ مخالف كا مذھب غلط هے لیکن صحیح كا بھی امكن هے۔ اس عبارت سے یہ بات عیاں هو جاتی هے كه صرف جمعه كے مسله پر ہی نہیں بلكه پورے كا پورا مذھب شك پر مبنی هے، جبكه حقیقت یہ هے كه شك اور ایمان دونوں متضاد چیزیں هے۔ احتیاطی ظہر پڑھنے كا عمل صریحاً بدعت هے، قرآن مجید كے اُن الفاظ پر ہی اگر اكتفاء كر لیا جائے جو اللہ رب العالمین نے سورة جمعه كے آخری ركوع كی ابتداء میں كہے ہیں تو مسله واضح هو جاتا هے۔ چنانچه ارشاد هو تا هے:

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ... الخ﴾  
اے ایمان والو! جب تمہیں جمعه كی نماز كیلئے (اذان كی صورت میں) بلا یا جائے تو فوراً اللہ كے ذكر (نماز) كی طرف لپكو۔ ۲

اس میں اللہ نے جمعه كی نماز كیلئے صرف ایمان كی قید لگائی هے شہری یا دیہاتی ہونے كی كوئی قید موجود نہیں هے، اس حكم سے معلوم هو كه جمعه ہر ایمان والے پر فرض هے چاہے اس كا گھر کسی بستی میں ہو یا کسی شہر میں، اگر وہ صاحب ایمان هے اور اسے كوئی شرعی عذر لاحق نہیں هے تو وہ جمعه ادا كرے لہذا جمعه پڑھ كر احتیاطی ظہر پڑھنا خلاف شرع هے۔

### جمع بین الصلوٰتین اور ان كی اقسام

جمع بین الصلوٰتین سے مراد دو نمازوں كا! یک ساتھ پڑھنا هے۔

مثلاً ظہر اور عصر! یک وقت میں اکٹھی پڑھنا اور مغرب اور عشاء! یک وقت میں اکٹھے ادا كرنا جمع بین الصلوٰتین کہلاتا هے۔

جمع بین الصلوٰتین كی تین قسمیں ہیں:-

۱۔ جمع تقدیم۔

۲۔ جمع تاخیر۔

۳۔ جمع صوری۔

۱۔ جمع تقدیم:-

جمع تقدیم اُس جمع کو کہتے ہیں کہ کسی نماز کو مقدم کر کے اس کے وقت سے قبل پہلی نماز کے ساتھ ملا کر پڑھ لیا جائے۔

مثلاً:- عصر کو ظہر کے وقت میں ظہر کے ساتھ پڑھ لینا اور عشاء کو مغرب کے وقت میں مغرب کے ساتھ ملا کر پڑھ لینا جمع تقدیم کہلاتا ہے۔

۲۔ جمع تاخیر:-

پہلی نماز کو اُس کا وقت گزار کر بعد والی نماز کے ساتھ ملا کر پڑھنا جمع تاخیر کہلاتا ہے۔

مثلاً:- ظہر کو مؤخر کر کے عصر کے وقت میں عصر کے ساتھ ملا کر پڑھنا اسی طرح مغرب کو مؤخر کر کے عشاء کے وقت میں عشاء کے ساتھ ملا کر پڑھنا جمع تاخیر کہلاتا ہے۔

۳۔ جمع صوری:-

جمع صوری سے مراد یہ ہے کہ دونوں نمازیں اپنے اپنے وقت پر ہوں، پہلی نماز اپنے آخری وقت میں ادا ہو اور دوسری نماز اپنے اول وقت میں ادا ہو، اسی طرح نمازیں تو اکٹھی ادا ہونگی لیکن اپنے اپنے وقت میں ادا ہوں گی۔

مثلاً: ظہر کو اتنا لیٹ کیا جائے کہ اس کا آخری وقت آجائے، جب ظہر ادا کر چکیں تو عصر کا وقت شروع ہو جائے، اب آپ عصر بھی ادا کر لیں اسی طرح مغرب کو مؤخر کریں اور اس کے آخری وقت پر ادا کریں اور عشاء کو اول وقت میں پڑھیں، یہ جمع صوری ہے۔

چنانچہ مندرجہ بالا تینوں اقسام سے متعلق ہمیں اسوۂ نبوی ﷺ سے ثبوت ملتا ہے۔

۱۔ حضرت انس رضی اللہ عنہ سے روایت ہے فرماتے ہیں:

﴿كَانَ رَسُولُ اللَّهِ ﷺ إِذَا أَرَادَ أَنْ يَجْمَعَ بَيْنَ الصَّلَاتَيْنِ فِي السَّفَرِ آخِرَ الظُّهْرِ حَتَّى يَدْخُلَ أَوَّلَ العَصْرِ يَجْمَعُ بَيْنَهُمَا﴾<sup>۱</sup> لے کر پڑھ لیتے۔

۱۔ مسلم ۱/۲۴۵ باب جواز الجمع بين الصلاتين في السفر

۲- حضرت معاذ بن جبل رضی اللہ عنہ سے روایت ہے کہ رسول اکرم صلی اللہ علیہ وسلم نے غزوہ تبوک کے موقع پر ظہر و عصر اور مغرب و عشاء کو باہم جمع کیا (راوی حدیث ابو طفیل) نے حضرت معاذ بن جبل رضی اللہ عنہ سے دریافت کیا کہ رسول اللہ صلی اللہ علیہ وسلم نے ایسا کیوں کیا؟ انہوں نے جواب دیا:

﴿أَرَادَ أَنْ لَا يَخْرُجَ أُمَّتَهُ﴾ تاکہ امت کو تکلیف نہ ہو۔ ۱

(امت کی آسانی کیلئے ایسا کیا گیا)

مندرجہ بالا دونوں روایتیں سفر سے متعلق ہیں لیکن رحمت للعالمین صلی اللہ علیہ وسلم کا اپنی امت سے شفقت کا یہ عالم ہے کہ آپ صلی اللہ علیہ وسلم نے مدینہ طیبہ میں مقیم رہ کر بھی بغیر کسی عذر کے محض امت کی آسانی کیلئے نمازوں کو جمع کیا چنانچہ حدیث پاک کے الفاظ ہیں۔

﴿جَمَعَ بَيْنَ الظُّهْرِ وَالْعَصْرِ وَبَيْنَ الْمَغْرِبِ وَالْعِشَاءِ بِالْمَدِينَةِ مِنْ غَيْرِ خَوْفٍ وَلَا مَطَرٍ قِيلَ لِابْنِ عَبَّاسٍ مَا أَرَادَ بِذَلِكَ قَالَ أَرَادَ أَنْ لَا يَخْرُجَ أُمَّتَهُ﴾ ۲  
 رسول اللہ صلی اللہ علیہ وسلم نے مدینہ میں ظہر و عصر اور مغرب و عشاء کو بغیر دشمن کے خوف اور بغیر بارش کے جمع کر کے پڑھا حضرت ابن عباس رضی اللہ عنہما سے پوچھا گیا تو انہوں نے کہا آپ صلی اللہ علیہ وسلم کا ارادہ امت کیلئے آسانی فرمانا تھا۔

۳- حضرت معاذ بن جبل رضی اللہ عنہ سے روایت ہے کہ غزوہ تبوک کے سفر میں آپ صلی اللہ علیہ وسلم کا یہ طریقہ رہا ہے کہ اگر سفر کا آغاز سورج ڈھلنے سے پہلے ہوتا تو آپ ظہر کو مؤخر کر کے عصر کے ساتھ جمع کرتے اور اگر روانگی سورج ڈھلنے کے بعد ہوتی تو آپ عصر کو مقدم کر کے ظہر کیساتھ جمع کرتے۔

اسی طرح شام کے وقت اگر غروب آفتاب سے قبل روانگی ہوتی تو آپ مغرب کو مؤخر کر کے عشاء کے ساتھ جمع کرتے اور اگر روانگی غروب آفتاب کے بعد ہوتی تو آپ عشاء کو مقدم کر کے مغرب کے ساتھ جمع کرتے۔ ۳

۱ مسلم ۱/۲۴۶

۲ مسنم ۱/۲۴۶ و قریب من هذا فی الطبرانی تلخیص الحبیر ۲/۵۰ متفق علیہ ولہ الفاظ فی المسنم.....

۳ رواہ ابو داؤد و الترمذی وابن حبان والحاکم والدارقطنی والبیہقی تلخیص الحبیر ۲/۴۸، ۴۹

۴۔ حضرت عبداللہ بن مسعود رضی اللہ عنہ سے مروی ہے فرماتے ہیں:

﴿ان النبی صلی اللہ علیہ وسلم کان یجمع بیشک نبی کریم صلی اللہ علیہ وسلم مغرب وعشاء اس طرح جمع المغرب والعشاء یؤخر فرماتے تھے کہ مغرب اپنے آخری وقت میں اور ہذہ فی آخر وقتها ویعجل ہذہ عشاء اپنے اول وقت میں ادا ہوتی تھی فی اول وقتها﴾ ۱۔ (اسے جمع صوری کہتے ہیں)۔

۵۔ حضرت نافع رضی اللہ عنہ سے مروی ہے فرماتے ہیں کہ ہم نے مکہ معظمہ سے عبداللہ بن عمر رضی اللہ عنہما کے ساتھ سفر کیا یہاں تک کہ شام ہو گئی، ہم سمجھے کہ عبداللہ رضی اللہ عنہ نماز کو بھول گئے ہیں ہم نے انہیں یاد دلا یا پس آپ خاموشی سے چلتے رہے۔

حَتَّى كَادَ الشَّفَقُ أَنْ يَغِيبَ يہاں تک کہ شفق ڈوبنے کے قریب ہو گئی، پھر  
ثُمَّ نَزَلَ فَصَلَّى وَغَابَ آپ سواری سے اترے اور مغرب کی نماز پڑھی  
الشَّفَقُ وَصَلَّى الْعِشَاءَ ثُمَّ اور جب شفق غائب ہوئی تو آپ نے عشاء کی نماز  
أَقْبَلَ عَلَيْنَا فَقَالَ هَكَذَا پڑھی پھر ہماری طرف متوجہ ہو کر فرمایا کہ ہمیں  
كُنَّا نَصْنَعُ مَعَ رَسُولِ اللَّهِ صلی اللہ علیہ وسلم جب سفر میں جلدی ہوتی ہم رسول اکرم صلی اللہ علیہ وسلم کے  
إِذَا جَدَّبَهُ السَّيْرُ ۲ ساتھ بھی ایسا ہی کیا کرتے تھے۔

مذکورہ روایات سے جمع بین الصلوٰتین کی تینوں اقسام کا ثبوت ملتا ہے لہذا تینوں طریقوں پر عامل سنت کی حیثیت سے عمل پیرا ہونا چاہئے۔

اگرچہ رسول اکرم صلی اللہ علیہ وسلم سے مدینہ میں رہتے ہوئے بغیر کسی عذر کے نماز میں جمع کرنا بھی ثابت ہے تاہم یہ آپ صلی اللہ علیہ وسلم کا معمول نہیں تھا، معمول یہی رہا ہے کہ ہر نماز اس کے اول وقت میں ادا فرماتے اور عشاء کو تاخیر سے پڑھنا پسند فرماتے لہذا ہمیں بھی بلا عذر شرعی بین الصلوٰتین کو معمول نہیں بنالینا چاہئے۔ یعنی سفر ہو، بارش ہو، دشمن کا خوف ہو، خراب حالات کی بناء پر بار بار گھر سے باہر نکلنا محال ہو، مریض ہو جس کیلئے بار بار وضو کرنا یا آنا جاننا دشوار ہو وہ اس سہولت سے ضرور فائدہ اٹھائے۔ (واللہ اعلم بالصواب)

۱۔ الطبرانی۔ ۲۔ النسائی ۱/۹۹ باب الوقت الذی یجمع فیہ المسافرین بین المغرب والعشاء



## جمع بین الصلوٰتین کے وقت سنتوں کی ادائیگی کا مسئلہ

جب دو نمازیں جمع کی جائیں تو پہلی جماعت کے بعد سنتیں وغیرہ چھوڑ دیں اور دوسری جماعت کھڑی کر دیں مثلاً اگر ظہر اور عصر جمع کر رہے ہیں تو ظہر کے بعد سنتیں چھوڑ دیں اور عصر پڑھ لیں، اسی طرح مغرب اور عشاء کو جمع کرتے وقت مغرب کی سنتیں چھوڑ دیں اور اگر جمع بین الصلوٰتین سفر کی وجہ سے ہو تو سفر میں سنتوں کی چھوٹ شارع الصلوٰۃ سے ثابت ہے۔

چنانچہ حدیث پاک میں وارد ہے حضرت عبداللہ بن عمر رضی اللہ عنہما سے روایت ہے کہ نبی کریم صلی اللہ علیہ وسلم نے مزدلفہ میں مغرب اور عشاء کی نماز ادا کھٹے پڑھی اور ہر ایک کے ساتھ اقامت کہی گئی۔

﴿وَلَمْ يُسَبِّحْ بَيْنَهُمَا﴾ ۱ اور ان دونوں کے درمیان کچھ نہ پڑھا۔

۲۔ اسی طرح کی روایت حضرت جابر رضی اللہ عنہ سے مسند احمد، نسائی اور مسلم شریف کے حوالے سے بھی مروی ہے جس میں باقی عبارت تو یہی ہے البتہ اذان کا اضافہ ہے۔

(ان دونوں نمازوں کیلئے اذان! ایک دی گئی اور اقامتیں دو کہی گئیں)۔ ۲

۳۔ حضرت اسامہ رضی اللہ عنہ سے مروی ہے بے شک نبی کریم صلی اللہ علیہ وسلم نے مزدلفہ میں سواریوں سے اتر کر اچھی طرح

وضو فرمایا پھر اقامت کہی گئی پس آپ صلی اللہ علیہ وسلم نے مغرب کی نماز پڑھائی پھر لوگ جلدی سے اپنے اونٹوں کو

ان کے ٹھکانوں کی طرف ہانکنے لگے۔ پھر عشاء کیلئے تکبیر کہی گئی پس آپ صلی اللہ علیہ وسلم نے عشاء پڑھائی:

﴿وَلَمْ يُصَلِّ بَيْنَهُمَا شَيْئًا﴾ ۳ اور ان دونوں نمازوں کے درمیان کچھ نہ پڑھا۔

مذکورہ روایات سے یہ صراحت ملتی ہے کہ دو نمازوں کو جمع کرتے وقت سنتوں کی چھوٹ ہے بالخصوص پہلی نماز کے بعد، البتہ آخری نماز کے بعد چونکہ ترک کی صراحت نہیں ہے اس لئے پڑھ لینی بہتر ہیں۔ (واللہ اعلم)




۱۔ نیل الاوطار ۳/۲۴۸ بحوالہ بخاری و نسائی

۲۔ نیل الاوطار ۳/۲۴۸ بحوالہ بخاری و نسائی

۳۔ نیل الاوطار ۳/۲۴۹ بحوالہ بخاری و نسائی

بِسْمِ اللّٰهِ الرَّحْمٰنِ الرَّحِیْمِ



رَبَّنَا لَا تُؤَاخِذْنَا  
اِنْ سَبَّحْنَا بِكَ وَرَاخِطَانَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

بِسْمِ

اِذَا لَنْ

عنہٗ عن ابی ہریرۃ

اِذَا حَضَرَتِ الصَّلَاةُ فَلْيُؤَدِّنْ لَكُمْ اِحْدُكُمْ

جب نماز کا وقت ہو جائے تو چاہئے کہ تم میں سے کوئی ایک اذان دے۔

(بخاری ۹۵/۱، مسلم ۲۳۶/۱)

رسم اذان رہ گئی روح بلالی نہ رہی

فلسفہ رہ گیا تلقین۔ غزالی نہ رہی (اِقْبَالَ)

بیت المقدس

مقدس

پاک ہے میرا رب بلند مرتبہ

بِسْمِ اللّٰهِ الرَّحْمٰنِ الرَّحِیْمِ

## اذان

مسجد میں باجماعت نماز کی ادائیگی کیلئے مسلمانوں کو جمع کرنے کی غرض سے جو کلمات بلند آواز سے ادا کئے جاتے ہیں انہیں اذان کہا جاتا ہے، اذان کی ابتداء اسے ھ میں مدینہ منورہ میں ہوئی۔

جب مسلمانوں کی تعداد میں اضافہ ہونے لگا اور ان کیلئے نماز کے اوقات کی پہچان اور جماعت کیلئے بیک وقت حاضری کی تعیین دشوار ہو گئی تو انہوں نے رسول اللہ ﷺ کو مختلف مشورے دیئے

بعض نے ناقوس کا مشورہ دیا لیکن آپ ﷺ نے فرمایا وہ عیسائیوں کا شعار ہے۔

بعض نے بگل کا مشورہ دیا تو آپ ﷺ نے فرمایا وہ یہودیوں کا شعار ہے۔

بعض نے دف بجانے کا مشورہ دیا تو آپ ﷺ نے فرمایا یہ رومیوں کا طریقہ ہے۔

جب کسی بات پر اتفاق نہ ہوا تو حضور ﷺ فکر مند ہو کر اللہ سے رہنمائی کی دعا کرنے لگے چنانچہ

اسی رات حضرت عبداللہ بن زیدؓ اور حضرت عمرؓ نے ایک جیسا خواب دیکھا کہ ایک فرشتہ نماز کیلئے اذان دیتا ہے اور اس کے الفاظ بلند آواز سے ادا کرتا ہے اور اسی طرح اقامت کے الفاظ بھی۔

صبح سویرے دونوں صحابیوں نے اپنا اپنا خواب رسول اکرم ﷺ کی خدمت میں پیش کیا آپ ﷺ نے اسے الہی اشارہ یقین کرتے ہوئے اذان کا حکم دیا اور فرمایا!

﴿اِذَا حَضَرَتِ الصَّلَاةُ فَلْيُوْذِنِ لَكُمْ اَحَدُكُمْ﴾ ۱

جب نماز کا وقت ہو جائے تو چاہئے کہ تم میں سے کوئی ایک اذان دے۔

۱ بحاری: ۱/۵۱، مسلم: ۱/۹۲۳۶، التلخیص الحبیر ۱/۱۹۳

دو صحابی عہد نبوی ﷺ میں مستقل مؤذن رہے ایک حضرت بلال رضی اللہ عنہ جو مسجد نبوی ﷺ کے مؤذن مقرر ہوئے اور دوسرے حضرت ابو محذؤرہ رضی اللہ عنہ جو مکہ شریف میں مسجد حرام یعنی بیت اللہ کے مؤذن مقرر ہوئے، حضرت بلال رضی اللہ عنہ کو آپ ﷺ نے جو آذان سکھلائی اس کے الفاظ دوہرے اور تکبیر کے الفاظ اکہرے سکھلائے جب کہ حضرت ابو محذؤرہ رضی اللہ عنہ کو آپ ﷺ نے جو آذان کے الفاظ سکھلائے اس میں ”شہادتین“ کے الفاظ چار مرتبہ اور تکبیر کے الفاظ دوہرے سکھلائے، جس کی تفصیلی بحث ہم ان شاء اللہ اس کے اپنے محل پر آئندہ صفحات میں کریں گے۔

### آذان کی ابتداء

جیسا کہ گزشتہ صفحات میں یہ بات واضح کی گئی ہے کہ آذان کی ابتداء مدینہ منورہ میں ہوئی اس بات کی تائید قرآن مجید سے بھی ہوتی ہے،

چنانچہ ارشاد باری تعالیٰ ہے:

وَإِذَا نَادَيْتُمْ إِلَى الصَّلَاةِ  
اتَّخَذُوا هَاهُنَا  
وَلَعِبًا ذَلِكَ  
بِأَنَّهُمْ قَوْمٌ لَا يَعْقِلُونَ ۝

اور جب تم نماز کیلئے اعلان کرتے ہو تو وہ  
لوگ اس کے ساتھ ہنسی اور کھیل کرتے ہیں  
اس وجہ سے کہ وہ بے عقل لوگ ہیں۔

یہ مدنی سورۃ ہے جس سے مدینہ میں ہی آغاز کا اشارہ ملتا ہے، اسی طرح سورۃ جمعہ بھی مدنی سورۃ ہے جس میں جمعہ کی آذان کا ذکر ہے، اس سے بھی یہی ثابت ہوتا ہے کہ یہ حکم مدینہ میں دیا گیا تھا، اس پر بعض معترضین یہ اعتراض کرتے ہیں کہ آذان کی فرضیت صرف کسی صحابی کے خواب پر رکھ دی گئی ہے جب کہ قرآن مجید کی مذکورہ دونوں آیات اس بات کا واضح ثبوت ہیں کہ یہ کام اللہ تعالیٰ کی وحی سے شروع کیا گیا۔

البتہ صحابہ کرام رضی اللہ عنہم کے خواب کی تصدیق جب رسول اللہ ﷺ نے فرمادی اور آپ ﷺ نے اسے اشارہ خداوندی تسلیم کر کے جاری کر دیا تو اب اس کی حیثیت وہی ہو گئی جو باقی مسنون اعمال کی ہے۔

## فضائل اذان

رسول اللہ ﷺ کے دور میں اذان کے الفاظ آمن کی ضمانت تھی آپ ﷺ صحابہ کرام کو حکم کرتے کہ جس نئی جگہ پر حملہ کرنا مقصود ہو تو نماز کے وقت کا انتظار کرو اگر وہاں سے اذان کی آواز آئے تو وہاں سے پلٹ جاؤ اور اس بستی پر حملہ نہ کرو۔

۱۔ چنانچہ مسلم شریف میں یہ حدیث موجود ہے کہ ایک مرتبہ آپ ﷺ نے کسی جنگل میں اذان کی آواز سنی کہ اذان دینے والا ”اللہ اکبر“ کے الفاظ کہہ رہا تھا آپ ﷺ نے فرمایا: یہ فطرت یعنی اسلام کے الفاظ ہیں پھر آپ ﷺ نے ”شہادت“ کے الفاظ سنے تو فرمایا: انہوں نے آگ سے نجات پائی جب صحابہ کرام ﷺ نے دیکھا تو وہ ایک بکریاں چرانے والا چرواہا تھا جو اذان کہہ رہا تھا۔

۲۔ حضرت ابوسعید خدری رضی اللہ عنہ سے روایت ہے کہ جناب رسالت پناہ ﷺ نے فرمایا: مؤذن کی آواز کو جہاں تک جن و انس اور دیگر چیزیں سنتی ہیں، قیامت کے دن وہ اس کیلئے گواہی دیں گی۔ ۱

۳۔ حضرت عبداللہ بن عباس رضی اللہ عنہما سے مروی ہے کہ رسول اللہ ﷺ نے فرمایا کہ جس شخص نے سات سالوں تک حصولِ ثواب کی نیت سے اذان دی اس کیلئے دوزخ کی آگ سے چھٹکارا لکھ دیا جاتا ہے۔ ۲

۴۔ حضرت براء بن عازب رضی اللہ عنہ سے مروی ہے حضور نبی کریم ﷺ نے فرمایا کہ جتنا ثواب اذان سن کر نماز پڑھنے والے کو ملتا ہے اتنا ہی ثواب اذان دینے والے کو بھی ملتا ہے۔ ۳

۵۔ حضرت جابر رضی اللہ عنہ سے مروی ہے کہ رسول اللہ ﷺ نے فرمایا کہ جب شیطان اذان کی آواز سنتا ہے تو وہ بھاگ کھڑا ہوتا ہے یہاں تک کہ وہ ”مکانِ روحاء“ تک چلا جاتا ہے۔ ۴

(مکانِ روحاء مدینہ سے چھتیس میل کے فاصلے پر واقع ہے (مسلم)، مسند احمد میں تیس میل ہے)۔ ۵

۱۔ بخاری ۸۶/۱ کتاب الاذان

۲۔ ترمذی، ابن ماجہ کما فی التلخیص ۲۰۸/۱

۳۔ نسائی کتاب الاذان (۶۴۲) و مسند احمد (۱۷۷۷۴)

۴۔ مسلم کتاب الصلاة (۵۸۱) و مسند احمد (۱۳۸۸۴)

۵۔ مسلم کتاب الصلاة (۵۸۱) و مسند احمد (۱۳۸۸۴)

## مؤذن کی شان

اذان شعارِ اسلام ہے بلاشبہ جو شخص ان کلمات کو رات دن ادا کرے گا اس کا رتبہ بھی بلند ہوگا۔ حضرت بلال حبشی رضی اللہ عنہ کو تاریخِ اسلام میں جو مرتبہ حاصل ہے اس سے کوئی کلمہ گونا واقف نہیں ہے، حضرت عمر رضی اللہ عنہ جیسے عظیم صحابی اور خلیفۃ المسلمین بھی جب حضرت بلال رضی اللہ عنہ کو مخاطب کرتے ہیں تو سیدنا بلال کہہ کر مخاطب کرتے ہیں، لیکن بظاہر دیکھا جائے تو وہ مسجدِ نبوی صلی اللہ علیہ وسلم کے صرف مؤذن تھے جب اذان کے کلمات کو ادا کرتے تو ان کی آواز میں اللہ نے غضب کی تاثیر رکھی تھی جو دلوں پر بجلی کی طرح اثر انداز ہوتی تھی۔

۱۔ مسلم کی روایت ہے کہ رسولِ اکرم صلی اللہ علیہ وسلم نے فرمایا!

قیامت کے دن تمام لوگوں میں لمبی گردن والا مؤذن ہوگا۔ ۱

یعنی جس طرح اذان کے ذریعہ وہ اللہ کی بڑائی کا اعلان کرتا ہے اللہ بھی قیامت کے دن باقی لوگوں پر اسے بلند رتبہ اور امتیازی شان عطا کریگا۔

۲۔ جناب رسالت پناہ صلی اللہ علیہ وسلم کا ارشاد ہے کہ صفِ اوّل میں شمولیت اور اذان دینے کی فضیلت کا اگر لوگوں کو علم ہو جائے تو قرعہ اندازی کر کے بھی وہ حاصل کرنا پڑے تو وہ کریں گے۔ ۲

## اذان کا جواب دینا

۱۔ حدیث پاک میں مروی ہے کہ ایک شخص نے نبی کریم صلی اللہ علیہ وسلم سے دریافت کیا کہ مؤذن تو ہم سے بہت فضیلت لے گئے ہیں آپ صلی اللہ علیہ وسلم نے فرمایا مؤذن جو کچھ کہے وہ تم بھی کہو، اس کے بعد تم جو بھی مانگو گے تمہیں دیا جائے گا۔ ۳

۲۔ رسولِ اکرم صلی اللہ علیہ وسلم نے فرمایا جو شخص اذان کا جواب دیتا ہے اور اس پر اس کا ایمان بھی ہو تو وہ ضرور جنت میں داخل ہوگا۔ ۴

۱۔ مسلم ۱/۱۶۱ باب فضل الأذان

۲۔ متفق علیہ کما فی التلخیص الحبیر ۱/۲۰۹

۳۔ رواہ ابو داؤد والنسائی کما فی التلخیص ۱/۲۱۱

۴۔ نسائی ۱/۱۰۹ (۶۶۸) و مسند احمد (۸۲۷۰)



۳۔ اسلام نے یہ بات پسند کی ہے کہ کوئی شخص نیکی سے محروم نہ رہے بلکہ سب کے سب اس کا خیر میں شریک ہوں، کیونکہ محلے میں اگر ایک مسجد ہے تو ظاہر ہے کہ اذان پورا محلہ نہیں دے گا بلکہ صرف ایک شخص دے گا، لیکن اسکے جواب کی ترغیب دے کر سب کو اس کے اجر و ثواب میں شامل فرمادیا۔

۴۔ مسلم شریف کی حدیث ہے کہ حضرت عمر فاروق رضی اللہ عنہ بیان کرتے ہیں کہ رسول اکرم ﷺ نے فرمایا:

اذان کے وہی الفاظ دہرائے جائیں جو مؤذن کہتا ہے سوائے حَسْبِيَ عَلَى الصَّلَاةِ اور حَسْبِيَ عَلَى الْفَلَاحِ کے، ان کے جواب میں ”لَا حَوْلَ وَلَا قُوَّةَ إِلَّا بِاللَّهِ“ کہا جائے۔ ۱

اسی حدیث کے عموم سے استدلال کرتے ہوئے علماء نے ”الصَّلَاةُ خَيْرٌ مِنَ النَّوْمِ“ کے جواب میں یہی الفاظ دہرانے کو درست سمجھا ہے چونکہ جہاں ان الفاظ کے خلاف کہنا تھا وہاں صراحت فرمادی گئی ہے، یہاں بھی اگر دوسرے الفاظ کہنے مقصود ہوتے تو اس کی بھی ضرور صراحت ہوتی۔  
نوٹ:- تکبیر کے الفاظ کا جواب دینا کسی صحیح حدیث سے ثابت نہیں ہے۔ (واللہ اعلم)

## اذان کی حکمت

اذان اللہ کی عبادت کی طرف بلانے کا بہترین ذریعہ ہے جیسا کہ گزشتہ صفحات میں آپ پڑھ چکے ہیں کہ مختلف قوموں اور مختلف مذاہب میں عبادت کیلئے لوگوں کو جمع کرنے کے طریقے مختلف رہے ہیں۔ کسی نے ناقوس اور کسی نے گھڑیاں اور گھنٹے استعمال کئے، لیکن اگر انصاف کیا جائے تو ان میں سے کوئی بھی چیز اذان کا مقابلہ نہیں کر سکتی۔

ہمارے پیارے رسول ﷺ نے رسمی بندشوں، سیپوں اور سینگوں کی تلاش سے اُمت کو بے نیاز کر دیا ہے اس کے علاوہ اذان کیلئے ایسے کلمات منتخب کئے گئے جو فی الحقیقت اسلام کا خلاصہ ہیں گویا بلاوے کا بلاوہ ہے اور عبادت کی عبادت بھی، دُنیا میں ہزاروں علماء اور دانشور گزرے ہیں اور بڑے بڑے قومی لیڈر پیدا ہوئے ہیں مگر بکھری انسانیت کو یکجا کرنے اور ایک جہت پر لانے کیلئے کسی نے ایسا نرالا اور ایسا پر حکمت طریقہ کار اختیار نہیں کیا، ارنہ ہی کسی نے کبھی ایسی دلکش آواز بلند کی کہ جس کے روحانی اثرات اور جوش و جذبہ سے سرشار ہو کر اللہ کے بندے اللہ کی دربار میں آ جمع ہوں، یہ خاصہ تو صرف

۱۔ مسلم: ۱۶۷/۱ باب استحباب القول مثل قول المؤذن لمن سمعه..... التلخیص الحبیبر ۱/۲۱۰، ۲۱۱

اذان کے الفاظ کو حاصل ہے۔

یہی وجہ ہے کہ آج تک کوئی قوم ایسی نہیں گزری جس نے شہروں اور وادیوں میں، میناروں اور پہاڑوں میں اور گلی کوچوں میں اس شد و مد سے اپنے سچے اصولوں کی اسی طرح منادی کی ہو جس طرح مسلمانوں نے یہ منادی کی ہے۔

## اذان دینے کا طریقہ

سب سے پہلے مؤذن کا انتخاب ہے اذان دینے کیلئے کسی ایسے شخص کا انتخاب کیا جائے جو بلند آواز بھی ہو اور حسن صوت کا مالک بھی ہو اور اذان کے الفاظ صحت کے ساتھ ادا کر سکتا ہو ورنہ مشاہدہ یہ ہے کہ اکثر مساجد میں اذان دینے کے شوقین کثرت سے موجود ہوتے ہیں جن میں سے زیادہ تر افراد وہ ہوتے ہیں جن کی بتیسی غائب ہوتی ہے، بس سائرن کی مانند آواز تو سنائی دیتی ہے لیکن الفاظ کی تفہیم نہ وارد، بعض مساجد کے پڑوس میں واقع گھروں میں اذان کی آواز سنتے ہی بچے چیخ کر اپنی ماں سے چمٹ جاتے ہیں، لہذا کسی اچھے مؤذن کا انتخاب کرنے کے بعد اذان کو مسنون طریقہ پر دیا جانا چاہئے۔

۱۔ مؤذن کو چاہئے کسی اونچی جگہ پر کھڑا ہو کر اذان دے۔

اس میں شاید یہی حکمت ہے کہ اونچی جگہ پر کھڑے ہو کر اگر اذان دی جائے گی تو آواز کافی دور تک جائے گی فی زمانہ چونکہ اسپیکر کا رواج ہے اور مسجد کے میناروں پر ہارن وغیرہ باندھ دیئے جاتے ہیں جس سے وہ مقصد حاصل ہو جاتا ہے اسی لئے فی زمانہ مساجد میں اونچی جگہوں کا اہتمام نہیں کیا جاتا تاہم اگر سنت کی نیت سے اونچی جگہوں کا انتظام کیا جائے تو یہ عمل اجر و ثواب اور اپنے روحانی افادات سے خالی نہ ہوگا۔

۲۔ اذان دیتے وقت مؤذن کو چاہئے کہ اپنی انگلیاں کانوں کے اندر کرے۔

انگلیوں سے مراد شہادت کی انگلی ہے دونوں شہادت کی انگلیاں اپنے دونوں کانوں کے سوراخ پر رکھ کر اذان دے، ابن ماجہ میں روایت ہے کہ رسول اکرم ﷺ نے حضرت بلال رضی اللہ عنہ سے اذان

۱۔ رواہ ابو داؤد کما فی التلخیص ۳۳/۱

۲۔ ترمذی ۲۷/۱

دینے کو کہا تو ساتھ میں یہ بھی فرمایا کہ اپنی انگلیاں کانوں میں دو، اس سے تمہاری آواز بلند ہوگی۔  
۳۔ مؤذن کو چاہئے کہ ”حَتَّىٰ عَلَى الصَّلَاةِ“ اور ”حَتَّىٰ عَلَى الْفَلَاحِ“ کہتے وقت اپنے چہرے کو دائیں اور بائیں گھمائے۔ ۱

یعنی پہلے کلمات پر دائیں طرف اور دوسرے کلمات پر بائیں طرف اپنے چہرے کا رخ کرے۔

## حضرت بلال رضی اللہ عنہ کی اذان کے کلمات

اللَّهُ أَكْبَرُ اللَّهُ أَكْبَرُ      اللَّهُ أَكْبَرُ اللَّهُ أَكْبَرُ  
أَشْهَدُ أَنْ لَا إِلَهَ إِلَّا اللَّهُ      أَشْهَدُ أَنْ لَا إِلَهَ إِلَّا اللَّهُ  
أَشْهَدُ أَنْ مُحَمَّدًا رَسُولُ اللَّهِ      أَشْهَدُ أَنْ مُحَمَّدًا رَسُولُ اللَّهِ  
حَتَّىٰ عَلَى الصَّلَاةِ      حَتَّىٰ عَلَى الصَّلَاةِ  
حَتَّىٰ عَلَى الْفَلَاحِ      حَتَّىٰ عَلَى الْفَلَاحِ  
اللَّهُ أَكْبَرُ      اللَّهُ أَكْبَرُ  
لَا إِلَهَ إِلَّا اللَّهُ

حضرت انس رضی اللہ عنہ سے مروی ہے کہ رسول اکرم صلی اللہ علیہ وسلم نے حضرت بلال رضی اللہ عنہ سے فرمایا:

اذان کے الفاظ      دو دو مرتبہ کہو اور  
اقامت کے الفاظ      ایک ایک مرتبہ کہو،

سوائے ﴿قَدْ قَامَتِ الصَّلَاةُ﴾ کے۔ ۲

۱۔ مسلم من حدیثہ بدون قولہ: ولم یستدیر ورواہ ابو داؤد و عندہ ولم یستدر، بدل ولم یستدیر

ورواہ النسائی بلفظہ فجعل یقول فی اذانه هكذا ینحرف ید بئاً و شمالاً ورواہ ابن ماجہ عنده قرأته

یدور فی اذانه..... الخ تلخیص الحبیر ۱/۲۰۴

۲۔ بخاری، مسلم ۱/۱۶۴ متفق علیہ کما فی التلخیص الحبیر ۱/۱۹۸

## حضرت بلال رضی اللہ عنہ کی اقامت کے کلمات

اللَّهُ أَكْبَرُ      اللَّهُ أَكْبَرُ  
 أَشْهَدُ أَنْ لَا إِلَهَ إِلَّا اللَّهُ      أَشْهَدُ أَنْ مُحَمَّدًا رَسُولُ اللَّهِ  
 حَيَّ عَلَى الصَّلَاةِ      حَيَّ عَلَى الْفَلَاحِ  
 قَدْ قَامَتِ الصَّلَاةُ      قَدْ قَامَتِ الصَّلَاةُ  
 اللَّهُ أَكْبَرُ      اللَّهُ أَكْبَرُ  
 لَا إِلَهَ إِلَّا اللَّهُ

## حضرت ابو محمد زورہ رضی اللہ عنہ کی آذان کے کلمات

بلند آواز سے کہے:      اللَّهُ أَكْبَرُ اللَّهُ أَكْبَرُ      اللَّهُ أَكْبَرُ اللَّهُ أَكْبَرُ  
 آہستہ آواز سے کہے:      أَشْهَدُ أَنْ لَا إِلَهَ إِلَّا اللَّهُ      أَشْهَدُ أَنْ لَا إِلَهَ إِلَّا اللَّهُ  
 آہستہ آواز سے کہے:      أَشْهَدُ أَنْ مُحَمَّدًا رَسُولُ اللَّهِ      أَشْهَدُ أَنْ مُحَمَّدًا رَسُولُ اللَّهِ  
 پھر بلند آواز سے کہے:      أَشْهَدُ أَنْ لَا إِلَهَ إِلَّا اللَّهُ      أَشْهَدُ أَنْ لَا إِلَهَ إِلَّا اللَّهُ  
 أَشْهَدُ أَنْ مُحَمَّدًا رَسُولُ اللَّهِ      أَشْهَدُ أَنْ مُحَمَّدًا رَسُولُ اللَّهِ  
 حَيَّ عَلَى الصَّلَاةِ      حَيَّ عَلَى الصَّلَاةِ  
 حَيَّ عَلَى الْفَلَاحِ      حَيَّ عَلَى الْفَلَاحِ  
 اللَّهُ أَكْبَرُ      اللَّهُ أَكْبَرُ  
 لَا إِلَهَ إِلَّا اللَّهُ

## حضرت ابو محذورہ رضی اللہ عنہ کی اقامت کے کلمات

اللَّهُ أَكْبَرُ اللَّهُ أَكْبَرُ

أَشْهَدُ أَنْ لَا إِلَهَ إِلَّا اللَّهُ

أَشْهَدُ أَنْ مُحَمَّدٌ رَسُولُ اللَّهِ

حَتَّى عَلَى الصَّلَاةِ

حَتَّى عَلَى الْفَلَاحِ

قَدْ قَامَتِ الصَّلَاةُ

اللَّهُ أَكْبَرُ اللَّهُ أَكْبَرُ

لَا إِلَهَ إِلَّا اللَّهُ ۝

حضرت ابو محذورہ رضی اللہ عنہ بھی مؤذن رسول ﷺ کے نام سے معروف ہیں۔

حضرت بلال رضی اللہ عنہ، حضرت ابو محذورہ رضی اللہ عنہ اور حضرت عبداللہ بن اُمّ مکتوم رضی اللہ عنہ تینوں اصحاب رسول ﷺ ہیں اور تینوں کو مؤذن رسول ﷺ ہونے کا شرف حاصل ہے۔

حضرت بلال رضی اللہ عنہ مسجد نبوی ﷺ میں پنج وقتہ نماز کی آذان پر مامور تھے اور حضرت ابو محذورہ رضی اللہ عنہ مکہ میں مسجد الحرام (بیت اللہ شریف) کے مؤذن مقرر تھے اور انہیں یہ آذان رسول اللہ ﷺ نے از خود اپنی زبان مبارک سے سکھائی تھی اور حضرت عبداللہ بن اُمّ مکتوم رضی اللہ عنہ مسجد نبوی میں عموماً تہجد کی آذان دیا کرتے تھے۔ حضرت ابو محذورہ رضی اللہ عنہ سے ایک روایت اور بھی مروی ہے جس میں یہ صراحت ہے کہ رسول اکرم ﷺ نے آذان کے مجھے انیس کلمات اور اقامت کے سترہ کلمات سکھائے جس سے یہ واضح ہو جاتا ہے کہ اللہ اکبر کے الفاظ چار مرتبہ ہیں۔ ۲

۱۔ ابو داؤد ۸۰، ۷۹/۱ کتاب الآذان

۲۔ ترمذی، ابو داؤد، نسائی، ابن ابی شیبہ وغیرہم کما فی التلخیص الحبیر ۱/۲۰۰

## اذانِ فجر میں ”الصلوٰۃ خیر من النوم“ کہنا

حضرت ابو محذورہ رضی اللہ عنہ سے فجر کی اذان میں یہ تصریح بھی موجود ہے کہ ﴿حَتَّىٰ عَلَى الصَّلٰوةِ﴾ کے بعد دو مرتبہ ”الصلوٰۃ خیر من النوم“ کے الفاظ بھی کہے جائیں۔

علاوہ ازیں برسات کے وقت یا سخت سردی کی راتوں میں یا ایسی دیگر وجوہات میں جن کے باعث گھر سے نکلنا دشوار ہو شارع الصلوٰۃ نے اُمت کیلئے مزید آسانی چھوڑی ہے۔

چنانچہ بخاری شریف میں تین مختلف کلمات وارد ہیں:

۱۔ آپ صلی اللہ علیہ وسلم اذان دینے والے کو حکم دیتے کہ وہ اذان دے پھر آخر میں یہ جملہ کہے:

﴿اَلَا صَلُّوْا فِی الرَّحَالِ﴾ : خبردار! نماز اپنے گھروں میں ادا کرو۔

۲۔ آپ صلی اللہ علیہ وسلم ﴿حَتَّىٰ عَلَى الصَّلٰوةِ﴾ کی جگہ ﴿الصلوٰۃ فِی الرَّحَالِ﴾ کا حکم دیتے۔

۳۔ آپ صلی اللہ علیہ وسلم نے فرمایا مؤذن ﴿حَتَّىٰ عَلَى الصَّلٰوةِ﴾ نہ کہے بلکہ اسکی جگہ ﴿صَلُّوْا فِی بُیُوْتِكُمْ﴾ کہے۔

یعنی ”نماز اپنے گھروں میں ادا کرو۔“ ۱

مسلم شریف میں مروی ہے کہ مؤذن ”اللّٰهُ اَكْبَرُ اللّٰهُ اَكْبَرُ“ کے الفاظ الگ الگ نہ کہے بلکہ دو مرتبہ ایک ایک سانس میں ادا کرے یعنی ”اللّٰهُ اَكْبَرُ اللّٰهُ اَكْبَرُ“ ایک سانس میں اور ”اللّٰهُ اَكْبَرُ اللّٰهُ اَكْبَرُ“ ایک سانس میں اسی طرح آخر میں ”لَا اِلٰهَ اِلَّا اللّٰهُ“ سے قبل بھی ”اللّٰهُ اَكْبَرُ اللّٰهُ اَكْبَرُ“ ایک سانس میں کہے۔ ۲

حضرت ابو محذورہ رضی اللہ عنہ سے روایت ہے کہ فتح مکہ کے بعد حنین کے میدان میں ہم نوجوان مذاق کے طور پر مسلمانوں کی اذان کی نقل اُتار رہے تھے نبی کریم صلی اللہ علیہ وسلم نے ہمیں دیکھ کر اپنے پاس بلایا اور ہم سے باری باری اذان سنی آخر میں میری باری آئی میں نے اذان کہی تو مجھے اپنے قریب بٹھالیا میری پیشانی پر اپنا دست مبارک پھیرا اور تین مرتبہ برکت کی دعا فرمائی اور فرمایا جاؤ تمہیں مسجد حرام (بیت

اللہ) کا مؤذن مقرر کیا جاتا ہے۔ ۳

۱۔ بخاری کتاب الجمعة ۹۲/۱

۲۔ مسلم: ج ۱ ص ۱۶۴

۳۔ نسائی کما فی التلخیص ۲۰۲/۱

## اذانِ بلال رضی اللہ عنہ کے ساتھ اکہری اقامت

رسول اکرم صلی اللہ علیہ وسلم نے حضرت بلال رضی اللہ عنہ کو اذان کے کلمات دُہرے اور تکبیر کے کلمات اکہرے بتلائے جب کہ حضرت ابو محذورہ رضی اللہ عنہ کو اذان کے کلمات ترجیع کے ساتھ اور تکبیر (اقامت) کے کلمات دوہرے سکھلائے جن کی تفصیل آپ گزشتہ صفحات میں پڑھ چکے ہیں۔

اب ہونا یہ چاہئے کہ اگر اذان حضرت بلال رضی اللہ عنہ والی دی جائے تو تکبیر بھی حضرت بلال رضی اللہ عنہ والی کہی جائے اور اگر اذان حضرت ابو محذورہ رضی اللہ عنہ والی دی جائے، یعنی ترجیع کے ساتھ تو پھر تکبیر (اقامت) بھی حضرت ابو محذورہ رضی اللہ عنہ والی کہی جائے، یہی اتباع سنت کا تقاضا ہے، مگر افسوس سے کہنا پڑتا ہے کہ تقلیدی اذہان کی یہ عجیب منطق ہے کہ اذان حضرت بلال رضی اللہ عنہ والی اور اقامت حضرت ابو محذورہ رضی اللہ عنہ والی کہہ کر علم حدیث پر یہ احسان کر دیا جاتا ہے کہ ہمارا عمل تو بیک وقت دونوں حدیثوں پر ہو جاتا ہے۔

ہم اقامت مکہ والی کہتے ہیں اور اذان مدینہ والی اس سے احادیث کی محبت ثابت ہو یا نہ ہو، مکہ اور مدینہ سے وابستگی کا برملا اظہار ہوتا ہو یا نہ ہوتا ہو، البتہ اس سے کوفہ سے وابستگی اور مذہب کوفہ سے محبت کا ثبوت ضرور ملتا ہے۔

معمولی پڑھا لکھا شخص بھی اس بات کو بخوبی سمجھ سکتا ہے کہ حکیم نے مریض کے علاج کیلئے جو پڑیا دہی کے ساتھ کھانے کو دی ہے اُسے دہی کے ساتھ کھانا چاہئے اور جو پڑیا دودھ کے ساتھ کھانے کو دی ہے اُسے دودھ کے ساتھ لینا چاہئے، اب اگر مریض یا اس کے متعلقین اپنے طور پر یہ فرض کر لیں کہ جانا تو دونوں دوائیوں نے پیٹ ہی میں ہے دہی والی پڑیا دودھ کے ساتھ اور دودھ والی پڑیا دہی کیساتھ کھا لینے میں کیا حرج ہے؟

اس کے حرج کا پتہ تو صرف اُس وقت چلے گا جب مریض ہسپتال سے گھر آنے کی بجائے قبرستان کی طرف روانہ ہوگا۔

مسلمان کی شان یہ ہے کہ وہ اپنے نبی صلی اللہ علیہ وسلم کے خلاف نہیں کرتا، چنانچہ حدیث پاک میں بھی مؤمن کا یہی وصف بیان کیا گیا ہے کہ:

﴿لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَالِدِهِ وَالنَّاسِ أَجْمَعِينَ﴾

فرمایا کہ: تم میں سے کوئی شخص اُس وقت تک مؤمن نہیں ہو سکتا، جب تک کہ میں (محمد ﷺ)

اُسے اُس کے والد، اُس کی اولاد اور تمام لوگوں سے زیادہ محبوب نہ ہو جاؤں۔

### اذان پر اجرت لینے کا مسئلہ

حضرت عثمان بن ابی العاصؓ سے روایت ہے کہ رسول اکرم ﷺ نے فرمایا:

”مؤذن اُس شخص کو رکھا جائے جو اذان پر اجرت نہ لیتا ہو۔“

اس حدیث سے واضح طور پر یہ معلوم ہوتا ہے کہ اذان دینے پر اذان کی اجرت نہ لی جائے اور نہ

ہی مسجد کے متولیان کو اجرت پر مؤذن رکھنا چاہئے، لیکن فی زمانہ وقت اور حالات کے ساتھ ساتھ اس

مسئلہ میں علماء نے بعض حکمتوں اور تقاضوں کے پیش نظر اجرت کو جائز قرار دیا ہے مگر سچ یہ ہے کہ مؤذن

اگر صرف مؤذن ہے مسجد میں اذان دینے کے سوا اُس کی اور کوئی ذمہ داری نہ ہو، تو اُسے اذان کی اجرت

نہیں لیننی چاہئے اور اگر وہ اذان کے ساتھ مسجد کی صفائی، ستھرائی، نگرانی اور نمازیوں کی آمد سے قبل مسجد کا

گیٹ کھولنا اور نمازیوں کے جانے کے بعد حفاظتی اقدامات کے ساتھ اُسے بند کرنے پر بھی مامور ہو تو

یہ اُس کی اضافی ذمہ داریاں ہیں جس کی تنخواہ لینے کا حق بالاتفاق رکھتا ہے۔

یہ معاوضہ اذان کا معاوضہ نہیں کہلائے گا بلکہ اُس کی دیگر ذمہ داریوں کا معاوضہ ہوگا۔

فی زمانہ جہاں مہنگائی اس قدر زوروں پر ہے اگر اُسے اپنی روزی کمانے کیلئے آزاد چھوڑ دیا جائے تو

لامحالہ وہ اذان کو روزانہ گھڑیوں کے حساب سے مقررہ وقت پر نہیں کہہ سکے گا، چونکہ اب دیواروں کے

سائے دیکھ کر نمازیں ادا نہیں کی جاتیں، جس میں بادل کے دنوں میں تاخیر کرنے کا بھی حکم ہے، اس لئے

جو چھوٹ، وقت کی کمی بیشی کے بارہ میں ان اندازوں میں ہو سکتی تھی اب گھڑیوں نے اس چھوٹ کو ختم

کر کے ایک ایک منٹ اور ایک ایک سیکنڈ کا حساب ہمارے سامنے رکھ دیا ہے اور نمازی حضرات

بھی مسجد میں قدم رکھتے ہی سب سے پہلی نگاہ محراب کے دائیں یا بائیں لگے ہوئے گھڑیوں پر ڈالتے

ہیں، اب اگر مؤذن گنڈیریاں، پکوڑے، سبزی یا پھل وغیرہ کا ٹھیلہ لگائے گا تو لامحالہ اُسے اکثر اوقات



آگے پیچھے ہونا پڑے گا اور یہی چیز عصر حاضر میں نمازیوں کیلئے سب سے زیادہ تکلیف دہ اور ناقابل برداشت ہوتی ہے۔

## جمعہ کی دو اذانیں

عہد نبوی ﷺ میں جمعہ کے دن ایک ہی اذان ہوا کرتی تھی اور وہ اُس وقت ہوتی تھی جب رحمت عالم ﷺ بغرض خطبہ منبر پر جلوہ افروز ہوتے۔

عہد صدیقی ﷺ اور عہد فاروقی ﷺ تک یہی طریقہ رائج رہا، حضرت عثمان غنی رضی اللہ عنہ کے دورِ خلافت میں لوگوں کی تعداد بڑھ گئی اور کاروباری مصروفیات میں بھی اضافہ ہو گیا، لوگ تساہل کا شکار ہو کر جمعہ سے لیٹ ہونا شروع ہو گئے، چونکہ اسپیکر کی ایجاد نہیں تھی اس لیے تمام لوگوں تک آواز نہیں پہنچتی تھی، ان تک آواز پہنچانے اور خطبہ جمعہ سے قبل بروقت مسجد میں حاضری کو یقینی بنانے کیلئے بازار میں ایک اذان دلوانے کا حکم جاری کیا، جو خطبہ کے وقت مسجد میں دی جانے والی اذان سے تقریباً گھنٹہ بھر پہلے ہوا کرتی تھی تاکہ لوگ اپنی کاروباری مصروفیات ترک کر کے جمعہ کی تیاری کریں اور مسجد میں پہنچیں۔

اور خطبے والی اذان جو عہد نبوی ﷺ سے چلی آرہی تھی وہ اپنی جگہ جوں کی توں موجود رہی اور اس عمل پر کسی صحابی نے نکیر نہیں فرمائی، حضرت عثمان غنی رضی اللہ عنہ کے جاری کردہ عمل سے پہلے عہد نبوی ﷺ، عہد صدیقی ﷺ اور عہد فاروقی ﷺ کا عمل بخاری اور ابوداؤد وغیرہ میں صراحت کے ساتھ موجود ہے جس سے ثابت ہوتا ہے کہ جمعہ کی اذان اصل میں ایک ہی اذان ہے اور وہ وہی اذان ہے جو خطیب کے منبر پر بیٹھ جانے کے بعد دی جاتی ہے۔

حضرت عثمان غنی رضی اللہ عنہ کی جاری کردہ اذان وقت کی ضرورت کے پیش نظر تھی سو وہ ضرورت اگر آج بھی باقی ہو تو سنت عثمانی پر بھی عمل کیا جاسکتا ہے لیکن فی زمانہ مساجد میں اوقات کے کیلنڈر اور ہر شخص کی کلانی پر آویزاں گھڑیاں دوسری اذان کو غیر ضروری بنا دیتی ہیں۔

کیونکہ ہر شخص کو معلوم ہوتا ہے کہ وہ جس مسجد میں نماز پڑھتا ہے وہاں خطبہ کتنے بجے شروع ہوتا

ہے، لہذا اس حساب سے وہ اپنی تیاری کرے، پھر بھی ضرورت باقی رہے تو اس دوسری اذان کا جواز سنتِ عثمانی کے عین مطابق بازار کی حد تک تو درست ہے، لیکن مسجد میں دو اذانوں کا ذکر شاید خلفاءِ راشدین کے دور میں نہ مل سکے۔

لہذا جس قدر ہو سکے ہمیں اُسوۂ نبوی ﷺ کو مقدم رکھنا چاہئے جب تک کہ ایسی ہی مجبوریاں لاحق نہ ہوں جیسی کہ عہدِ عثمانی ﷺ میں تھیں۔

### تہجد اور سحری کی اذانیں

مسجد میں بارہ مہینے تہجد کی اذان دی جاسکتی ہے رمضان میں اسی اذان کو سحری کی اذان کا نام بھی دیا جاسکتا ہے۔

البتہ عصرِ حاضر کی بعض مساجد میں گیارہ مہینوں تک اس اذان کو ترک کر دیا جاتا ہے، صرف رمضان کے مہینے میں سحری کی اذان کا اہتمام کیا جاتا ہے، جس کا سب سے بڑا نقصان یہ ہوتا ہے کہ فقہی مذاہب اس اذان پر چیخ اُٹھتے ہیں کیونکہ یہ چیز ان کیلئے نئی اور نامانوس ہوتی ہے، اگر پورا سال اہل محلہ اس اذان کو سنتے تو وہ اس آواز سے اس قدر مانوس ہوتے کہ رمضان کے مہینے میں بھی انہیں اس پر کچھ تعجب نہ ہوتا۔

لوگ اعتراض یہ کرتے ہیں کہ اگر سحری کے وقت اذان دی جائے تو ان کو یہ مغالطہ ہوتا ہے کہ کہیں یہ فجر کی اذان نہ ہو، حالانکہ گھڑیوں کا رواج عام ہو جانے سے اب اس اعتراض کی کوئی حیثیت نہیں رہی اور پھر رسولِ اکرم ﷺ نے بھی تہجد (سحری) کی اذان اور فجر کی اذان کے مابین اس مغالطے کا ایک خوبصورت حل فرمایا:

ان بلالا یؤذن بلیل فکلوا  
واشربوا حتی یؤذن  
ابن ام مکتوم لے  
بلال ﷺ رات کے وقت اذان دیتے ہیں اس وقت  
تم کھاتے پیتے رہا کرو یہاں تک کہ عبداللہ بن ام  
مکتوم ﷺ اذان دیں (تب رُک جایا کرو)۔

سحری کی اذان کیلئے حضرت بلال ﷺ کو مقرر فرمایا اور فجر کی اذان کیلئے عبداللہ بن ام مکتوم ﷺ کو

مقرر فرمایا، تاکہ لوگ ان دو مختلف شخصیتوں کی مختلف آوازوں کے فرق کو جان کر یہ صحیح اندازہ کر سکیں کہ بلال رضی اللہ عنہ کی اذان پر کھاتے رہنا ہے اور عبداللہ بن اُمّ مکتوم رضی اللہ عنہ کی آواز پر کھانا پینا بند کر دینا ہے، سو یہ حل فی زمانہ بھی کارآمد ثابت ہو سکتا ہے۔

## اذان کے بعد کی مسنون دُعائیں

- ۱۔ حضرت عبداللہ بن عمرو بن عاص رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا: جب تم مؤذن کی آواز سنو تو وہی الفاظ دہراؤ جو وہ کہتا ہے اور جب اذان ختم ہو جائے تو پھر مجھ پر درود بھیجو پس جس نے مجھ پر ایک مرتبہ درود بھیجا اللہ اس پر دس رحمتیں نازل کرے گا اس سے معلوم ہوتا ہے کہ اذان کے بعد رسول اکرم صلی اللہ علیہ وسلم پر درود پڑھا جانا چاہئے۔ ۱
- ۲۔ درود کے بعد درج ذیل دعا پڑھیں:

اللَّهُمَّ رَبَّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ ابْتِحَامًا بِالْوَسِيلَةِ وَالْفَضِيلَةِ وَبِعْتَهُ مَقَامًا مَحْمُودًا الَّذِي وَعَدْتَهُ ﴿۲﴾

اے اللہ! اس اذانِ کامل اور اس کے نتیجے میں کھڑی ہونے والی نماز کے رب محمد صلی اللہ علیہ وسلم کو وسیلہ اور فضیلت عطا فرما اور ان کو اس مقام محمود پر پہنچا دے جس کا تو نے ان سے وعدہ فرمایا ہے۔

- ۳۔ حضرت سعد بن ابی وقاص رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا جو شخص مؤذن کی اذان کے بعد (درج ذیل) دعا پڑھے تو اس کے گناہ بخش دیئے جاتے ہیں۔

﴿أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ رَضِيْتُ بِاللَّهِ رَبًّا وَبِمُحَمَّدٍ رَسُولًا وَبِالْإِسْلَامِ دِينًا﴾ ﴿۳﴾

میں گواہی دیتا ہوں کہ اللہ کے سوا کوئی بھی عبادت کے لائق نہیں وہ اکیلا ہے

۱۔ مسلم کتاب الصلاة (۵۷۷) و ترمذی کتاب المناقب (۳۵۴۷) والنسائی کتاب الاذان (۶۷۱)

و ابو داؤد کتاب الصلاة (۴۳۹) و مسند احمد (۶۲۸۰)

۲۔ مسلم: ۱/۱۶۶، تلخیص: ۱/۲۱۰

۳۔ بخاری: ۱/۸۶

۴۔ مسلم: ۱/۱۶۷

اس کا کوئی شریک نہیں اور بیشک محمد ﷺ اس کے بندے اور اس کے رسول ہیں، میں اللہ کے رب ہونے پر اور محمد ﷺ کے رسول ہونے پر اور اسلام کے دین ہونے پر راضی ہوں۔ مذکورہ تینوں دُعائیں بھی پڑھی جاسکتی ہیں یا حسبِ توفیق ان تینوں میں سے کسی ایک دعا کا انتخاب بھی کیا جاسکتا ہے۔

### وسیلہ کی تشریح

بعض جہلاء اور بد عقیدہ لوگ اذان کی دُعائیں موجود لفظ ”الوسیلہ“ سے دھوکہ کھا کر عوام الناس کو بھی دھوکا دینے کی بھرپور کوشش کرتے ہیں اور وہ اپنے تائیں یہ گمان کرتے ہیں کہ اس دُعائیں رسولِ اکرم ﷺ کیلئے نہیں بلکہ رسولِ اکرم ﷺ کو وسیلہ بنا کر دُعا کرنے کا حکم دیا گیا ہے حالانکہ یہ ایسی دیدہ دلیری اور سینہ زوری ہے جس سے حدیث کی روح پلٹ جائے۔ رسولِ اکرم ﷺ نے اپنی زبانِ مبارک سے اس وسیلہ کی وضاحت فرمائی۔

چنانچہ ارشاد ہوتا ہے:

فَإِنَّهَا مَنْزِلَةٌ فِي الْجَنَّةِ لَا تَنْبَغِي  
إِلَّا لِعَبْدٍ مِنْ عِبَادِ اللَّهِ وَأَرْجُو أَنَّ  
أَكُونُ أَنَا هُوَ وَمَنْ سَأَلَ لِي  
الْوَسِيلَةَ حَلَّتْ عَلَيْهِ الشَّفَاعَةُ ۚ

بیشک وسیلہ جنت میں ایک ایسا درجہ ہے جو سوائے  
ایک بندے کے کسی اور کیلئے نہیں ہے اور امید کرتا  
ہوں کہ وہ بندہ میں ہی ہوں پس جس شخص نے میرے  
لئے اُسے مانگا اُس پر میری شفاعت واجب ہوگی۔

اس تصریح سے یہ بات روزِ روشن کی طرح عیاں ہو جاتی ہے کہ وسیلہ جنت میں ایک اہم ترین مقام کا نام ہے اور رسولِ اکرم ﷺ نے اسی مقام کے حصول کی خواہش فرمائی۔

اللہ سے امید رکھی اور اُمت کو اپنے لئے اللہ سے دُعا کرنے کا حکم دیا، اس کا فائدہ اُمت کو یہ بتایا کہ اگر میرے لئے جنت کا وہ مقام یعنی وسیلہ اللہ سے مانگو گے تو اُس کے صلہ میں تمہیں میری شفاعت جیسی نعمتِ عظمیٰ نصیب ہوگی۔

## مقام محمود

☆ مقام محمود ایسی تعریف و ستائش والا مقام ہے جہاں آپ ﷺ جلوہ افروز ہو کر اپنی اُمت کو اپنی شفاعت جیسی نعمت سے نوازیں گے۔

چنانچہ جب آپ اس مقام پر تشریف فرما ہونگے تو تمام انبیاء، رسل اور خلق خدا کی زبان پر حضور ﷺ کی شان میں تعریفی کلمات جاری ہونگے، اسی مناسبت سے اس مقام کو ”مقام محمود“ کہا جاتا ہے۔

☆ جتنی دُعا رسول اکرم ﷺ نے صحابہ کرام کو تعلیم فرمائی ہے یہ فضیلت اُتنی ہی دُعا کو حاصل ہے اپنی طرف سے دائیں بائیں، اول و آخر، یا عین وسط میں بغرض ثوابِ اضافہ فرما دینا نہ صرف مسنون دُعا کے اثر کو زائل کر دیتا ہے بلکہ ایسا کرنے والے کو بدعت کا مرتکب بنا دیتا ہے۔

چنانچہ بعض لوگوں نے اس دعا میں ”وَالْفَضِيلَةَ“ کے بعد ”وَالدَّرَجَةَ الرَّفِيعَةَ“ کا اضافہ کیا ہے اور ”وَعَدَّتَهُ“ کے بعد ”وَارزُقْنَا شَفَاعَتَهُ يَوْمَ الْقِيَامَةِ“ کے الفاظ بھی اضافی اور ملاوٹی ہیں۔

ان اضافوں اور ملاوٹوں کے جواز میں سب سے بڑی دلیل یہ پیش کی جاتی ہے کہ آپ ان الفاظ کے معنی اور مفاہیم پر غور کریں کہ الفاظ کتنے اچھے ہیں؟ گویا اس اچھے تصور نے فروغِ بدعت کا یہ دروازہ اچھے انداز میں، اچھا کر کے، اچھی طرح کھول دیا ہے۔

حالانکہ عقل و خرد کا جنازہ نکالنے والے ان اسکالرز اور پی ایچ ڈی کی ڈگریوں کے حامل ڈاکٹرز اور فلاسفرز سے پوچھا جائے کہ اگر کوئی شخص دودھ میں ایک بالٹی پانی ملا کر اُسے فروخت کرے تو اسے تو آپ بے ایمان کہتے ہیں اور اگر کوئی شخص دودھ میں عام پانی کی جگہ آب زم زم ڈال کر فروخت کرے تو اُسے کیا کہیں گے؟؟؟

(يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ)



## اذانِ مغرب کی دُعا

حضرت ام سلمہ رضی اللہ عنہا فرماتی ہیں کہ مجھے رسول اللہ ﷺ نے فرمایا:

مغرب کی اذان کے وقت میں یہ دعا پڑھا کروں:

﴿اللَّهُمَّ إِنَّ هَذَا إِقْبَالُ لَيْلِكَ      اے اللہ! یہ تیری رات کے آنے اور تیرے دن  
وَإِدْبَارُ نَهَارِكَ وَأَصْوَاتُ      کے جانے اور تیرے مؤذنوں کے اذان دینے  
دُعَاءِ تِكْ وَاعْفِرْ لِي﴾ ۱      کا وقت ہے پس میری مغفرت فرما۔

## اذان سے متعلقہ بدعتیں

اب چونکہ سائنسی دور ہے جوں جوں زمانہ ترقی کرتا چلا جا رہا ہے توں توں شیطان بھی اپنی تحریک کو مزید فعال بنانے کیلئے ان سائنسی ایجادات سے خوب فائدہ اٹھا رہا ہے۔

چنانچہ جب سے بیٹریوں اور بجلیوں کے لاؤڈ اسپیکر مسجدوں میں لگے ہیں تب سے اذان کے اول و آخر میں اضافے کر دیئے گئے ہیں اذان سے پہلے پانچ چار منٹ تک ٹریڈ مارک درود (Made in India) پڑھا جاتا ہے۔ جسے صلوٰۃ و سلام کا نام دیا جاتا ہے جس دن بیٹری ڈاؤن ہو یا بجلی موجود نہ ہو اس دن صرف مسنون اذان پر اکتفاء کر لیا جاتا ہے۔

مشینیں تو بیٹری اور بجلی سے چلتی دیکھی تھیں سو اپنی زندگی میں بجلی اور بیٹریوں سے چلنے والے مذہب بھی دیکھ لئے ہیں۔ (اعوذ باللہ من الشیطان الرجیم)

## انگوٹھے چومنا

جب رسول اللہ ﷺ کا نام مبارک مؤذن اذان میں لیتا ہے کلمہ پڑھنے والوں کا ایک مخصوص طبقہ حضور نبی کریم ﷺ سے اظہارِ محبت کے طور پر اپنے انگوٹھے کے ناخنوں کو چوم کر اپنی آنکھوں پر لگا لیتے ہیں جو کھلی بدعت ہے۔

بھلا انگوٹھا اپنا، ہونٹ بھی اپنے اور آنکھیں بھی اپنی، اپنے ہونٹوں سے اپنے انگوٹھے کے ناخن کو چوم کر اپنی آنکھوں پر لگانے سے محبت رسول کا اظہار کیسے؟

دُنیا میں اگر کوئی شخص قرآن اُٹھا کر اپنے سینے سے لگاتا ہے تو دیکھنے والا بظاہر یہ سمجھتا ہے کہ اسے شاید قرآن سے پیار ہے، اگر کوئی شخص کسی بچے کو چومتا ہے تو دیکھنے والا تب بھی یہی گمان کرتا ہے کہ اسے بچے کی ماں سے نہیں بلکہ بچے سے پیار ہے تو جب کوئی شخص اپنے انگوٹھے کو چومتا ہو ادیکھا جائے تو یہ کیوں نہ مانا جائے کہ اسے اپنے انگوٹھے کے ناخن سے پیار ہے۔

اللہ ہمیں ایسی نرالی اور جھوٹی محبتوں سے دور رکھے جو ہمیں بدعت کی دلدل میں دھکیل کر سنت کی نعمت سے محروم کر دے۔ (آمین)

### اذان کے بعد ہاتھ اُٹھا کر دُعا پڑھنا

اذان کے بعد شارع الصلیٰ علیہ وسلم سے جس قدر دُعا میں ثابت ہیں ان میں سے کسی دُعا کے ساتھ بھی آپ ﷺ سے ہاتھ اُٹھانا ثابت نہیں ہے۔

بعض لوگ عمومی دلیل یہ دیتے ہیں کہ چونکہ دُعا میں ہاتھ اُٹھانا ثابت ہے لہذا اذان کے بعد پڑھی جانے والی دُعا میں بھی ہاتھ اُٹھالئے جائیں تو کیا حرج ہے؟

اُن کی خدمت میں عرض ہے کہ سب سے بڑا حرج ہی یہی ہے کہ یہ خلاف سنت ہے ورنہ پوری نماز دُعا ہے اسے بھی ہاتھ باندھ کر پڑھنے کے بجائے ہاتھ اُٹھا کر کیوں نہ پڑھا جائے بیت الخلاء میں داخل ہوتے وقت اور فراغت کے بعد بیت الخلاء سے نکلنے وقت بھی شارع الصلیٰ علیہ وسلم نے مختلف دُعا میں سکھلائی ہیں، کیا اس عمومیت سے فائدہ اُٹھاتے ہوئے پہلے ہاتھ اُٹھا کر دُعا پڑھے پھر اندر داخل ہو اور فراغت کے بعد ہاتھ اُٹھا کر دُعا کر کے پھر باہر تشریف لائیں؟

یقیناً آپ کہیں گے کہ نہیں، ایسا کرنا درست نہیں ہے، جس طرح یہ درست نہیں ہے اسی طرح اذان کے بعد ہاتھ اُٹھانا بھی درست نہیں ہے۔

ان دونوں میں قباحت صرف ایک ہے کہ رسول اللہ ﷺ کا طریقہ اس کے برعکس ہے۔

### بیماریوں اور مصیبتوں میں اذانیں دینا

بعض لوگ وبائی امراض کے وقت یا دیگر پریشانیوں کے وقت اپنے مکانوں کی چھتوں پر کھڑے ہو کر اذانیں دیتے ہیں اور اس سے یہ سمجھتے ہیں کہ اس سے بیماریاں اور وبائیں دور ہوتی ہیں ایسا کرنا اور یہ تصور دونوں بدعت ہیں چونکہ شارع الصلیٰ علیہ وسلم سے اس کا ثبوت نہیں ملتا، البتہ پانچ وقتہ نماز کیلئے دی جانے والی اذان اللہ کے غضب کو دور کرتی ہے اور اللہ کی رحمت کو قریب لاتی ہے اور شیاطین کو دور بھاگنے پر مجبور کر دیتی ہے جس کا تفصیلی ذکر گزشتہ صفحات میں گزر چکا ہے۔

## قبر پر اذان

بعض ضعیف العقیدہ لوگ میت کو دفن کرنے کے بعد دعا وغیرہ سے فارغ ہو کر قبر کے پاس کھڑے ہو کر اذان دیتے ہیں، رسول اللہ ﷺ کے دور میں بھی اموات واقع ہوتی تھیں اور اسی طرح میتیں قبر میں دفن کی جاتی تھیں لیکن انہوں نے کبھی کسی میت کو بخشوانے کا یہ حیلہ استعمال نہیں کیا لہذا اس بدعت سے بھی اجتناب ہر مسلمان کا لازمی فریضہ ہے۔

## اذان اور اقامت کے متفرق مسائل

- ۱۔ اذان ٹھہر ٹھہر کر دی جائے اور تکبیر (اقامت) کے الفاظ جلدی جلدی کہے جائیں۔
- ۲۔ اذان اور اقامت کے درمیان قبولیت کی گھڑی ہے، رسول اکرم ﷺ نے فرمایا: ﴿لَا يَرُدُّ الدُّعَاءَ بَيْنَ الْاَذَانِ وَالْاِقَامَةِ﴾ ۱ (ترمذی شریف میں لفظ ”الدعا“ پہلے ہے) اذان اور اقامت کے درمیان دعا رد نہیں کی جاتی۔
- ۳۔ اذان کہہ کر فوراً تکبیر (اقامت) نہیں کہنی چاہئے بلکہ اذان اور تکبیر کے درمیان کم از کم دو رکعتیں پڑھنے کے برابر وقفہ تو رکھنا ہی چاہئے۔ ۲
- ۴۔ سفر میں بھی اذان اور اقامت کہی جائے۔ ۳
- ۵۔ جب اقامت ہو جائے تو پھر صرف اُس فرض نماز کے سوا کوئی نماز نہیں ہوتی۔
- ۶۔ ﴿اِذَا اُقِيْمَتِ الصَّلٰوةُ فَلَا صَلٰوةَ اِلَّا الْمَكْتُوبَةَ﴾ ۴ جمع بین الصلوٰتین (جب دو نمازیں اکٹھی پڑھی جائیں) تو اذان ایک دی جائے اور اقامت ہر نماز کیلئے علیحدہ کہی جائے یعنی اذان ایک اور اقامت دو کہنی چاہئیں میدانِ عرفات میں رسول اکرم ﷺ نے ظہر اور عصر کو جمع کیا اور مزدلفہ میں مغرب اور عشاء کو جمع کیا، ان دونوں مقامات پر آپ ﷺ نے اذان ایک کہلوائی اور اقامتیں دو کہلوائیں۔ ۵

۱۔ نسائی ص ۴۰ و الترمذی ج ۱ ص ۲۹

۲۔ بخاری ۸۷/۱ و مسلم عن عبد اللہ بن مغفل ؓ

۳۔ بخاری ۸۸/۱ کتاب الاذان

۴۔ مسلم ۲۴۷/۱ باب کراہیۃ الشروع فی نافلۃ

۵۔ مسلم عن جابر ؓ تلخیص ۱۹۲/۱



۷۔ جو آذان دے تکبیر بھی اسی کا حق ہے چنانچہ آپ ﷺ نے حضرت بلال رضی اللہ عنہ کو حکم دیا کہ وہ آذان بھی دیا کریں اور تکبیر بھی کہا کریں۔ ۱

۸۔ اگر نماز کا وقت نکل چکا ہو اور ہمیں قضاء نمازوں کی جماعت کرانی مقصود ہو تب بھی آذان اور اقامت کہی جائے۔ رسول اکرم ﷺ سے جس دن صبح کی نماز سفر میں قضاء ہوئی اور سورج نکل آیا آپ ﷺ نے حضرت بلال رضی اللہ عنہ کو حکم دیا کہ اے بلال رضی اللہ عنہ کھڑے ہو اور آذان دو۔

بخاری اور مسلم شریف میں مروی ہے کہ آپ ﷺ نے بلال رضی اللہ عنہ کو اقامت کا بھی حکم دیا۔ ۲

۹۔ جنگل میں تنہا شخص کو بھی آذان دینی چاہئے اس کی آواز جہاں تک جائے گی قیامت کے دن وہاں کی ہر چیز اس کے حق میں گواہی دے گی۔ ۳

۱۰۔ خواتین آپس میں محدودہ کر آذان اور اقامت کہہ سکتی ہیں۔ ۴

۱۱۔ خواتین اگر گھر میں باجماعت نماز پڑھنا چاہیں تو وہ کسی مرد مؤذن سے آذان دلو سکتی ہیں۔

چنانچہ حضرت اُمّ ورقہ بن نوفل رضی اللہ عنہا سے مروی ہے کہ انہوں نے رسول اکرم ﷺ سے اس بات کی اجازت چاہی جو آپ ﷺ نے دی دے۔ ۵

۱۲۔ بغیر وضو کے آذان وغیرہ کہی جاسکتی ہے اس لئے کہ وضو سوائے نماز کے کسی چیز کیلئے شرط نہیں ہے۔ ترمذی شریف میں جو روایت حضرت ابو ہریرہ رضی اللہ عنہ سے مروی ہے کہ:

﴿لَا يُؤْذَنُ إِلَّا مَتَوَضِّئًا﴾ ۶: صرف با وضو شخص ہی آذان دے۔ (یہ روایت سنداً ضعیف ہے)

۱۳۔ دوران آذان مؤذن کو اگر کوئی ضروری بات کہنی یاد آ جائے تو وہ متعلقہ شخص سے آذان کے دوران بات کر سکتا ہے۔ ۷

۱۴۔ اقامت کہی جائے اور کھانا بھی حاضر ہو تو کھانے کو ترجیح دی جائے۔ ۸

۱ بخاری ۸۵/۱ کتاب الآذان، مسلم ۲ بخاری ۸۳/۱ و مسلم ۲۳۸/۱

۳ بخاری ۸۶/۱، نسائی تلخیص الحبیر ۱۹۳/۱

۴ تحفة الاحوذی ۱۷۸/۱ و مصنف عبدالرزاق ۱۳۶/۳ و بیہقی ۴۰۸/۱ و ابن ابی شیبہ ۲۲۳/۱

۵ ابوداؤد ۸۳/۱

۶ تلخیص ۲۰۶/۱ و الترمذی من حدیث الزہری عن ابی ہریرة وهو منقطع والراوی له عن الزہری ضعیف ورواه ایضاً من روایة یونس عن الزہری عن موقوفاً وهو أصح ورواه ابوالشیخ فی کتاب الآذان له من حدیث ابن عباس بلفظ ان الآذان متصل بالصلاة فلا یؤذن احدکم الا وهو طاهر.....

و فی اسنادہ عبداللہ بن ہارون وهو ضعیف

۷ محلی ابن حزم۔ ۸ مسلم عن عائشة ۲۰۸/۱

بخاری شریف میں حضرت عبداللہ بن عمر رضی اللہ عنہما سے بھی ان کا یہ عمل ملتا ہے کہ تکبیر ہو جاتی تھی پھر بھی وہ کھانا کھاتے رہتے تھے، حتیٰ کہ امام کی قرأت کی آواز بھی ان کو آتی رہتی۔

۱۵۔ ہر اذان اور تکبیر کے درمیان کم از کم دو رکعت نماز ہے۔ ۱

۱۶۔ مغرب کی اذان اور تکبیر کے درمیان بھی اگر کوئی شخص دو رکعت نماز پڑھنا چاہے تو یہ بھی مسنون ہے۔ ۲

۱۷۔ مغرب کی اذان اور تکبیر کے درمیان دو رکعتیں نہایت ہلکی پڑھنی چاہئیں۔ ۳

۱۸۔ اقامت ہو جانے کے بعد اگر نماز شروع ہونے میں تاخیر ہو جائے تو دوبارہ اقامت کہنے کی

ضرورت نہیں ہے ایک مرتبہ رسول اکرم صلی اللہ علیہ وسلم (فجر کی نماز میں) مصلے پر تشریف لائے تکبیر کہی جا

چکی تھی کہ آپ صلی اللہ علیہ وسلم کو یاد آیا کہ غسل کی حاجت ہے، آپ صلی اللہ علیہ وسلم صحابہ کرام کو اسی طرح صف میں

کھڑا چھوڑ کر گھر تشریف لے گئے اور غسل فرما کر واپس ہوئے تو پہلی تکبیر پر بنا رکھی اور دوبارہ تکبیر

کی ضرورت نہیں سمجھی۔ ۴

اسی طرح حضرت انس رضی اللہ عنہ سے مروی ہے کہ ایک مرتبہ تکبیر ہو چکی تھی اور صف بھی بن چکی تھی

لیکن رسول اکرم صلی اللہ علیہ وسلم کو نے میں کھڑے ایک آدمی سے باتیں کرتے رہے حتیٰ کہ لوگوں کو نیند

آنے لگی کافی دیر بعد رسول اکرم صلی اللہ علیہ وسلم مصلے پر تشریف لائے اور دوبارہ تکبیر نہیں پڑھی گئی۔ ۵

۱۹۔ امام کی اجازت سے مؤذن اور کبتر دو الگ الگ بھی ہو سکتے ہیں۔

چنانچہ حضرت عبداللہ بن زید رضی اللہ عنہ (جنہوں نے اذان سے متعلق خواب دیکھا تھا) ان کی یہ خواہش

تھی کہ خواب چونکہ میں نے دیکھا ہے اس لئے اذان بھی میں ہی دوں لیکن آپ صلی اللہ علیہ وسلم نے

حضرت بلال رضی اللہ عنہ کو حکم دیا کہ عبداللہ بن زید رضی اللہ عنہ سے الفاظ سیکھ کر اذان کہو اور حضرت عبداللہ بن زید رضی اللہ عنہ

کو آپ صلی اللہ علیہ وسلم نے یہ فرمایا: ﴿فَاقِمِ اَنْتَ﴾ کہ تو تکبیر کہہ لے۔ ۶

۲۰۔ امام کو مصلے کی طرف آتے دیکھ کر اس کے مصلے پر پہنچنے سے پہلے اقامت کہی جاسکتی ہے۔ ۷

۱۔ بخاری ۱/۸۷ باب بین کل اذانین صلاة

۲۔ بخاری ۱/۸۷ باب بین کل اذانین صلاة عن عبد اللہ بن مغفل رضی اللہ عنہ

۳۔ بخاری ۱/۸۷ عن انس رضی اللہ عنہ

۴۔ بخاری ۱/۸۹ و مسلم کتاب المساجد..... (۹۵۰) والنسائی کتاب الامامة (۸۰۰)

۵۔ بخاری ۱/۸۹

۶۔ ابو داؤد ۱/۸۳ باب الرجل یؤذن ویقیم آخر

۷۔ مسلم کتاب المساجد..... (۹۵۰) والنسائی کتاب الامامة (۸۰۰)

۲۱۔ اقامت ہوتے ہی مقتدیوں کو کھڑے ہو کر صفیں درست کر لینی چاہئیں۔

حضرت ابو ہریرہ رضی اللہ عنہ سے مروی ہے کہ رسول اکرم ﷺ کیلئے اقامت کہی جاتی، جبکہ آپ اپنے مصلیٰ پر نہ پہنچے ہوتے اور صحابہ کرام اس سے پہلے کھڑے ہو کر اپنی صفیں بنا لیتے تھے۔ ۱۔

۲۲۔ اگر اقامت ہو جائے اور امام ابھی تشریف نہ لائے ہوں تو مقتدیوں کو کھڑے نہیں ہونا چاہئے۔

حضرت ابو قتادہ رضی اللہ عنہ سے مروی ہے کہ رسول اللہ ﷺ نے فرمایا:

﴿إِذَا أُقِيمَتِ الصَّلَاةُ فَلَا تَقُومُوا حَتَّى تَرَوْنِي﴾ ۲۔

”جب اقامت ہو جائے تو تم اس وقت تک کھڑے نہ ہو یا کرو جب تک مجھے نہ دیکھ لو۔“

مندرجہ بالا دونوں روایتیں بظاہر متضاد نظر آتی ہیں جب کہ حقیقت میں ایسا نہیں ہے پہلی روایت کا مفہوم یہ ہے کہ امام مسجد میں داخل ہو چکا ہو لیکن ابھی مصلے پر نہ پہنچا ہو اور تکبیر کہی جائے تو مقتدیوں کو بھی کھڑے ہو جانا چاہئے اور دوسری روایت کا مفہوم یہ ہے کہ امام مسجد میں نہ پہنچا ہو اور تکبیر کہی جائے، جس طرح بلال رضی اللہ عنہ تمام نمازیوں کے اکٹھا ہو جانے کے بعد اکثر کھڑے ہو کر تکبیر کہہ دیا کرتے تھے، جبکہ رسول اکرم ﷺ گھر میں ہوتے تھے اس تکبیر کا مقصد آپ ﷺ کو یہ اطلاع کرنا ہوتا تھا کہ نمازی جمع ہو چکے ہیں ایسی صورت میں مقتدی کھڑے نہ ہوں جب تک کہ امام کو نہ دیکھ لیں اور امام جہی نظر آ سکتا ہے جب وہ مسجد میں پہنچ چکا ہو، اگرچہ اپنے مصلے پر نہ پہنچا ہو۔


۲۳۔ بعض مساجد میں یہ دیکھا گیا ہے کہ امام پہلے سے مصلیٰ پر موجود ہوتا ہے اور مقتدی بھی اپنی صفوں پر موجود ہوتے ہیں تکبیر کہنے والا کھڑے ہو کر تکبیر کہتا ہے جب کہ امام اور مقتدی دونوں بیٹھے رہتے ہیں، جب مؤذن ﴿حَسْبِيَ عَلَى الصَّلَاةِ﴾ کہتا ہے تب کھڑے ہوتے ہیں، یہ طریقہ بالکل خلاف سنت اور بدعت پر مبنی ہے جس سے احتراز ہر مسلمان پر ضروری ہے۔



۱۔ مسلم ۱/۲۲۰ باب متی يقوم الناس للصلاة

۲۔ بخاری ۱/۸۹، ۸۸

بِسْمِ اللّٰهِ الرَّحْمٰنِ الرَّحِیْمِ



رَبَّنَا لَا تُؤَاخِذْنَا  
اِنْ نَسِينَا اَوْ اَخْطَاْنَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ الرَّحْمٰنِ الرَّحِیْمِ

صُفِّ بِنْدِی

صُفِّ بِنْدِی

كُنَّا نَنْهَى أَنْ نَصُفَّ بَيْنَ السَّوَارِي..... الخ

ہمیں ستونوں کے درمیان صف بنانے سے منع کیا جاتا تھا۔

(ابن ماجہ: ص ۷۱)

ایک ہی صف میں کھڑے ہو گئے محمود و آیاز

نہ کوئی بندہ رہا اور نہ کوئی بندہ نواز (اقبال)

بِسْمِ اللّٰهِ الرَّحْمٰنِ الرَّحِیْمِ

عَجِّلُوا بِالصَّلَاةِ قَبْلَ الْفَوْتِ

وَعَجِّلُوا بِالتَّوْبَةِ قَبْلَ الْمَوْتِ

﴿ عربی مقولہ ﴾

(دو چیزوں کو جلدی کر لو!)

نماز فوت ہونے سے پہلے پڑھ لو!  
اور توبہ موت آنے سے پہلے کر لو!

بِسْمِ اللّٰهِ الرَّحْمٰنِ الرَّحِیْمِ

## صف بندی

اسلام نے صف بندی کو بہت اہمیت دی ہے، چنانچہ رسول اکرم ﷺ اس وقت تک نماز کی امامت نہ فرماتے، جب تک کہ صفوں کو مکمل طور پر درست نہ فرما لیتے۔

درحقیقت اسلام ذات پات، عربی و عجمی، امیر و غریب اور شاہ و گدا کی تفرق کو بحیثیت مسلم قطعاً پسند نہیں کرتا، اسلام ہمیشہ برابری، اخوت، بھائی چارے اور محبت کا درس دیتا ہے۔

صف بندی سے اسلام کے اس مزاج کی خوب عکاسی ہوتی ہے جہاں بلا امتیاز قدم سے قدم اور کندھے سے کندھا ملا ہو اور اہل اسلام کی صفوں کی صفیں اللہ کی جناب میں یکبارگی سر بسجود ہوں وہاں نسلی تفاخر اور لسانی امتیاز کا قلع قمع ہو جانا اور مساوات کا سبق حاصل ہونا اسلام کی تعلیم کردہ صف بندی کا ایک عظیم ثمرہ ہے صحابہ کرام رضی اللہ عنہم جو مزاج شناس رسول تھے، رسول اکرم ﷺ کی سنن کی محافظت میں اپنی مثال آپ تھے آج ہم نے سنت کا بیشتر حصہ مؤکدہ اور غیر مؤکدہ کی تقسیم میں گنوا دیا ہے، لیکن اصحاب رسول ﷺ کو جب کسی سنت اک علم ہوتا تو پھر اسے معمولی نہ سمجھتے تھے۔

چنانچہ بخاری شریف کی روایت ہے، حضرت انس بن مالک رضی اللہ عنہ نے تابعین کے دور میں مسجد نبوی میں نماز پڑھی بعد از نماز مسجد کے ایک کونے میں بیٹھ کر زار و قطار رونے لگے لوگوں نے پوچھا!

﴿مَا يُبْكِيكَ يَا اَبَا حَمْزَه﴾ اے ابو حمزہ کیوں روتے ہو؟

فرمایا کہ: ”آج مجھے رسول اکرم ﷺ کے زمانہ کی ایک چیز دیکھائی دے رہی ہے اور وہ نماز ہے لیکن جو نماز میں نے آج آپ لوگوں کے ساتھ پڑھی ہے اس سے تو یہ اندازہ ہوتا ہے کہ تم لوگوں نے (قَدْ ضَيَعْتُمُوهَا) اسے بھی برباد کر دیا ہے!!“

لوگوں نے دریافت کیا، ”ہماری نماز میں آپ نے کیا خرابی دیکھی ہے؟“

جواب دیا: ”تمہاری صف بندی ویسی نہیں ہے جیسی رسول اکرم ﷺ کے عہد مبارک میں تھی۔“

انہوں نے پوچھا: ”عہد نبوی ﷺ میں صف بندی کیسی ہوتی تھی؟“ فرمایا:

﴿كُنَّا نُلْزِقُ الْأَقْدَامَ بِالْأَقْدَامِ وَالْمَنَاكِبَ بِالْمَنَاكِبِ فِي عَهْدِ رَسُولِ اللَّهِ ﷺ﴾

ہم عہد نبوی ﷺ میں قدم سے قدم اور کندھے سے کندھا ملا کر کھڑے ہوتے تھے۔ ۱

چنانچہ بخاری شریف میں ایک اور حدیث مروی ہے کہ رسول اکرم ﷺ نے ایک مرتبہ صحابہ کرام

سے فرمایا: ﴿أَلَا تَصِفُّونَ كَمَا تَصِفُّ الْمَلَائِكَةُ عِنْدَ رَبِّهِمْ﴾

”ارے تم ویسی صف کیوں نہیں بناتے، جیسی صف فرشتے اپنے رب کی دربار میں بناتے ہیں۔“

صحابہ کرام ﷺ نے عرض کی کہ فرشتوں کی صف بندی کیسی ہوتی ہے؟

آپ ﷺ نے فرمایا: ”وہ سب سے پہلے اگلی صفوں کو پورا کرتے ہیں (پہلی صف مکمل ہونے کے

بعد پھر دوسری صف مکمل کرتے ہیں) پھر وہ سیسہ پلائی دیوار کی مانند کھڑے ہو جاتے ہیں۔“ ۲

### صف بندی کی اہمیت و فضیلت

۱۔ حضرت نعمان بن بشیر رضی اللہ عنہ سے روایت ہے کہ جناب رسالت مآب ﷺ ہماری صفوں کو برابر کیا

کرتے تھے یہاں تک کہ تیروں کی مانند (سیدھا) کرتے، جب ہم اچھی طرح صفیں درست کرنا

سیکھ گئے تو ایک دن آپ ﷺ تشریف لائے اور نماز کیلئے کھڑے ہو گئے قریب تھا کہ تکبیر کہی جاتی

لیکن آپ ﷺ نے ایک شخص کو دیکھا جس کا سینہ صف کے آگے کی طرف نکلا ہوا تھا آپ ﷺ

نے فرمایا! اللہ کے بندو اپنی صفوں کو درست کرو ورنہ اللہ ﷻ دلوں میں پھوٹ ڈال دے گا۔ ۳

۲۔ حضرت انس رضی اللہ عنہ سے مروی ہے کہ جناب رسالت پناہ ﷺ نے فرمایا:

تم اپنی صفوں کو سیدھا کرو اس لئے کہ صفوں کا سیدھا کرنا نماز کو مکمل کرنا ہے۔ ۴

۱۔ بخاری ۱/۱۰۰

۲۔ بخاری ۱/۱۸۱ و ابوداؤد ۱۵/۹۷

۳۔ مسلم ۱/۱۸۲

۴۔ مسلم ۱/۱۸۲



۳۔ **عَنْ أَبِي سَعِيدٍ الْخُدْرِيِّ** **عَلَيْهِ السَّلَامُ** أَنَّ رَسُولَ اللَّهِ **صَلَّى اللَّهُ عَلَيْهِ وَسَلَّمَ** رَأَى فِي أَصْحَابِهِ تَأَخُّرًا فَقَالَ لَهُمْ تَقَدَّمُوا وَاتَّمُوا بِسِيِّئَاتِكُمْ مِنْ بَعْدِكُمْ لَا يَزَالُ قَوْمٌ يَتَأَخَّرُونَ حَتَّى يُؤَخِّرَهُمُ اللَّهُ **عَلَيْهِمُ السَّلَامُ** ۱

ابوسعید خدری **عَلَيْهِ السَّلَامُ** کہتے ہیں کہ رسول اکرم **صَلَّى اللَّهُ عَلَيْهِ وَسَلَّمَ** نے دیکھا کہ صحابہ کرام **عَلَيْهِمُ السَّلَامُ** نماز میں پچھلی صفوں میں کھڑے ہوتے ہیں آپ **صَلَّى اللَّهُ عَلَيْهِ وَسَلَّمَ** نے فرمایا آگے بڑھو اور میری اقتداء کرو اور تمہاری اقتداء وہ کریں جو تمہارے بعد آئیں! ایک قوم ہمیشہ پیچھے ہٹی رہے گی یہاں تک کہ اللہ بھی ان کو پیچھے دھکیل دے گا۔

۴۔ ابوداؤد میں حضرت عبداللہ بن عمر **عَلَيْهِمُ السَّلَامُ** سے مروی ہے کہ رسول اکرم **صَلَّى اللَّهُ عَلَيْهِ وَسَلَّمَ** نے فرمایا: جس شخص نے صف کو ملایا اللہ اس کو اپنی رحمت اور فضل سے ملائے اور جس نے صف کو توڑا اللہ اسے اپنی رحمت سے منقطع کر دے۔ ۲

۵۔ **عَنْ أَنَسِ** **عَلَيْهِ السَّلَامُ** قَالَ قَالَ رَسُولُ اللَّهِ **صَلَّى اللَّهُ عَلَيْهِ وَسَلَّمَ** رُضُّوا صُفُوفَكُمْ وَقَارِبُوا بَيْنَهَا وَحَادُّوا بِالْأَعْنَاقِ فَوَالَّذِي نَفْسِي بِيَدِهِ إِنِّي لَأَرَى الشَّيْطَانَ يَدْخُلُ مِنْ خَلَلِ الصَّفِّ كَانْهَا الْحَذَفُ **عَلَيْهِمُ السَّلَامُ** ۳

حضرت انس **عَلَيْهِ السَّلَامُ** سے مروی ہے کہ رسول اکرم **صَلَّى اللَّهُ عَلَيْهِ وَسَلَّمَ** نے فرمایا صفوں کو ملاؤ قریب قریب رکھو اور گردنوں کو برابر رکھو، اس ذات کی قسم جس کے قبضے میں میری جان ہے میں شیطان کو بکری کے کالے بچے کی مانند صفوں کے شگافوں میں داخل ہوتے دیکھتا ہوں۔

۶۔ حضرت براء بن عازب **عَلَيْهِ السَّلَامُ** کہتے ہیں کہ رسول اللہ **صَلَّى اللَّهُ عَلَيْهِ وَسَلَّمَ** نے فرمایا: **«مَا مِنْ خُطْوَةٍ أَحَبُّ إِلَى اللَّهِ مِنْ خُطْوَةٍ يَمْشِيهَا يَصِلُ بِهَا صَفًّا»** ۴

اللہ کو کوئی قدم اتنا محبوب نہیں جتنا کہ وہ قدم محبوب ہے جو کسی صف کے شگاف کو بھرنے کیلئے اٹھایا گیا ہو۔

۱۔ مسلم ج ۱ ص ۱۸۲ و ابوداؤد ص ۹۹

۲۔ ابوداؤد ص ۹۹

۳۔ ابوداؤد ص ۹۷

۴۔ ابوداؤد کتاب الصلاة (۴۵۷)

## صفِ اوّل کی فضیلت

۱۔ حضرت ابو ہریرہ رضی اللہ عنہ سے مروی ہے کہ رسولِ اکرم ﷺ نے فرمایا:

﴿ خَيْرُ صُفُوفِ الرِّجَالِ  
أَوْلَهَا وَشَرُّهَا آخِرُهَا وَخَيْرُ  
صُفُوفِ النِّسَاءِ آخِرُهَا  
وَشَرُّهَا أَوْلَهَا ﴾ ۱

”مردوں کی بہتر صف پہلی صف ہے  
بدترین صف آخری صف ہے اور عورتوں کی  
بہتر صف آخری صف ہے اور  
سب سے بدترین صف پہلی صف ہے۔“

۲۔ حضرت براء بن عازب سے مروی ہے کہ نبی کریم ﷺ فرمایا کرتے تھے:

﴿ ان الله عز وجل وملائكته  
يُصَلُّونَ عَلَى الصُّفُوفِ  
الاول ..... الخ ﴾ ۲

بے شک اللہ ﷻ پہلی صف والوں کیلئے  
رحمت کرتا ہے اور اس کے فرشتے دعائے  
رحمت کرتے ہیں۔

۳۔ مسند احمد میں حضرت ابو امامہ رضی اللہ عنہ سے مروی ہے کہ رسولِ اکرم ﷺ نے دو مرتبہ فرمایا:

اللہ ﷻ صفِ اوّل پر رحمت کرتا ہے اور اس کے فرشتے دعائے رحمت کرتے ہیں۔

تیسری مرتبہ فرمایا: ”دوسری صف پر بھی“ اس سے ثابت ہوتا ہے کہ صفِ اوّل کو فضیلت حاصل ہے۔

۴۔ مسلم شریف میں حضرت عبداللہ بن مسعود رضی اللہ عنہ سے مروی ہے کہ رسولِ اکرم ﷺ نے فرمایا:

”میرے قریب (صفِ اوّل میں) وہ لوگ کھڑے ہوں جو عاقل و بالغ ہوں۔“ ۳

ان مراتب کا خیال اس لئے رکھا گیا تا کہ اگر امام کو کسی قسم کا کوئی حدیث لاحق ہو تو امام کے قریب

والے جماعت کو سنبھال سکیں۔



۱۔ مسلم ۱/۱۸۲: باب امر النساء المصلیات وراء الرجال

۲۔ ابوداؤد ج ۱ ص ۹۷

۳۔ مسلم ۱/۱۸۱: باب تسوية الصفوف واقامتها

## امام صف کے عین وسط میں کھڑا ہو

عموماً یہ ہوتا ہے کہ مسجد کے جس دروازے سے لوگ داخل ہوتے ہیں اسی دروازے سے صف کا جو نسا حصہ اُن کے قریب پڑتا ہے اسی طرف کھڑے ہو جاتے ہیں اور یہ دیکھنے کی بالکل زحمت گوارا نہیں کرتے کہ کھڑے ہونے کی ضرورت کس طرف ہے! حالانکہ ہونا یہ چاہئے کہ بعد میں آنے والے ہر شخص کو امام کے دائیں بائیں دونوں طرف دیکھنا چاہئے، جس طرف نمازی کم ہوں اسی طرف کھڑے ہونا چاہئے اور اگر نمازی دونوں طرف برابر ہوں تو پھر دائیں طرف کو ترجیح دینی چاہئے۔

چنانچہ حدیث پاک میں حضرت ابو ہریرہ رضی اللہ عنہ سے مروی ہے کہ رسول اکرم ﷺ نے فرمایا:

﴿وَسَطُوا الْاِمَامَ وَسَدُّوا الْخَلْلَ﴾<sup>۱</sup> امام کو (صف کے) درمیان میں رکھو اور صف کے شگافوں کو بھردو۔  
امام کو درمیان میں رکھنے کا یہی مطلب ہے کہ اس کے دائیں اور بائیں دونوں طرف صف کو برابر رکھا جائے۔

## صف کے پیچھے تنہا کھڑے نہ ہوں

بعض لوگ صف کے پیچھے بالکل اکیلے کھڑے ہو جاتے ہیں جو تعلیمات نبوی ﷺ کے خلاف ہے۔

چنانچہ حضرت وابصہ بن سید رضی اللہ عنہ فرماتے ہیں کہ رسول اکرم ﷺ نے ایک شخص کو دیکھا!

﴿يُصَلِّي خَلْفَ الصَّفِّ وَخَدَهُ﴾ وہ صف کے پیچھے اکیلا نماز پڑھ رہا تھا آپ ﷺ  
فَأَمَرَهُ أَنْ يُعِيدَ الصَّلَاةَ﴾<sup>۲</sup> نے اسے فرمایا کہ وہ اپنی نماز کو لوٹائے۔

مندرجہ بالا حدیث سے واضح ہوتا ہے کہ صف کے پیچھے اکیلے کھڑے ہونے والے کی نماز ہی نہیں ہوتی۔

لہذا اگر اگلی صفوں میں جگہ ہو تو پہلے اس جگہ کو پُر کیا جائے، بصورت دیگر بعض علماء حق نے یہی فتویٰ

دیا ہے کہ اکیلا کھڑا نہ ہو بلکہ آخری صف کے درمیان میں سے کسی شخص کو پیچھے کھینچ لے اور اس کے ساتھ

کھڑا ہو، اگرچہ یہ استدلال ضعیف احادیث پر مبنی ہے لیکن صف سے پیچھے اکیلے مصلیٰ کی نماز نہیں ہوتی

یہ حکم صحیح حدیث سے ثابت ہے لہذا نماز کی حفاظت اسی میں ہے کہ کسی کو پیچھے کر لیا جائے اور اس کے

ساتھ مل کر نماز ادا کر لی جائے اور جہاں سے نمازی کو پیچھے کھینچا گیا ہو وہاں پر ہونے والے خلا کو امام کی

طرف قدم بڑھا کر دائیں بائیں والے پُر کریں۔ (واللہ اعلم بالصواب)

۱ ابو داؤد ۹۹/۱ کتاب الصلاة (۵۸۳)

۲ ابو داؤد ۹۹/۱، مسند احمد، ترمذی، تلخیص الحبیر ۳۷/۱، ارواء الغلیل ۲۳۳/۲ رقم ۵۴۱

## عورت اکیلی کھڑی ہو سکتی ہے

اگر امام کے پیچھے مرد کھڑے ہوں اور کوئی خاتون بھی جماعت میں شامل ہونا چاہے تو اس کیلئے یہ جائز نہیں ہے کہ وہ مردوں کے ساتھ صف میں شامل ہو کر کھڑی ہو بلکہ صف میں جگہ ہونے کے باوجود وہ سب سے پیچھے اکیلی کھڑی ہوگی مرد کیلئے اکیلا کھڑا ہونا جائز نہیں ہے جب کہ خاتون کیلئے درست ہے چنانچہ حضرت انس رضی اللہ عنہ بیان کرتے ہیں کہ میں اور یتیم (یہ حضرت انس رضی اللہ عنہ کے بھائی تھے) اپنے گھر میں رسول اکرم صلی اللہ علیہ وسلم کے پیچھے نماز پڑھ رہے تھے اور ان میں ام سلیم (انس رضی اللہ عنہ کی والدہ ہیں) ہمارے پیچھے اکیلی کھڑی ہو گئیں۔ ۱

اسی طرح حضرت انس رضی اللہ عنہ سے ایک اور روایت ہے کہ میں نے اور میری والدہ نے رسول اللہ صلی اللہ علیہ وسلم کے پیچھے نماز پڑھی مجھے تو آپ نے اپنے دائیں جانب کھڑا کیا اور میری والدہ کو پیچھے کھڑا کر دیا۔ ۲

اس حدیث سے یہ معلوم ہوا کہ اگر تین آدمی جماعت کریں جن میں ایک خاتون ہو تو امام اور مرد مقتدی دونوں اسی طرح کھڑے ہونگے جس طرح دو شخصوں کی جماعت میں مقتدی امام کی دائیں جانب کھڑا ہوتا ہے اور خاتون پیچھے تنہا کھڑی ہوگی۔

## صف میں بھاگ کر شامل ہونا

بخاری کی روایت ہے حضرت ابو بکر رضی اللہ عنہ کہتے ہیں کہ میں رسول اکرم صلی اللہ علیہ وسلم کے پاس (مسجد میں) اُس وقت پہنچا جب آپ صلی اللہ علیہ وسلم رکوع میں تھے اور میں نے جیسے دیکھا اسی وقت رکوع کر لیا اور پھر رکوع میں چل کر صف کی طرف بڑھا پھر اس کا ذکر نبی کریم صلی اللہ علیہ وسلم کی خدمت میں کیا، آپ صلی اللہ علیہ وسلم نے فرمایا:

﴿زَادَكَ اللَّهُ حِرْصًا وَلَا تَعْدُ﴾ ۱ اللہ تیری حرص کو بڑھائے آئندہ ایسا نہ کرنا۔

اس سے ثابت ہوتا ہے کہ جماعت میں شامل ہونے کی حرص اچھی بات ہے لیکن اس کے بھی کچھ

۱ مسلم ۱/۲۳۴ باب جواز الجماعة فی النافلة

۲ مسلم ۱/۲۳۴ باب جواز الجماعة.....

۳ بخاری ۱/۱۰۸ باب اذار کع دون الصف

صلوٰۃ النبی کے حسین مناظر  
 آداب ہیں جیسا کہ حضرت ابو بکر رضی اللہ عنہ دور سے رکوع کر کے پھر صف کی طرف دوڑ کر آئے اور آپ نے آئندہ کیلئے اس کی ممانعت فرمادی۔

اسی طرح بخاری اور مسلم میں حضرت ابو ہریرہ رضی اللہ عنہ سے بھی مروی ہے کہ جب نماز کھڑی ہو جائے تو تم دوڑ کر شامل نہ ہو بلکہ وقار کے ساتھ چل کر صف میں پہنچو۔ ۱

## نابالغ بچے کہاں کھڑے ہوں

صحیح مسلم میں حضرت عبداللہ بن مسعود رضی اللہ عنہ سے مروی ہے کہ رسول اکرم صلی اللہ علیہ وسلم نے صفوں کی درجہ بندی کرتے ہوئے فرمایا:

سب سے پہلے میرے قریب عاقل اور بالغ لوگ کھڑے ہوں پھر جوان کے قریب ہوں۔ ۲  
 یعنی اس طرح درجہ بندی کرتے ہوئے نابالغ بچوں کو صفوں کے آخر میں کھڑا کرنا چاہئے۔

## دوستونوں کے مابین صف بندی کی ممانعت

حضرت معاویہ بن قرہ اپنے والد سے روایت کرتے ہیں کہ:

﴿كُنَّا نَنْهَى أَنْ نُنْصَفَ بَيْنَ السَّوَارِي..... الخ﴾ ۳

ہمیں ستونوں کے درمیان صف بنانے سے منع کیا جاتا تھا۔

چونکہ ستونوں کے بیچ میں آجانے سے صف کٹ جاتی ہے شاید اسی لئے اس کے مابین صف بنانے سے منع کیا گیا ہے، بعض مساجد میں دیکھا گیا ہے کہ بہت سے لوگ مسائل سے ناواقفیت کی وجہ سے جہاں دل چاہتا ہے اور جیسے دل چاہتا ہے کھڑے ہو جاتے ہیں حتیٰ کہ انہیں اگر یہ بتا بھی دیا جائے کہ یہاں صف بنانی شرعاً منع ہے تو بڑے تعجب سے پوچھتے ہیں کیا ستونوں کے درمیان کا حصہ مسجد میں شامل نہیں ہے؟ حالانکہ مؤمن کی شان یہ ہے کہ جب حدیث رسول صلی اللہ علیہ وسلم اُس تک پہنچ جائے تو پھر اُس کا خلاف نہ کرے، اللہ ہمیں عمل کی توفیق دے۔ (آمین)

۱ احمد و البخاری و ابوداؤد و النسائی و ابن حبان تلخیص الحبیر ۱/۲۸۴، ۲۸۵

۲ مسلم ۱/۱۸۱ باب تسوية الصفوف و اقامها

۳ ابن ماجہ ص ۷۱

## جب مقتدی ایک ہو

حضرت ابن عباس رضی اللہ عنہما سے روایت ہے کہ ایک رات حضور نبی کریم ﷺ نے تہجد کی نماز پڑھی تو میں بھی تہجد میں شامل ہونے کی نیت سے وضو کر کے آپ کے بائیں طرف کھڑا ہو گیا رسول اکرم ﷺ نے نماز کی حالت میں مجھے اپنے پیچھے سے کھینچ کر دائیں طرف کر دیا۔ ۱

اس حدیث سے ثابت ہوتا ہے کہ اگر دو شخص باہم جماعت کرنا چاہیں تو مقتدی نہ تو اس کے پیچھے اکیلا کھڑا ہوگا اور نہ ہی بائیں طرف بلکہ اسے سنت نبوی ﷺ کے مطابق دائیں طرف کھڑا ہونا چاہئے۔

## امام کو صفیں درست کرنی چاہئیں

امام کو چاہئے کہ وہ اس وقت تک نماز شروع نہ کرے جب تک کہ صفیں سیدھی اور درست نہ ہو جائیں حضرت نعمان رضی اللہ عنہ سے روایت ہے کہ رسول اللہ ﷺ نماز شروع کرنے سے پہلے ہماری صفیں درست کروایا کرتے تھے۔ ۲

## قدم سے قدم اور ٹخنے سے ٹخنہ ملانا

حضرت انس رضی اللہ عنہ بیان کرتے ہیں کہ ہم اپنی صفوں میں ایک دوسرے کے ساتھ کندھے سے کندھا اور قدم سے قدم چمٹا کر رکھتے تھے۔ ۳

ابوداؤد میں حضرت نعمان رضی اللہ عنہ سے روایت ہے کہ ہم دوسرے کے ٹخنے کے ساتھ ٹخنہ بھی ملایا کرتے تھے۔ ۴ (تصویر ملاحظہ فرمائیں صفحہ نمبر ۷۹ شکل نمبر ۱)

ان احادیث کے پیش نظر اگر کسی کا ٹخنہ باسانی مل سکتا ہے تو اچھی بات ہے لیکن ٹخنہ ملانے کیلئے پاؤں کے تلوے اٹھا کر پاؤں کو آڑے ٹیڑھے کر کے رکھنا جس سے حلیہ ایسا معلوم ہو کہ شاید یہ اپنے پاؤں سے معذور ہے یہ حدیث کا منشاء نہیں ہے۔

۱ بخاری کتاب العلم (۱۱۴) و مسلم کتاب الصلاة المسافرین ..... (۱۲۷۵، ۷۶، ۷۷)

۲ الترمذی کتاب الصلاة (۲۱۵) والنسائی والموطا و ابوداؤد والدارمی

۳ مسلم ۱/۱۸۲

۴ بخاری ۱/۱۰۰

۵ ابوداؤد ۱/۹۷

## صفوں کے درمیان فاصلہ

ہر صف کے مابین اتنا فاصلہ نہیں ہونا چاہئے کہ اُن دو صفوں کے درمیان ایک صف اور بن سکتی ہو بلکہ صفیں قریب قریب رکھنی چاہئیں جیسا کہ ابو داؤد میں حضرت انس رضی اللہ عنہ سے مروی ہے کہ رسول اکرم صلی اللہ علیہ وسلم صفوں کو باہم قریب کیا کرتا تھے۔ ۱

## صف سے متعلق مروجہ بدعات

عصر حاضر میں بدعات کا رواج اس قدر عام ہو چکا ہے کہ کوئی شعبہ زندگی اس موزی مرض سے محفوظ نہیں رہ سکا نماز جیسی اہم عبادت بھی اہل بدعت کی خرافات سے نہ بچ سکی چنانچہ صف بندی سے متعلق بھی مختلف امور رائج ہیں جو بالکل بدعت ہیں۔

- ۱- صفوں میں فرشتوں کے کھڑے ہونے کیلئے جگہ چھوڑنا، بعض مساجد میں دیکھا گیا ہے کہ لوگ باہم قدم سے قدم اور کندھے سے کندھا نہیں ملاتے بلکہ ہر شخص کے بیچ میں جگہ چھوڑی جاتی ہے اور اس کی حکمت یہ بتائی جاتی ہے کہ یہاں فرشتے کھڑے ہونگے حالانکہ رسول اکرم صلی اللہ علیہ وسلم کا فرمان ہے کہ جب تم شگاف چھوڑتے ہو تو اُن شگافوں میں شیطان داخل ہوتا ہے۔
  - ۲- امام کا صفیں درست کرائے بغیر نماز شروع کر دینا۔
  - ۳- پہلی صف مکمل کئے بغیر دوسری صف بنا لینا۔
  - ۴- نماز جنازہ میں طاق صفیں بنانے کا حکم دینا۔
  - ۵- نماز میں صف بندی کے وقت پاؤں کی انگلیاں قبلہ رخ رکھنے کی بجائے شمالاً غرباً اور جنوباً غرباً رکھنا۔
  - ۶- قیام میں پاؤں کا نہ ملانا صرف رکوع کے وقت ملانا۔
  - ۷- صف میں پہنچ کر نماز میں شامل نہ ہونا بلکہ امام کے کھڑے ہونے کا انتظار کرتے رہنا۔
- مندرجہ بالا تمام امور خلاف سنت اور بدعات کے زمرے میں شامل ہیں۔

## صف بندی کے متفرق مسائل

- ۱۔ صفوں کو سیدھا کرنے کیلئے امام کو چاہئے کہ مقتدیوں کی طرف رخ کر کے متوجہ ہو۔ ۱
- ۲۔ امام صفیں درست کرانے کیلئے کسی شخص کو مقرر بھی کر سکتا ہے۔ ۲
- ۳۔ اہل علم کا پہلی صف میں سے کسی کو پیچھے کر کے وہاں خود کھڑے ہو جانا جائز ہے چنانچہ حضرت قیس بن عباد رضی اللہ عنہ کہتے ہیں! ایک دفعہ میں مسجد میں پہلی صف میں تھا کہ ایک شخص نے مجھے پیچھے سے کھینچا اور خود میری جگہ کھڑا ہو گیا (غصہ کی وجہ سے) میں نے نماز کس طرح ادا کی مجھے معلوم نہیں نماز کے بعد میں نے دیکھا کہ وہ ابی بن کعب تھے انہوں نے کہا اے شخص اللہ تمہیں رنجیدہ نہ کرے ہمیں رسول اکرم صلی اللہ علیہ وسلم کی وصیت ہے کہ ہم آپ صلی اللہ علیہ وسلم کے قریب یعنی صف اول میں رہیں۔ ۳
- ۴۔ نماز کا حسن و جمال صفوں کی درستگی میں ہے چنانچہ حضرت ابو مسعود رضی اللہ عنہ سے روایت ہے کہ: نبی کریم صلی اللہ علیہ وسلم نے فرمایا: ”صف کو برابر کرو کیونکہ صفوں کی برابری نماز کا حسن ہے“۔ ۴
- ۵۔ نمازیوں کے سینے ایک سیدھ میں ہونا صفوں کی برابری میں سے ہے۔ ۵
- ۶۔ صف میں گردنیں بھی ایک سیدھ میں رکھنی چاہئیں۔ ۶
- ۷۔ کسی عذر کے باعث ایک جماعت میں دو اماموں کا ہونا، حضرت عائشہ رضی اللہ عنہا سے مروی ہے کہ رسول اکرم صلی اللہ علیہ وسلم نے اپنی بیماری کے دنوں میں حضرت ابو بکر صدیق رضی اللہ عنہ کو نماز پڑھانے کا حکم دیا پھر ایک دن آپ صلی اللہ علیہ وسلم نے بیماری میں افاقہ محسوس کیا تو آپ صلی اللہ علیہ وسلم مسجد میں تشریف لائے اس وقت جماعت ہو رہی تھی، ابو بکر صدیق رضی اللہ عنہ اپنے مصلے سے پیچھے ہٹنے لگے لیکن آپ نے انہیں پیچھے ہٹنے سے روک دیا، اور خود جا کر ابو بکر صدیق رضی اللہ عنہ کے بائیں پہلو میں بیٹھ گئے گویا آپ صلی اللہ علیہ وسلم ابو بکر رضی اللہ عنہ

۱۔ بخاری ۱/۱۰۰ باب اقبال الامام علی الناس عند تسوية الصفوف

۲۔ الموطا کتاب النداء للصلاة (۲۱۶، ۳۳۷)

۳۔ نسائی ۱/۱۳۰

۴۔ بخاری ۱/۱۰۰ و مسلم ۱/۱۸۲

۵۔ مسلم ۱/۱۸۲

۶۔ ابوداؤد ۱/۹۷ و نسائی عن انس بن مالک رضی اللہ عنہ ۱/۱۳۱



- ۱۔ امام تھے اور ابو بکر رضی اللہ عنہ لوگوں کے امام تھے۔ ۱۔
- ۸۔ امام اور مقتدی کے درمیان اگر دیوار وغیرہ حائل ہو جائے تو کوئی حرج نہیں۔ ۲۔
- ۹۔ اگر دو آدمیوں کی جماعت میں تیسرا شخص شامل ہو تو امام کو چاہئے دونوں مقتدیوں کو پیچھے کر دے۔ ۳۔
- مسئلہ یہ ہے کہ اگر مقتدیوں کے پیچھے جگہ ہو تو مقتدی پیچھے ہو جائیں ورنہ امام ان دونوں سے آگے بڑھ جائے۔

- ۱۰۔ امتیاز کے طور پر امام مقتدیوں کی نسبت بلند مقام پر کھڑا نہ ہو۔ ۴۔
- البتہ اگر نمازیوں کو تعلیم دینا مقصود ہو تو امام بلند مقام پر کھڑا ہو سکتا ہے۔
- جیسا کہ رسول اکرم صلی اللہ علیہ وسلم نے منبر پر کھڑے ہو کر نماز پڑھائی سجدہ کے وقت نیچے اتر آتے اور باقی نماز آپ منبر پر کھڑے ہو کر پڑھاتے۔ ۵۔
- آپ صلی اللہ علیہ وسلم نے ایسا تعلیم کے طور پر کیا، تا کہ صحابہ کرام دیکھ لیں کہ میں نماز کس طرح ادا کرتا ہوں۔



۱۔ بخاری ۹۹/۱


۲۔ بخاری عن عائشہ رضی اللہ عنہا ۱۰۱/۱ باب اذا كان بين الامام وبين القوم حائط او سترة

۳۔ مسلم عن انس رضی اللہ عنہ ۲۳۴/۱

۴۔ ابوداؤد عن ابی مسعود رضی اللہ عنہ ۸۸/۱ والدارقطنی: ج ۲ ص ۱۱۰

۵۔ بخاری: ج ۱ ص ۵۵، مسلم

بِسْمِ اللّٰهِ الرَّحْمٰنِ الرَّحِیْمِ



رَبَّنَا لَا تُؤَاخِذْنَا  
اِنْ نَسِينَا اَوْ اَخْطَاْنَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

# باب ۹

إِمَامَتُ أَوْلِيَاءِ جَمَاعَتِ

مختصر ابن تیمیہ


﴿إِنَّمَا جُعِلَ الْإِمَامُ لِيُؤْتَمَّ بِهِ﴾

امام اس لئے بنایا جاتا ہے تاکہ اس کی اقتداء کی جائے۔

(بخاری ۱/۱۰۰، ۱۰۱)

سبق پھر پڑھ صداقت کا شجاعت کا عدالت کا  
لیا جائے گا تجھ سے کام دُنیا کی امامت کا (اقبال)

بِسْمِ اللّٰهِ الرَّحْمٰنِ الرَّحِیْمِ



بِسْمِ اللّٰهِ الرَّحْمٰنِ الرَّحِیْمِ

## منصبِ امامت

ہمارے ہاں امامت کو ایک سطحی چیز سمجھا جاتا ہے جبکہ اسلام نے اس منصب کو بہت ہی اہمیت دی ہے، چنانچہ رسول اکرم ﷺ جب تک اس دنیا میں قیام پذیر رہے مسجد نبوی کی امامت کا فریضہ از خود انجام دیتے رہے۔

خلیفہ اول صدیق اکبر ﷺ نے بھی اپنے دورِ خلافت میں اس ذمہ داری کو نبھایا۔  
 خلیفہ ثانی حضرت عمر فاروق ﷺ بھی امامت و خطابت کے فرائض خود انجام دیتے رہے۔  
 خلیفہ ثالث حضرت عثمان غنی ﷺ، خلیفہ رابع حضرت علی ﷺ، حضرت معاویہ ﷺ اور دیگر خلفاء اسلام جب تک منصبِ خلافت پر قائم رہے منصبِ امامت کو بھی ساتھ ساتھ رکھا اور اس سلسلے میں مندرجہ ذیل دعا اس منصب کو خوب شرف بخشی ہے۔

﴿وَاَجْعَلْنَا لِلْمُتَّقِينَ اِمَامًا﴾

(اے ہمارے رب!) ہمیں متقیوں کا امام بنا۔

بظاہر یہ چند مؤمنین کی دعا ہے لیکن حقیقت میں تمام مسلمانوں کو یہ ترغیب دی گئی ہے کہ وہ دنیا کی امامت کریں نہ کہ تقلید یعنی رہنما اور قائد بن کر دنیا کو اپنے پیچھے لگائیں خود دنیا کے پیچھے نہ چلیں اہل اسلام کا مقتدی صرف اور صرف ایک ہے اور وہ ہے محمد رسول اللہ ﷺ ہر مسلم کا یہ فرض ہے کہ وہ رسول اللہ ﷺ سے رہنمائی حاصل کرتے ہوئے دنیا کی اصلاح کا بیڑا اٹھائے منصبِ امامت اتنا بڑا اعزاز ہے کہ اللہ نے امام کی ایک ہی آواز پر جھکنے، بیٹھنے اور کھڑا ہونے پر مجبور کر دیا ہے۔

امام کی اقتداء میں آنے کے بعد کوئی بھی مقتدی امام سے پہلے کرنے کا مجاز نہیں یہ اجتماعیت درحقیقت نظام وحدت کو استحکام بخشنے کا بہترین ذریعہ ہے، جب کوئی امام خالق حقیقی کے روبرو مناجات کرے تو سب کے سب ہمہ تن گوش ہو کر ان مناجات کو سنیں اور باادب سیدھے کھڑے رہیں اور جب امام اللہ کی عظمت اور ربوبیت کے آگے جھکے تو بلاچوں و چرا سب جھک جائیں اور اس کی عظمت اور ربوبیت کا بار بار اقرار کریں۔

حدیث میں آتا ہے:

﴿إِنَّمَا جُعِلَ الْإِمَامُ لِيُؤْتَمَّ بِهِ﴾<sup>۱</sup>

امام اس لئے بنایا جاتا ہے تاکہ اس کی پیروی کی جائے۔

یاد رہے کہ یہاں پیروی سے مراد یہ ہے کہ ارکان نماز کی ادائیگی میں امام کے پیچھے رہے اس سے آگے بڑھنے کی کوشش نہ کرے۔

### امام کیسا ہونا چاہئے؟

۱۔ کسی بھی شخص کو امامت جیسے اہم اور پاکیزہ منصب پر فائز کرنے سے پہلے اس کا صحیح العقیدہ ہونا ضروری ہے کیونکہ فساد عقیدہ عمل کی بربادی کا باعث ہوتا ہے اس لئے اس کا اہتمام ضرور ہونا چاہئے کہ جسے امام بنایا جائے وہ کم از کم شرک اور بدعت جیسے امراض سے پاک ہو۔

**نوٹ:-** تفصیلی بحث (صفحہ 265 پر ”بد عقیدہ امام“ کے عنوان کے تحت ملاحظہ فرمائیں)

۲۔ امام ایسے شخص کو مقرر کیا جائے جو قرأت قرآن میں دوسروں سے افضل ہو،

اور اگر قرأت میں سب برابر ہوں تو پھر سنت کے بڑے عالم کو مقرر کیا جائے،

اور اگر اس میں بھی سب برابر ہوں تو پھر سب سے پہلے ہجرت کرنے والے کو امام بنایا جائے،

اور اگر اس میں بھی سب برابر ہوں تو پھر اس شخص کو امام بنایا جائے،

جو دوسروں سے عمر میں بڑا ہو۔

۱ بخاری ۱/۱۰۰، ۱۰۱ باب اقامة الصف من اتمام الصلاة

۲ مسلم ج ۱ ص ۲۳۶ باب من احق بالامامة

## چند باتیں امام کیلئے

۱۔ جناب رسالت پناہ ﷺ کا ارشاد ہے کہ اگر کوئی شخص کسی کے ہاں جائے جہاں اُس کی حکومت یا اختیار چلتا ہو وہ وہاں امامت کیلئے اس کے مصلیٰ پر از خود کھڑا نہ ہو الا یہ کہ وہ اُسے امامت کیلئے آگے بڑھائیں۔ ۱

۲۔ امام کو چاہئے کہ وہ اپنے مقتدیوں میں بوڑھوں کمزوروں اور بیماروں کا خاص خیال رکھتے ہوئے نماز مختصر پڑھائے۔

چنانچہ بخاری و مسلم میں حضرت ابو مسعود رضی اللہ عنہ سے مروی ہے کہ ایک شخص نے خدمت اطہر میں حاضر ہو کر عرض کیا کہ، ”یا رسول اللہ ﷺ! فلاں شخص فجر کی نماز بہت لمبی پڑھاتا ہے اس لئے میں اس جماعت میں شامل نہیں ہوتا“ یہ سن کر نبی کریم ﷺ نے ناراضگی کا اظہار فرماتے ہوئے فرمایا:

”امام کو مختصر نماز پڑھانی چاہئے کیونکہ اس کے پیچھے بوڑھے، کمزور اور کام کاج والے بھی ہوتے ہیں۔“ ۲

## نا بینا اور غلام بھی امام بن سکتے ہیں

اگر کوئی نابینا یا معذور شخص جسے کوئی بھی جسمانی معذوری لاحق ہو اور وہ امامت کی دیگر تمام شرائط پوری کرتا ہو تو صرف بینائی سے محرومی یا دیگر معذوری امامت کو مانع نہیں ہے۔

حضرت انس بن مالک رضی اللہ عنہ سے روایت ہے کہ جناب رسالت مآب ﷺ نے مدینہ میں اپنی عدم موجودگی کے وقت دو مرتبہ حضرت عبداللہ بن اُمّ مکتوم رضی اللہ عنہ کو مدینہ میں امام مقرر فرمایا جب کہ وہ نابینا تھے۔ ۳

ہجرت مدینہ کے ابتدائی دور میں جب مہاجرین مقام عصبہ میں ٹھہرے جو قباء کا قریبی علاقہ ہے تو اس عرصہ میں حضرت ابو حذیفہ رضی اللہ عنہ کے آزاد کردہ غلام حضرت سالم رضی اللہ عنہ لوگوں کی امامت فرمایا کرتے تھے جب کہ مقتدیوں میں حضرت عمر فاروق رضی اللہ عنہ اور ابو سلمہ رضی اللہ عنہ جیسے جلیل القدر اصحاب موجود تھے۔

(اس امامت کی وجہ تریح قرآن کا زیادہ یاد ہونا تھا)۔ ۴

۱ مسلم ۱/۲۳۶

۲ مسلم ۱/۱۸۷، ۱۸۸

۳ ابو داؤد ۱/۹۵ باب امامة الاعمی

۴ بخاری ۱/۹۲ و ابو داؤد ۱/۹۴ باب کراهیة التدافع فی الامامة

## مسافر اور مریض، امام بن سکتے ہیں

اگر امام مسافر ہو اور وہ نماز قصر کرنا چاہے تو اُسے اختیار ہے اور مقیم کھڑے ہو کر اپنی بقیہ نماز پوری کریں، چنانچہ حضرت عمران بن حصین رضی اللہ عنہ سے مروی ہے کہ جناب رسالت مآب صلی اللہ علیہ وسلم جب تک سفر میں رہتے نماز قصر ادا فرماتے آپ صلی اللہ علیہ وسلم نے مکہ مکرمہ میں اٹھارہ دن قیام کے دوران نماز قصر ادا فرمائی اور مغرب کو قصر نہ فرمایا اور جب آپ صلی اللہ علیہ وسلم سلام پھیر لیتے تو فرماتے ”اے مکہ والو کھڑے ہو کر اپنی بقیہ دو رکعتیں پوری کرو، ہم تو مسافر ہیں۔“ ۱

اگر امام بیمار ہو اور وہ کھڑے ہو کر نماز پڑھانے سے قاصر ہو تو اُسے رخصت ہے کہ وہ بیٹھ کر نماز پڑھائے، چنانچہ حضرت عائشہ رضی اللہ عنہا سے مروی ہے کہ حضور نبی کریم صلی اللہ علیہ وسلم ایک مرتبہ بیمار ہوئے تو آپ صلی اللہ علیہ وسلم نے بیٹھ کر امامت فرمائی آپ صلی اللہ علیہ وسلم کے پیچھے کچھ لوگ کھڑے ہو کر نماز پڑھنے لگے تو آپ صلی اللہ علیہ وسلم نے فرمایا بیٹھ جاؤ امام اس لئے بنایا جاتا ہے کہ اُس کی اتباع کی جائے..... الخ۔ ۲

اس حدیث سے بظاہر یہی معلوم ہوتا ہے کہ مقتدیوں کو ضرور امام کے پیچھے بیٹھ جانا چاہئے۔

## امام بیٹھ کر نماز پڑھائے تو مقتدی کھڑے ہو سکتے ہیں

حضرت عائشہ رضی اللہ عنہا سے مروی مندرجہ بالا روایت جسے بخاری اور مسلم کے حوالے سے اوپر تحریر کیا جا چکا ہے وہ پہلا حکم ہے، چنانچہ حضرت عائشہ صدیقہ رضی اللہ عنہا سے آپ صلی اللہ علیہ وسلم کا آخری عمل بھی ہمیں معلوم ہوتا ہے (وفات سے ایک روز قبل) جب ذرا طبیعت سنبھلی تو آپ صلی اللہ علیہ وسلم مسجد میں تشریف لائے، اُس وقت خلیفہ اول حضرت ابو بکر صدیق رضی اللہ عنہ نماز پڑھا رہے تھے آپ صلی اللہ علیہ وسلم حضرت ابو بکر صدیق رضی اللہ عنہ کی بائیں جانب بیٹھ گئے گویا آپ صلی اللہ علیہ وسلم ابو بکر رضی اللہ عنہ کے امام تھے اور ابو بکر رضی اللہ عنہ باقی اصحاب کے امام تھے اور آپ صلی اللہ علیہ وسلم نے آج کسی کو بھی اپنے پیچھے بیٹھنے کا حکم صادر نہیں فرمایا۔ ۳

یہ چونکہ رسول اکرم صلی اللہ علیہ وسلم کا آخری عمل ہے اس لئے اسے پہلے حکم کا ناخ تسلیم کرنا ہی قرین انصاف ہے۔

۱ مسند احمد البصریین (۱۹۰۱۹) و ترمذی کتاب الجمعة (۵۰۰) و ابوداؤد کتاب الصلاة (۱۰۴۰)

۲ اخرجہ البخاری و مسلم و الترمذی و اصحاب السنن عن حمار بن سلة، کما فی دارقطنی ۵۲۷/۱

۳ بخاری کتاب الاذان (۶۷۲) و مسلم کتاب الصلاة (۶۲۹، ۶۳۴) و ابن ماجہ و مسند احمد



## نابالغ بچے کی امامت

رسول اکرم ﷺ نے امامت کا پہلا حق دار قرآن کے زیادہ جاننے والے اور اچھے قاری کو قرار دیا ہے یہ حکم عمومی ہے جس سے بلا قید عمر جو بھی اس شرط کو پورا کرتا ہے وہ شخص امامت کا حق دار ہے، اگر تمام مقتدیوں میں بچے سے زیادہ قرآن کا جاننے والا اور کوئی نہ ہو تو ان تمام مقتدیوں میں امامت کا حق دار وہ بچہ ہے جو دیگر تمام نمازیوں سے قرآن کا زیادہ جاننے والا ہے۔

۲۔ رسول اکرم ﷺ کے حکم کی صحیح منشا کو صحابہ کرام نے بھی اسی طرح سمجھا ہے۔

چنانچہ حضرت عمرو بن سلمہ رضی اللہ عنہ سے روایت ہے فرماتے ہیں، فتح مکہ کے بعد میرے والد نے اپنی قوم سے پہلے اسلام قبول کیا اور اسلام قبول کرنے کے بعد جب قوم میں واپس آئے تو انہوں نے بیان کیا:

”اللہ کی قسم میں تمہارے پاس نبی برحق کی طرف سے یہ حکم لایا ہوں کہ تم پر فلاں فلاں وقت میں اتنی اور ایسی نمازیں فرض ہیں کہ جب نماز کا وقت ہو تو تم میں سے ایک شخص اذان دے اور وہ شخص نماز پڑھائے جو ﴿اَكْثَرُكُمْ قُرْآنًا﴾ تم میں قرآن زیادہ جانتا ہو۔“

پس لوگوں نے جب قرآن زیادہ جاننے والے کو تلاش کیا تو مجھ سے زیادہ قرآن جاننے والا نہ ملا اس لئے کہ میں مکہ سے آنے والے قافلوں سے قرآن سیکھا کرتا تھا اور اُسے یاد رکھتا تھا۔

چنانچہ میری قوم کے لوگوں نے مجھے اپنا امام مقرر کر دیا جب کہ میری عمر چھ یا سات برس کی تھی اور میرے پاس صرف ایک چھوٹی چادر تھی جس میں نماز پڑھایا کرتا تھا اور وہ اس قدر چھوٹی تھی کہ میرے سجدہ کرنے پر وہ کھینچ جاتی اور ستر کھل جاتا۔ ایک دن کسی خاتون نے لوگوں سے کہ تم اپنے امام کا ستر تو ڈھک لو اس دن لوگوں نے کپڑا خرید کر مجھے بڑا کرتا سلوا دیا جسے پہن کر میں بے حد خوش ہوا۔ اس حدیث کی روشنی میں یہ کہا جاسکتا ہے کہ رسول اکرم ﷺ کے حکم کی منشاء کو جس طرح صحابہ کرام نے سمجھا ہے وہی اصل حکم کا تقاضا تھا، جس سے واضح ہوتا ہے کہ اگر نابالغ بچہ امامت کی شرط پوری کرتا ہے اور باقی بڑی عمر کے نمازی یہ شرط پوری نہیں کرتے تو آپ ﷺ کے فرمان کے مطابق یہ بچہ ہی امامت کا صحیح حق دار ہے۔

## عورت، عورتوں کی امام بن سکتی ہے

اگر کوئی عورت دیگر عورتوں کی امامت کرائے تو جائز ہے۔

چنانچہ حضرت امّ ورقہ بنت نوفل رضی اللہ عنہا سے روایت ہے کہ رسول اکرم صلی اللہ علیہ وسلم اکثر اوقات ہمارے ہاں تشریف لاتے اور آپ صلی اللہ علیہ وسلم نے ہمارے لئے ایک مؤذن بھی مقرر فرمایا جو اذان دیا کرتا تھا لیکن نماز کی امامت امّ ورقہ بنت نوفل خود کیا کرتی تھیں۔ ۱

البتہ حضرت ابن عباس رضی اللہ عنہما سے مروی ہے کہ عورت امامت کراتے وقت صف کے درمیان میں کھڑی ہو، یعنی مردوں کی طرح امام بن کر صف سے آگے بڑھ کر کھڑی نہ ہو۔ ۲

لیکن کوئی عورت مردوں کی امام نہیں بن سکتی۔

چنانچہ حضرت جابر رضی اللہ عنہ سے ابن ماجہ میں روایت ہے کہ آپ صلی اللہ علیہ وسلم نے عورتوں کو مردوں کی امامت کرانے سے منع فرمایا ہے۔

ہاں اگر مرد خواتین کی امامت کرانا چاہے تو جائز ہے، چاہے امام کے پیچھے کچھ مرد اور کچھ خواتین ہوں جیسے عہد نبوی صلی اللہ علیہ وسلم میں مسجد نبوی میں خواتین جماعت میں شریک ہوا کرتی تھیں یا ساری کی ساری خواتین مقتدی ہوں تو بھی جائز ہے۔

چنانچہ حضرت ابی بن کعب رضی اللہ عنہ خدمت اقدس میں حاضر ہو کر عرض کرتے ہیں، ”یا رسول اللہ صلی اللہ علیہ وسلم!

آج رات میں نے ایک (عجیب) کام کیا ہے، آپ صلی اللہ علیہ وسلم نے فرمایا وہ کیا؟

عرض کی، چند خواتین گھر میں جمع ہو گئیں تھیں اور کہنے لگیں کہ

”تم قرآن پڑھتے ہو اور ہم نہیں پڑھتیں، (ہم حافظ نہیں ہیں) لہذا آج تم ہماری جماعت کراؤ۔“

چنانچہ میں نے انہیں آٹھ رکعتیں اور وتر پڑھا دیئے، اس پر آپ صلی اللہ علیہ وسلم خاموش رہے۔ ۳

(اور آپ صلی اللہ علیہ وسلم کی خاموشی بھی رضامندی پر محمول ہوتی ہے)۔

۱ ابوداؤد ۹۴/۱ باب امامة النساء

۲ دارقطنی ۵۳۵/۱

۳ دارقطنی

## نفل والے کے پیچھے فرض پڑھے جاسکتے ہیں

اگرچہ بعض ائمہ اور فقہانے اختلاف کیا ہے لیکن حق یہ ہے کہ نفل پڑھنے والے کے پیچھے فرض نماز پڑھی جاسکتی ہے، چنانچہ حضرت جابر رضی اللہ عنہ نبی کریم صلی اللہ علیہ وسلم کے پیچھے عشاء کی نماز پڑھا کرتے تھے پھر واپس جا کر اپنے قبیلہ کے لوگوں کی امامت کیا کرتے تھے۔

چنانچہ دارقطنی کی روایت میں یہ صراحت بھی موجود ہے کہ حضرت جابر رضی اللہ عنہ کی نفل نماز ہوتی تھی اور لوگوں کی فرض نماز ہوتی تھی چونکہ حضرت جابر رضی اللہ عنہ اپنے فرض رسول اکرم صلی اللہ علیہ وسلم کی اقتداء میں پہلے پڑھ چکے ہوتے تھے، دوبارہ پڑھنا نفل ہی ہو سکتے ہیں۔

## مفضول کی امامت

چونکہ امام کو مقتدیوں سے افضل ہونا چاہئے جیسا کہ احادیث مبارکہ میں امام کیلئے بعض شرائط متعین کی گئی ہیں کہ وہ قرآن سب سے زیادہ جانتا ہو۔

سنت کا عالم ہو یا ہجرت میں پہل کرنے والا ہو تو ان احادیث سے عموماً یہ گمان ہوتا ہے کہ افضل کو امام ہونا چاہئے مفضول کو نہیں، جب کہ ان احادیث مبارکہ کی منشا یہ ہے کہ مستقل امام بنانا مقصود ہو یا عارضی طور پر بھی کسی کو امام مقرر کیا گیا ہو تو اس وقت یہ دیکھ لیا جائے کہ امامت کا صحیح حقدار کون ہے؟ یعنی افضل کی موجودگی میں مفضول کو آگے نہیں کھڑا کرنا چاہئے۔

البتہ مفضول کے امام بن جانے کے بعد افضل کو اس کے پیچھے نماز پڑھ لینی چاہئے۔

چنانچہ حدیث پاک میں وارد ہے، حضرت مغیرہ بن شعبہ رضی اللہ عنہ بیان کرتے ہیں کہ غزوہ تبوک کے موقع پر میں نبی کریم صلی اللہ علیہ وسلم کے ساتھ پیچھے رہ گیا، جناب رسالت پناہ صلی اللہ علیہ وسلم رفع حاجت کیلئے تشریف لے گئے اور وہیں آپ صلی اللہ علیہ وسلم نے وضو بھی فرمایا اور جب ہم لوگوں کی طرف واپس آئے تو دیکھا کہ حضرت عبدالرحمن بن عوف رضی اللہ عنہ لوگوں کو نماز پڑھا رہے ہیں رسول اکرم صلی اللہ علیہ وسلم کو ان کے ساتھ آخری رکعت ملی، چنانچہ آپ صلی اللہ علیہ وسلم شامل ہو گئے، جب عبدالرحمن بن عوف رضی اللہ عنہ نے سلام پھیرا تو رسول اکرم صلی اللہ علیہ وسلم اپنی بقیہ

نماز پوری کرنے کیلئے کھڑے ہو گئے، سلام کے بعد آپ ﷺ نے فرمایا تم نے بہت اچھا کیا کہ نماز کو وقت پر پڑھ لیا۔

مفضول کی امامت کے حق میں اس سے بڑی دلیل اور کیا ہو سکتی ہے کہ عبدالرحمن بن عوف رضی اللہ عنہ امام ہیں اور سید الانبیاء جناب محمد رسول اللہ ﷺ مقتدی بنے ہوئے ہیں۔

اس حدیث سے یہ بھی ثابت ہوتا ہے کہ بڑی سے بڑی شخصیت کے انتظار میں نماز کو مؤخر نہیں کرنا چاہئے اس لئے کہ اللہ کا حق سب پر فائق ہے۔

### جن کی امامت درست نہیں

کچھ لوگ ایسے ہیں کہ جن کو شریعت نے امامت کے لیے ناپسند فرمایا ہے۔

حضرت عبداللہ بن عمر رضی اللہ عنہما سے روایت ہے جناب رسالت مآب ﷺ نے فرمایا:

”تین شخص ایسے ہیں کہ جن کی کوئی بھی نماز اللہ قبول نہیں کرتا۔

۱۔ وہ شخص جس کی امامت کو لوگ ناپسند کرتے ہوں۔

۲۔ جو نماز کیلئے ایسے وقت میں آئے جب نماز کا وقت جا تا رہتا ہو۔

۳۔ ایسا شخص جو اپنے غلام کو آزاد کرنے کے بعد پھر غلام بنالے۔“

دیگر احادیث میں کچھ مزید اشخاص بھی امامت کے لیے نااہل قرار دے گئے ہیں جو حسب ذیل ہیں۔

۱۔ ایسے شخص کو امام نہ بنایا جائے جو شخص نماز میں قبلہ کی طرف تھو کے۔

۲۔ بدعتی اور مشرک شخص کو ہرگز امام نہیں بنانا چاہئے، کیونکہ بدعت اور شرک عمل کو برباد کر دیتے ہیں۔

﴿لَا يَقْبَلُ اللَّهُ لِمَا حَبَّ بِدْعَةٍ صَوْمًا وَلَا صَلَاةً.....﴾ الخ

۱۔ مسلم ۱/۱۸۰

۲۔ ابوداؤد ۱/۸۸ باب الرجل يؤم القوم وهم له كارهون وابن ماجه ۱/۶۸ باب من أم قوم وهم له كارهون

۳۔ ابوداؤد ۱/۶۹ باب كراهية البزاق في المسجد

۴۔ ابن ماجه ۱/۶

## مقتدی کا دوران جماعت شامل ہونا

- ۱۔ لوگ جس حال میں جماعت کو پاتے ہیں عموماً اُس حال میں شریک نہیں ہوتے، امام رکوع، سجدہ یا کسی اور حالت میں ہو تو شامل ہونے والا امام کے کھڑے ہونے کا انتظار کرتا ہے جب کہ رسول اکرم ﷺ کا فرمان ہے: ”جس حال میں امام ملے اسی حال میں شریک ہو جانا چاہئے“۔
- ۲۔ کچھ لوگ یوں کرتے ہیں کہ اگر امام رکوع یا سجدہ میں ہو تو وہ اللہ اکبر کہہ کر قیام کی حالت میں کچھ دیر کیلئے ہاتھ باندھ کر کھڑے ہو جاتے ہیں پھر امام کی حالت میں شریک ہوتے ہیں، یہ بھی حدیث نبوی کے خلاف ہے۔

کیونکہ قیام کی حالت میں صرف اس وقت کھڑا ہونا ہے جب امام کا قیام ہمیں ملے اور اگر امام رکوع میں ہے تو اللہ اکبر کہہ کر بغیر ہاتھ باندھے سیدھا رکوع میں چلے جانا چاہئے۔

- ۳۔ امام چاہے پہلی رکعت میں ہو یا آخری رکعت میں مقتدی دوران جماعت کسی بھی رکعت میں شریک ہو، وہ اس کی پہلی رکعت کہلائے گی، اس لئے کہ احادیث میں رکعات کی ترتیب کو بدلنے کا کوئی ثبوت نہیں ملتا کہ آخری رکعتیں پہلے پڑھی جائیں اور پہلی رکعتیں بعد میں یعنی جتنی رکعتیں اُس نے امام کے ساتھ ادا کر لیں وہ اس کی پہلی رکعتیں ہیں اور جو رکعتیں سلام کے بعد کھڑے ہو کر ادا کرے گا وہ اس کی آخری رکعتیں ہوں گی۔

☆ بعض کے نزدیک یہ ہے کہ مقتدی کی وہ رکعتیں جو امام کے ساتھ ادا کر لیں وہ اس کی آخری رکعتیں ہوں گی یعنی جو امام کے ساتھ پڑھے گا وہی شمار کی جائیں گی جو امام کی ہوں گی۔

اس کی دلیل بخاری و مسلم میں موجود حضرت ابو ہریرہ رضی اللہ عنہ کی بیان کردہ روایت کو بنایا جاتا ہے جس میں رسول اللہ ﷺ کا ارشاد ہے کہ جب جماعت کھڑی ہو جائے تو تم دوڑ کر اس کی طرف نہ آؤ بلکہ چل کر سکون کے ساتھ آؤ اور جتنی نماز مل جائے اُسے پڑھ لو ”مَافَاتِكُمْ فَأْتِمُوا“ اور جو رہ جائے اُسے پورا کر لو۔ اس روایت میں ”مَافَاتِكُمْ“ سے یہ اسدلال کیا جاتا ہے کہ مقتدی کی جو رکعتیں فوت ہوئی ہیں انہیں پورا کرنے کا حکم ہے جبکہ فوت تو وہ ہوئی ہیں جو وہ امام کے ساتھ ادا نہیں کر سکا۔

حالانکہ حدیث میں ایسی کوئی صراحت نہیں ہے جس سے یہ وضاحت ہو، یہ اشکال اس لئے پیدا ہو رہا ہے کہ وہ بعد میں شامل ہونے والے شخص کی رکعتوں کو وہی رکعتیں شمار کرتے ہیں جو امام کی رکعتیں ہیں اگر انہیں مقتدی کی پہلی رکعتیں تسلیم کر لیا جائے تو پھر فوت ہونے والی رکعتیں پہلی نہیں ہونگی بلکہ آخری ہونگی، اس لئے کہ مقتدی نے اپنی پہلی رکعتیں امام کے ساتھ پڑھ لی ہیں، جو رہتی ہیں وہ آخری ہیں اور حدیث مذکورہ میں انہیں کو پورا کرنے کا حکم دیا گیا ہے، کیونکہ اس کے بعد لفظ ”فَاتِمُوا“ بھی اس کی تائید کرتا ہے کیونکہ پورا کرنے کا تعلق بقیہ حصے سے ہوتا ہے۔

۴۔ عقلاً بھی یہ مناسب معلوم نہیں ہوتا کہ تشہد میں بیٹھنے کا حکم آخری رکعت میں ہے پہلی رکعت میں نہیں، مثال کے طور پر اگر مقتدی امام کے ساتھ تین رکعتیں ادا کر چکا ہے اور اس کی صرف ایک رکعت باقی ہے جسے وہ سلام کے بعد کھڑے ہو کر ادا کرے گا، اب اگر سلام کے بعد وہ رکعت جو اس کی چھوٹی ہے اُسے پہلی رکعت تسلیم کیا جائے تو کیا اس پہلی رکعت میں اُسے تشہد بیٹھنے کا کوئی حق ہے؟ ☆ اگر کوئی شخص اس پر یہ اعتراض کرے کہ مقتدی جب امام کی آخری رکعت میں شریک ہوگا تو امام تشہد بیٹھے گا اگر مقتدی کی وہ پہلی رکعت ہے تو وہ کیونکر بیٹھے گا.....؟

اس کا جواب یہ ہے کہ جب تک جماعت کے اندر ہے اُسے امام کا مکلف بنا دیا گیا ہے اُسے جماعت کی حالت میں امام کی اتباع کرنی ہے لیکن سلام پھیرنے کے بعد وہ امام کا مکلف نہیں رہا، اس لئے اس اعتراض کی کوئی حیثیت باقی نہیں رہ جاتی۔

## جماعت اور امامت کے متفرق مسائل

- ۱۔ امام کو (محض منصب امامت کی خاطر) مقتدیوں سے اونچا کھڑا نہیں ہونا چاہئے۔ ۱
- ۲۔ اگر امام مقتدیوں کو تعلیم دینے کی نیت سے یا کسی خاص مقصد کے پیش نظر مقتدیوں سے اونچا کھڑا ہونا چاہتا ہے تو اسے رخصت ہے۔

چنانچہ حضرت سہل بن سعد رضی اللہ عنہ سے روایت ہے کہ جب پہلی مرتبہ منبر رکھا گیا تو رسول اکرم ﷺ نے قیام اور رکوع منبر کے اوپر کیا اور سجدہ کیلئے نیچے اترے، (نماز کے بعد) فرمایا:

”میں نے ایسا اس لئے کیا ہے کہ تم میری اتباع کرو اور یہ سیکھو کہ میں نماز کس طرح پڑھتا ہوں۔“ ۲

۳۔ مقتدی امام سے اونچے کھڑے ہو سکتے ہیں۔

حضرت ابو ہریرہ رضی اللہ عنہ سے مروی ہے کہ انہوں نے جماعت میں شامل ہو کر مسجد کی چھت پر نماز پڑھی، (جبکہ امام نیچے تھا)۔ ۱۔

۴۔ امام اپنے پیچھے کھڑے ہونے والے کمزروں، بیماروں، ضعیفوں اور کام کاج کرنے والے لوگوں کا خیال رکھتے ہوئے نماز کو ہلکا کرے۔ ۲۔

۵۔ پہلی رکعت لمبی پڑھانی چاہئے تاکہ آنے والے نمازی شریک ہو سکیں۔ ۳۔

۶۔ امام کو چاہئے قرآن مجید کی تلاوت اچھی آواز میں صحت کے ساتھ کرے کیونکہ حدیث میں آتا ہے:

﴿مَنْ لَمْ يَتَغَنَّ بِالْقُرْآنِ فَلَيْسَ مِنَّا﴾ جو قرآن کو اچھی آواز میں نہیں پڑھتا وہ ہم میں سے نہیں ہے۔ ۴۔

۷۔ اگر امام نماز میں بھولے تو مقتدیوں کو سبحان اللہ کہنا چاہئے اور اگر پیچھے خواتین ہوں تو وہ سبحان اللہ کی بجائے تالی بجائیں کیونکہ حدیث پاک میں وارد ہے:

﴿التَّسْبِيحُ لِلرِّجَالِ وَالتَّصْفِيحُ لِلنِّسَاءِ﴾: تسبیح (سبحان اللہ کہنا) مردوں کیلئے اور تالی عورتوں کیلئے ہے۔ ۵۔

۸۔ اگر دوران نماز امام کو کوئی عذر لاحق ہو اور وہ نماز سے باہر جائے تو مقتدیوں میں سے کسی شخص کو امام بنادے اور خود وہاں سے ہٹ جائے تاکہ جماعت جاری رہے۔

چنانچہ حضرت عمر فاروق رضی اللہ عنہ پر جب نماز کی حالت میں حملہ کیا گیا تو انہوں نے عبدالرحمن بن عوف رضی اللہ عنہ کو پکڑ کر اپنی جگہ کھڑا کر دیا اور خود یہ کہہ کر گر گئے۔ ”مجھے کتے نے مار ڈالا“۔ ۶۔

۹۔ اگر امام کسی عذر کے تحت نماز سے نکلتے وقت کسی کو اپنی جگہ کھڑا نہیں کرتا تو پھر مقتدیوں کو چاہئے کہ

وہ اپنی بقیہ نماز علیحدہ علیحدہ پوری کر لیں، جس طرح حضرت معاویہ رضی اللہ عنہ پر نماز کے دوران حملہ کیا گیا

اور انہوں نے کسی کو اپنی جگہ کھڑا نہیں کیا تو لوگوں نے اپنے طور پر الگ الگ نماز پوری کر لی۔ ۷۔

۱۰۔ اگر کوئی شخص تنہا نماز پڑھ رہا ہو اور اس کے ساتھ کوئی دوسرا شخص آ کر شامل ہو جائے تو جماعت ہو

جائے گی، جیسا کہ حضرت ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم تہجد کی نماز پڑھ رہے

۱۔ بیہقی ۲۔ بخاری ۱/۹۷، ۹۸ ۳۔ بخاری ۱/۱۰۷

۴۔ بخاری کما فی مشکوٰۃ ۱/۱۹۰ ۵۔ مسلم ۱/۱۸۰

۶۔ بخاری کتاب المناقب باب مناقب عثمان (قصة البيعة) رقم الحديث (۳۴۲۴)

۷۔ مسند احمد

- تھے، میں بھی آپ کے ساتھ شامل ہو گیا (اسی طرح جماعت کرائی گئی)۔ ۱
- حضرت ابوسعید خدری رضی اللہ عنہ سے روایت ہے کہ نبی کریم ﷺ نے ایک شخص کو تنہا نماز پڑھتے دیکھا تو فرمایا کہ کوئی ہے جو اس کے ساتھ نماز میں شامل ہو کر اس پر صدقہ کرے۔ ۲
- ۱۱۔ اگر کوئی شخص فرض نماز پڑھ چکا ہو پھر وہ مسجد میں آئے اور جماعت ہو رہی ہو تو اسے چاہئے کہ نفل کی نیت کر کے جماعت میں شامل ہو جائے۔ ۳
- ۱۲۔ ایک مسجد میں ایک جماعت کے ہو جانے کے بعد دوسری جماعت کرائی جاسکتی ہے۔ ۴
- ۱۳۔ امام کی تکبیروں کی آواز اگر مقتدیوں تک نہ پہنچ رہی ہو تو مقتدیوں میں سے کوئی بلند آواز شخص امام کی تکبیر کو دہرا سکتا ہے۔ ۵
- ۱۴۔ کسی دوسرے کی حکومت یا دوسرے کے گھر میں بغیر اجازت کے کوئی شخص امامت نہ کرے۔ ۶
- ۱۵۔ اگر جماعت میں خواتین شریک ہوں اور امام ان کے بچوں کے رونے کی آواز سنے تو نماز میں تخفیف کرے۔ ۷
- ۱۶۔ سلام پھیرنے کے بعد امام کو چاہئے کہ فوراً مقتدیوں کی طرف رخ نہ کرے بلکہ اتنی دیر قبلہ کی طرف رخ کر کے بیٹھا رہے جتنی دیر میں:
- ﴿اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ﴾ پڑھا جاسکے۔ ۸
- ۱۷۔ سلام کے بعد امام مقتدیوں کی طرف رخ کر کے بیٹھے۔ ۹
- ۱۸۔ مقتدیوں کی طرف پلٹتے وقت امام کو یہ حق حاصل ہے چاہے وہ دائیں طرف سے پھرے یا بائیں طرف سے۔ ۱۰
- لیکن ہمیشہ ایک طرف سے پھرنے کو لازم قرار دینا جائز ہے۔

۱ بخاری و مسلم کما فی تلخیص الحبیر ۱/۲۸۴

۲ ترمذی، ابوداؤد ۱/۸۵

۳ ترمذی، ابوداؤد ۱/۸۵

۴ مسلم والنسائی والترمذی ۱/۳۰ باب ماجاء الجماعة فی المسجد قد صلی فیہ

۵ بخاری ۱/۹۹، ۹۸

۶ مسلم ۱/۲۳۶

۷ بخاری ج ۱ ص ۱۱۸ باب یستقبل الامام الناس

۸ بخاری ۱/۱۱۸، مسلم ۱/۲۱۸



## بد عقیدہ مقتدی

بعض دفعہ اہل بدعت، اہل السنہ اور اہل توحید کے پیچھے بھی نماز پڑھ لیتے ہیں، بعض مساجد میں اہل توحید ایک خاص تشویش میں مبتلا ہوتے ہیں کہ ہماری جماعت میں اہل بدعت شریک تھے نہ معلوم ان کی وجہ سے ہماری نماز ہوئی یا نہ ہوئی صحیح العقیدہ امام کے پیچھے بد عقیدہ لوگوں کا نماز پڑھنا اگرچہ امام اور دیگر صحیح العقیدہ افراد کیلئے مضر نہیں ہے لیکن اس کی اپنی عبادت فسادِ عقیدہ کی بناء پر برباد ہو جاتی ہے۔

جس نے نماز کی ادائیگی سے قبل اپنے عقیدہ کی اصلاح نہیں کی اسے اس کی فکر ہونی چاہئے۔

جناب رسالت پناہ ﷺ کی اقتداء میں رئیس المنافقین عبداللہ بن ابی زندگی بھر نماز پڑھتا رہا لیکن اُس کا پیچھے کھڑے ہونا رسول اللہ ﷺ اور دیگر اصحاب کیلئے نماز کے باطل ہونے کا باعث نہ بن سکا۔

البتہ یہ نمازیں جو گناہوں کی مغفرت کا خاص ذریعہ ہیں اُس کیلئے نہ تو وہ نمازیں کام آئیں جو رسول اکرم ﷺ کی اقتداء میں پڑھیں اور نہ مسجد نبوی ﷺ کام آئی جہاں ایک نماز ایک ہزار نمازوں کا درجہ رکھتی ہے، اس خسارے اور نقصان کی وجہ صرف فسادِ عقیدہ ہے۔

اسلام قبول کرتے ہی ایک مسلمان پر سب سے پہلی اور اہم ذمہ داری یہی عائد ہوتی ہے کہ وہ تمام اعمال سے قبل اپنے عقیدہ کی اصلاح کرے تاکہ وہ اپنے اعمال کے ثمرات سے مالا مال ہو سکے۔

## بد عقیدہ امام

اس بھری دنیا میں جہاں مختلف شکل و صورت کے حامل انسان ہنستے اور بستے ہیں، جہاں نسلوں اور رنگوں کا فرق ہے، زبانوں اور مزاجوں کا فرق ہے وہاں فکر اور زاویہ فکر بھی مختلف ہیں بعض حقیقت پسند ہیں اور بعض خیالوں کی دنیا میں گم، بعض تنگ نظر ہیں اور بعض آزاد خیال لیکن ہر چیز کو جانچنے کے معیار اور پیمانے اپنے اپنے ہیں، بعض تنگ نظری میں بلا مقابلہ کامیاب اور بعض وسیع النظر ہونے میں اپنا ثانی نہیں رکھتے۔

ایک کے نزدیک یہ بھی حرام اور وہ بھی حرام، گویا دنیا میں سب کچھ ہی حرام ہے۔

اور دوسرے کے نزدیک یہ بھی حلال وہ بھی حلال، گویا سب کچھ ہی حلال ہے۔

کچھ ایسے ہی آزاد خیال لوگوں کو دیکھا گیا ہے کہ وہ دینی امور سے متعلق کافی سخی دل واقع ہوئے ہیں، ان کے نزدیک بس نماز فرض ہے، کہاں پڑھی؟ کیسے پڑھی؟ اور کس کے پیچھے پڑھی؟

اس کی نہ تو ضرورت ہے اور نہ پرواہ، یہ لوگ معاشرے میں وسیع القلب اور وسیع النظر کہلاتے ہیں، انہیں اگر سمجھانے کی کوشش کی جائے تو صرف ایک ہی جواب ملتا ہے کہ اسلام میں تو بڑی وسعت ہے لیکن تم لوگ نہایت ہی تنگ نظر ہو، حالانکہ رسول اکرم ﷺ کا فرمان ہے:

﴿مَنْ وَقَرَ صَاحِبَ بِدْعَةٍ فَقَدْ أَعَانَ عَلَى هَدْمِ الْإِسْلَامِ﴾ ۱

جس نے کسی بدعتی کی تعظیم کی اس نے گویا اسلام کو گرانے میں اس کی مدد کی۔

اور امامت کا منصب کسی کو دینا کتنی بڑی توقیر اور عظمت ہے.....؟

اس کا اندازہ آپ اس بات سے لگائیں کہ جب ابراہیم علیہ السلام اللہ کی طرف سے بھیجی گئی آزمائشوں میں پورے اترے اور کامیاب ہوئے تو اللہ ﷻ نے انعام اور اعزاز کے طور پر جو چیز عطاء کی وہ منصب امامت تھا چنانچہ حکم ہوا:

﴿إِنِّي جَاعِلُكَ لِلنَّاسِ إِمَامًا﴾ اے ابراہیم علیہ السلام ہم نے آپ کو لوگوں کی امامت کیلئے منتخب کر لیا۔

گویا کسی کو امام بنانا اس کو عزت و توقیر دینا ہے، اگر کسی بدعتی کو امام بنائیں گے تو یہ اسے عزت و توقیر دینا ہے اور حدیث میں وارد ہے کہ کسی بدعتی کی تعظیم کرنا ایسا ہے جیسے اسلام کو ہی گرا دیا گیا ہو اور صحیح العقیدہ شخص کا بد عقیدہ کے پیچھے نماز پڑھنا ایسا ہے جیسے حق کو باطل کی اقتداء میں کھڑا کر دیا گیا ہو اور یہ اتنا بڑا نقصان ہے کہ قرآن مجید میں ارشاد باری تعالیٰ ہے:

﴿وَلَوْ اتَّبَعَ الْحَقُّ أَهْوَاءَهُمْ لَفَسَدَتِ السَّمَوَاتُ وَالْأَرْضُ وَمَنْ فِيهِنَّ﴾ ۲

اگر حق باطل کے تابع ہو جائے تو پورا نظام مہستی ہی درہم برہم ہو جائے۔

گویا نظام کائنات کی سلامتی اور بقاء اسی میں ہے کہ دنیا میں حق کو فوقیت حاصل ہو اور حق کی فوقیت اسی میں ہے کہ حق کو امام اور مقتدی بنا چاہئے۔

۱ ابن ماجہ

۲ سورة المؤمنون: ۷۱

بلکہ قرآن مجید نے تو حق کی یہ شان بیان کی ہے کہ:

﴿جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ ۱

جب حق آتا ہے باطل (دُم دبا کر) بھاگ جاتا ہے، بے شک باطل ہے ہی بھاگنے والا۔  
قرآنی فیصلے کے مطابق جب حق کے مقابلے میں باطل ٹھہر ہی نہیں سکتا تو پھر یہ کیسا حق ہے جس کے آگے باطل امام بن کر کھڑا ہوا ہے؟ (فاعتبروا یا اولی الابصار)

### باجماعت نماز کی فرضیت

فرض نماز کی ادائیگی جماعت کے ساتھ فرض ہے بلاعذر شرعی ترک جماعت کی قطعاً اجازت نہیں ہے۔

چنانچہ ارشاد باری تعالیٰ ہے: ﴿وَأَزْكُوا مَعَ الرَّائِعِينَ﴾ ۲

”زکوٰۃ کرو اور زکوٰۃ کرنے والوں کے ساتھ“۔ (یعنی نماز کو باجماعت ادا کرو)۔

۲- حضرت ابو ہریرہ رضی اللہ عنہ سے مروی ہے کہ جناب رسالت مآب ﷺ نے فرمایا: ”مجھے اس ذات کی قسم جس کے قبضے میں میری جان ہے، میں نے یہ ارادہ کر لیا تھا کہ لکڑیاں اکٹھی کرنے کا حکم دوں پھر نماز کیلئے اذان دی جائے اور میں کسی کو نماز پڑھانے کا حکم دوں اور میں خود جا کر ان لوگوں کے گھروں کو آگ لگا دوں (جو گھروں میں نماز پڑھ کر سو گئے)۔“ ۳

☆ دوسری روایت میں یہ الفاظ بھی ہیں کہ اگر ان کے گھروں میں موجود عورتوں اور بچوں کا خیال نہ ہوتا (جن پر مسجد کی حاضری فرض نہ تھی تو میں ضرور ان کے گھروں کو آگ لگا دیتا۔“ ۴

### جماعت کی فضیلت و اہمیت

باجماعت نماز ادا کرنا تنہا نماز پڑھنے سے ہر صورت بہتر ہے۔

چنانچہ ارشاد نبوی ﷺ ہے:

﴿صَلَاةُ الْجَمَاعَةِ تَفْضَلُ صَلَاةَ الْفِدْيِ بِسَبْعٍ وَعِشْرِينَ دَرَجَةً﴾

باجماعت نماز انفرادی نماز پر ستائیس درجے زیادہ فضیلت رکھتی ہے۔ ۵

۱- سورة بنی اسرائیل: ۸۱ ۲- سورة البقرہ: ۴۳ ۳- بخاری ۱/۸۹

۴- مسند احمد الباقی مسند المکثرین (۸۳۴۱) و مشکوٰۃ: ص ۹۸

۵- بخاری عن ابن عمر رضی اللہ عنہما ۱/۸۹ و مسلم ۱/۲۳۱، تلخیص ۱/۲۵ کتاب الصلاة الجماعة

۲۔ ایک مرتبہ ایک نابینا صحابی (حضرت عبداللہ بن اُمّ مکتوم رضی اللہ عنہ) نے عرض کیا یا رسول اللہ ﷺ میرے پاس کوئی ایسا شخص نہیں ہے جو مجھے مسجد تک لے آئے اور میں خود نابینا ہوں، کیا مجھے اس بات کی اجازت ہے کہ میں گھر میں نماز پڑھ لیا کروں؟ آپ ﷺ نے پہلے تو رخصت دے دی لیکن جب وہ جانے لگا تو آپ نے بلا کر اس سے دوبارہ دریافت فرمایا:

”کیا تجھے اذان کی آواز آتی ہے؟“ اُس نے عرض کیا، ”ہاں! یا رسول اللہ ﷺ“

آپ ﷺ نے ارشاد فرمایا: ”تب تو تجھے اذان پر لبیک کہنا چاہئے۔“

یعنی مسجد میں ضرور حاضری دینی چاہئے۔ ۱

۳۔ حضرت عبداللہ بن مسعود رضی اللہ عنہ سے مروی ہے کہ جناب رسالت مآب ﷺ نے فرمایا:

”جو شخص کل قیامت کے دن مؤمن کامل کی حیثیت سے اللہ سے ملاقات کا خواہاں ہو، اُسے چاہئے کہ نماز پنجگانہ کو باجماعت ادا کرے۔“

پھر عبداللہ بن مسعود رضی اللہ عنہ نے فرمایا! اگر تم منافقوں کی طرح بلا عذر جماعت چھوڑ کر گھروں میں نماز پڑھنے لگو گے تو اپنے نبی ﷺ کے طریقہ کو چھوڑ بیٹھو گے اور اگر نبی ﷺ کے طریقے کو چھوڑو گے تو گمراہ ہو جاؤ گے۔ ۲

۴۔ حضرت ابو ہریرہ رضی اللہ عنہ سے مروی ہے کہ جو شخص خالصتاً نماز کے ارادے سے جماعت میں شرکت کیلئے مسجد کی طرف وضو کر کے آتا ہے اُسکے ایک قدم پر ایک گناہ معاف کر دیا جاتا ہے اور ایک درجہ بلند ہو جاتا ہے اور جب وہ نماز پڑھتا ہے تو فرشتے اسکے لئے سلامتی اور رحمت کی دُعا اس وقت تک کرتے رہتے ہیں جب تک وضو سے رہتا ہے اور اللہ سے اس وقت بھی نماز میں شمار کرتا ہے جب وہ جماعت کے انتظار میں بیٹھا رہتا ہے۔ ۳

۵۔ حضرت ابوالدرداء رضی اللہ عنہ سے مروی ہے کہ سرکارِ دو عالم ﷺ نے فرمایا:

”جس علاقے میں تین شخص (مسلمان) رہتے ہوں پھر وہاں جماعت نہ ہوتی ہو تو ان پر یقیناً

۱۔ مسلم ۲۳۲/۱ باب فضل الصلاة الجماعة و بیان التشدید فی التخلف عنها

۲۔ مسلم ۲۳۲/۱

۳۔ بخاری و مسلم ۲۰۸/۱ باب کراهة الصلاة بحضرة الطعام

شیطان غالب آچکا ہوتا ہے، تم ضرور جماعت سے نماز پڑھا کرو اس لئے کہ جس طرح ریوڑ سے الگ ہو جانے والی بکری پر بھیڑ یا حملہ آور ہوتا ہے اسی طرح جماعت سے الگ ہو جانے والے شخص پر شیطان حملہ آور ہوتا ہے۔<sup>۱</sup>

### جماعت میں خواتین کی شرکت

خواتین کیلئے ان کا اپنا گھر مسجد میں حاضری دینے سے بہتر ہے، مسند احمد کی روایت ہے حضرت ام سلمہ رضی اللہ عنہا بیان کرتی ہیں کہ نبی کریم ﷺ نے فرمایا: ”عورتوں کیلئے سب سے بہتر مسجد ان کے گھر کی اندر کی کوٹھری ہے“ اس کے باوجود جماعت کی اہمیت و فضیلت اور بے پناہ فوائد کے پیش نظر شارع ﷺ نے خواتین کو جماعت میں شرکت کی اجازت مرحمت فرمائی ہے۔

چنانچہ حضرت عبداللہ بن عمر رضی اللہ عنہما سے مروی ہے کہ نبی کریم ﷺ نے فرمایا: ”اگر تم سے تمہاری عورتیں رات کے وقت مسجد میں آنے کی اجازت طلب کریں تو تم انہیں اجازت دے دیا کرو۔<sup>۲</sup> ایک دوسری روایت میں آپ ﷺ کے الفاظ ہیں: ”اللہ کی بندیوں کو مسجد میں آنے سے منع نہ کرو اگرچہ ان کے گھر ان کیلئے بہتر ہیں۔“<sup>۳</sup> (مزید تفصیل کیلئے صفحہ 163 بھی ملاحظہ فرمائیں بعنوان ”خواتین کی آمد“)

### جماعت کیلئے دُور سے آنے کا اجر

بہت سے لوگ جو پکے نمازی ہوتے ہیں لیکن ان کے گھر مسجد سے کچھ فاصلے پر ہوتے ہیں ان کی یہ خواہش رہتی ہے کہ کاش ہمارے گھر مسجد کے قریب ہوتے تو اتنی دور سے نہ آنا پڑتا لیکن اللہ کے ہاں اجر و ثواب دینے کا معیار ہی اپنا ہے۔

حضرت ابو موسیٰ رضی اللہ عنہ سے روایت ہے کہ نبی کریم ﷺ نے فرمایا: ”نماز میں سب سے زیادہ اجر اس شخص کیلئے ہے جو جماعت میں شرکت کیلئے سب سے زیادہ چل کر آتا ہے۔“<sup>۴</sup>

۱ ابوداؤد ۱/۸۰، ۸۱ باب التشدید فی ترک الجماعة

۲ مسلم ۱/۱۸۲ باب خروج النساء الی المساجد..... الخ و ابوداؤد ۱/۸۴ باب خروج النساء الی المساجد

۳ ابوداؤد ۱/۸۴ باب ماجاء فی خروج النساء الی المسجد

۴ مسلم ۱/۲۳۵

۲۔ حضرت جابر رضی اللہ عنہ سے مروی ہے کہ مسجد نبوی کے قریب کچھ جگہ خالی ہوئی تو قبیلہ بنو سلمہ کے لوگوں نے چاہا کہ وہ مسجد کے پڑوس میں منتقل ہو جائیں جب نبی کریم صلی اللہ علیہ وسلم کو اس کی اطلاع ملی تو آپ صلی اللہ علیہ وسلم ان کے پاس تشریف لے گئے اور فرمایا کہ مجھے یہ اطلاع ملی ہے کہ تم اپنی جگہ چھوڑ کر مسجد کے قریب گھر بنانا چاہتے ہو، تو بنو سلمہ نے اس کی تصدیق کی تو آپ صلی اللہ علیہ وسلم نے فرمایا:

”اے بنو سلمہ تم اپنی موجودہ جگہ پر ٹکے رہو اس لئے کہ مسجد کی طرف اٹھنے والا ایک ایک قدم (اللہ کے ہاں) لکھا جاتا ہے۔“

### جماعت میں دوڑ کر شامل ہونا

اکثر اوقات جماعت میں شرکت کی حرص اور رکعت کے چلے جانے کے خوف سے لوگ دوڑ کر شریک ہوتے ہیں تا کہ رکعت نہ نکل جائے، بھاگتے ہوئے آئیں گے سانس پھول چکا ہوگا اسی عالم میں جماعت میں شریک ہونگے۔

جبکہ شارع صلی اللہ علیہ وسلم نے دوڑ کر جماعت میں شریک ہونے سے منع فرمایا ہے۔

چنانچہ حضرت ابو قتادہ رضی اللہ عنہ سے مروی ہے کہ ہم لوگ رسول اکرم صلی اللہ علیہ وسلم کے ساتھ جماعت میں شریک تھے کہ کچھ لوگوں کا شور سنائی دیا نماز سے فراغت کے بعد آپ صلی اللہ علیہ وسلم نے دریافت فرمایا:

”یہ کیسا شور تھا؟“ لوگوں نے عرض کیا، ”ہم لوگ جماعت میں شرکت کی غرض سے تیزی سے

آ رہے تھے، آپ صلی اللہ علیہ وسلم نے فرمایا: ”ایسا نہ کرو! جب تم نماز کی طرف آؤ تو اطمینان اور سکون کے

ساتھ آؤ جتنی جماعت مل جائے اُسے پڑھ لو اور جو رہ جائے اُسے پورا کر لو۔“

### کم از کم دو افراد ہوں تو جماعت ہو سکتی ہے

باجماعت نماز کیلئے لوگوں کا جم غفیر شرط نہیں ہے، امام کے ساتھ ایک شخص بھی ہو تو جماعت ہو سکتی ہے۔

چنانچہ حضرت ابو موسیٰ الاشعری رضی اللہ عنہ سے مروی ہے کہ حضور نبی کریم صلی اللہ علیہ وسلم نے فرمایا:

”دو افراد یا ان سے زیادہ افراد جماعت ہیں۔“

۱۔ مسلم ۱/۲۳۵

۲۔ بخاری، مسلم، ابو داؤد ۱/۸۴

۳۔ ابن ماجہ

☆ حضرت ابن عباس رضی اللہ عنہما سے مروی ہے کہ ایک رات میں اپنی خالہ حضرت میمونہ کے ہاں ٹھہر گیا، رات کے وقت رسول اکرم ﷺ اُٹھ کر (تہجد) کی نماز پڑھنے لگے میں بھی آپ ﷺ کے ساتھ شامل ہو گیا میں بائیں جانب کھڑا ہوا آپ ﷺ نے مجھے پکڑ کر دائیں جانب کر دیا۔ ۱۔  
اس حدیث سے مندرجہ ذیل چار باتیں خاص طور پر ثابت ہوتی ہیں۔

۱۔ اگر کوئی شخص پہلے سے تنہا نماز پڑھ رہا ہو تو دوسرا شخص شامل ہو کر جماعت بنا سکتے ہیں۔  
۲۔ جماعت کم از کم دو افراد سے ہوتی ہے۔

۳۔ نماز کی حالت میں اگر ضرورت پڑے تو دائیں بائیں یا آگے پیچھے حرکت کی جاسکتی ہے۔  
۴۔ جب دو شخص جماعت کر رہے ہوں تو مقتدی کو امام کی دائیں جانب کھڑا ہونا چاہئے۔

### عشاء اور فجر کی جماعت کا ترک کرنا نفاق کی علامت ہے

۱۔ حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا! عشاء اور فجر کی نماز جماعت سے پڑھنا منافقوں پر بھاری ہے اگر لوگوں کو ان دونوں نمازوں کا اجر معلوم ہو جائے تو یہ گھٹنوں کے بل چل کر بھی اسے حاصل کریں گے۔ ۱۔

۲۔ حضرت انس بن مالک رضی اللہ عنہ سے مروی ہے کہ رسول اکرم ﷺ نے فرمایا: ”جو شخص چالیس دنوں تک جماعت میں تکبیر اولیٰ کے ساتھ شریک رہا اس کیلئے دو چھٹکارے لکھ دیئے جاتے ہیں، ایک چھٹکارا دوزخ کی آگ سے اور دوسرا نفاق سے۔ ۲۔

اللہ ہمیں اس بات کی توفیق دے۔ (آمین)

### کھانا اور جماعت اکٹھے ہوں تو پہلے کھانا کھائیں

شارع ﷺ نے انسانی کمزوری کو مد نظر رکھتے ہوئے یہ چھوٹ دی ہے کہ کھانا اور جماعت جب دونوں ایک ہی وقت میں موجود ہوں تو کھانے کو فوقیت دی جائے تاکہ اطمینان کے ساتھ فارغ ہو کر پھر نماز کو بھی اطمینان کے ساتھ ادا کیا جائے۔

۱۔ بخاری و مسلم کما فی تلخیص الحبیر ۱/۲۸۴

۲۔ مسلم ۱/۲۳۵

۳۔ ترمذی بسند ضعیف و رواہ البزار و استخراجہ تلخیص الحبیر ۱/۲۷ جزء الثانی

چنانچہ حضرت عبداللہ بن عمر رضی اللہ عنہما سے روایت ہے فرماتے ہیں کہ:

﴿قَالَ رَسُولُ اللَّهِ ﷺ إِذَا  
وَضِعَ عَشَاءُ أَحَدِكُمْ وَأَقِيَمَتِ  
الصَّلَاةُ فَاَبْدُوا بِالْعَشَاءِ وَلَا  
يَعْجَلُ حَتَّى يَفْرُغَ مِنْهُ وَكَانَ  
ابْنُ عُمَرَ يُوَضِعُ لَهُ الطَّعَامَ  
وَتَقَامُ الصَّلَاةُ فَلَا يَأْتِيهَا حَتَّى  
يَفْرُغَ مِنْهُ وَإِنَّهُ لَيَسْمَعُ قِرَاءَةَ  
الْإِمَامِ﴾ ۱

رسول اکرم ﷺ نے فرمایا جب تم میں سے کسی کے  
سامنے رات کا کھانا رکھا جائے اور جماعت کی  
اقامت کہی جائے تو پہلے کھانا کھائے اور کھانا  
کھانے میں جلدی نہ کی جائے، اطمینان کیساتھ کھا  
کر فارغ ہو، چنانچہ حضرت ابن عمر رضی اللہ عنہما کے سامنے  
کھانا رکھا جاتا اور نماز شروع ہو جاتی تو آپ ﷺ  
نماز کو نہ آتے جب تک کھانا نہ کھا لیتے اور امام کی  
قرأت سنتے رہتے۔

۲۔ اُمّ المؤمنین حضرت عائشہ رضی اللہ عنہا فرماتی ہیں:

﴿سَمِعْتُ رَسُولَ اللَّهِ ﷺ  
يَقُولُ لَا صَلَاةَ بِحَضْرَةِ الطَّعَامِ  
وَلَا هُوَ يَدْفَعُهُ إِلَّا خُبْنَانٍ﴾ ۲

میں نے رسول اکرم ﷺ سے سنا آپ ﷺ فرماتے  
تھے: ”کھانے کی موجودگی میں اور دو خبیث چیزوں  
(بول و براز) کے دباؤ ڈالنے میں نماز نہیں ہوتی۔“

یعنی اگر بول و براز کی حاجت ہوگی تو جب تک انسان ان سے فارغ نہیں ہوگا اس وقت تک یہ  
دونوں چیزیں اس کی توجہ کا مرکز بنی رہیں گی، اسی طرح کھانے کی موجودگی اور بھوک کی موجودگی  
میں کھانا چھوڑ کر نماز میں کھڑا ہوگا تو اس کا دھیان کھانے کی طرف رہے گا اور یہ دونوں چیزیں نماز  
کی اصل روح اور مقصد کو فوت کر دیں گی، اسی حکمت کے تحت نماز میں تاخیر کی رخصت دی گئی۔



۱۔ مسلم ۱/۲۰۸ باب کراهية الصلاة بحضرة الطعام

۲۔ مسلم ۱/۲۰۸ باب کراهية الصلاة بحضرة الطعام



## بول و براز روک کر نماز میں شریک نہ ہوں

حضرت عبداللہ بن ارقم رضی اللہ عنہ سے روایت ہے فرماتے ہیں:

﴿سَمِعْتُ رَسُولَ اللَّهِ ﷺ يَقُولُ إِذَا أَقِيَمَتِ الصَّلَاةُ وَوَجَدَ أَحَدُكُمْ الْخَلَاءَ فَلْيَبْدَأْ بِالْخَلَاءِ﴾ ۱

میں نے رسول اکرم ﷺ سے سنا آپ ﷺ فرماتے تھے اگر جماعت کھڑی ہو جائے اور تم میں سے کسی کو رفع حاجت کی ضرورت پیش آجائے تو پہلے قضائے حاجت سے فارغ ہو۔

۲۔ حضرت ثوبان رضی اللہ عنہ سے مروی ہے فرماتے ہیں:

﴿قَالَ رَسُولُ اللَّهِ ﷺ ثَلَاثٌ لَا يَجِلُّ لِأَحَدٍ أَنْ يَفْعَلَهُنَّ لَا يُؤْمِنَنَّ رَجُلٌ قَوْمًا فِيخْصَ نَفْسَهُ بِالِدَعَاءِ ذُوْنَهُمْ فَإِنْ فَعَلَ ذَلِكَ فَقَدْ خَانَهُمْ وَلَا يَنْظُرُ فِي قَعْرِ بَيْتٍ قَبْلَ أَنْ يَسْتَأْذِنَ فَعَلْ ذَلِكَ فَقَدْ خَانَهُمْ وَلَا يَصِلُ وَهُوَ حَقْنٌ حَتَّى يَتَخَفَفَ﴾ ۲

رسول اکرم ﷺ نے فرمایا: ”تین چیزیں ہیں جن کا کرنا کسی کیلئے جائز نہیں، کہ کوئی شخص کسی قوم کا امام ہو اور وہ صرف اپنی ذات کے لیے دعا کرے اور دیگر قوم کو چھوڑ دے، اگر اس نے ایسا کیا تو قوم کی خیانت کی، دوسرا یہ کہ اجازت حاصل کیے بغیر کسی کے گھر میں نہ جھانکے، اگر اس نے ایسا کیا تو خیانت کی، تیسرا یہ کہ ایسی حالت میں نماز نہ پڑھے جبکہ اس نے پیشاب و پاخانے کو روک رکھا ہو یہاں تک کہ ان سے فارغ ہو کر ہلکا ہو جائے۔“

## سلام کے بعد مقتدی کا رفع الیدین کرنا

امام کے سلام کے بعد مقتدی اپنی بقیہ رکعات پوری کرنے کیلئے جب کھڑا ہوتا ہے تو رفع الیدین کرتا ہے، چاہے وہ اس کی جوئی رکعت ہو، یہ غلطی اس لئے کی جاتی ہے کہ ان کے نزدیک التحیات کے بعد جب کھڑے ہوتے ہیں تو یہ رفع الیدین کا محل ہے، حالانکہ حدیث پاک میں یہ قطعاً وارد

۱۔ ابوداؤد ۱۲/۱ کتاب الطہارۃ

۲۔ ابوداؤد ۱۲/۱ کتاب الطہارۃ

نہیں ہے کہ جب قعدہ کے بعد دوبارہ کھڑے ہوں تو رفع الیدین کریں فرض نمازوں میں رفع الیدین کے صرف چار محل ہیں نماز شروع کرتے وقت رکوع کو جاتے وقت، رکوع سے سر اٹھاتے وقت اور چوتھا محل یہ ہے: ﴿اِذَا قَامَ مِنَ الرَّكَعَتَيْنِ رَفَعَ يَدَيْهِ﴾ ۱

آپ ﷺ جب دو رکعتوں کے بعد کھڑے ہوتے تو رفع الیدین کرتے۔

اگر کوئی شخص سلام کے بعد اپنی بقیہ نماز پوری کرنے کیلئے کھڑا ہوتا ہے اور اس کے نزدیک سلام کے بعد ادا کی جانے والی رکعت پہلی رکعت ہے تو پھر بھی نہ رفع الیدین کا محل نہیں بنتا کیونکہ حدیث پاک میں ابتدائی رفع الیدین کی نسبت پہلی رکعت کی طرف نہیں ہے بلکہ افتتاحِ صلوٰۃ کی طرف ہے اور وہ افتتاحی رفع الیدین کر کے شامل ہوتا ہے، اس بحث کا حاصل یہ ہے کہ جب امام کے سلام کے بعد مقتدی اپنی بقیہ رکعتیں پوری کرنے کیلئے کھڑا ہوتا ہے تو اسے اس وقت رفع الیدین نہیں کرنی چاہئے، بلکہ رفع الیدین صرف اس وقت کرے گا جب دو رکعتوں کے بعد کھڑا ہوگا۔

چونکہ حدیث میں یہی صراحت ہے کہ اللہ کے رسول ﷺ جب دو رکعتوں کے بعد کھڑے ہوتے تو اپنے دونوں ہاتھوں کو اٹھاتے لہذا نص صریح کی موجودگی میں اس کا خلاف اہل ایمان کو زیب نہیں ہے۔


### وضوٹوٹ جائے تو جماعت سے کیسے نکلا جائے

وضوٹوٹ جانے، نکسیر پھوٹنے یا کسی اور حادثے کی بنا پر جماعت سے نکلنا پڑ جائے تو درج ذیل طریقہ سے نکلا جائے۔

اگر مقتدی امام کے دائیں جانب کھڑا ہے تو دائیں طرف سے نمازیوں کے سامنے سے گزر جائے اور اگر امام کے بائیں جانب کھڑا ہے تو امام کے بائیں طرف سے نمازیوں کے سامنے سے گزر جائے اور اگر آخری صف میں کھڑا ہے تو پھر پیچھے کی طرف ہٹ جائے۔

سوال یہ ہے کہ اگلی صفوں والے نمازیوں کے آگے سے کیوں نکلیں وہ پیچھے کی طرف کیوں نہ نکلیں سو اس کا جواب یہ ہے کہ جناب رسالت پناہ ﷺ نے صفیں چیرنے اور صفیں پھلانگنے (دونوں) سے منع فرمایا ہے اور امام چونکہ مقتدیوں کا سترہ ہے اس لئے امام کے پیچھے سے نہ نکلے بلکہ دائیں، بائیں جس

سمت سے کھڑا ہوا اسی سمت سے نکل جائے مقتدیوں کے آگے سے نکلنے سے ان کا سترہ نہیں ٹوٹے گا۔  
جیسا کہ سامنے دیئے گئے نقشے میں واضح کیا گیا ہے۔



حدیث پاک میں وارد ہے حضرت ابن عباس رضی اللہ عنہما بیان کرتے ہیں کہ میں ایک گدھے پر سوار ہو کر آیا اور میں اس وقت سن بلوغت کے قریب تھا اس وقت جناب رسالت پناہ صلی اللہ علیہ وسلم منیٰ

میں نماز پڑھا رہے تھے میں صف کے کچھ حصے کے آگے سے گزرا اور سواری کو چرنے کیلئے چھوڑ دیا اور خود صف میں شامل ہو گیا اس پر کسی نے مجھے نہیں ٹوکا۔ ۱

یعنی اس حدیث سے ثابت ہوا کہ صف کے کچھ حصے کے آگے سے گزرنے جب جماعت ہو رہی ہو تو یہ معیوب نہیں ہے بشرطیکہ امام اور مقتدی کے درمیان سے نہ گزرا جائے۔

### وضو ٹوٹ جائے تو نماز دہرائی جائے

اگرچہ بعض فقہاء کے نزدیک نماز کے دوران وضو ٹوٹ جائے تو دوبارہ وضو کر کے صرف بقیہ نماز ادا کرنا ہے لیکن یہ صحیح نہیں ہے، کیونکہ ابن ماجہ کی جس روایت پر اس مسئلہ کی بنیاد رکھی گئی ہے وہ روایت مرسل اور ضعیف ہے ہمارے نزدیک حضرت طلح بن علی رضی اللہ عنہ کی روایت اس مسئلہ کا صحیح حل ہے۔  
چنانچہ رسول اکرم صلی اللہ علیہ وسلم نے فرمایا تم میں سے جب کسی کا نماز میں وضو ٹوٹ جائے:

﴿فَلْيَنْصُرْ فَلْيَتَوَضَّأْ وَلْيَعِدَّ الصَّلَاةَ﴾ ۲

تو اسے چاہئے کہ نماز سے پلٹ جائے اور وضو کرے اور پھر اپنی نماز کو دہرائے۔

امام احمد رحمۃ اللہ علیہ نے اس روایت کو صحیح قرار دیا ہے اور امام ترمذی نے حسن کہا ہے۔ ۳

اور اس میں یہ کوئی قید نہیں ہے کہ کتنی نماز باقی ہو تو دوبارہ دہرائی جائے، چاہے اس نے ایک رکعت

پڑھی ہو یا آخری قعدہ میں بیٹھا ہو سلام سے قبل جب بھی وضو ٹوٹے وہ نیا وضو کرے اور نماز کو لوٹائے۔

۱ بخاری ۷/۱ باب سترة الامام سترة من خلفه

۲ ابوداؤد ۱/۱۴۴ باب اذا احدث في صلاته يستقبل

۳ عون المعبود

## رکوع کی رکعت کا مسئلہ

صریح دلائل و براہین کی بنیاد پر اگرچہ یہ مسئلہ اختلافی نہیں تھا پھر بھی اسے اختلافی بنا دیا گیا چونکہ احادیث صحیحہ میں بالصراحت یہ بیان ہو چکا ہے کہ سورہ فاتحہ ہر نمازی پر، ہر نماز میں، ہر رکعت میں اور ہر حالت میں فرض ہے جس پر تفصیلی بحث ان شاء اللہ آئندہ صفحات میں اس کے اصل محل پر آئے گی،

۱۔ حضرت عبادہ بن صامت رضی اللہ عنہ سے مروی ہے:

﴿لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ﴾<sup>۱</sup>

اس شخص کی نماز نہیں ہوتی جو سورہ فاتحہ نہیں پڑھتا۔

اس سے ظاہر ہوا کہ سورہ فاتحہ فرض ہے اور اس کے علاوہ ہر رکعت میں قیام بھی فرض ہے، اگر رکوع کی رکعت تسلیم کر لی جائے تو اس سے قیام اور سورہ فاتحہ دونوں فرائض چھوٹ جاتے ہیں اور احادیث میں کوئی ایسا قرینہ بھی موجود نہیں ہے کہ جسے ہم بنیاد بنا کر ان دونوں فرضوں کے ترک کا جواز بنائیں رکوع کی رکعت تسلیم کرنے والے جن روایات کو پیش کرتے ہیں ان میں سے بعض صحت کے درجہ کو نہیں پہنچتی ہیں اس لیے ان کا مدعا ثابت نہیں ہوتا، اب ہم ان کے پیش کردہ دلائل کا جائزہ لیں گے۔

۲۔ حضرت ابو بکر رضی اللہ عنہ کی وہ روایت جو متعدد کتب احادیث میں مروی ہے رکوع کی رکعت کے قائلین کی سب سے بڑی دلیل ہے اس لئے ہم سب سے پہلے اس کا تجزیہ کریں گے۔

اس حدیث کا مضمون یہ ہے کہ حضرت ابو بکر رضی اللہ عنہ مسجد میں آئے اُس وقت رسول اکرم صلی اللہ علیہ وسلم قیام سے نکل کر رکوع میں جا چکے تھے، حضرت ابو بکر رضی اللہ عنہ نے دیکھا تو صف میں پہنچنے سے پہلے وہیں رکوع کر لیا اور رکوع کی حالت میں چل کر صف میں پہنچے سلام کے بعد رسول اکرم صلی اللہ علیہ وسلم نے اسے کہا: ﴿زَادَكَ اللهُ حِرْصًا وَلَا تَعُدْ﴾: اللہ تیرا حرص (شوق) زیادہ کرے آئندہ ایسا نہ کرنا۔<sup>۲</sup> اس حدیث کو بیان کرنے کے بعد کہا جاتا ہے کہ حضرت ابو بکر رضی اللہ عنہ چونکہ رکوع میں شریک ہوئے اور رسول اکرم صلی اللہ علیہ وسلم نے اُسے رکعت لوٹانے کا حکم نہیں دیا لہذا اس سے ثابت ہوا کہ رکوع میں شامل ہونے سے رکعت ہو جاتی ہے۔

۱۔ بخاری ۱۰۴/۱ و مسلم و فی روایۃ ابی داؤد ابن حبان بزیادۃ فصاعداً

قال ابن حبان تفرد بہا معمر عن الزہری تلخیص ۲۰۳/۱

۲۔ احمد و البخاری و ابوداؤد و النسائی و ابن حبان تلخیص الحبیبر ۲۸۵، ۲۸۴/۱

تجزیہ:-

پہلی بات تو یہ ہے کہ اس حدیث سے قطعاً یہ ثابت نہیں ہوتا کہ ابو بکر رضی اللہ عنہ نے رکوع میں شامل ہونے کو رکعت تسلیم کر لیا چونکہ حدیث میں اس کی کوئی صراحت نہیں۔

۲- ممکن ہے اللہ کے رسول ﷺ نے رکعت لوٹانے کا حکم اس لئے نہ دیا ہو کہ وہ رکعت لوٹا کر بیٹھا ہو، جس طرح حدیث میں یہ صراحت نہیں ہے کہ ابو بکر رضی اللہ عنہ نے رکعت نہیں لوٹائی اور اسے یہ تسلیم کر لیا گیا کہ انہوں نے رکعت مان لی، اس طرح یہ بھی تو اخذ کیا جاسکتا ہے کہ وہ رکعت لوٹا کر بیٹھے تھے اسلئے انہیں آپ ﷺ نے رکعت لوٹانے کا حکم نہیں دیا۔

ہمارے اس خیال کو درج ذیل حدیث سے خوب تقویت ملتی ہے، چنانچہ علامہ عبید اللہ مبارکپوری رحمۃ اللہ علیہ طبرانی کی روایت صحیح سند سے لائے ہیں، ”اے ابو محذورہ جو تو نے پالی وہ تو پالی اور جو چھوٹ گئی اُسے پڑھ لو“۔

۳- اور اگر یہ تسلیم کر بھی لیا جائے کہ اس نے رکعت نہیں لوٹائی اور اسی رکعت پر اکتفاء کیا تو پھر اس کا جواب یہ ہوگا کہ اُس وقت تو وہ نماز ان کی ہو گئی لیکن آئندہ کیلئے رسول اکرم ﷺ نے منع فرما دیا۔

جیسا کہ اوپر الفاظ گزر چکے ہیں کہ آپ نے فرمایا: ”لا تعد“ آئندہ ایسا نہ کرنا، کیونکہ اس حدیث میں یہ بھی صراحت نہیں ہے کہ جس عمل سے آئندہ روکا جا رہا ہے وہ کون سا عمل ہے اس لئے عموم کا اطلاق ان تمام افعال پر ہوگا جو اس دن حضرت ابو بکر رضی اللہ عنہ سے معمول کے خلاف سرزد ہوئے مثلاً

(ا) وہ صف میں پہنچنے سے پہلے نماز میں شامل ہوئے، آپ نے فرمایا: ”آئندہ ایسا نہ کرنا“۔

(ب) نماز کی حالت میں دوڑ کر صف میں پہنچے، آپ نے فرمایا: ”آئندہ ایسا نہ کرنا“۔

(ج) قیام اور سورہ فاتحہ ترک کر کے مکمل رکعت تسلیم کر لی، لیکن آپ نے فرمایا: ”آئندہ ایسا نہ کرنا“

اس نے جو جو کام بھی خلاف معمول کئے اگرچہ ان کو اُس وقت تسلیم کر لیا گیا لیکن آئندہ ہمیشہ کے لئے اس کے جواز کا دروازہ بند کر دیا گیا، لہذا اس بند دروازے کو کھولنے کا اختیار بھی اُسے ہے جس نے اسے بند کیا ہے، اس لیے یہ حدیث قطعاً رکوع کی رکعت تسلیم کر لینے کی دلیل نہیں بن سکتی۔

☆ دوسری حدیث یہ پیش کی جاتی ہے:

﴿مَنْ أَدْرَكَ الرَّكْعَةَ فَقَدْ أَدْرَكَ الصَّلَاةَ﴾<sup>۱</sup>

جس نے رکعت پالی اُس نے نماز پالی۔

اس کے ترجمہ میں یہ غلطی کی جاتی ہے کہ رکعت کے معنی رکوع کے لیے جاتے ہیں کہ ”جس نے رکوع پالیا اُس نے نماز پالی“ لیکن رکعت کو رکوع کے معنوں میں لینے کیلئے کوئی قرینہ چاہئے اور یہاں ایسا کوئی قرینہ موجود نہیں ہے۔

کیونکہ رکعت کو رکوع کے معنوں میں لینا مجازی معنی ہے اور جب کسی لفظ کے حقیقی معنی مراد ہو سکتے ہوں تو مجازی معنی مراد لینا بغیر قرینے کے جائز نہیں ہے اس کے علاوہ سند کے اعتبار سے بھی یہ روایت ضعیف ہے چنانچہ امام بخاری رحمہ اللہ ”جزء القراءة“ میں فرماتے ہیں اس حدیث کا ایک راوی یحییٰ بن سلیمان ہے جو ضعیف اور منکر الحدیث ہے اور اس نے یہ روایت اپنے اُستاد زید ابن المقبری سے نہیں سنی، لہذا اس سے قطعاً استدلال نہیں کیا جاسکتا۔

☆ تیسری حدیث یہ پیش کی جاتی ہے:

﴿مَنْ أَدْرَكَ الرَّكْعَةَ مِنَ الصَّلَاةِ فَقَدْ أَدْرَكَهَا قَبْلَ أَنْ يُقِيمَ الْإِمَامُ صَلِيَهُ﴾

یعنی جس نے رکوع پالیا امام کے سر اُٹھانے سے پہلے اس نے رکعت کو پالیا۔<sup>۲</sup>

امام بخاری رحمہ اللہ اس روایت سے متعلق فرماتے ہیں،

”اس کی سند میں یحییٰ بن حمید مجہول ہے، اس کی حدیث پر اعتماد نہیں کیا جاسکتا

اور اہل علم نے اس کے ساتھ حجت نہیں پکڑی۔<sup>۳</sup>

لہذا رکوع میں شامل ہونے سے مقتدی کو وہ رکعت شمار نہیں کرنی چاہئے، بلکہ اس رکعت کو لوٹانا چاہئے، جو لوگ فاتحہ خلف الامام کے قائل نہیں ہیں وہ اگر رکوع کی رکعت تسلیم کریں تو یہ بات اس قدر تعجب خیز نہیں ہے جس قدر تعجب اُن لوگوں پر ہوتا ہے جو فاتحہ خلف الامام کو تو لازم قرار دیتے ہیں

۱ تلخیص الحبیر ۱/۱

۲ ابن خزیمہ، تلخیص الحبیر ۱/۱

۳ جزء القراءة (بخاری) تلخیص الحبیر ۱/۱

لیکن رکوع کی رکعت تسلیم کر لیتے ہیں، بندہ نے احناف سے اکثر یہ الفاظ سنے ہیں کہ ”فاتحہ کے بغیر تمہاری ایک رکعت ہو سکتی ہے تو ہماری چار رکعتیں کیوں نہیں ہو سکتیں؟“

ہر نمازی کو چاہئے کہ اپنی نماز کی حفاظت کرے اور نماز میں ایسا کوئی فعل نہ کرے اور نہ ایسا کوئی عمل ترک کرے جس سے اُس کی نماز ہی جاتی رہے اللہ ہمیں عمل کی توفیق دے۔ (آمین)

### ایک جماعت کے بعد دوسری جماعت کا مسئلہ

بعض دفعہ کسی کام میں دیر ہو جانے کے باعث یا سفر میں ہونے کے باعث یا آنکھ لگ جانے کی وجہ سے جماعت اولیٰ جاتی رہتی ہے اور نمازی جب مسجد میں پہنچتا ہے تو اُسے نماز سے رہ جانے والے چند اور ساتھی بھی مل جاتے ہیں، جن کے ساتھ مل کر وہ جماعت بنا لیتے ہیں اسی طرح شہر کی مختلف مساجد میں بالخصوص وہ مساجد جو مارکیٹوں میں واقع ہیں جہاں مختلف مکتبہ فکر کے لوگ نماز پڑھنے کیلئے آتے ہیں اُن میں سے بعض اول وقت پڑھنا چاہتے ہیں اور بعض آخری وقت میں اس طرح مساجد کے متولیوں کی جانب سے دونوں فریقوں کو رخصت دی جاتی ہے کہ وہ اپنے اپنے وقت میں نماز پڑھ لیں۔

لیکن اس رخصت پر بعض شریکین سنت نبوی ﷺ کی پیروی کرنے والوں کو روکتے ٹوکتے رہتے ہیں کہ ابھی مرکزی جماعت نہیں ہوئی تم لوگ اس سے پہلے جماعت نہیں کر سکتے یا مرکزی جماعت کے ہو جانے کے بعد یہ اعتراض کیا جاتا ہے کہ ایک مسجد میں دو جماعتیں نہیں ہو سکتیں جب ایک جماعت ہو چکی ہے تو اب فرداً فرداً نماز پڑھی جائے، جماعت نہ کرائی جائے، حالانکہ یہ پابندی خلاف شرع ہے، چنانچہ حدیث پاک میں وارد ہے:

۱۔ حضرت ابو سعید خدری رضی اللہ عنہ بیان کرتے ہیں کہ ایک شخص اس وقت مسجد میں داخل ہوا جب لوگ نماز پڑھ چکے تھے (جماعت ہو چکی تھی) رسول اکرم ﷺ نے فرمایا کوئی ہے جو اس پر صدقہ کرے، ایک شخص کھڑا ہوا اور اس کے ساتھ نماز پڑھی (دونوں نے جماعت کرائی)۔ ۱۔

(دوسری جماعت اذان اور اقامت کے ساتھ بھی ہو سکتی ہے اور اس کے بغیر بھی)

۲۔ حضرت انس رضی اللہ عنہ ایک مسجد میں داخل ہوئے اور وہاں نماز ہو چکی تھی آپ نے اذان اور اقامت کہی اور جماعت سے نماز پڑھی۔ ۱

۳۔ حضرت عائشہ صدیقہ رضی اللہ عنہا فرماتی ہیں کہ نبی کریم صلی اللہ علیہ وسلم رات کو اپنے حجرے میں نماز ادا کیا کرتے تھے کمرے کی دیوار چھوٹی تھی ایک رات لوگوں نے آپ کو نماز پڑھتے دیکھ لیا اور وہ آپ صلی اللہ علیہ وسلم کی نماز کے ساتھ نماز پڑھنے لگے (آپ کی امامت میں نماز پڑھنے لگے)۔ ۲

اس سے یہ بھی ثابت ہوا کہ پہلے منفرد ہو پھر امام بن جائے ایسا کرنا مندرجہ بالا حدیث بخاری سے ثابت ہوا اگر آپ مسجد میں آئیں اور جماعت ہو چکی ہو پھر کوئی شخص اکیلا اپنی نماز کو پورا کر رہا ہو تو آپ اس کے ساتھ شامل ہو کر جماعت بنا سکتے ہیں۔

۴۔ حضرت عبدالرحمن بن یزید رضی اللہ عنہ فرماتے ہیں کہ میں مکحول کے ساتھ دمشق کی مسجد میں داخل ہوا، ﴿وَقَدْ صَلَّى أَهْلُهُ﴾ اور مسجد والے نماز پڑھ چکے تھے، میں مکحول کی دائیں طرف کھڑا ہوا اور اس کے ساتھ نماز پڑھ لی (ہم دونوں نے جماعت کرائی)۔ ۳

۵۔ حضرت عبادہ بن صامت رضی اللہ عنہ سے روایت ہے فرماتے ہیں کہ رسول اکرم صلی اللہ علیہ وسلم نے فرمایا:

”عنقریب تم پر ایسے حکم ان آئیں گے،

﴿فَتَشْغَلُهُمْ أَشْيَاءٌ عَنِ الصَّلَاةِ حَتَّى يُؤَخِّرُوهَا عَنْ وَقْتِهَا فَصَلُّوْهَا لَوْ قَتِلْتُمْ﴾ ۴

جو دنیاوی کاموں میں ایسے مشغول ہونگے کہ نماز کے وقت کو مؤخر کر دیں گے پس تم نماز کو اس کے وقت پر ادا کرنا، ایک شخص نے سوال کیا:

”اے اللہ کے رسول صلی اللہ علیہ وسلم! اگر میں پھر ان کو نماز میں پاؤں تو کیا کروں؟“

آپ صلی اللہ علیہ وسلم نے فرمایا:

”تجھے اختیار ہے“ (اگر چاہے تو ان کے ساتھ بھی پڑھ لے)۔ ۱

۱ بخاری ۱/۸۹ باب فضل صلاة الجماعة

۲ بخاری ۱/۱۰۱ باب اذا كان بين الامام وبين القوم حائط

۳ مصنف ابن ابی شیبہ: ج ۱ ص ۵۳۴



۶۔ حضرت عبدالرحمن ابن الاسود رضی اللہ عنہ سے مروی ہے کہ حضرت علقمہ رضی اللہ عنہ اور حضرت اسود رضی اللہ عنہ نے حضرت عبداللہ بن مسعود رضی اللہ عنہ سے (جماعت کی) اجازت طلب کی جو انہیں دے دی گئی اور عبداللہ بن مسعود رضی اللہ عنہ نے فرمایا کہ عنقریب ایسے حکمران آئیں گے جو نماز کے وقت سے غافل ہو کر دیگر کاموں میں مصروف رہیں گے پس تم نماز کو اپنے وقت پر پڑھنا پھر حضرت عبداللہ رضی اللہ عنہ میرے اور اس کے درمیان کھڑے ہو گئے (امام بن گئے) اور کہا کہ میں نے رسول اللہ صلی اللہ علیہ وسلم کو ایسا کرتے دیکھا ہے۔ ۲


مذکورہ روایت سے معلوم ہوا کہ مرکزی جماعت سے پہلے بھی جماعت ہو سکتی ہے اور مرکزی جماعت کے بعد بھی، البتہ متعدد جماعتوں کے جواز کے باوجود مرکزی جماعت کی اہمیت اپنی جگہ مسلم ہے اس جواز سے ہرگز یہ نتیجہ نہیں نکالنا چاہئے کہ جب دوسری یا تیسری جماعت ہو سکتی ہے تو جماعت اولیٰ کیلئے خصوصی اہتمام اور تنگ و دو کرنے کی کیا ضرورت ہے.....؟

بِسْمِ اللّٰهِ الرَّحْمٰنِ الرَّحِیْمِ

۱۔ مصنف ابن ابی شیبہ: ج ۲ ص ۲۷۴

۲۔ مصنف ابن ابی شیبہ: ج ۱ ص ۵۳۴

بِسْمِ اللّٰهِ الرَّحْمٰنِ الرَّحِیْمِ




رَبَّنَا لَا تُؤَاخِذْنَا  
اِیْسٰیۡنَاۤ اَوْ اٰخِطَاۤنَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

بِسْمِ



فَرَمَّا زَسَّوَلٌ

لَا تُصَلِّ إِلَّا إِلَى سُتْرَةٍ  
سُتْرَه کے بغیر نماز نہ پڑھی جائے۔

(الابن خزیمہ ۲/۱۰ والحاکم ۱/۳۸۱ رقم ۹۲۱ والبیہقی)



بِسْمِ اللّٰهِ الرَّحْمٰنِ الرَّحِیْمِ



سُترہ کے معنی پردہ، رکاوٹ، یا اڈٹ کے ہیں، شرعی اصطلاح میں سُترہ اُس چیز کا نام ہے جسے نمازی نماز پڑھتے وقت اپنے سامنے رکاوٹ کے طور پر رکھ لیتا ہے تاکہ کوئی شخص اس کے سامنے سے نہ گزرے۔

### سُترہ کی شرعی حیثیت

۱۔ حضرت عبداللہ بن عمر رضی اللہ عنہما سے مروی ہے کہ حضور نبی کریم ﷺ جب عید کے روز عید کی نماز کیلئے تشریف لے جاتے تو ایک نیزہ ساتھ لے جانے کا حکم دیتے اسے آپ ﷺ کے سامنے گاڑ دیا جاتا اور آپ ﷺ اس کے سامنے کھڑے ہو کر نماز ادا فرماتے اور لوگ آپ کے پیچھے ہوتے تھے اور سفر میں بھی آپ ایسا ہی کیا کرتے تھے۔

۲۔ حضرت صدقہ بن یسار رضی اللہ عنہ سے روایت ہے فرماتے ہیں: میں نے عبداللہ بن عمر رضی اللہ عنہما سے سنا آپ فرماتے تھے کہ رسول اکرم ﷺ نے فرمایا:

﴿لَا تُصَلِّ إِلَّا إِلَى سُنْتَرَةٍ.....﴾ سترہ کے بغیر نماز نہ پڑھ۔<sup>۱</sup>

۳۔ حضرت ابوسعید خدری رضی اللہ عنہ سے روایت ہے کہ جناب رسالت مآب ﷺ نے فرمایا:

”جب تم میں سے کوئی شخص نماز پڑھے تو اُسے چاہئے کہ اپنے سامنے سُترہ رکھے اور وہ اس کے

قریب ہو۔<sup>۲</sup>

۱۔ ابن خزیمہ ۱۰/۲ اور حاکم ۱/۲۸۱ رقم الحدیث ۹۲۱، بیہقی

۲۔ ابوداؤد ۱/۱۰۱ (میر محمد) باب ما یؤمر المصلی ان یدرأ عن المرءین یدیہ

مذکورہ بالا روایت سے ایسا معلوم ہوتا ہے کہ سترہ کا اہتمام کرنا واجب ہے، لیکن یہ حکم استحبابی ہے، البتہ سترہ کا اہتمام افضل ہے، اس حکم کو استحبابی کہنے کی وجہ یہ ہے کہ حضرت عبداللہ بن عباس رضی اللہ عنہ سے روایت ہے کہ نبی کریم صلی اللہ علیہ وسلم نے کھلے میدان میں نماز پڑھی اور آپ کے سامنے (سترہ کے طور پر) کوئی چیز نہ تھی۔ ۱۔

آپ صلی اللہ علیہ وسلم کا سترہ کے بغیر نماز پڑھنا یہی ثابت کرتا ہے کہ اگر اس کا اہتمام وجوب کا درجہ رکھتا تو رسول اکرم صلی اللہ علیہ وسلم اس کا ترک کبھی نہ فرماتے۔

### سترہ کی فضیلت

حضرت سہل بن ابی حمزہ رضی اللہ عنہ سے روایت ہے فرماتے ہیں کہ رسول اکرم صلی اللہ علیہ وسلم نے فرمایا:

﴿اِذَا صَلَّى أَحَدُكُمْ إِلَى سِتْرَةٍ فَلْيَدْنِ مِنْهَا لَا يَقْطَعُ الشَّيْطَانُ عَلَيْهِ صَلَاتَهُ﴾ ۲

جب تم میں سے کوئی شخص سترہ کے سامنے نماز پڑھے تو اسے چاہئے وہ اس کے نزدیک ہو، (سترہ اور اس کے درمیان سجدہ کی جگہ سے زیادہ فاصلہ نہ ہو) تاکہ شیطان اس کی نماز نہ توڑے۔

اس حدیث سے معلوم ہوا کہ سترہ اگرچہ بظاہر ایک معمولی چیز ہے اور اس کا اہتمام بھی ایک معمولی عمل نظر آتا ہے لیکن اس کا سب سے بڑا فائدہ یہ ہے کہ اس کی نماز شیطان کے حملہ سے محفوظ ہو جاتی ہے حضرت ابوذر غفاری رضی اللہ عنہ سے روایت ہے فرماتے ہیں کہ رسول اکرم صلی اللہ علیہ وسلم نے ارشاد فرمایا:

”جب تم میں سے کوئی شخص نماز کیلئے کھڑا ہو اور اس کے سامنے پالان کی پچھلی لکڑی کے برابر کوئی چیز ہو تو وہ سترہ کیلئے کافی ہے اور اگر اتنی بڑی کوئی چیز نہ ہو اور گدھا، سیاہ کتا سامنے سے گزر جائے تو اس کی نماز ٹوٹ جائے گی“، (حضرت عبداللہ بن صامت رضی اللہ عنہ کہتے ہیں) کہ میں نے کہا کہ ”اے ابوذر رضی اللہ عنہ! کالے کتے کی کیا خصوصیت ہے؟ اس کی جگہ لال یا پیلا کتا ہو تو اس کا کیا حکم ہے؟ انہوں نے کہا اے میرے بھتیجے! میں نے رسول اکرم صلی اللہ علیہ وسلم سے ایسے ہی سوال کیا تھا جیسے تو نے مجھ سے کیا، پس آپ صلی اللہ علیہ وسلم نے فرمایا تھا: ”کالا کتا تو شیطان ہے“۔ ۳

۱۔ ابو داؤد ۱۰۴/۱ (۵۹۶) والنسائی (۷۴۰) ومرعاۃ ج ۱ ص ۵۱۴-۵۱۸

۲۔ ابو داؤد ۱۰۱/۱ (میر محمد) باب الدنوم من السترۃ

۳۔ مسلم ۱۹۷/۱، ابو داؤد ۱۰۹/۱ رقم (۶۰۲) باب ما یقطع الصلاة

## سُترہ اور نمازی کا درمیانی فاصلہ

حتی المقدور یہ کوشش کرنی چاہئے کہ سُترہ اور نمازی کا درمیانی فاصلہ کم سے کم ہو، بہتر یہ ہے کہ اتنا فاصلہ ہو کہ وہ آسانی سے سجدہ کر سکے اور یہ بھی بہتر ہے کہ سُترہ بالکل سامنے نہ ہو بلکہ قدرے دائیں یا بائیں جانب ہو۔

- ۱- حضرت بلال رضی اللہ عنہ سے روایت ہے کہ نبی کریم ﷺ نے ایک دیوار کو سُترہ بنا کر نماز پڑھی آپ کے اوردیوار کے درمیان انداز تین ہاتھ کا فاصلہ تھا۔ ۱
- ۲- حضرت مقداد بن اسود رضی اللہ عنہ سے مروی ہے کہ میں جب کبھی نبی کریم ﷺ کو کسی ٹہنی، ستون یا درخت کی جانب نماز پڑھتے ہوئے دیکھتا تو یہی دیکھتا کہ آپ اسے اپنے سامنے نہیں بلکہ کچھ دائیں یا بائیں طرف کئے ہوئے ہوتے۔ ۲

سُترہ کو بالکل وسط میں نہ رکھنے میں شاید یہ راز اور حکمت ہو کہ غیر اللہ کی پرستش کا گمان نہ گزرے۔ (واللہ اعلم)

## سُترہ کن چیزوں کا بنایا جاسکتا ہے؟

نمازی کے سامنے کوئی بھی چیز رکھ لینے یا گاڑ لینے سے سُترے کا مقصد پورا ہو جاتا ہے حتیٰ کہ اگر کوئی بھی چیز نہ ملے، (لکڑی، عصا، پتھر وغیرہ) تو زمین پر لیکر کھینچ کر بھی یہ مقصد حاصل کیا جاسکتا ہے۔

- ۱- چنانچہ حضرت ابو ہریرہ رضی اللہ عنہ سے مروی ہے کہ جناب رسالت پناہ ﷺ نے فرمایا کہ تم میں سے جب کوئی شخص نماز پڑھے تو اسے چاہئے کہ وہ اپنے آگے کوئی چیز رکھ لے اور اگر کوئی چیز نہ پائے تو چھڑی گاڑ لے اور اگر چھڑی بھی نہ ہو تو ایک لکیر کھینچ دے، اس کے بعد اس کے آگے سے کوئی گزرے تو اس میں حرج نہیں ہے۔ ۳

- ۲- حضرت نافع رضی اللہ عنہ سے روایت ہے کہ حضرت ابن عمر رضی اللہ عنہما جب مسجد کے ستونوں کے پاس جگہ نہ پاتے تو مجھے کہتے کہ تم اپنی پیٹھ میری طرف کر کے بیٹھ جاؤ (پھر مجھے سُترہ بنا کر میرے پیچھے نماز ادا کرتے)۔ ۴
- اس حدیث سے معلوم ہوا کہ کسی شخص کو بھی سُترہ بنایا جاسکتا ہے۔

۱ بخاری، نسائی ۱۲۲/۱

۲ ابوداؤد ۱۰۷/۱ باب اذا صلی الی ساریة.....

۳ مرعاة ۵۱۶/۱ بعض نے کام کیا ہے لیکن احمد اور ابن مدینی نے صحیح کہا ہے۔

۴ ابن ابی شیبہ ۲۱۳/۱ باب الرجل یستر الرجل اذا صلی.....؟

۳۔ یزید بن ابی عبید رضی اللہ عنہ بیان کرتے ہیں کہ میں حضرت سلمہ بن اکوع رضی اللہ عنہ کے ساتھ مسجد نبوی میں آیا کرتا تھا اور وہ مصحف کے پاس والے ستون کے قریب نماز پڑھا کرتے تھے، پس میں نے کہا، ”اے ابو مسلم میں آپ کو اس ستون کے پاس نماز پڑھنے کی کوشش کرتے ہوئے دیکھتا ہوں، انہوں نے جواب دیا: ﴿رَأَيْتُ النَّبِيَّ ﷺ يَتَحَرَى الصَّلَاةَ عِنْدَهَا﴾

میں نے نبی کریم ﷺ کو اس ستون کے پاس نماز پڑھنے کی کوشش فرماتے ہوئے دیکھا ہے، اس لئے میں بھی ایسا کرتا ہوں۔ ۱

اس حدیث سے ثابت ہوا کہ اگر مسجد کے اندر بھی نماز پڑھی جائے تو وہ بھی کھلی صفوں میں جہاں دل کرے کھڑے ہو کر ادا نہ کی جائے بلکہ کسی دیوار یا ستون کی اوث میں اُسے سامنے رکھ کر نماز ادا کی جائے تاکہ گزرنے والوں کیلئے باعث تکلیف نہ ہو اور اپنی بھی نماز خراب نہ ہو۔

۴۔ حضرت عمر رضی اللہ عنہ سے روایت ہے وہ فرماتے ہیں:

﴿الْمُصَلُّونَ أَحَقُّ بِالسَّوَارِي مِنْ مُتَحَدِّثِينَ﴾

مسجد کے ستونوں کے پاس بیٹھ کر باتیں کرنے والوں کی نسبت

ستونوں کے پاس کھڑے ہو کر نماز ادا کرنے والے زیادہ حق دار ہیں۔ ۲

اس حدیث سے معلوم ہوا کہ مسجد میں بیٹھ کر باتیں کرنے کی بجائے ایسی جگہیں نمازیوں کیلئے خالی چھوڑ دینی چاہئیں تاکہ انہیں سترہ بنانے میں آسانی ہو۔

۵۔ حضرت عائشہ رضی اللہ عنہا سے روایت ہے فرماتی ہیں کہ حضور نبی کریم ﷺ رات کو نماز پڑھتے اور میں ان کے سامنے قبلہ کی جانب اسی طرح لیٹی ہوتی جس طرح جنازہ سامنے رکھا ہوتا ہے۔ ۳

اس حدیث سے معلوم ہوا کہ لیٹے ہوئے یا سوائے ہوئے شخص کو بھی سترہ سمجھ کر نماز پڑھی جاسکتی ہے مزید یہ بھی معلوم ہوا کہ اونٹ کی پالان کی پھلی لکڑی کے برابر جو سترہ کی کیفیت کا ذکر حدیث میں وارد ہے وہ لازمی شرط نہیں ہے ورنہ لیٹا ہوا شخص پالان کی لکڑی کے برابر اُدنچا نہیں ہوتا اور اس سے یہ بھی ثابت ہوتا ہے کہ عورت سترہ بن سکتی ہے۔

۱ بخاری ۷۲/۱ باب الصلاة الى الاسطوانة، مسلم ۱۹۷/۱ باب السترة المصلی

۲ ابن ابی شیبہ ۲۶۵/۲ کتاب صلاة التطوع والامامة

۳ مسلم ۱۹۷/۱، ۱۹۸، باب السترة المصلی



۶۔ حضرت عبداللہ بن عمر رضی اللہ عنہما سے روایت ہے:

﴿أَنَّ النَّبِيَّ ﷺ كَانَ يُصَلِّي إِلَى رَاحِلَتِهِ وَقَالَ ابْنُ نُمَيْرٍ أَنَّ النَّبِيَّ ﷺ صَلَّى إِلَى بَعِيرٍ﴾  
بے شک نبی کریم ﷺ اپنی اونٹنی کو سُترہ بنا کر نماز پڑھا کرتے تھے اور ابن نمیر کہتے ہیں کہ بے شک  
آپ ﷺ نے اپنے اونٹ کو سُترہ بنا کر نماز پڑھی۔ ۱

اس حدیث سے معلوم ہوا کہ اونٹ یا اونٹنی کو بھی سُترہ بنایا جاسکتا ہے اس کی صورت یہ ہوگی کہ حیوان  
کو بٹھا دیا جائے اور پھر اسے سُترہ بنا کر نماز ادا کی جائے۔

نوٹ:- گزشتہ صفحات میں سُترہ کی فضیلت کے ضمن میں حضرت ابو ذر رضی اللہ عنہ کی روایت بحوالہ مسلم گزر  
چکی ہے جس سے بظاہر ایسا معلوم ہوتا ہے کہ پالان کی چھلی لکڑی سے کم میں سُترہ نہیں ہے جب  
کہ اس روایت میں یہ صراحت موجود ہے کہ پالان کی پیچھے کی لکڑی کی عدم دستیابی کی صورت میں  
اس سے کم حتیٰ کہ لکیر کھینچ لینا بھی کفایت کرے گا۔ (واللہ اعلم)

اگرچہ بعض محدثین نے اس حدیث پر نقد کیا ہے لیکن امام احمد رحمۃ اللہ علیہ اور ابن المدینی رحمۃ اللہ علیہ نے  
اسے صحیح کہا ہے۔ (بلوغ الرام: شرح فتح الربانی) نیل الاوطار میں اس کی سند کو حسن کہا گیا ہے۔

### امام کا سُترہ پوری جماعت کو کفایت کرتا ہے

جماعت کی صورت میں امام کا سُترہ پوری جماعت کا سُترہ ہے، امام کیلئے وہ چیز سُترہ ہوگی جو امام  
کے سامنے ہوگی اور جماعت کیلئے امام سُترہ ہوگا۔

چنانچہ حضرت عبداللہ بن عباس رضی اللہ عنہما سے مروی ہے کہ میں ایک گدھی پر سوار ہو کر آیا اس وقت  
بلوغت کے قریب تھانی کریم ﷺ منیٰ میں نماز پڑھا رہے تھے صف کے کچھ حصے کے سامنے سے گزرا اور  
گدھی کوچہ نے کیلئے چھوڑ دیا پھر میں صف میں شامل ہو گیا اس پر کسی نے مجھے نہیں ٹوکا۔ ۲

اس حدیث سے ثابت ہوا کہ رسول اکرم ﷺ کے سامنے جو سُترہ موجود تھا، ابن عباس رضی اللہ عنہما اپنی  
سواری سمیت رسول اکرم ﷺ اور اُس سُترہ کے درمیان سے نہیں گزرے اور نہ رسول اکرم ﷺ

۱۔ مسلم ۱/۱۹۵

۲۔ بخاری ۱/۷۱ و مسلم

(امام) اور صف کے بیچ میں سے گزرے، بلکہ صف اول کے کچھ حصے کے آگے سے گزرے وہ حصہ دائیں طرف کا بھی ہو سکتا ہے اور بائیں طرف کا بھی رسول اکرم ﷺ کا نہ ٹوکنا اس بات کی دلیل ہے کہ امام مقتدیوں کا سترہ ہوتا ہے اس لئے جب تک مقتدی اور امام کے درمیان میں سے نہ گزرا جائے اس وقت تک کوئی حرج نہیں۔

### سترہ توڑنے والے کو روکنا

حضرت ابو سعیدؓ سے روایت ہے حضور نبی کریم ﷺ نے فرمایا جب تم سے کوئی شخص اپنے سامنے سترہ رکھ کر نماز پڑھ رہا ہو، پھر کوئی شخص سامنے سے گزرے (سترہ اور نمازی کے درمیان سے) تو اسے ہاتھ سے روکے پس اگر وہ نہ مانے تو اس سے لڑے (ہاتھ بڑھا کر اسے سختی سے پیچھے دھکیلیے)

﴿فَإِنَّمَا هُوَ شَيْطَانٌ﴾ : کیونکہ وہ شیطان ہے۔ ۱

☆ اس حدیث سے معلوم ہوا کہ نماز کی حالت میں ہر نمازی اپنے سامنے سے گزرنے والے کو ہاتھ بڑھا کر روک سکتا ہے اور یہ عمل نماز کے منافی نہیں ہے۔

☆ البتہ ہاتھ بڑھا کر روکنے سے یہ بھی ثابت ہوتا ہے کہ گزرنے والا اس کے ہاتھوں کی رسائی میں ہو ایسا نہیں ہے کہ وہ دور سے گزر رہا ہو اور بھاگ کر اسے روکا جائے۔

### نمازی کے آگے سے گزرنے کا گناہ

حضرت ابو جہیمؓ فرماتے ہیں کہ رسول اکرم ﷺ نے فرمایا:

”اگر نمازی کے سامنے سے گزرنے والے کو یہ معلوم ہو جائے کہ اس کے آگے سے گزرنے کا کتنا بڑا گناہ ہے تو اس کو چالیس (دن، مہینے یا سال) بھی انتظار کرنا پڑے تو وہ کرے گا لیکن نمازی کے آگے سے نہیں نکلے گا۔“ ۲

نوٹ:- مسجد حرام یعنی بیت اللہ شریف میں نمازی کے آگے سے گزرنے کی رخصت ہے۔

حضرت طلق بن ابی وداعہؓ سے روایت ہے کہ انہوں نے باب بنی سہم کے قریب نبی کریم ﷺ کو

۱ بخاری ۱/۷۳ باب السترة

۲ بخاری ۱/۸۳ باب اثم الماربین یدی المصلی

نماز پڑھتے دیکھا اور لوگ آپ کے سامنے سے گزر رہے تھے آپ ﷺ کے اُوران کے درمیان کوئی سترہ بھی نہ تھا۔ ۱ البتہ علامہ البانی رحمہ اللہ نے اسے ضعیف کہا ہے۔ ۲ اور فی زمانہ مسجد حرام میں بالخصوص رمضان المبارک کے اُندر عمرہ کرنے والوں کا اُورج کے موقع پر دُنیا کے کونے کونے سے آنے والے مسلمانوں کا اس قدر ہجوم ہوتا ہے اگر کوئی شخص نمازی کے آگے گزرنے سے بچنا چاہے تو بھی نہیں بچ سکتا۔

مثلاً: سوا افراد طواف سے فارغ ہو کر نوافل پڑھ رہے ہیں تو ہزاروں کی تعداد میں لوگ طواف کر رہے ہوتے ہیں جس بنا پر حرم شریف میں نمازیوں کے آگے سے گزرنا ایک مجبوری بن چکا ہے۔

### سترہ کی تاکید کا راز

۱۔ حضرت انس رضی اللہ عنہ سے مروی ہے کہ جناب رسالت پناہ ﷺ نے فرمایا:

﴿إِنَّ الْمُؤْمِنَ إِذَا كَانَ فِي الصَّلَاةِ فَإِنَّمَا يُنَاجِي رَبَّهُ﴾ ۳

بے شک مؤمن جب نماز میں ہوتا ہے تو وہ اپنے رب سے محو گفتگو ہوتا ہے۔

۲۔ مسلم شریف میں رسول اکرم ﷺ نے احسان کی تعریف کرتے ہوئے فرمایا:

﴿أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ﴾ ۴

کہ تو اللہ کی عبادت اس طرح کر گویا کہ تو اسے دیکھ رہا ہے،

پس اگر یہ ممکن نہ ہو تو یہ ضرور یقین کر لے کہ وہ تجھے دیکھ رہا ہے۔

ان دونوں حدیثوں سے مؤمن بندے کو یہ تصور دیا گیا ہے کہ نماز کی حالت میں گویا عابد اور معبود نہ صرف آمنے سامنے ہوتے ہیں بلکہ محو گفتگو بھی، اس لئے آقا اور اس کے عاجز بندے کے درمیان میں سے گزر جانا بے ادبی ہے، شاید نمازی کے آگے سے نکلنے پر سخت وعید فرمانا اسی راز اور حکمت کو واضح کرتا ہے۔ (واللہ اعلم)

۱۔ ابوداؤد کتاب المناسک (۱۷۲۴) والنسائی (۲۹۱۰، ۷۵۰) وابن ماجہ فی المناسک (۲۹۴۹)

۲۔ مسند احمد (۲۵۹۸۱) و بیہقی ۱۷۳/۳ باب من صلی الی غیر سترہ

۳۔ سلسلہ احادیث ضعیفہ ۳ بخاری ۷۶/۱ ۴۔ مسلم ۲۷/۱ کتاب الایمان

## کیا نمازی کے آگے بیٹھا ہوا شخص نکل سکتا ہے

مساجد میں اکثر دیکھا گیا ہے کہ پہلی صف والے پچھلی صف والوں کے آگے سے نکل جاتے ہیں جب کہ پچھلی صف والے سلام کے بعد کھڑے ہو کر اپنی بقیہ رکعتیں پوری کر رہے ہوتے ہیں اور آگے نکلنے والے اسے آگے سے گزرنا نہیں کہتے اور اس میں کوئی جرم بھی نہیں سمجھتے۔

بلکہ بعض علماء بھی اس کے جواز کا فتویٰ دیتے ہیں اور اس کیلئے دلیل یہدی جاتی ہے کہ عائشہ رضی اللہ عنہا فرماتی ہیں کہ میں رسول اللہ ﷺ کے سامنے چار پائی پر لیٹی ہوتی اور آپ نماز پڑھ رہے ہوتے اور مجھے کسی کام سے اٹھنا پڑتا تو میں آپ کا سامنا کرنے کے بجائے پائنتی کی طرف سے کھسک جاتی۔<sup>۱</sup> لیکن حق اور انصاف کا تقاضا یہ ہے کہ یہ حدیث نمازی کے آگے سے نکلنے کی دلیل نہیں بن سکتی کیونکہ چار پائی کا بازو جو رسول اللہ ﷺ کی جانب تھا وہی سترہ تھا اور حضرت عائشہ رضی اللہ عنہا سترہ کے اندر نہیں تھیں بلکہ سترہ سے باہر تھیں پھر حضرت عائشہ رضی اللہ عنہا کی یہ احتیاط بھی ہمارے موقف کی تائید کرتی ہے کہ وہ رسول اللہ ﷺ کے سامنے سے نکلنے کی بجائے پائنتی سے نکلتی تھیں کیونکہ اگر سامنے سے نکلتیں تو چار پائی کے بازو کی لکڑی جو سترہ کا کام دے رہی تھی، حضرت عائشہ رضی اللہ عنہا اس سے اندر ہو جاتیں اور یہی سترہ توڑنے کے مترادف تھا۔

پائنتی، سرہانے یا چار پائی کی دوسری جانب والے بازو کی طرف سے نکلنے کا انہیں مکمل حق حاصل تھا کیونکہ وہ سترہ سے باہر تھیں لہذا اس عمل سے ہرگز دلیل نہیں لی جاسکتی۔

جیسا کہ اسی باب میں پڑھ چکے ہیں کہ حضرت عبداللہ بن عمر رضی اللہ عنہما، حضرت نافع رضی اللہ عنہ کو اپنے آگے بٹھا کر اسے سترہ سمجھ کر نماز ادا کر لیتے تو گویا آگے بیٹھنے والا شخص بھی سترے کا کام دیتا ہے بشرطیکہ اس کے اور نمازی کے درمیان کوئی تیسری چیز حائل نہ ہو اور اگر اس کے اور نمازی کے درمیان کوئی چیز موجود ہے تو بیٹھا ہوا شخص سترہ سے باہر ہے اس شکل میں وہ آگے سے نکل سکتا ہے ورنہ نہیں۔

## سُترہ نہ ہو تو گزرنے والا کتنے فاصلے سے گزرے؟

اگر کوئی شخص سُترہ کے بغیر نماز پڑھ رہا ہو تو اس کے سامنے سے گزرنے والا کتنی دور سے گزر سکتا ہے جبکہ اسکے سوا اور کوئی چارہ نہ ہو۔

اس بارہ میں حق یہ ہے کہ نبی کریم ﷺ سے صحت کے ساتھ ہم تک کوئی صریح حکم نہیں پہنچتا البتہ حضرت ابن عباس رضی اللہ عنہما سے ابوداؤد میں بسند ضعیف مروی ہے کہ اتنا دور سے گزرا جا سکتا ہے جتنی دور تک اگر چھوٹا کنکر پھینکا جائے تو وہ جس قدر فاصلہ پہلی مرتبہ گزرنے پر طے کرتا ہے وہی اسکی حد ہے۔ اس ضعیف روایت کے علاوہ دوسرا کوئی صحیح اور صریح حکم ثابت نہیں ہے البتہ سُترہ کے باب میں مذکورہ روایات کا بغور مطالعہ کیا جائے تو ان سے کچھ اشارے ایسے ضرور ملتے ہیں جس سے اس بات کی وضاحت ہو سکتی ہے کہ کتنے فاصلے سے گزرنے کا جواز ہے۔

۱۔ آپ ﷺ کا فرمان ہے، ”سُترہ اپنے قریب ترکھا جائے“۔

۲۔ دوسری روایت میں وارد ہے کہ آپ ﷺ اور دیوار کے مابین تین ہاتھ کا فاصلہ تھا۔

۳۔ آپ اور سُترہ کے درمیان اتنا فاصلہ ہوتا تھا کہ ایک بکری اس میں سے نکل سکتی تھی۔

۴۔ نمازی کے آگے سے نکلنے والے کو ہاتھ سے روکنے کا حکم دینا اور نہ رکنے پر اُسے دھکا دینا

ظاہر ہے کہ ایسا ایک صف کے فاصلے تک تو کیا جا سکتا ہے اس سے زیادہ اس کے بس میں نہیں رہے گا

مندرجہ بالا باتوں سے یہ استدلال و استنباط کیا جا سکتا ہے کہ سُترہ کی حد ہی سجدہ گاہ تک ہے اگر نمازی

اپنے آگے سُترہ نہیں رکھتا تو اس کا قصور وار نمازی ہے نہ کے گزرنے والا، لہذا نمازی اور سجدہ گاہ کے بیچ

میں گزرنے والا گزرے تو وہ گناہ گار ہے اور اسے اس گناہِ عظیم سے روکا جائے اور اگر اس حد سے باہر


گزرتا ہے تو وہ سُترہ کی حدود سے باہر ہے پھر بھی احتیاط کا تقاضا یہی ہے کہ حتی المقدور سجدہ گاہ سے باہر

بھی گزرنے سے اجتناب کیا جانا چاہئے اور نمازی کے سلام کا انتظار کرنا چاہئے یا کم از کم اپنے اور نماز

پڑھنے والے کے درمیان کسی چیز کو بطور سُترہ کے رکھ کر وہاں سے نکلا جائے بشرطیکہ رکھے گئے سُترہ کو اس

کے سلام پھرنے تک ہٹایا نہ جائے ورنہ سُترہ توڑنے کے مترادف ہوگا۔ (واللہ اعلم)

بِسْمِ اللّٰهِ الرَّحْمٰنِ الرَّحِیْمِ



رَبَّنَا لَا تُؤَاخِذْنَا  
اِنْ سَبَّحْنَا بِكَ وَرَاخِطَانَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

۱۱

ج

تعدادِ رکعات

(فرائض و سنن کا تفصیلی بیان)

فَمَّا زَسَّوْا

رَكْعَتَا الْفَجْرِ خَيْرٌ مِنَ الدُّنْيَا وَمَا فِيهَا

فجر کی دو رکعتیں (سنتیں) دنیا و ما فیہا سے بہتر ہیں۔

(مسلم ۲۵۱/۱ باب استحباب رکعتی سنۃ الفجر والحث علیہما)

بِسْمِ اللّٰهِ الرَّحْمٰنِ الرَّحِیْمِ

وَنُكَبِّرُكَ كَرِيْمًا

فَاَللّٰهُ تَعَالٰی

وَإِذَا سَأَلَكَ عِبَادِي عَنِّي

فَأِنِّي قَرِيبٌ جَبِيْبٌ عَوْدَةَ الدَّلَّاحِ إِخْلَا

دَعَاكَ فَلْيَسْتَجِيبُوا لِي وَلِيْمُنُوْا

بِي لَعَلَّهُمْ يَرْشُدُوْنَ

جب میرے بندے آپ ﷺ سے میرے متعلق پوچھیں  
(تو انہیں بتادیں) کہ میں قریب ہوں، پکارنے والے کی پکار  
کو سنتا ہوں جب وہ مجھے پکارتا ہے چاہئے کہ میرا حکم مانیں اور  
میرے ساتھ ایمان لائیں تاکہ وہ رشد و ہدایت پا جائیں۔



بِسْمِ اللّٰهِ الرَّحْمٰنِ الرَّحِیْمِ

## نقشہ تعدادِ رکعات

شمار	اسماءِ صلوٰۃ	سنت، مستحب	فرض	سنت	وتر
۱	فجر	۲	۲	-	-
۲	ظہر	۴/۲	۴	۴/۲	-
۳	عصر	۴/۲	۴	-	-
۴	مغرب	۲	۳	۲	-
۵	عشاء	-	۴	۴/۲	۱۱، ۹، ۷، ۵، ۳، ۱
۶	جمعہ	۲	۲	۴/۲	-
۷	عیدین	-	۲	-	-
۸	تراویح/تہجد	۳+۸	-	-	-
۹	اشراق/ضحیٰ	۸، ۶، ۴، ۲	-	-	-
۱۰	نمازِ استخارہ	۲	-	-	-
۱۱	تحیۃ الوضوء/تحیۃ المسجد	۲	-	-	-
۱۲	صلوٰۃ الاستسقاء	۲	-	-	-
۱۳	صلوٰۃ التوبہ	۲	-	-	-
۱۴	صلوٰۃ المسافر	فجر ۲+۲، ظہر ۲ فرض	عصر ۲ فرض	مغرب ۳ فرض	عشاء ۲ فرض + وتر

## تعدادِ رکعات کا تفصیلی بیان

قرآن مجید میں ارشادِ باری تعالیٰ ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ ۱

تمہارے لئے رسولِ اکرم ﷺ کی زندگی میں بہترین نمونہ ہے۔

یہ اسوۂ حسنہ رسولِ اکرم ﷺ نے تمام شعبہ ہائے زندگی میں چھوڑا ہے ہر بات اور ہر عمل کی قبولیت کے لئے شارعِ علیہ السلام کی پیروی کو لازمی شرط قرار دے دیا گیا ہے، اسلام چونکہ عقل کے تابع نہیں ہے کہ انسانی عقل جس کام کو اچھا گردانے اُسے زیادہ مقدار میں کرے اور جس کو بُرا جانے اُسے نہ کرے۔

بلکہ اچھائی اور بُرائی کے معیار بھی وہی تسلیم ہیں جو اللہ نے شارعِ علیہ السلام کے ذریعہ اپنے بندوں پر واضح فرمادیئے ہیں یعنی نماز پڑھنا ایک اچھا فعل ہے لیکن کسی نمازی کو یہ اختیار نہیں ہے کہ وہ اُسے اچھا جان کر اس کی مقررہ اور متعین کردہ تعداد میں اضافہ کر دے، ہر نماز کی رکعات کی تعداد بھی مقرر فرمادی گئی ہیں تاکہ کوئی شخص ان حدود اور قیود سے تجاوز نہ کر سکے۔

اب بالترتیب نمازِ فجر سے تعدادِ رکعات کا تفصیلی ذکر کیا جا رہا ہے اور ان سے متعلق جملہ امور کا بھی ان شاء اللہ تذکرہ ہوگا تاکہ قارئین کرام امورِ دینیہ سے متعلق کما حقہ آگاہی حاصل کر سکیں۔

صلوٰۃ الفجر:-

کل چار رکعات پر مشتمل ہے جس میں پہلے دو سنتیں اور پھر دو فرض ہیں۔

۱- حضرت عائشہ صدیقہ رضی اللہ عنہا سے مروی ہے:

لَمْ يَكُنِ النَّبِيُّ ﷺ عَلَى شَيْءٍ مِنَ النَّوَافِلِ اشْدُّ تَعَاهُدًا مِنْهُ عَلَى رَكْعَتِي الْفَجْرِ ۲

(فرماتی ہیں) کہ رسولِ اکرم ﷺ نوافل میں سے سب سے زیادہ خیالِ فجر کی سنتوں کا کیا کرتے تھے۔

۱- سورة الاحزاب: ۲۱

۲- بخاری (۱۰۹۳) ومسلم ۱/۲۵۱ (۱۱۹۱) باب استحباب ركعتي سنة الفجر والحث..... الخ

۲۔ مزید ارشاد فرمایا :

﴿رَكْعَتَا الْفَجْرِ خَيْرٌ مِنَ الدُّنْيَا وَمَا فِيهَا﴾ ۱

فجر کی دو رکعتیں (سنن) دنیا و ما فیہا سے بہتر ہیں۔

فجر کی دو سنتیں فرضوں سے پہلے پڑھنی چاہئیں البتہ اگر جماعت ہو رہی ہو تو پہلے سنتیں پڑھنے کی بجائے جماعت میں شریک ہو کر فرض پڑھنے چاہئیں کیونکہ رسول اکرم ﷺ کا فرمان ہے:

﴿إِذَا أُقِيِمَتِ الصَّلَاةُ فَلَا صَلَاةَ إِلَّا الْمَكْتُوبَةَ﴾ ۲

جب جماعت کھڑی ہو جائے تو اس وقت فرضوں کے سوا کوئی نماز نہیں ہوتی۔

اسی حدیث سے یہ بھی معلوم ہوا کہ جب سنتیں پڑھ رہے ہوں اور جماعت کھڑی ہو جائے تو سنتیں چھوڑ کر فرضوں میں شامل ہو جانا چاہئے ورنہ سنتیں ادا نہیں ہونگی اور چھوٹی ہوئی سنتوں کو فرضوں کے بعد ادا کرنا چاہئے، اگر وقت ہو اور بیٹھ سکتا ہو تو بے شک سورج نکلنے کے بعد ادا کرے۔

جیسا کہ دارقطنی اور مؤطا امام مالک رحمہ اللہ وغیرہ میں وارد ہے کہ صبح کی سنتیں چھوٹ جائیں تو پھر سورج نکلنے کے بعد ادا کی جائیں لیکن اگر کوئی شخص فرضوں کے بعد سورج طلوع ہونے سے پہلے ادا کرنا چاہتا ہے تو اسے رخصت ہے۔ ۳

اس لئے کہ اس کی ممانعت جس حدیث کی طرف منسوب کی جاتی ہے وہ دلیل نہیں بن سکتی کیونکہ اس حدیث میں یہ ہے کہ فجر کی نماز کے بعد سورج نکلنے تک کوئی نماز نہیں ہے۔

اس میں قطعاً یہ صراحت نہیں ہے کہ فجر کے فرضوں کے بعد کوئی نماز نہیں ہے کیونکہ فجر کی نماز دو رکعات کا نام نہیں بلکہ چار رکعتوں کا نام ہے، جب تک وہ چار رکعات پوری نہیں کرے گا تب تک اس کی فجر کی نماز پوری نہیں ہوگی، اگر اس نے صرف دو سنتیں پڑھیں ہیں تب بھی نماز باقی ہے اور اگر صرف دو فرض پڑھے ہیں تب بھی نماز باقی ہے جب وہ دونوں چیزیں ادا کر لے گا تب اس کی نماز مکمل ہوگی، اب طلوع آفتاب تک کوئی نماز نہیں ہوگی۔

۱۔ مسلم ۱/۲۵۱ باب استحباب رکعتی سنة الفجر والحث علیہما

۲۔ مسلم ۱/۲۴۷ باب کراهیة الشروع فی نافلة

۳۔ اخرجہ الحاکم ۱/۲۷۴، ۲۷۵ وابن خزیمہ ۱۱۱۶، دارقطنی ۱/۵۱۱

## فجر کی سنتوں کے بعد لیٹنا

۱۔ سیدہ عائشہ صدیقہ رضی اللہ عنہا فرماتی ہیں:

﴿كَانَ النَّبِيُّ ﷺ إِذَا صَلَّى رَكَعَتِي الْفَجْرِ اضْطَجَعَ عَلَيَّ شِقِيهِ الْاَيْمَنِ﴾ ۱  
حضور نبی کریم ﷺ فجر کی دو رکعتیں (سنتیں) پڑھ کر دائیں کروٹ لیٹ جاتے۔

اور اس سے متصل روایت میں یہ الفاظ بھی ہیں کہ:

”اگر میں جاگ رہی ہوتی تو (لیٹے لیٹے) مجھ سے باتیں کرتے رہتے ورنہ نماز کے بلاوے (اقامت الصلوٰۃ) تک (خاموشی سے) لیٹے رہتے۔“

یہ آپ ﷺ کا عمل تھا، یہی عمل ابوداؤد اور ترمذی وغیرہ میں حکماً بھی ثابت ہے۔

۲۔ ارشاد نبوی ﷺ ہے:

﴿إِذَا صَلَّى أَحَدُكُمْ رَكَعَتِي الْفَجْرِ فَلْيُضْطَجِعْ عَلَيَّ يَمِينِهِ﴾ ۲

جب تم میں سے کوئی فجر کی دو رکعتیں پڑھ لے اسے چاہئے کہ اپنی دائیں کروٹ پر لیٹ جائے۔

اگرچہ بعض علماء نے کہا ہے کہ مسجد میں نہ لیٹے گھر میں لیٹے یا تہجد پڑھے تب لیٹے لیکن یہ شرائط اور

پابندیاں دین یسر میں عسر پیدا کرتی ہیں، جب کہ ﴿يُرِيدُ اللَّهُ بِكُمُ الْيُسْرَ﴾ سے ظاہر ہوتا ہے

کہ اللہ ہمارے ساتھ آسانی چاہتا ہے اور رسول اکرم ﷺ کا مندرجہ بالا حکم اپنے عموم سے بالکل

واضح ہے اور ہر قسم کی قیود سے بالاتر ہے اور لیٹنا کوئی فرض بھی نہیں ہے، شارع ﷺ سے اس کا

ترک بھی ثابت ہے۔ (کما جاء في كتب الحديث)

## اذان فجر کے بعد تحیۃ المسجد اور تحیۃ الوضو کا حکم؟

بعض لوگ فجر کی اذان ہو جانے کے بعد فجر کی دو سنتیں، تحیۃ المسجد اور تحیۃ الوضو بھی پڑھنے پر اصرار

کرتے ہیں جبکہ حضرت حفصہ رضی اللہ عنہا سے روایت ہے:

﴿إِذَا طَلَعَ الْفَجْرُ لَا يُصَلِّي إِلَّا رَكَعَتَيْنِ خَفِيفَتَيْنِ﴾ ۳

جب فجر ہو جاتی (پوہ پھٹ جاتی) تو آپ ﷺ فجر کی دو ہلکی رکعتوں کے سوا کچھ نہ پڑھتے۔

۱ بخاری ۱/۱۵۵ و مسلم ۱/۲۵۴ باب صلاة الليل وعدد ركعات النبي ﷺ

۲ ابوداؤد ۱/۱۷۹ باب الاضطجاع بعدها

۳ مسلم ۱/۲۵۰ فی باب استحباب ركعتي سنة الفجر

مندرجہ بالا روایت سے واضح ہوتا ہے کہ فجر کی دو سنتوں کے علاوہ اذان کے بعد رسول اکرم ﷺ سے مزید کچھ بھی ثابت نہیں ہے اگرچہ کچھ پڑھنے پر نکیر بھی ثابت نہیں ہے پھر بھی ہمیں رسول اکرم ﷺ کی سنت پر اکتفاء کرنا چاہئے۔

مذکورہ تمام احادیث و روایات سے جہاں بہت سے مسائل کا پتہ چلتا ہے وہاں یہ صراحت بھی ملتی ہے کہ فجر کی سنتیں صرف دو رکعات ہیں اور وہ بھی فرضوں سے پہلے ہیں۔

### فجر کے فرائض کی تعداد

پانچوں نمازوں کے فرائض کی کل تعداد سترہ رکعات ہے۔

فجر میں ----- ۲،

ظہر میں ----- ۴،

عصر میں ----- ۴،

مغرب میں ----- ۳،

عشاء میں ----- ۴۔

اس تعداد پر پوری امت مسلمہ کا ہمیشہ سے اتفاق رہا ہے اور تو اتر عملی سے ثابت ہے۔

نبی کریم ﷺ سے ضمنی طور پر ایسے افعال و اعمال ثابت ہیں جن سے ہمیں فرض نمازوں کی رکعتوں کی تعداد واضح طور پر معلوم ہو جاتی ہے۔

چنانچہ حضرت ابو بزرہ الاسلمی رضی اللہ عنہ سے مروی ہے:

﴿كَانَ يَقْرَأُ فِي رَكْعَتَيْنِ أَوْ إِحْدَاهُمَا مَا بَيْنَ السِّتِينَ إِلَى الْمِائَةِ﴾ ۱

نبی کریم ﷺ فجر کی دونوں رکعتوں میں یا دونوں میں سے کسی ایک میں جو قرأت فرماتے وہ ساٹھ سے لے کر سو آیات تک ہوتی تھی۔

اس حدیث میں جہاں مقدار قرأت بتائی گئی ہے وہاں یہ بھی بتایا گیا ہے کہ ان رکعتوں کی تعداد دو ہوتی تھی۔



## صلوٰۃ الظہر

ظہر کی نماز میں فرضوں سے پہلے دو یا چار رکعات مسنون ہیں اور فرضوں کے بعد بھی ۲/۲ رکعات مسنون ہیں جن کی تفصیل حسب ذیل ہے:

۱۔ حضرت عائشہ صدیقہ رضی اللہ عنہا سے روایت ہے فرماتی ہیں:

﴿أَنَّ النَّبِيَّ ﷺ كَانَ لَا يَدْعُ أَرْبَعًا قَبْلَ الظُّهْرِ وَرَكْعَتَيْنِ قَبْلَ الغَدَاةِ﴾ ۱۔

بے شک نبی کریم ﷺ ظہر سے پہلے چار رکعتیں اور فجر سے پہلے دو رکعتیں نہیں چھوڑا کرتے تھے۔  
بظاہر اس روایت سے ایسا معلوم ہوتا ہے کہ ظہر سے پہلے چار سنتیں مؤکدہ ہیں۔

لیکن حضرت عائشہ رضی اللہ عنہا سے جو تاکید ہے اس سے یہی معلوم ہوتا ہے کہ حضرت عبداللہ بن عمر رضی اللہ عنہما سے مروی روایت جس میں ظہر سے پہلے دو رکعتوں کا ذکر ہے ان کے علم میں نہیں آئیں۔  
چنانچہ دونوں روایتیں بخاری شریف میں موجود ہیں اور دونوں اعلیٰ درجہ کی روایتیں ہیں۔

۲۔ حضرت عبداللہ بن عمر رضی اللہ عنہما نے مؤکدہ سنتوں کی کل تعداد دس بیان فرمائی ہے، جن میں ظہر سے پہلے دو رکعتیں ہیں، ظہر کے بعد دو رکعتیں، مغرب کے بعد دو رکعتیں اور عشاء کے بعد دو رکعتیں اور فجر سے پہلے دو رکعتیں اس طرح کل دس رکعات ہوئیں۔ ۲۔

۳۔ مسلم شریف میں بارہ رکعتوں کا ذکر ہے، دو رکعتوں کا فرق ظہر کی پہلی رکعتوں کا فرق ہے، ظہر سے پہلے اگر چار سنتیں پڑھی جائیں تو یہ تعداد بارہ ہو جاتی ہے اور اگر دو پڑھی جائیں تو دس ہو جاتی ہے دونوں احادیث صحیح ہیں، لہذا دونوں پر عمل کیا جانا چاہئے، کبھی دو پڑھ لی جائیں اور کبھی چار۔



۱۔ بخاری ۱/۱۵۷ باب الرکعتین قبل الظہر

۲۔ بخاری ۱/۱۵۷

## ظہر کے فرائض کی تعداد

حضرت ابو قتادہ رضی اللہ عنہ سے روایت ہے:

﴿إِنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَقْرَأُ فِي الرَّكَعَتَيْنِ الْأُولَيَيْنِ مِنَ الظُّهْرِ وَالْعَصْرِ بِفَاتِحَةِ الْكِتَابِ وَ

سُورَةٍ وَيَسْمَعُنَا الْآيَةَ أَحْيَانًا وَيَقْرَأُ فِي الرَّكَعَتَيْنِ الْآخِرَتَيْنِ بِفَاتِحَةِ الْكِتَابِ﴾ ۱

فرماتے ہیں بے شک نبی کریم صلی اللہ علیہ وسلم ظہر اور عصر کی پہلی دو رکعتوں میں سورۃ فاتحہ اور دوسری کوئی سورت پڑھا کرتے تھے اور ہم بھی کبھی کبھی کوئی آیت سن لیا کرتے تھے، اور آخری دو رکعتیں صرف سورۃ فاتحہ کے ساتھ پڑھا کرتے تھے۔

اس حدیث سے درج ذیل باتیں سامنے آتی ہیں:

- ۱۔ فرض نمازوں میں پہلی دو رکعتوں میں فاتحہ کیساتھ کوئی سورت ملانا اور آخری دو رکعتوں میں فاتحہ کے ساتھ کچھ نہ ملانا ثابت ہوتا ہے۔
- ۲۔ سری نمازوں میں امام کا کبھی کوئی ایک آدھی آیت قدرے بلند آواز سے پڑھ لینا بھی ثابت ہوتا ہے۔
- ۳۔ اس سے یہ بھی ثابت ہوتا ہے کہ ظہر اور عصر کے فرائض کی کل چار رکعات ہیں۔

## ظہر کے بعد سنتیں

ظہر کے فرضوں کے بعد دو رکعتیں رسول اکرم صلی اللہ علیہ وسلم سے ثابت ہیں ایک تو وہ روایت ہے جو

حضرت عبداللہ بن عمر رضی اللہ عنہما کے حوالے سے درج ہو چکی ہے اور دوسری روایت

حضرت عبداللہ بن شقیق رضی اللہ عنہ سے مروی ہے:

﴿كَانَ يُصَلِّي فِي بَيْتِي الظُّهْرَ أَرْبَعًا يَخْرُجُ فَيُصَلِّي بِالنَّاسِ ثُمَّ يَدْخُلُ فَيُصَلِّي رَكَعَتَيْنِ﴾ ۲

فرماتے ہیں کہ حضرت عائشہ صدیقہ رضی اللہ عنہا نے فرمایا کہ حضور نبی کریم صلی اللہ علیہ وسلم میرے گھر میں ظہر سے

پہلے چار رکعتیں ادا فرماتے پھر جماعت کیلئے (مسجد میں) تشریف لے جاتے پھر گھر تشریف

لائے اور دو رکعتیں ادا فرماتے۔

۱۔ مسلم باب القراءة في الظهر والعصر ۱/۲۳۳ رقم ۴۵۱ دار الفکر بیروت

۲۔ احمد ۶/۳۰ المکتب الاسلامی فہرس لالبانی

حضرت اُم حبیبہ رضی اللہ عنہا سے ظہر سے پہلے چار اور ظہر کے بعد چار رکعتوں کا ذکر بھی ملتا ہے حدیث کے الفاظ ہیں کہ جس نے ظہر سے پہلے چار رکعتوں اور ظہر کے بعد چار رکعتوں کی حفاظت کی اللہ تعالیٰ اُسے دوزخ پر حرام کر دے گا۔ ۱

علامہ شوکانی رحمۃ اللہ علیہ نے اپنی کتاب ”نیل الاوطار“ میں ظہر کے بعد چار رکعتوں کو مستحب قرار دیا ہے۔

## صلوة العصر

عصر کی نماز میں فرائض سے پہلے رسول اللہ ﷺ سے چار رکعات اور دو رکعات کا ثبوت ملتا ہے اگرچہ اس طرح کی روایات کو بعض محدثین نے ضعیف قرار دیا ہے لیکن مسند احمد، ابوداؤد اور ترمذی میں حسن درجے کی سند سے یہ حدیث موجود ہے جس میں رسول اللہ ﷺ کا فرمان ہے:

”اللہ اس بندے پر رحم کرے جس نے عصر سے پہلے چار رکعتیں پڑھیں۔“ ۲

اسی طرح رسول اللہ ﷺ کا اپنا عمل دو رکعتیں پڑھنے کا بھی ملتا ہے۔ ۳

البتہ رسول اکرم ﷺ سے ان رکعات پر دوام ثابت نہیں ہے، بہر حال ان روایتوں سے قبل از عصر دو یا چار رکعات کا استحباب ثابت ہے۔

## عصر کے فرائض کی تعداد

مذکورہ روایت جو ہم نے ظہر کے فرائض کی تعداد کے ضمن میں حضرت ابوقحادہ رضی اللہ عنہ کے حوالے سے نقل کی ہے اس میں ظہر کے ساتھ عصر کا بھی ذکر ہے جس سے واضح ہوا کہ ظہر کی طرح عصر کے فرائض کی تعداد بھی چار رکعات ہیں۔ ۴

اس طرح عصر کی چار غیر مؤکدہ سنتیں اور چار فرض ہوئے جن کی مجموعی تعداد آٹھ رکعات ہوئی۔

۱ ابوداؤد ۱/۱۸۰ باب الاربع قبل الظهر واربع بعدها والنسائی حدیث ام حبیبہ بلفظ من حافظ علی اربع رکعات ..... الخ وله طرق عند النسائی تلخیص ۲/۱۳

۲ ابوداؤد ۲/۵۲۰ وخرجه الترمذی وقال حسن غریب وابوالمثنیٰ هو مسلم بن المثنیٰ وهو مؤذن المسجد الجامع بالكوفة وهو ثقة (المنذری)

۳ ابوداؤد ۲/۵۴ طبع بیروت لبنان

۴ مسلم باب القراءة فی الظهر والعصر ۱/۳۳۳ رقم ۴۵۱ دارالفکر بیروت



## صلوٰۃ المغرب

مغرب کی اذان کے بعد اور فرضوں سے پہلے اگرچہ پاک و ہند کی کثیر تعداد کسی نماز سے واقف نہیں ہے تاہم حقیقت یہ ہے کہ سورج غروب ہونے کے بعد فرضوں سے پہلے دو رکعات نماز ہے۔

۱۔ حضرت انس رضی اللہ عنہ سے مروی ہے، فرماتے ہیں:

كُنَّا نَصَلِّي عَلَى عَهْدِ رَسُولِ اللَّهِ هَمَّ عَهْدِ رَسُولِ اللَّهِ فِي غُرُوبِ آفَاقِ  
رَكْعَتَيْنِ بَعْدَ غُرُوبِ الشَّمْسِ قَبْلَ صَلَاةِ الْمَغْرِبِ ۱ رَكَعَتَيْنِ يَظْهَرُ كَرْتِي تَحْتَهُ۔

۲۔ عبد اللہ بن مَعْقِل رضی اللہ عنہ سے مروی ہے فرماتے ہیں کہ رسول اکرم ﷺ نے فرمایا:

﴿بَيْنَ كُلِّ آذَانَيْنِ صَلَاةٌ ..... لِمَنْ شَاءَ﴾ ۲

ہر اذان اور اقامت کے درمیان دو رکعات نماز ہے پھر فرمایا جس کا جی چاہے۔

۳۔ عبد اللہ بن مَعْقِل رضی اللہ عنہ المزنی رضی اللہ عنہ بیان کرتے ہیں کہ رسول اکرم ﷺ نے فرمایا:

﴿صَلُّوا قَبْلَ صَلَاةِ الْمَغْرِبِ قَالَ فِي الثَّلَاثَةِ لِمَنْ شَاءَ﴾ ۳

مغرب سے پہلے نماز پڑھو، مغرب سے پہلے نماز پڑھو، تیسری مرتبہ فرمایا جس کا جی چاہے۔

بخاری شریف میں اگرچہ مطلق نماز کا ذکر ہے لیکن ابوداؤد میں مغرب سے پہلے دو رکعات نماز پڑھنے کی صراحت ہے۔ ۴

۴۔ حضرت انس رضی اللہ عنہ بیان کرتے ہیں کہ ہم مدینہ میں مقیم تھے، وہاں جب مغرب کی اذان کی آواز آتی

تو لوگ مسجد کے ستونوں کی طرف جاتے اور دو رکعتیں پڑھتے بعد میں آنے والے کو یہ گمان ہوتا

کہ شاید جماعت ہو چکی ہے اور لوگ (بعد کی سنتیں پڑھ رہے ہیں)۔ ۵

یعنی اصحاب رسول اس قدر کثرت کے ساتھ ان نوافل کا اہتمام فرماتے۔

۱۔ مسلم: باب صلاة المسافرين وقصرها، رقم الحديث ۱۳۸۶

۲۔ بخاری ۱/۱۶۱، ۱۶۲ کتاب الاذان رقم ۵۸۸ (دار الفکر) وفي النسائي: كتاب المواقيت عن ابي

تميم الجيشاني قال هذه صلاة كنا نصليها على عهد رسول الله ﷺ ۱/۹۷ رقم ح ۵۷۸ والدارمي

كتاب الصلاة رقم (۱۴۰۴)، ۳ بخاری ج ۱ ص ۱۵۷،

۴۔ ابوداؤد ۱/۱۸۲ باب الصلاة قبل المغرب، ۵ مسلم ۱/۲۷۸ باب استحباب الركعتين قبل المغرب

۵۔ حضرت مرشد بن عبداللہ رضی اللہ عنہ کہتے ہیں کہ میں نے حضرت عقبہ بن عامر رضی اللہ عنہ سے کہا:

”تعب ہے! ابونمیم مغرب سے پہلے بھی دو رکعتیں پڑھتے ہیں۔“

حضرت عقبہ رضی اللہ عنہ نے جواب دیا (تعب کی کیا بات ہے) ہم خود رسول اکرم صلی اللہ علیہ وسلم کے زمانے میں

پڑھتے رہے ہیں میں نے پوچھا اب کیوں نہیں پڑھتے، کہا! مصروفیت کے سبب۔ ۱

ان احادیث صحیح سے معلوم ہوا کہ مغرب سے قبل غروب آفتاب کے بعد دو رکعات نماز ہے

اور ائمہ مساجد کو چاہئے کہ اگر وہ خود نہ بھی پڑھنا چاہیں تب بھی مقتدیوں کو دو رکعتیں پڑھنے کا موقع ضرور دینا چاہئے اذان ہوتے ہی فوراً مصلے پر کھڑے نہیں ہو جانا چاہئے۔

### مغرب کے فرائض کی تعداد

حضرت عبداللہ بن عمر رضی اللہ عنہما سے روایت ہے فرماتے ہیں میں نے نبی کریم صلی اللہ علیہ وسلم کے ساتھ سفر و حضر میں مغرب کی نماز پڑھی۔

﴿وَالْمَغْرِبُ فِي الْحَضَرِ وَالسَّفَرِ سَوَاءٌ ثَلَاثَ رَكَعَاتٍ لَا يَنْقُصُ فِي حَضَرٍ وَلَا سَفَرٍ﴾ ۱  
آپ نے ہر حال میں تین رکعتیں پڑھیں نہ اسے سفر میں کم کیا اور نہ حضر میں۔

اس حدیث سے ثابت ہوا کہ مغرب کے فرضوں کی تعداد تین رکعات ہے اور یہ بھی کہ ان تین رکعتوں کو سفر و حضر دونوں حالتوں میں تین رکھا گیا اور اسے کم نہ کیا گیا۔

### مغرب کے بعد کی سنتیں

مغرب کے فرضوں کے بعد رسول اکرم صلی اللہ علیہ وسلم سے دو رکعات نماز ثابت ہے۔

چنانچہ اُمّ المؤمنین سیدہ عائشہ صدیقہ رضی اللہ عنہا فرماتی ہیں:

﴿كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُصَلِّي بِالنَّاسِ الْمَغْرِبَ ثُمَّ يَدْخُلُ فَيُصَلِّي رَكَعَتَيْنِ﴾ ۲  
رسول اکرم صلی اللہ علیہ وسلم لوگوں کو مغرب کی نماز پڑھاتے پھر (گھر میں) داخل ہو کر دو رکعات نماز پڑھتے۔

۱ بخاری ۱/۱۵۷ والنسائی: کتاب المواقیب ص ۹۷ رقم ۵۷۸

۲ ترمذی ۱/۷۲ باب ماجاء فی التطوع فی السفر رقم الحدیث (۵۰۷) ومسنند احمد (۳۷۶)

۳ مسلم ۱/۲۵۲ باب فضل السنن الراجعة قبل الفرائض وبعدهن وبيان عددهن

## صلوٰۃ العشاء

رسول اکرم ﷺ سے قولاً وفعلاً عشاء سے قبل کوئی نماز ثابت نہیں ہے نہ سنت مؤکدہ اور نہ غیر مؤکدہ البتہ بخاری کی وہ روایت جسے ہم نماز مغرب کے تحت بیان کر چکے ہیں کہ ہر اذان اور تکبیر کے درمیان دو رکعات نماز ہے یہ حدیث عمومی حکم کی حیثیت رکھتی ہے جس سے پانچوں نمازیں مراد لی جاسکتی ہیں جس میں عشاء بھی شامل ہے۔

## عشاء کے فرائض کی تعداد

حضرت جابر بن سمرہ رضی اللہ عنہ سے روایت ہے کہ سعد بن ابی وقاص رضی اللہ عنہ عہدِ فاروقی میں کوفہ کے گورنر مقرر ہوئے اہل کوفہ نے حضرت عمر رضی اللہ عنہ سے ان کی شکایت کی، حضرت عمر فاروق رضی اللہ عنہ نے حضرت سعد رضی اللہ عنہ کو ہٹا کر حضرت عمار بن یاسر رضی اللہ عنہ کو ان کی جگہ کوفہ کا گورنر مقرر کیا اہل کوفہ نے اپنی شکایت میں یہاں تک کہا کہ حضرت سعد بن ابی وقاص رضی اللہ عنہ نماز بھی صحیح طور پر نہیں پڑھاتے۔

حضرت عمر رضی اللہ عنہ نے یہ بات حضرت سعد رضی اللہ عنہ سے بیان کر دی کہ لوگوں کا خیال ہے کہ تم انہیں نماز بھی صحیح نہیں پڑھاتے ہو، انہوں نے جواب دیا اللہ کی قسم میں انہیں نبی کریم ﷺ والی نماز پڑھاتا تھا اس میں کسی قسم کی کمی بیشی نہیں کرتا تھا۔ عشاء کی پہلی دو رکعتیں لمبی کرتا تھا اور پچھلی دو رکعتیں ہلکی پڑھاتا تھا۔ حضرت عمر رضی اللہ عنہ نے کہا اے ابو اسحاق رضی اللہ عنہ (یہ حضرت سعد رضی اللہ عنہ کی کنیت تھی) تمہارے بارہ میں میرا بھی یہی حسن ظن تھا۔

حضرت سعد رضی اللہ عنہ کے بیان سے جہاں یہ معلوم ہوا کہ عشاء کی پہلی دو رکعتیں لمبی اور آخری دو رکعتیں ہلکی ہونی چاہئیں وہاں یہ بھی معلوم ہوا کہ عشاء کی رکعتیں چار ہیں اسی حدیث سے یہ بھی واضح ہوتا ہے کہ اہل کوفہ کو روزِ اول سے سنتِ نبوی ﷺ کے مطابق نماز پسند نہ تھی۔

## عشاء کے بعد کی سنتیں

۱۔ حضرت عائشہ صدیقہ رضی اللہ عنہا فرماتی ہیں کہ:

﴿كَانَ رَسُولُ اللَّهِ ﷺ يُصَلِّي بِالنَّاسِ الْعِشَاءَ.....فَيُصَلِّي رَكَعَتَيْنِ﴾ ۱۔  
رسول اکرم ﷺ لوگوں کو عشاء کی نماز پڑھانے کے بعد دو رکعتیں پڑھا کرتے تھے۔

۲۔ حضرت ابن عباس رضی اللہ عنہما سے روایت ہے فرماتے ہیں:

﴿فَصَلَّى النَّبِيُّ ﷺ الْعِشَاءَ ثُمَّ جَاءَ إِلَيَّ مَنزِلَهُ فَصَلَّى أَرْبَعَ رَكَعَاتٍ﴾ ۲۔  
رسول اکرم ﷺ نے عشاء کی نماز پڑھی پھر اپنے گھر کی طرف آئے پس چار رکعات ادا فرمائیں۔  
مذکورہ ہر دو احادیث سے ظاہر ہوتا ہے کہ رسول اکرم ﷺ نے عشاء کے بعد دو سنتیں پڑھیں ہیں  
اور چار بھی لیکن بالاتفاق مؤکدہ سنتیں صرف دو ہی ہیں اور اس سے زائد مستحب ہیں۔

## صلوٰۃ الجمعة

حضرت سلمان فارسی رضی اللہ عنہ سے مروی ہے کہ نبی کریم ﷺ نے فرمایا:

”جو شخص جمعہ کے دن غسل کرے اور اپنی استطاعت کے مطابق صاف ستھرا لباس پہنے اور خوشبو لگا کر  
مسجد میں آئے اور دو ساتھیوں کے درمیان حائل نہ ہو پھر جتنا مقدر ہو نماز پڑھے پھر جب امام آجائے تو  
خاموشی سے بیٹھ جائے تو اگلے جمعہ تک اس کے گناہ معاف ہو جاتے ہیں۔“

اس حدیث سے معلوم ہوتا ہے کہ اگر کوئی شخص خطبہ جمعہ شروع ہونے سے پہلے مسجد میں پہنچتا ہے تو  
اس کیلئے کوئی تعداد مقرر نہیں ہے وہ جس قدر چاہے نوافل پڑھ سکتا ہے پھر جب امام منبر پر آ موجود ہو تو  
اس وقت خاموشی سے خطبہ سننے کیلئے بیٹھ جائے رسول اکرم ﷺ سے خطبہ سے قبل نوافل کی متعین تعداد  
قطعاً ثابت نہیں ہے۔

البتہ اگر کوئی شخص دوران خطبہ مسجد میں داخل ہوتا ہے تو وہ اُس وقت تک نہ بیٹھے جب تک کہ دو

۱۔ مسلم ۱/۲۵۲ باب فضل السنن الراقبة قبل الفرائض وبعدهن وبيان عددهن

۲۔ بخاری ۱/۴۳ کتاب العلم

رکعات نماز ادا نہ کر لے اور اس تعداد کو وہ بڑھا نہیں سکتا دورانِ خطبہ وہ صرف انہیں دو رکعتوں پر اکتفاء کرے، جیسا کہ حدیث شریف میں وارد ہے کہ آپ ﷺ خطبہ دے رہے تھے اس دوران ایک شخص مسجد میں داخل ہو کر بیٹھ گیا رسول اکرم ﷺ نے اس سے دورانِ خطبہ پوچھا!

﴿أَصَلَيْتَ رَكْعَتَيْنِ﴾ ”کیا تو نے دو رکعتیں پڑھی ہیں؟“ اس نے عرض کیا: ”نہیں“  
آپ ﷺ نے فرمایا: ﴿قُمْ فَصَلِّ رَكْعَتَيْنِ﴾ کھڑا ہو اور دو رکعتیں پڑھ۔<sup>۱</sup>

### جمعہ کے فرائض کی تعداد

- ۱۔ حضرت عمر رضی اللہ عنہ سے روایت ہے فرماتے ہیں کہ:
- |   |   |
|---|---|
| صَلْوَةُ السَّفَرِ رَكْعَتَانِ وَصَلْوَةُ                               | سفر کی نماز دو رکعات ہے، عید الاضحیٰ کی دو      |
| الْأَضْحَى رَكْعَتَانِ وَصَلْوَةُ الْفَطْرِ                             | رکعتیں ہیں، عید الفطر کی دو رکعتیں ہیں، نماز    |
| رَكْعَتَانِ وَصَلْوَةُ الْجُمُعَةِ رَكْعَتَانِ تَمَامٌ                  | جمعہ کی دو رکعتیں ہیں، یہی مکمل ہے بغیر قصر کے، |
| غَيْرُ قَصْرٍ عَلَى لِسَانِ مُحَمَّدٍ <small>صلی اللہ علیہ وسلم</small> | یہ رسول اکرم کی زبان مبارک کا فیصلہ ہے۔         |

اس سے ثابت ہوا کہ جمعہ کے فرضوں کی کل دو رکعتیں ہیں:

- ۲۔ رسول اللہ صلی اللہ علیہ وسلم کی نماز جمعہ کے بارے میں حدیث پاک میں وارد ہے:
- |   |                                     |
|---|-------------------------------------|
| كَانَ يَقْرَأُ فِي صَلَاةِ الْجُمُعَةِ    | آپ ﷺ جمعہ کی نماز میں ”سبح اسم ربك  |
| سَبَّحَ اسْمَ رَبِّكَ الْأَعْلَى وَهَلْ   | الاعلیٰ“ اور ”هل اتاك حديث الغاشية“ |
| أَتَاكَ حَدِيثُ الْغَاشِيَةِ <sup>۳</sup> | کی قرأت فرمایا کرتے تھے۔            |
- دوسورتوں کی قرأت سے بھی یہی ثابت ہوتا ہے کہ آپ دو ہی رکعتیں پڑھایا کرتے تھے۔



۱۔ بخاری: کتاب الجمعة باب من جاء والامام يخطب صلى ركعتين خفيفتين  
وكذا مسلم ۱۶۳/۶ باب التحية كذا في البيهقي ۴۲۶/۴  
۲۔ ابن خزيمة والبيهقي في الكبرى ۴۳۶/۳ باب صلاة الجمعة ركعتان  
۳۔ مسلم ۱۶۷/۶ باب ما يقرأ في صلاة الجمعة

## جمعہ کے بعد کی سنتیں

رسول اکرم ﷺ سے جمعہ کے بعد دو رکعتوں کا پڑھنا بھی ثابت ہے اور چار رکعتوں کا بھی۔

۱۔ حضرت ابو ہریرہ رضی اللہ عنہ سے مروی ہے کہ رسول اکرم ﷺ نے فرمایا:

﴿إِذَا صَلَّيْتُمْ بَعْدَ الْجُمُعَةِ فَصَلُّوا أَرْبَعًا﴾ ۱

جب تم جمعہ کے بعد نماز پڑھو تو چار رکعتیں پڑھو۔

۲۔ حضرت عبداللہ بن عمر رضی اللہ عنہما فرماتے ہیں کہ حضور نبی کریم ﷺ جمعہ کے بعد نماز نہ پڑھتے تھے جب

تک کہ گھر تشریف نہ لاتے (اور جب گھر تشریف لاتے) پس دو رکعتیں پڑھا کرتے۔ ۲

بعض علماء نے جن میں امام ابن تیمیہ بھی شامل ہیں ان دونوں روایات میں اس طرح تطبیق دی ہے کہ اگر مسجد میں پڑھی جائیں تو چار رکعتیں پڑھی جائیں اور اگر گھر میں پڑھیں تو دو پڑھیں۔

لیکن درست یہی ہے کہ اختیار ہے کبھی دو پڑھ لیں اور کبھی چار، کیونکہ شارع العظیم ﷺ سے مسجد اور گھر کی تفریق کی صراحت نہیں ہے۔ (واللہ اعلم)

## دیہات میں جمعہ

فقہاء احناف کے نزدیک دیہاتوں میں جمعہ اور عیدین جائز نہیں ہے ان کا اہتمام صرف بڑے شہروں میں جائز ہے جب کہ یہ پابندی خود ساختہ ہے، رسول اکرم ﷺ نے جمعہ کیلئے قطعاً یہ شرط عائد نہیں فرمائی ہے۔ چنانچہ قرآن مجید میں اللہ رب العزت کا ارشاد ہے:

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ﴾ ۳

اے ایمان والو! جب جمعہ کی اذان دی جائے تو تم فوراً اللہ کے ذکر (نماز جمعہ کے لئے) دوڑو۔

اس آیت کریمہ میں جمعہ کیلئے اللہ نے صرف ایمان کی شرط رکھی ہے یعنی ہر اس شخص کو دعوت دی گئی ہے جس میں ایمان موجود ہے۔

۱۔ مسلم ۲۸۸/۱

۲۔ بخاری و مسلم ۲۸۸/۱

۳۔ سورة الجمعة : ۹

چاہے وہ شہر کارہنے والا ہو یا دیہات کا، کسی گاؤں کارہنے والا ہو یا کسی بستی کا۔  
اس آیت کا مخاطب بلا تخصیص، صرف مؤمن ہے اگر دیہات والوں کو بھی مؤمن کہا جاسکتا ہے تو جمعہ ان پر بھی لازم ہے، اس کے علاوہ حدیث شریف میں بھی ذیہات میں جمعہ کا ثبوت ملتا ہے۔  
چنانچہ حضرت ابن عباس رضی اللہ عنہما سے روایت ہے فرماتے ہیں مسجد نبوی صلی اللہ علیہ وسلم کے بعد سب سے پہلا جمعہ عبدالقیس کی مسجد میں پڑھا گیا۔<sup>۱</sup> جو مسجد بحرین کی ایک بستی جو اٹلی میں ہے لہذا جمعہ کی فضیلت سے مالا مال ہونے کا ہر مسلمان کو حق حاصل ہے چاہے وہ شہر کارہنے والا ہو یا گاؤں کا، اللہ کے دیے ہوئے اس حق سے بستی والوں کو محروم رکھنا ہرگز قرین انصاف نہیں ہے۔

### نماز اشراق / چاشت

(۱) حضرت ابو ہریرہ رضی اللہ عنہ سے روایت ہے کہ میرے محبوب جناب محمد رسول اللہ صلی اللہ علیہ وسلم نے مجھے تین باتوں کی نصیحت فرمائی:

۱۔ ہر مہینے تین روزے رکھنے کی (۱۳، ۱۴، ۱۵ چاند کی تاریخ سے)۔

۲۔ چاشت کی دو رکعتوں کی۔

۳۔ اس بات کی کہ سونے سے پہلے وتر پڑھ لیا کروں۔<sup>۲</sup>

(ب) حضرت ابو ذر غفاری رضی اللہ عنہ سے روایت ہے کہ حضور نبی کریم صلی اللہ علیہ وسلم نے فرمایا:

انسان کے اوپر ہر صبح صدقہ واجب ہوتا ہے اور اشراق کی دو رکعتیں اُسے کفایت کرتی ہیں۔<sup>۳</sup>

اس نماز کے احادیث میں تین نام مذکور ہیں۔

۱۔ صلوة الضحیٰ۔ (چاشت کی نماز)

۲۔ صلوة الاشراق۔

۳۔ صلوة الاوائین۔

۱۔ بخاری ۱/۱۲۲ باب الجمعة فی القرى والمدن

۲۔ بخاری و مسلم ۱/۲۵۰

۳۔ مسلم ۱/۲۵۰ و ابو داؤد

## اشراق و چاشت کی رکعات

- ۱۔ صلوۃ الضحیٰ کی کم از کم دو رکعتیں اور زیادہ سے زیادہ آٹھ رکعتیں ثابت ہیں۔ ۱
- ۲۔ اگر دو سے زیادہ پڑھنا چاہے تو دو دو رکعات پر سلام پھیرا جائے۔ ۲

## قیام رمضان (تراویح) ۱۱ رکعات ہیں

قیام رمضان (تراویح) کی یہ تعداد مع وتر ہے۔

- ۱۔ حضرت عائشہ صدیقہ رضی اللہ عنہا سے جب پوچھا گیا کہ رسول اکرم ﷺ کی رات کی نماز کیا تھی تو سیدہ عائشہ صدیقہ رضی اللہ عنہا نے فرمایا:

﴿مَا كَانَ يَزِيدُ فِي رَمَضَانَ وَلَا فِي غَيْرِهِ عَلَى إِحْدَى عَشْرَةَ رَكْعَةً﴾ ۳

رمضان یا غیر رمضان میں آپ ﷺ گیارہ رکعات سے زیادہ نہ پڑھتے۔

- ۲۔ حضرت مسروق رضی اللہ عنہ سیدہ عائشہ صدیقہ رضی اللہ عنہا سے رسول اللہ ﷺ کی رات کی نماز سے متعلق دریافت فرماتے ہیں تو آپ فرماتی ہیں:

﴿سَبْعٌ وَتِسْعٌ وَإِحْدَى عَشْرَةَ رَكْعَةً سِوَا رَكْعَتِي الْفَجْرِ﴾ ۴

سات، نو اور گیارہ رکعتیں ہوا کرتی تھیں اور فجر کی دو رکعتیں اس کے علاوہ ہوتی تھیں۔

- ۳۔ حضرت عائشہ صدیقہ رضی اللہ عنہا سے تیرہ رکعات کی روایت بھی ملتی ہے لیکن اس میں یہ صراحت بھی ہے کہ اس تعداد میں فجر کی سنتیں شامل ہیں۔ چنانچہ فرماتی ہیں:

﴿كَانَ النَّبِيُّ ﷺ يُصَلِّي مِنَ اللَّيْلِ ثَلَاثَ عَشْرَةَ رَكْعَةً مِنْهَا الْوِتْرُ رَكْعَتَا الْفَجْرِ﴾ ۵

آپ ﷺ کی رات کی نماز تیرہ رکعات ہوتی تھی ان میں وتر اور فجر کی دو سنتیں بھی شامل ہوتی تھی۔

مذکورہ تینوں روایات سے رسول اکرم ﷺ کا معمول روزِ روشن کی طرح واضح ہو جاتا ہے کہ وتر

۱۔ مسلم ۱/۲۲۸، ۲۲۹ باب صلاة الضحیٰ

۲۔ ابو داؤد ۱۵۰/۱۹۰ باب صلاة الضحیٰ

۳۔ بخاری باب صلاة الليل ۱/۱۵۲ رقم الحدیث (۱۸۷۴)

۴۔ بخاری ۱/۱۵۳ باب كيف صلاته بالليل

۵۔ مسلم ۱/۲۵۹



سمیت گیارہ رکعتیں ہوتی تھیں یا فجر کی سنتوں سمیت ۱۳ رکعتیں۔

﴿مَا كَانَ يَزِيدُ فِي رَمَضَانَ وَلَا فِي غَيْرِهِ عَلَى إِحْدَى عَشْرَةَ رَكْعَةً﴾ ۱

سے یہ وضاحت بھی ہوتی ہے کہ جو نماز رمضان میں تراویح یا قیام رمضان کے نام سے پہچانی جاتی ہے وہی نماز غیر رمضان میں تہجد یا قیام اللیل کے نام سے معروف ہے لفظ ”مَا كَانَ يَزِيدُ“ سے یہ بھی واضح ہوا کہ سنت کی نیت سے گیارہ سے تجاوز کرنا قطعاً قرین انصاف نہیں ہے۔

البتہ اس تعداد میں کمی کی جاسکتی ہے جیسا کہ حدیث نمبر ۲ سے بھی اس کی وضاحت ہو جاتی ہے، درحقیقت یہ ساری خرابیاں نفس مسئلہ کو نہ سمجھنے کی بناء پر ہیں کیونکہ تہجد کی نماز پر تمام مسالک کا اتفاق ہے کہ وہ آٹھ رکعت ”مع وتر“ گیارہ رکعات ہوتی تھیں جب تہجد گیارہ رکعات ہیں تو تراویح میں کیسے مسنون ہو گئیں؟ اور اگر تراویح اور تہجد ایک ہی نماز کے دو نام ہیں تو پھر تعداد کا اختلاف بے معنی ہو کر رہ جاتا ہے اصل بات بھی یہی ہے کہ تہجد اور تراویح ایک ہی نماز کے دو نام ہیں۔

### تہجد، تراویح اور و تراویح ایک ہی نماز کے تین نام ہیں

جیسا کہ اس امر کی وضاحت ہو چکی ہے کہ یہ تینوں نام ایک ہی نماز کے ہیں فرق صرف اس قدر ہے کہ رمضان یا غیر رمضان میں، نصف شب کے بعد، یا نصف شب سے قبل سو کر اٹھنے کے بعد ادا کی جانے والی نماز قیام اللیل (تہجد) کہلاتی ہے، اگر رمضان میں اسے بعد نماز عشاء ادا کرتے ہیں تو یہ قیام رمضان (تراویح) کہلاتی ہے، اگرچہ رسول اکرم ﷺ قیام اللیل کے ساتھ شب بیداری فرماتے پھر بھی اللہ کی طرف سے یہ نہ آپ ﷺ پر فرض تھی اور نہ آپ ﷺ کی امت پر فرض ہے۔ ۲

چنانچہ ارشاد باری ہے: ﴿فَتَهَجَّدُ بِهِ نَافِلَةً لَّكَ﴾ تہجد پڑھا کیجئے یہ آپ کیلئے نفل ہے۔ ۳

اس کے باوجود آپ ﷺ کا تہجد پڑھنے کا معمول برقرار رہا۔

یہی وجہ ہے کہ جب کبھی رسول اکرم ﷺ سے رات کی نماز رہ جاتی تو آپ ﷺ اسے دن میں ادا کرتے۔

۱ بخاری باب صلاة اللیل ۱/۱۵۲ رقم الحدیث (۱۸۷۴)

۲ احسن البیان: ص ۷۸۹، (سعودی نسخہ)

۳ تفہیم القرآن: ص ۶۳۵

## مولانا انور شاہ صاحب کاشمیری رحمۃ اللہ علیہ کا موقف

مولانا انور شاہ صاحب کاشمیری رحمۃ اللہ علیہ فرماتے ہیں:

﴿قال عامة العلماء ان التراویح عام طور پر علماء کا کہنا ہے کہ تراویح اور تہجد و صلوة اللیل نوعان مختلفان دو مختلف اقسام ہیں جبکہ میرے نزدیک المختار عندی انہما واحد وان مختار یہ ہے کہ یہ دونوں ایک ہی ہیں اور اختلاف صفتاہما﴾ ۱

شاہ صاحب کے الفاظ سے بھی ہمارے موقف کی تائید ہوتی ہے۔

۲۔ جن تین راتوں میں رسول اللہ ﷺ سے قیام رمضان باجماعت ثابت ہے جب چوتھی رات آپ نے جماعت کو ترک کیا تو صحابہ کرام کے استفسار کرنے پر آپ نے ترک کی جو وجہ بیان فرمائی اس میں ایک ہی نماز کو تین نام دیئے گئے۔

چنانچہ آپ نے فرمایا تمہارا شوق کے ساتھ جمع ہونا اور مسجد میں حاضری مجھے معلوم تھی۔

(i) ﴿انی خشیت ان یکتب علیکم الوتر﴾ ۲

میں اس بات سے ڈرا کہ کہیں تم پر وتر کی نماز فرض نہ ہو جائے۔

اس حدیث میں قیام رمضان کو وتر کہا گیا۔

(ii) مسلم شریف میں یہی بات درج ذیل الفاظ سے مروی ہے:

﴿انی خشیت ان تُفرض علیکم صلوة اللیل﴾ ۳

مجھے ڈر ہے کہیں تم پر رات کی نماز فرض نہ کر دی جائے۔

اس حدیث میں قیام رمضان کو صلوة اللیل (تہجد) کہا گیا ہے۔

اس بات کو فتح الباری میں حافظ ابن حجر عسقلانی رحمۃ اللہ علیہ نے درج ذیل الفاظ سے نقل کیا ہے:

۱ فیض الباری ۲/۲۴۰

۲ بخاری کتاب الاعتصام بالکتاب..... رقم الحدیث (۱۸۷۴) ومسلم فی صلاة المسافرين (۱۳۰۱)

والنسائی فی قیام اللیل..... (۱۵۸۱) وابوداؤد (۱۲۳۵) وبلوغ المرام ص ۱۰۷ باب صلوة التطوع

۳ مسلم ۱/۲۵۹ باب صلوة اللیل

﴿انسی خشیت ان تفرض علیکم قیام هذا الشهر﴾ مجھے ڈر ہے کہ کہیں تم پر اس مہینے کا قیام (تراویح/قیام رمضان) فرض نہ کر دیا جائے۔

مندرجہ بالا روایت سے بخوبی معلوم ہوتا ہے کہ وتر، قیام اللیل اور قیام رمضان (تہجد اور تراویح) یہ سب ایک ہی نماز کے مختلف نام ہیں۔

جن تین راتوں میں آپ نے تراویح پڑھی ان تین راتوں میں آپ سے تہجد کا پڑھنا ہرگز ثابت نہیں ہے بلکہ یہ وضاحت بھی ہو جاتی ہے کہ ان راتوں میں آپ نے تہجد پڑھی ہی نہیں۔

جیسا کہ حضرت ابو ذر غفاری رضی اللہ عنہ کی روایت سے ثابت ہوتا ہے کہ آپ ﷺ نے رمضان کا پورا مہینہ نماز نہیں پڑھائی بلکہ جب سات راتیں باقی رہ گئیں (۲۳ تیسویں شب) تب نماز پڑھائی اور تین پہر رات تک پڑائی، اس کے بعد جب چھ راتیں باقی رہ گئیں (۲۴ چوبیسویں شب) کو قیام نہ کیا پھر جب پانچ راتیں باقی رہ گئیں (۲۵ پچیسویں شب) کو نماز پڑھائی اور آدھی رات تک قیام کیا پھر چوتھی رات (۲۶ چھبیسویں شب) نماز نہیں پڑھائی پھر جب تین راتیں رہ گئیں (۲۷ ستائیسویں شب) قیام کیا اور اپنے اہل و عیال اور دیگر لوگوں کے ساتھ قیام کیا اور اتنا طویل قیام کیا کہ ہمیں یہ ڈر ہونے لگا کہ کہیں سحری فوت نہ ہو جائے (یعنی اتنا لبا قیام کیا کہ سحری کا وقت بھی ختم ہونے والا تھا) اس کے بعد باقی راتوں کا قیام نہیں کیا۔ ۱

اس حدیث میں یہ وضاحت پائی جاتی ہے کہ آپ ﷺ نے تراویح کی نماز کو اتنا طویل دیا کہ سحری کا وقت بھی ختم ہونے والا تھا اس سے اس امر کی وضاحت ہو جاتی ہے کہ جب سحری کھانے کا وقت نہیں بچا تو تہجد پڑھنے کا وقت کہاں سے میسر آ سکا ہوگا؟

یعنی یہ بات روز روشن کی طرح عیاں ہے کہ جن راتوں میں آپ نے تراویح ادا فرمائی ان راتوں میں تہجد کا قطعاً ثبوت نہیں ملتا، جس سے اصحاب الحدیث کے موقف کی تائید ہوتی ہے کہ قیام رمضان (تراویح) اور قیام اللیل (تہجد) ایک ہی نماز کے دو نام ہیں۔

نیز اس نماز کے بعد جب ایک رکعت پڑھ کر اسے طاق بنا دیا جائے تو یہ ساری کی ساری نماز وتروں میں تبدیل ہو جاتی ہے۔

۱ ابو داؤد ۱/۱، ۲۰۲، ۲۰۱ باب فی قیام شهر رمضان، والترمذی والنسائی

## تراویح کی جماعت تین دن یا پورا مہینہ؟

تراویح کی جماعت سے پیچھا چھڑانے والے عموماً یہ اعتراض کیا کرتے ہیں کہ رسول اللہ ﷺ نے تراویح کی جماعت تین دن کرائی اور تم لوگ پورا مہینہ کراتے ہو،

حالانکہ رسول اللہ ﷺ نے چوتھے دن جب جماعت کو ترک کیا تو ساتھ میں یہ وضاحت بھی فرمادی کہ اللہ کو تمہارا اہل کر نماز پڑھنا بہت پسند ہے اور مجھے ڈر ہے کہ کہیں تم پر یہ نماز فرض نہ کر دی جائے اس لئے تم اسے الگ الگ پڑھا کرو۔

یہی حکمت تھی جو حضرت عمر فاروق رضی اللہ عنہ نے اپنے دورِ خلافت میں اس سنت کو پھر سے جاری فرمایا کیونکہ رسول اللہ ﷺ کے رخصت ہونے کے بعد فرضیت کا خوف ختم ہو چکا تھا، لہذا فی زمانہ ماہِ رمضان میں تراویح کی باقاعدہ جماعت کرنا بدعت نہیں بلکہ عین منشاءِ حدیث ہے۔

مزید یہ کہ اس حدیث سے یہ شبہ بھی ختم ہو جاتا ہے کہ عہدِ عمر رضی اللہ عنہ میں بیس رکعتیں پڑھی گئیں۔

حالانکہ حدیث شریف میں اس امر کی صراحت موجود ہے کہ مدینہ میں رات کے گشت کے وقت حضرت عمر فاروق رضی اللہ عنہ نے لوگوں کو جداگانہ طور پر نماز پڑھتے ہوئے دیکھا تو فرمایا کہ اگر میں انہیں ایک قاری کے پیچھے جمع کر دوں تو کیا ہی اچھا ہوگا!

چنانچہ حدیث کے الفاظ ہیں:

أَمَرَ عُمَرُ بْنُ الْخَطَّابِ أَبِي ابْنِ كَعْبٍ  
وَتَمِيمَ بْنَ الدَّارِي أَنْ يَقُومَا لِلنَّاسِ  
بِأَحَدِي عَشْرَةَ رَكْعَةً..... الْحَدِيثُ ١  
حضرت عمر بن خطاب رضی اللہ عنہ نے ابی بن کعب اور تمیم داری کو حکم دیا کہ وہ لوگوں کو گیارہ رکعتیں پڑھایا کریں۔

## بیس رکعتوں کا فسانہ

(۱) سنن الکبریٰ بیہقی میں حضرت عبداللہ بن عباس رضی اللہ عنہما سے مروی ہے کہ:

﴿كَانَ النَّبِيُّ ﷺ يُصَلِّي فِي شَهْرِ  
رَمَضَانَ فِي غَيْرِ جَمَاعَةٍ بَعِشْرِينَ  
رَكْعَةً وَالْوَتْرَ ٢﴾  
نبی کریم ﷺ وتر کے علاوہ بیس رکعتیں پڑھا کرتے تھے اور بیہقی میں یہ الفاظ زیادہ ہیں کہ بغیر جماعت کے پڑھتے تھے۔

١ المؤطا للامام مالك ص ٩٨ باب ماجاء في قيام رمضان

٢ البيهقي ٦٠/٣ (طبع دارالفكر)

امام بیہقی رحمہ اللہ اس روایت کو نقل کرنے کے بعد فرماتے ہیں:

﴿تفرد بہ ابو شیبہ ابراہیم بن عثمان العسی الکوفی وهو ضعیف﴾ ۱  
یعنی اس حدیث کو بیان کرنے میں ابو شیبہ ابراہیم بن عثمان منفرد ہے اور وہ ضعیف ہے۔  
مزید شہادتیں بھی ملاحظہ فرمائیں۔

﴿قال احمد ویحی و ابو داؤد ضعیف قال یحیی ایضاً لیس بثقة وقال البخاری  
سکتوا عنه وقال الترمذی منکر الاحادیث وقال النسائی والدولابی متروک  
الحدیث وقال ابو حاتم ضعیف الحدیث سکتوا عنه وترکوا حدیثہ،  
وقال الجوز جانی ساقط وقال صالح جزیرة ضعیف لا یکتب حدیثہ﴾ ۲

☆ احمد یحییٰ اور ابو داؤد نے کہا کہ ضعیف ہے۔

☆ اور یحییٰ نے بھی کہا کہ وہ ثقہ نہیں ہے۔

☆ امام بخاری رحمہ اللہ نے کہا کہ محدثین نے اس سے خاموشی اختیار کی، یعنی یہ اس قابل ہی نہیں ہے کہ اس کا تذکرہ کیا جائے۔

☆ ترمذی نے کہا کہ منکر الحدیث ہے۔

☆ امام نسائی اور دولابی نے متروک الحدیث کہا ہے۔

☆ امام ابو حاتم نے کہا کہ ضعیف الحدیث ہے اور محدثین نے اس کا نام لینا پسند نہیں کیا اور اس کی حدیثوں کو ترک کر دیا۔

☆ امام جوز جانی نے کہا کہ اعتبار کے قابل نہیں۔

☆ امام صالح نے کہا کہ اتنا ضعیف ہے کہ اس کی حدیثیں لکھے جانے کے قابل نہیں ہیں۔

## عہدِ فاروقی ﷺ میں بیس تراویح ثابت نہیں ہیں

(ب) یزید بن رومان کہتے ہیں:

﴿کان الناس یقومون فی زمانِ عمر بن الخطاب بثلاثٍ وعشرین رکعة﴾ ۳  
حضرت عمر رضی اللہ عنہ کے زمانے میں لوگ ۲۳ رکعتیں پڑھتے تھے۔

۱ البیہقی ۶۰/۳ (طبع دارالفکر) ۲ تہذیب التہذیب ۱۲۶/۱ نشر السنہ لاہور

۳ الموطا للامام مالک ص ۹۸ باب ماجاء فی قیام رمضان

یہ روایت منقطع ہے کیونکہ یزید بن رومان جو زمانہ عمر کی خبر دینے والے ہیں انہوں نے حضرت عمر رضی اللہ عنہ کا زمانہ نہیں پایا۔

نصب الراية میں اس مسئلہ کی بابت علماء احناف کا فیصلہ موجود ہے

﴿یزید بن رومان لم یدرک عمر رضی اللہ عنہ﴾

یزید بن رومان نے حضرت عمر رضی اللہ عنہ کا زمانہ نہیں پایا۔

حضرت عمر فاروق رضی اللہ عنہ کی شہادت ۲۳ھ میں ہوئی جبکہ یزید بن رومان کی وفات بالاتفاق ۱۳۰ھ میں ہوئی اگر ہم یزید کی عمر ایک صدی تسلیم کر لیں تب بھی اس کی پیدائش حضرت عمر رضی اللہ عنہ کی شہادت کے سات سال بعد ہوتی ہے تو اس نے حضرت عمر رضی اللہ عنہ کا زمانہ کیسے پایا.....؟

لہذا اصول حدیث کے اعتبار سے یہ روایت منقطع ہے اور منقطع روایت قطعاً قابل احتجاج نہیں ہے بالخصوص جب اس قسم کی ضعیف روایات صحیح کی مخالف ہوں تو فیصلہ صحیح حدیث پر ہوگا۔

حضرت عائشہ صدیقہ رضی اللہ عنہا سے گیارہ رکعات کی جو روایت منقول ہے وہ اس میدان میں صحیح ترین روایت ہے اس کے علاوہ حضرت عمر رضی اللہ عنہ کے عہد کی طرف ۲۳ رکعتوں کو منسوب کیا گیا لیکن حقیقتاً ساری بات صیغہ راز میں رکھی گئی اور اسے مجہول بیان کیا گیا۔ مثلاً:-

- ۱- سوال : حضرت عمر رضی اللہ عنہ کے زمانہ میں ۲۳ رکعات کہاں پڑھی گئیں؟  
 جواب : یہ معلوم نہیں ہے۔
- ۲- سوال : کس نے پڑھائیں؟  
 جواب : یہ معلوم نہیں ہے
- ۳- سوال : کس کے حکم سے پڑھائی گئیں؟  
 جواب : یہ معلوم نہیں ہے۔
- ۴- سوال : کیا حضرت عمر رضی اللہ عنہ نے حکم کیا تھا؟  
 جواب : یہ معلوم نہیں ہے۔
- ۵- سوال : کیا حضرت عمر رضی اللہ عنہ کے علم میں یہ بات لائی گئی؟  
 جواب : یہ معلوم نہیں ہے۔

۶۔ سوال : کیا پڑھانے والے صحابی تھے؟

جواب : یہ معلوم نہیں ہے۔

۷۔ سوال : کیا مسجد نبوی ﷺ میں پڑھائی گئیں؟

جواب : یہ معلوم نہیں ہے۔

### حضرت عمر رضی اللہ عنہ سے گیارہ رکعتیں حکماً ثابت ہیں

اس کے برعکس مؤطا امام مالک میں موجود گیارہ رکعات والی روایت پر غور کیجئے اور مندرجہ بالا سوالات کے جوابات اس روایت سے حاصل کیجئے ان شاء اللہ ضرور تشریف ہوگی۔

۱۔ سوال : گیارہ رکعتیں کس جگہ پڑھی گئیں؟

جواب : مدینۃ الرسول میں۔

۲۔ سوال : کس نے پڑھائیں؟

جواب : حضرت ابی بن کعب رضی اللہ عنہ اور تمیم داری رضی اللہ عنہ نے۔

۳۔ سوال : کس کے حکم سے پڑھائی گئیں؟

جواب : حضرت عمر رضی اللہ عنہ کے حکم سے۔

۴۔ سوال : کیا حضرت عمر رضی اللہ عنہ نے گیارہ رکعات کا حکم دیا تھا؟

جواب : جی ہاں حدیث میں احدى عشرة رکعة کی صراحت ہے۔

۵۔ سوال : کیا حضرت عمر رضی اللہ عنہ کے علم میں یہ بات لائی گئی؟

جواب : جی ہاں وہ خود حکم کرنے والے تھے اسلئے یہ بات ان کے علم میں تھی۔

۶۔ سوال : کیا پڑھنے والے صحابی تھے؟

جواب : جی ہاں جلیل القدر صحابی جن کے قاری القرآن ہونے

کی تصدیق زبان رسالت ﷺ نے فرمائی تھی۔

۷۔ سوال : کیا مسجد نبوی ﷺ میں پڑھائی گئیں؟

جواب : جی ہاں مسجد نبوی ﷺ میں پڑھائی گئیں۔

آپ نے ملاحظہ فرمایا کہ اس روایت میں ہر بات کا جواب معلوم اور معروف ہے۔

لہذا عمل کی کثرت کو نہ دیکھیں بلکہ عمل کے حسن کو دیکھیں اور یہی تقاضائے بندگی ہے۔

چنانچہ ارشادِ باری ہے:

﴿لِيَبْلُوكُمْ أَيُّكُمْ أَحْسَنُ عَمَلًا﴾ ۱

تا کہ وہ تم کو آزمائے کہ تم میں سے کون اچھے عمل کرتا ہے؟

یہاں ”أَيُّكُمْ أَكْثَرُ عَمَلًا“ نہیں فرمایا کہ تم میں سے کون زیادہ عمل کرتا ہے یعنی قید کثرت کی نہیں، حسنِ عمل کی لگائی ہے اور یہ حسنِ عمل کیا ہے؟..... فرمایا:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ ۲

عمل کا حسن اسوۂ نبوی ﷺ کی مشابہت میں ہے۔

(اللہ! ہمیں سنتِ نبوی ﷺ کی محبت عطا فرمائے آمین)

نوٹ:- اس مسئلہ پر تفصیلی معلومات کیلئے مولانا نذیر احمد صاحب رحمانی رحمہ اللہ کی کتاب

(انوارِ مصابیح بجواب رکعات تراویح کا مطالعہ ان شاء اللہ مفید ثابت ہوگا)۔

## سعودی عرب میں بیس کیوں؟

رمضان المبارک میں عمرہ کا رواج بھی کافی بڑھ گیا ہے اور کچھ ٹی وی اور دیگر نشریاتی اداروں کی بدولت دنیا سمٹ کر رہ گئی ہے! ایک جگہ کی خبریں، دوسری جگہ نہ صرف سنی جاسکتی ہیں بلکہ آسانی دیکھی بھی جاسکتی ہیں یہی وجہ ہے کہ لوگ جب عمرہ وغیرہ کر کے آتے ہیں یا گھروں میں ٹی وی پر دیکھتے ہیں تو پھر یہ سوال کرتے ہیں کہ اگر گیارہ رکعتیں سنت ہیں تو سعودیہ میں ۲۰ کیوں پڑھائی جاتی ہیں؟

۱- کچھ عرصہ قبل بیت اللہ میں مذاہب اربعہ کے چار مصلے رکھے ہوئے تھے اور بیت اللہ کا ہر کونہ مسلمانوں کے اتحاد کا جنازہ اپنے کندھوں پر اٹھائے کھڑا تھا۔

ایک طرف شافعی مصلیٰ تھا تو دوسری طرف مالکی مصلیٰ

دائیں جانب حنفی مصلیٰ تھا تو بائیں جانب حنبلی مصلیٰ

لیکن شاہ سعود رحمہ اللہ نے اللہ کی توفیق سے بیت اللہ کو فرقہ واریت کی بھینٹ چڑھانے والوں سے پاک کیا اور تمام مصلے ہٹا کر صرف ایک مصلیٰ رکھا جو کسی فرقہ کی طرف منسوب نہیں بلکہ وہ صرف عالم اسلام کے اتحاد کی ایک زندہ مثال ہے، یہاں سنتِ نبوی ﷺ کے مطابق جب گیارہ رکعات

۲ سورة الملك: ۲

۳ سورة الاحزاب: ۲۱



تراویح ادا کی گئیں تو ۲۰ پڑھنے والوں نے شور مچایا کہ اگر آپ بیس نہیں پڑھتے تو ہمیں باقی ماندہ رکعات اپنے امام کے پیچھے پڑھنے کی اجازت مرحمت فرمائیں۔

سعودی حکومت نے شوچا کہ اگر ان کو اپنا امام کھڑا کرنے کی اجازت دی جاتی ہے تو پھر ہر فرقہ یہی مطالبہ کرے گا اور دیکھتے ہی دیکھتے پھر سے چار مصلے بچھ جائیں گے اور مقصد فوت ہو جائے گا۔

چنانچہ اس کا حل یہ سوچا گیا کہ ایک قاری ۱۰ پڑھا کر چلا جائے اور گیارہ پڑھنے والے اس قاری کے ساتھ واپس ہو جائیں اور ایک وتر پڑھ کر اپنی گیارہ رکعتیں پوری کر لیں پھر دوسرا امام (قاری) آئے اور وہ دس رکعتیں پڑھائے اور بیس پڑھنے والے دونوں اماموں کی اقتداء کریں تاکہ ان کی بیس پوری ہو جائیں ورنہ وہاں بھی گیارہ ہی رکعات پڑھائی جاتی ہیں دوسرے امام کے آنے سے تعداد نہیں بڑھتی۔

اس کو آپ اس طرح سمجھیں کہ اگر کسی مسجد میں ظہر کی جماعت ہوئی اور امام صاحب چار فرض پڑھا کر چلے گئے اتنے میں کچھ نمازی اور آگئے اور انہوں نے پھر جماعت کرائی اور انہوں نے بھی چار فرض پڑھے اتنے میں مزید کچھ لوگ آئے اور انہوں نے بھی آپس میں جماعت کرائی تو کیا کوئی شخص ان جماعتوں کو ایک شمار کر کے نتیجہ نکالنے کا مجاز ہے؟ کہ اس مسجد میں آج ظہر کے بارہ فرض پڑھے گئے ہیں۔

ہرگز نہیں، کیونکہ امام بدل جانے سے اس کی بناء پہلی رکعتوں پر نہیں رکھی جائے گی، ہاں یہ ضرور کہا جائے گا کہ ظہر کی تین جماعتیں ہوئی لیکن فرض چار ہی پڑھے گئے وہاں بھی یہی صورت ہے کہ تراویح کی دو جماعتیں ہوئیں ہر جماعت نے گیارہ رکعات ادا کیں۔

۲۔ سعودی عرب میں جو کچھ ہوتا ہے وہ دین میں حجت نہیں ہے دلیل صرف اور صرف قرآن و حدیث ہیں اور مسلمانوں نے کلمہ سعودی عرب کا نہیں آمنہ کے لعل کا پڑھا ہے۔

۳۔ اور اگر کوئی شخص سعودی عرب کی بات کو حجت ماننے پر بلاوجہ مبصر ہے تو ان سے ہماری یہ گزارش ہے کہ سعودی عرب کی تراویح تو سال بعد نظر آتی ہے جبکہ رفع الیدین اور آمین تو روزانہ نظر آتی اور گونجتی ہیں اس بارہ میں جناب کا کیا خیال ہے؟

ع:- لو آپ اپنے دام میں صیاد آ گیا



## وتروں کا بیان

”وتر“ دراصل ایک ہی کو کہتے ہیں جیسا کہ حدیث پاک میں وارد ہے۔  
 ﴿إِنَّ اللَّهَ وَتُرِّيْحُ الْوَتْرِ﴾<sup>۱</sup> بیشک اللہ ایک ہے اور ایک ہی کو پسند کرتا ہے۔  
 صلوٰۃ الوتر میں بھی وتر ایک ہی رکعت ہے۔

جب ۳ پڑھتے ہیں تب ۲ نفل ہوتے ہیں،  
 جب ۵ پڑھتے ہیں تب ۴ نفل ہوتے ہیں،  
 جب ۷ پڑھتے ہیں تب ۶ نفل ہوتے ہیں،  
 جب ۹ پڑھتے ہیں تب ۸ نفل ہوتے ہیں،  
 جب ۱۱ پڑھتے ہیں تب ۱۰ نفل ہوتے ہیں،

چنانچہ حضرت عبداللہ بن عمر رضی اللہ عنہما سے مروی ہے کہ جناب رسالت پناہ ﷺ نے فرمایا:  
 صَلَوَةُ اللَّيْلِ مَثْنِي مَثْنِي فَإِذَا رَأَيْتَ فِي نَمَازِكَ دَوْرَ رَكَعَاتٍ هِيَ بِسَبْعِ فَاغْ  
 أَرَدْتَ أَنْ تَنْصَرِفَ فَارْكَعْ رَكْعَةً هُوَ نِيَّةُ إِرَادَةِكَ أَنْ تَرَكْتَ رَكَعَاتٍ لَيْسَ  
 تَوْتِرُ لَكَ مَا قَدْ صَلَّيْتَ ۲ سے وہ ساری نماز وتر ہو جائے گی جو تو نے پڑھی۔

## وتروں کی مختلف تعداد پر اختیار

وتروں کی کسی خاص تعداد پر امت کو پابند نہیں کیا گیا بلکہ ایک سے گیارہ تک اختیار دے دیا گیا ہے  
 ان میں سے حسب توفیق جو ادا کر سکتا ہے کرے۔  
 جیسا کہ گزشتہ سطور میں واضح کیا جا چکا ہے کہ آپ ﷺ نے فرمایا:  
 ”رات کی نماز دو دو رکعات ہے پس جب فارغ ہونے کا ارادہ ہو تو ایک رکعت پڑھ کر سب کو وتر بنا لو۔“  
 اس حدیث سے بھی ظاہر ہوتا ہے کہ مصلیٰ کی استطاعت پر چھوڑا گیا۔

۱ بخاری: کتاب الدعوات رقم (۵۹۳۱) و مسلم: کتاب الذکر والدعاء والتوبة والاستغفار

۲ بخاری ۱۳۵/۱ باب ماجاء فی الوتر

۲۔ حضرت ابوایوب انصاری رضی اللہ عنہ سے روایت ہے فرماتے ہیں کہ رسول اکرم ﷺ نے فرمایا:  
 ﴿مَنْ أَحَبَّ أَنْ يُؤْتَرَ بِخُمْسٍ فَلْيَفْعَلْ﴾ جسے پانچ وتر پسند ہوں وہ پانچ پڑھے،  
 وَمَنْ أَحَبَّ أَنْ يُؤْتَرَ بِثَلَاثٍ فَلْيَفْعَلْ وَمَنْ أَحَبَّ أَنْ يُؤْتَرَ بِوَاحِدَةٍ فَلْيَفْعَلْ﴾ جسے تین وتر پسند ہوں وہ تین پڑھے اور  
 جسے ایک وتر پسند ہو وہ ایک پڑھے۔

### ادائیگی وتر کا طریقہ

(الف) اگر ایک رکعت پڑھنی مقصود ہو اور قنوت بھی رکوع سے قبل پڑھنا چاہتے ہوں تو تکبیر تحریمہ کے بعد ثناء، سورہ فاتحہ اور کوئی سورت پڑھ کر قنوت شروع کر دیں رکوع اور سجدوں سے فارغ ہو کر قعدہ بیٹھیں درود اور دعاؤں سے فارغ ہو کر سلام پھیر دیں۔

(ب) تین یا پانچ پڑھنے مقصود ہوں تو اس کے دو طریقے ہیں۔

☆ دو رکعات پڑھ کر سلام پھیر دیں پھر ایک رکعت پڑھیں یہ تین وتر ہو جائیں گے یا دو دو کر کے چار رکعات پڑھیں اور سلام پھیر دیں پھر ایک رکعت پڑھیں یہ پانچ وتر ہو جائیں گے۔

☆ دوسرا طریقہ یہ ہے کہ تین رکعتیں پڑھ لیں اور درمیان میں قعدہ نہ بیٹھیں صرف آخر میں تیسری رکعت میں بیٹھیں اور سلام پھیر دیں اسی طرح پانچ وتر کیلئے درمیان میں قعدہ نہ کریں صرف پانچویں رکعت پر بیٹھیں اور دعاؤں سے فارغ ہو کر سلام پھیر دیں۔

(ج) اگر آپ پانچ سے اوپر (۷، ۹، ۱۱) پڑھنا چاہتے ہیں تو اس کا طریقہ پہلے سے قدرے مختلف ہے، یعنی سات وتر اگر آپ دو سلام سے پڑھنا چاہتے ہیں تو چھ رکعتیں دو دو کر کے پڑھ لیں پھر ایک رکعت پڑھ کر سلام پھیر لیں، اگر آپ ایک سلام سے پڑھنا چاہتے ہیں تو پانچ رکعتوں تک کسی میں نہ بیٹھیں صرف چھٹی رکعت پر بیٹھیں پھر ساتویں رکعت پر بیٹھیں اور دعاؤں سے فارغ ہو کر سلام پھیر دیں، نو پڑھنے ہوں تو آٹھویں پر بیٹھیں پھر نویں رکعت پر بیٹھیں اور سلام پھیر دیں، اگر گیارہ پڑھنے ہوں تو دسویں پر بیٹھیں پھر گیارہویں پر بیٹھیں اور دعاؤں سے فارغ ہو کر سلام پھیر دیں، یعنی دو قعدے کریں ایک آخری رکعت میں اور ایک آخری سے ایک رکعت پہلے۔

(i) حضرت عائشہ صدیقہ رضی اللہ عنہا بیان کرتے ہیں کہ رسول اکرم ﷺ جب تین وتر پڑھتے:

﴿يُوتِرُ بِثَلَاثٍ لَا يَقْعُدُ إِلَّا فِي آخِرِهِنَّ﴾ تو صرف آخری رکعت میں بیٹھے۔ ۱

(ii) عائشہ صدیقہ رضی اللہ عنہا سے روایت ہے کہ نبی کریم ﷺ رات کو تیرہ رکعات پڑھتے جن میں پانچ وتر ہوتے:

﴿لَا يَجْلِسُ فِي شَيْءٍ إِلَّا فِي آخِرِهَا﴾ اور ان وتروں میں صرف آخر میں بیٹھے۔ ۲

نوٹ: - تیرہ رکعات میں فجر کی دو سنتیں شامل ہیں، ورنہ یہ تعداد گیارہ رکعات پر مشتمل ہے۔

مزید تفصیل کے لیے صفحہ نمبر ۳۱۴، بعنوان ”قیام رمضان (تراویح).....“ ملاحظہ فرمائیں۔

(iii) سعد بن ہشامؒ سے روایت کرتے ہیں کہ جب آپ ﷺ عمر رسیدہ ہوئے اور جسم مبارک

قدرے بھاری ہو گیا تو:

أَوْتِرَ بِسَبْعِ رَكَعَاتٍ لَمْ يَجْلِسْ

تو آپ سات رکعتیں پڑھتے جن میں

إِلَّا فِي السَّادِسَةِ وَالسَّابِعَةِ وَلَمْ

چھٹی اور ساتویں پر قعدہ فرماتے اور سلام

يُسَلِّمُ إِلَّا فِي السَّابِعَةِ ۳

صرف ساتویں رکعت میں پھرتے۔

(iv) حضرت عائشہ صدیقہ رضی اللہ عنہا سے ایک طویل روایت ہے جس میں فرماتی ہیں:

وَيُصَلِّيُ تِسْعَ رَكَعَاتٍ لَا يَجْلِسُ

آپ ﷺ نو رکعتیں وتر پڑھتے نہ بیٹھتے

فِيهَا إِلَّا فِي الثَّامِنَةِ ثُمَّ يَقُومُ

مگر آٹھویں رکعت میں، پھر کھڑے

فَيُصَلِّيُ التَّاسِعَةَ... الخ ۴

ہوتے اور نویں رکعت ادا فرماتے۔

(v) دعائے قنوت رکوع سے قبل اور رکوع کے بعد دونوں طرح پڑھی جاسکتی ہے۔ ۵

(vi) وتروں میں دعائے قنوت کے وقت ہاتھ اٹھانے کی جو روایت قیام اللیل مروزی میں موجود

ہے (رَفَعَ يَدَيْهِ فَقَنَتَ) اُس پر بعض اہل حدیث اور احناف کا عمل ہے لیکن احناف یہاں

”رفع“ سے مراد رفع الیدین لیتے ہیں، جبکہ اہل الحدیث رفع برائے دُعا (سیدھے ہاتھ اٹھانا)

مراد لیتے ہیں لیکن اس معنوی بحث سے صرف نظر کرتے ہوئے اس روایت کی صحت کو دیکھا

۱۔ بیہقی ۱۲۷/۴ طبع دارالفکر

۲۔ مسلم ۱/۲۵۴ باب صلوٰۃ اللیل و عدد رکعات

۳۔ ابوداؤد ۱/۱۹۷ باب فی صلوٰۃ اللیل (طبع مکیہ امدادیہ)

۴۔ مسلم ۱/۲۵۶ باب صلوٰۃ اللیل و عدد رکعات

۵۔ قیام اللیل مروزی ۱۳۲، ۱۳۳ و مصنف ابن ابی شیبہ و ابوداؤد و البیہقی و النسائی

جائے تو یہ ضعیف ہے، البتہ قنوت نازلہ میں ہاتھ اٹھانا رسول اکرم ﷺ سے ثابت ہے۔<sup>۱</sup> بعض اہل حدیث قنوت وتر کو قنوت نازلہ پر قیاس کرتے ہیں جو مستحسن نہیں ہے۔ (واللہ اعلم)

### دُعَاءِ قنوتِ وتر

وتر کی آخری رکعت میں رکوع کے بعد یا رکوع سے پہلے دونوں طرح پڑھی جاسکتی ہے۔<sup>۲</sup>

اللَّهُمَّ اهْدِنِي فِيمَنْ هَدَيْتَ  
وَعَافِنِي فِيمَنْ عَافَيْتَ  
وَتَوَلَّنِي فِيمَنْ تَوَلَّيْتَ  
وَبَارِكْ لِي فِيمَا أَعْطَيْتَ  
وَقِنِي شَرَّ مَا قَضَيْتَ فَإِنَّكَ  
تَقْضِي وَلَا يُقْضَى عَلَيْكَ  
إِنَّهُ لَا يَدُلُّ مَنْ وَالَيْتَ  
وَلَا يَعِزُّ مَنْ عَادَيْتَ  
تَبَارَكَ رَبَّنَا وَتَعَالَيْتَ ۝

اے اللہ مجھے ان لوگوں میں شامل کر دے جن کو تو نے  
ہدایت دی ہے مجھے ان لوگوں میں عافیت دے جن کو تو  
نے عافیت دی ہے مجھے دوست بنا ان لوگوں میں جن کو تو  
نے دوست بنایا ہے اور جو کچھ تو نے مجھے دیا ہے اس میں  
برکت ڈال اور مجھے اس چیز کے شر سے بچا جو تو نے مقدر  
کی ہے بے شک تو حکم کرنے والا ہے اور تجھ پر کسی کا حکم  
نہیں چلتا، بیشک وہ ذلیل نہیں ہو سکتا جسے تو دوست بنائے  
اور نہیں عزت پاسکتا جسے تو دشمن بنائے، اے ہمارے  
پروردگار تو برکت والا اور بلندی والا ہے۔

۱۔ (خط کشیدہ الفاظ صرف ابوداؤد میں ہیں ص ۲۰۲)

۲۔ سنن بیہقی میں (نَسْتَغْفِرُكَ وَنَتُوبُ إِلَيْكَ) کے الفاظ بھی وارد ہیں۔

(ہم تجھ سے بخشش مانگتے ہیں اور تیری طرف رجوع کرتے ہیں۔)

۳۔ علامہ شوکانیؒ نے تحفۃ الذاکرین میں (صَلَّى اللَّهُ عَلَيَّ النَّبِيِّ) کے الفاظ بھی نقل کئے ہیں۔

(اللہ تعالیٰ کی رحمتیں ہوں نبی اکرم ﷺ کی ذات پر۔)

نوٹ:۔ دعاء قنوت و تروں کا لازمی جز نہیں ہے، سہو یا عمداً چھوٹ جانے کی صورت میں کسی قسم

کا کفارہ یا سجدہ سہو لازم نہیں آتا۔ (واللہ اعلم)

۱۔ مسند احمد (الباقی) رقم (۱۱۹۵۳) والطبرانی

۲۔ رواہ ابن ماجہ وصححہ ابو موسیٰ المدینی کما فی تلخیص الحبیر ۱/۲۴۷

۳۔ رواہ ابوداؤد الترمذی والنسائی أنظر اختلاف الروایات فی تلخیص الحبیر ۱/۲۴۷ (مفید جدا)

## وتروں کی قضاء کا طریقہ

۱۔ حضرت عائشہ صدیقہ رضی اللہ عنہا سے روایت ہے جب کبھی رسول اکرم ﷺ سے رات کی نماز رہ جاتی تو آپ ﷺ دن میں بارہ رکعتیں پڑھ لیتے۔<sup>۱</sup>  
رسول اکرم ﷺ کا روزانہ معمول گیارہ رکعتیں پڑھنے کا تھا جب کبھی چھوٹ جاتی تو آپ دن میں ایک رکعت کا اضافہ کر کے (بارہ رکعتیں) پڑھا کرتے تھے۔

وتروں کی قضاء کا بھی یہی طریقہ ہے کیونکہ وتر طاق عدد میں ہوتے ہیں جب رات کو چھوٹ جائیں دن میں انہیں قضاء کرے اور ایک رکعت بڑھا کر پڑھے، اگر ایک پڑھا کرتا ہے تو دو پڑھے اگر تین پڑھا کرتا ہے تو چار پڑھے، دلیل مندرجہ بالا حدیث ہے جس میں اللہ کے رسول ﷺ آٹھ رکعات نوافل اور تین وتر یا دس رکعات نوافل اور ایک وتر کے ساتھ گیارہ رکعتیں ادا فرماتے لیکن دن میں جب قضاء فرماتے تو انہیں طاق نہ رہنے دیتے بلکہ جفت بناتے ہوئے ایک رکعت کا اضافہ فرماتے اور بارہ رکعات ادا فرماتے۔

## عشاء میں وتر پڑھ لیے پھر تہجد پڑھنا

۱۔ رسول اکرم کا فرمان ہے: ﴿اجْعَلُوا آخِرَ صَلَوَاتِكُمْ اللَّيْلَ وَتَرَا﴾<sup>۲</sup>

رات کی آخری نماز وتر کو بناؤ (یعنی وتر سب سے آخر میں پڑھے جائیں)۔

اس پر بعض علماء کرام کا فتویٰ ہے کہ کوئی حرج نہیں وتروں کے بعد نوافل وغیرہ پڑھ لئے جائیں اور وتر دو بارہ نہ پڑھے جائیں کیونکہ حدیث میں وارد ہے:

۲۔ ﴿لَا وَتْرَانِ فِي لَيْلَةٍ﴾ ایک رات میں دو مرتبہ وتر نہیں ہیں۔<sup>۳</sup>

لیکن ابن عمر رضی اللہ عنہما، ابن عباس رضی اللہ عنہما اور بعض دیگر اصحاب رضی اللہ عنہم کا مسلک ہے کہ رات کو وتر پڑھ کر سوئے اور اٹھ کر دوبار نماز پڑھنا چاہے تو پہلے ایک رکعت پڑھ کر رات کے وتروں کو جفت کر کے ختم کر

۱۔ مسلم ۱/۲۵۶ باب صلاة الليل وعدد ركعات الى آخرة

۲۔ بخاری ۱/۱۳۶ باب يجعل آخر صلواته وتراً

۳۔ نسائی ۱/۲۲۷ باب نهى النبي ﷺ عن الوترين في ليلة وترمذى وابوداؤد.



مسند احمد اور ابن ماجہ میں بھی حضرت عمر بن شعیب رضی اللہ عنہ سے اسی طرح کی روایت مروی ہے البتہ اُس میں یہ الفاظ زیادہ ہیں کہ آپ ﷺ نے عید سے قبل یا بعد کوئی دوسری نماز نہیں پڑھی۔ امام ترمذی رحمۃ اللہ علیہ عمرو بن عوف کی روایت کو حسن قرار دیتے ہوئے فرماتے ہیں کہ اس سے متعلق امام بخاری فرماتے ہیں کہ اس ضمن میں اس سے زیادہ صحیح دوسری کوئی روایت نہیں ہے۔ ۱۔

### نمازِ قصر

دینِ اسلام چونکہ اللہ کا نازل کردہ دین ہے اور اللہ ندب العزت اپنے بندوں کی کمزوریوں اور ضرورتوں سے پوری طرح واقف ہے چونکہ سفر میں انسان کو سفری تھکاوٹ ہوتی ہے نہ صرف جسمانی بلکہ ذہنی طور پر بھی انسان سفر میں تھک جاتا ہے، یہ ارحم الراحمین کی بے پایاں رحمت کا نتیجہ ہے کہ اس نے چار رکعات والی نماز (فرض) کو دو رکعات کر کے قصر کر دیا اس کے ساتھ سنتوں وغیرہ کی بھی چھوٹ دے دی گئی اسی کو نماز قصر کہا جاتا ہے، البتہ مغرب کے فرض تین ہی پڑھے جائیں گے۔ ۲۔

صرف چار رکعات والی نماز کے دو فرض ادا کئے جائیں، البتہ فجر کی دو سنتیں اور عشاء کے وتروں کا ترک رسول اکرم ﷺ سے سفر میں بھی ثابت نہیں ہے انہیں ادا کرنا زیادہ بہتر ہے۔ قرآن مجید: سورہ مائدہ میں بھی نماز قصر کرنے کا حکم ہے لیکن اسے دشمن کے خوف کے ساتھ مشروط کیا گیا ہے کہ اگر سفر میں دشمن کا ڈر ہو تو نماز قصر کریں (ورنہ پوری پڑھیں)۔

فتح مکہ کے بعد مسلمانوں کے دلوں میں اللہ کے خوف کے سوا کسی کا ڈر باقی نہ رہا تو حضرت عمر رضی اللہ عنہ نے دریافت کیا! ”اے اللہ کے رسول! اب تو دشمن کا خوف جاتا رہا کیا پھر بھی ہم نمازیں قصر کریں“ آپ ﷺ نے فرمایا: ”اللہ نے تم پر آسانی کر دی ہے اور اللہ کی عطا کردہ اس نعمت کو قبول کرو“۔ ۳۔

۱۔ العلل المفرد، نیل الاوطار ۲/۲۰۲

۲۔ مسلم: ۲۱۳/۵ صلاة المسافرين، علقہ البخاری ۲/۴۵ کما فی البیہقی ۳/۳۴۴، ۳۴۵، ۳۴۶  
والترمذی ۱/۷۲ باب ماجاء فی التطوع فی السفر رقم الحدیث (۵۰۷) و مسند احمد (۳۷۶)

۳۔ بخاری و مسلم ۱/۲۴۱ کتاب صلاة المسافرين وقصرها



## مسافتِ قصر کا تعین

حق یہ ہے کہ شارع الطہارۃ سے بالصراحت یہ قطعاً ثابت نہیں ہے کہ کتنی مسافت پر قصر ہے جن روایات سے علماء نے استدلال کیا ہے دراصل ان روایات سے مقصود حاصل نہیں ہوتا۔ مثلاً کم سے کم مسافت جو احادیث سے ظاہر ہوتی ہے وہ تین فرسخ یا تین میل ہے اللہ کے رسول ﷺ نے اتنی مسافت پر قصر کیا ہے لیکن اس سے ہرگز یہ نتیجہ نہیں نکالا جاسکتا ہے کہ قصر کی مسافت ہی یہی ہے یا یہ بھی نہیں کہا جاسکتا کہ اس مسافت سے کم پر قصر نہیں ہے کیونکہ اس بات کا ذکر حدیث میں اشارہ بھی نہیں ملتا ایک فرسخ ہمارے یہاں کے اعتبار سے تقریباً تین میل کے برابر اور تین فرسخ نو میل کے برابر ہوںے۔

اسی طرح حضرت حارثہ بن وہب رضی اللہ عنہ سے روایت ہے کہ حضور نبی کریم ﷺ نے ہمیں حالت امن میں منیٰ میں دو رکعات نماز پڑھائی یہ حجۃ الوداع کا واقعہ ہے اور اس میں رسول اللہ ﷺ کے پیچھے دُور دراز کے لوگوں کے ساتھ ساتھ اہل مکہ بھی شامل تھے جب کہ منیٰ مکہ سے تقریباً نو میل کے فاصلے پر ہے انہی احادیث کی بنیاد پر اہل الحدیث نے قصر کیلئے کم از کم مسافت نو میل رکھی ہے علامہ شوکانی رحمۃ اللہ علیہ نے ”نیل الاوطار“ میں اپنا یہی مسلک پیش کیا ہے۔

البتہ جس منزل پر ہمیں جانا ہے وہ مقام ہمارے علاقے سے کم از کم نو میل دور ہو تو اس سفر پر نماز قصر کی جاسکتی ہے، یہ نہیں ہے کہ نو میل پر پہنچ کر نماز قصر ہوگی بلکہ اس سے پہلے بھی جب سفر شروع ہو جائے جس کی مسافت نو میل ہے تو اس پورے سفر کے دوران نماز قصر کی جاسکتی ہے۔

مصنف ابن ابی شیبہ میں حضرت عمر رضی اللہ عنہ کا یہ اثر ملتا ہے ہے کہ وہ ایک میل کے سفر پر بھی قصر کو جائز سمجھتے تھے اس سے مراد یہی ہے کہ جب سفر جاری ہو جائے اور آپ گھر سے نکل پڑیں تو اب آپ مسافر ہیں منزل تک پہنچنے سے پہلے جتنی نمازیں بھی دوران سفر راستے میں پیش آئیں گی قصر کریں گے۔

## مدت قصر کا تعین

مسافت سفر کی طرح مدت سفر میں بھی اختلاف ہے بعض مقامات پر رسول اللہ ﷺ نے دس دن قیام فرمایا اور مسلسل نماز قصر کرتے رہے۔

جیسا کہ رسول اللہ ﷺ کے سفر حج میں یہ ثابت ہوتا ہے کہ آپ ﷺ نے مکہ مکرمہ میں دس دن قیام فرمایا اور ان دس دنوں میں آپ ﷺ نماز قصر ادا فرماتے رہے۔ ۱۔  
بعض نے مدت سفر اُنیس دن قرار دی:

جیسا کہ حضرت ابن عباس رضی اللہ عنہما کی روایت سے ثابت ہوتا ہے کہ فتح مکہ کے موقع پر آپ ﷺ نے مکہ میں اُنیس دن قیام فرمایا اور آپ ﷺ مسلسل اُنیس دن تک نمازیں قصر پڑھتے رہے۔ ۲۔  
بعض کے نزدیک مدت سفر تین دن ہے اُن کی دلیل یہ ہے کہ رسول اللہ ﷺ نے سفر حج میں مکہ میں تین دن قیام کر کے پھر منیٰ اور عرفات کی طرف چل پڑے لہذا کم سے کم مدت تین دن ہے آپ ﷺ نے مہاجرین سے بھی فرمایا کہ مکہ میں تین روز سے زیادہ قیام نہ کریں۔

اس سے بعض اہل الحدیث نے تین دن تک قیام کی صورت میں قصر کرنے کا استدلال کیا ہے۔  
اسی طرح صحابہ کرام رضی اللہ عنہم کے بھی مختلف عمل احادیث میں موجود ہیں لیکن حق یہ ہے کہ شارع اللہ ﷺ سے ایسا کوئی حکم ثابت نہیں ہے کہ اتنی مدت تک نماز قصر کی جائے اس لئے کہ کسی جگہ آپ نے تین دن قیام فرمایا تو بھی نماز قصر کی اور کسی جگہ آپ نے دس دن قیام فرمایا تو بھی نماز قصر کی اور کسی جگہ آپ کا قیام دس دنوں سے بڑھ کر اُنیس دن تک پہنچا تو بھی آپ نے نماز قصر کی۔

اسی طرح اگر آپ ﷺ کا قیام اُنیس دن سے تجاوز کرتا تو بھی آپ نماز قصر فرماتے کیونکہ اُنیس دن قیام کرنے کے بعد آپ ﷺ نے اُسے مدت قصر کی آخری حد قرار نہیں دیا،  
یہی وجہ ہے بعض صحابہ کرام رضی اللہ عنہم جو سفر پر رہے اور قیام کی نیت نہیں کی تو وہ کئی کئی مہینوں تک نماز قصر کرتے رہے، جیسا کہ حضرت عبداللہ بن عمر رضی اللہ عنہما جہادی مہم پر آذربائیجان (جوروس کا ایک علاقہ ہے) میں

۱۔ بخاری ۱/۱۴۷ باب ماجاء فی التقصیر..... ومسلم ۱/۲۴۳ کتاب صلوٰۃ مسافرین وقصرھا

۲۔ بخاری ۱/۱۴۷ باب ماجاء فی التقصیر..... ومسلم ۱/۲۴۳ کتاب صلوٰۃ مسافرین وقصرھا

چھ ماہ تک قیام پزیر رہے اور چھ ماہ تک نماز قصر پڑھتے رہے۔  
مندرجہ بالا شواہد سے یہ معلوم ہوتا ہے کہ جب تک مسافر کسی جگہ مستقل قیام کا ارادہ نہ کر لے اُس وقت تک وہ مسافر ہے اور نماز قصر کرنے کا اُسے حق حاصل ہے،

مثلاً کوئی شخص کراچی سے لاہور یا پشاور یا کاروباری یا تفریحی ارادے سے روانہ ہو اور پندرہ دن لاہور میں قیام کرے اور پندرہ دن پشاور میں تو وہاں اُن دونوں شہروں میں اُسے مقیم نہیں سمجھا جائے گا اور نہ ہی اہل پشاور سے پشاوری تسلیم کریں گے اور نہ ہی اہل لاہور سے لاہوری کہیں گے وہ ان پندرہ دنوں میں بھی مسافر ہی کہلائے گا جب تک کہ وہ مستقل طور پر وہاں سکونت اختیار نہ کر لے۔ (واللہ اعلم بالصواب)

### نماز قصر اور سنتیں

سفر میں چار رکعتوں والی نماز کے فرائض میں تخفیف کرتے ہوئے دو کر دیئے گئے اور سنتیں بالکل معاف کر دی گئیں جیسا کہ حضرت حفص بن عاصم رضی اللہ عنہ سے روایت ہے فرماتے ہیں کہ حضرت عبداللہ بن عمر رضی اللہ عنہ نے مجھ سے کہا: ”اے میرے بھتیجے! میں رسول اللہ صلی اللہ علیہ وسلم کے ساتھ سفر میں رہا اور میں نے رسول اکرم صلی اللہ علیہ وسلم کو دو رکعتوں سے زیادہ نماز پڑھتے ہوئے نہیں دیکھا یہاں تک کہ آپ اللہ کو پیارے ہو گئے“ اور یہی معاملہ حضرت ابو بکر صدیق رضی اللہ عنہ، حضرت عمر رضی اللہ عنہ اور حضرت عثمان رضی اللہ عنہ کا رہا۔ ۲

البتہ مغرب کے فرض تین ہی پڑھے جائیں۔ ۳

سفر میں صبح کی سنتیں اور عشاء کے وتر پڑھ لینے بہتر ہیں۔ ۴

اگر کوئی چاہے تو سفر میں باقی نمازوں کی سنتیں بھی پڑھ سکتا ہے۔ ۵

پہلی حدیث کے تحت سفر میں سنتوں کی رعایت سے فائدہ اٹھانا زیادہ بہتر ہے۔



۱ بیہقی ۴/۳۵۶ (طبع دارالفکر)

۲ مسلم ۱/۲۲۲ کتاب صلاة المسافرين وقصرها

۳ ترمذی ۱/۷۲۱ باب ماجاء فی التطوع فی السفر رقم الحدیث (۵۰۷) ومسنند احمد (۳۷۶)

۴ بخاری کتاب الجمعة باب من تطوع فی السفر..... ومسلم کتاب صلاة المسافرين..... (بو تر علی البعیر)

۵ بخاری کتاب الجمعة باب صلاة التطوع علی الدابة..... رقم (۱۰۳۰) وفی باب ينزل للمكتوبة (۱۰۳۴)

## سواری پر نماز پڑھنا

عصر حاضر میں موٹر گاڑیوں، بسوں ٹرینوں اور ہوائی جہازوں میں سفر ہوتے ہیں جنہیں اللہ نے ”وَيَخْلُقُ مَا لَا تَعْلَمُونَ“ سے تعبیر فرمایا ہے، عہد نبوی ﷺ، عہد صحابہ اور عہد تابعین و تبع تابعین میں ان سواریوں کے ناموں سے بھی لوگ واقف نہیں تھے اس لئے احادیث ان سواریوں کے تذکرے سے خالی ہیں، لوگ اعتراض کرتے ہیں کہ رسول اکرم ﷺ سے ریل گاڑیوں اور بسوں میں نماز پڑھنی ثابت نہیں ہے لہذا فی زمانہ جو لوگ ان سواریوں پر نماز پڑھتے ہیں وہ سنت کے خلاف کرتے ہیں جبکہ حقیقت یہ ہے کہ رسول اکرم ﷺ کے دور میں جو سواریاں تھیں یعنی گدھا، گھوڑا، خچر اور اونٹ وغیرہ ان پر آپ ﷺ سے نماز پڑھنا منقول ہے۔

۱۔ حضرت عبداللہ بن عمر رضی اللہ عنہما سے روایت ہے فرماتے ہیں:

﴿رَأَيْتُ رَسُولَ اللَّهِ ﷺ يُصَلِّي عَلَى حِمَارٍ وَهُوَ مُتَوَجِّهٌ إِلَى خَيْبَرَ﴾ ۱  
میں نے آپ ﷺ کو دیکھا کہ آپ ﷺ گدھے پر نماز پڑھ رہے تھے اور رخ خیبر کی طرف تھا

۲۔ حضرت عبداللہ بن عمر رضی اللہ عنہما سے روایت ہے:

﴿فَإِنَّ رَسُولَ اللَّهِ ﷺ كَانَ يُوتِرُ عَلَى الْبَعِيرِ﴾ ۲  
بے شک نبی کریم ﷺ اونٹ پر وتر پڑھ لیا کرتے تھے۔

۳۔ حدیث پاک میں وارد ہے کہ رسول اکرم ﷺ سفر میں اپنی سواری پر نماز پڑھ لیا کرتے تھے چاہے اس کا رخ کسی بھی طرف ہوتا۔ ۳

مندرجہ بالا تینوں احادیث مبارکہ سے ثابت ہوتا ہے کہ سواری پر نماز پڑھنا نہ صرف جائز ہے بلکہ رحمت عالم ﷺ کی سنت ہے اور عصر حاضر کی سواریوں پر اونٹ اور گدھے کی نسبت

۱۔ ابوداؤد کتاب الصلاة رقم ۱۰۳۷ والموطا کتاب النداء للصلاة رقم (۳۱۹)

۲۔ بخاری کتاب الجمعة رقم ۹۴۴ والدارمی کتاب الصلاة رقم (۱۵۴۳)

۳۔ الموطا کتاب النداء للصلاة رقم ۳۲۰ والترمذی کتاب الصلاة رقم (۴۳۴)

زیادہ آسانی سے نماز پڑھی جاسکتی ہے معترض کا اعتراض بلا جواز اور بلا دلیل ہے۔

۴۔ البتہ ایک روات میں یہ صراحت ملتی ہے: ﴿لَا يُصَلِّي عَلَيْهَا الْمَكْتُوبَةُ﴾ ۱

(آپ ﷺ سواری پر فرض نماز نہیں پڑھتے تھے۔)

اس حدیث کی روشنی میں حتی المقدور کوشش کرنی چاہئے کہ فرائض کی ادائیگی سواری سے اتر کر ہو، تاہم اگر سواری کی باگ ڈور اپنے ہاتھ میں نہ ہو، جیسے ریل گاڑی اور ہوائی جہاز وغیرہ کا روکنا ہر سوار کے اختیار میں نہیں ہوتا تو یہ ایک اضطراری صورت ہے، اس صورت میں نماز پڑھ لینی چاہئے اور اگر


”جمع بین الصلوٰتین“ سے فائدہ اٹھاتے ہوئے اس اضطراری صورت سے بچا جاسکتا ہو تو یہ بہتر ہے۔

البتہ اگر اپنی گاڑی، یعنی کار وغیرہ سے سفر کر رہے ہوں تو مذکورہ حدیث کی روشنی میں اسے رُوک کر صلاۃ المکتوبہ (فرض نماز) ادا کی جائے۔ (واللہ اعلم)

بِسْمِ اللّٰهِ الرَّحْمٰنِ الرَّحِیْمِ



بِسْمِ اللّٰهِ الرَّحْمٰنِ الرَّحِیْمِ



رَبَّنَا لَا تُؤَاخِذْنَا  
اِنْ سَبَّحْنَا بِكَ وَرَاخِطْنَا

اے ہمارے رب ہماری بھول چوک اور غلطیوں پر ہمیں نہ پکڑنا۔

بِسْمِ اللّٰهِ الرَّحْمٰنِ الرَّحِیْمِ

۱۲


مسنون طریقہ نماز

مختصر نبوی شریف

صلوٰۃ النبی صلی اللہ علیہ وسلم

(بخاری کتاب الاذان ۸۸/۱)

نماز اس طرح پڑھو، جس طرح تم نے مجھے پڑھتے ہوئے دیکھا ہے۔



بِسْمِ اللّٰهِ الرَّحْمٰنِ الرَّحِیْمِ  
وَالصَّلٰوةُ عَلٰی سَیِّدِنَا مُحَمَّدٍ  
وَعَلٰی اٰلِہٖ وَسَلَّمَ  
فَاِنَّ ضِدِّيْ سَيِّدِيْ

آج میں نے تم پر اپنا دین مکمل کر دیا ہے اور  
اپنی نعمتیں تم پر پوری کر دی ہیں اور تمہارے  
لئے بطور دین کے اسلام کو پسند کیا ہے۔



بِسْمِ اللّٰهِ الرَّحْمٰنِ الرَّحِیْمِ

## مسنون طریقہ نماز

### مختصر مسنون طریقہ نماز

جسم، لباس اور جگہ کی پاکیزگی کے ساتھ با وضو قبلہ رُود ہو کر ”اللہ اکبر“ کہتے ہوئے اپنے ہاتھوں کو کانوں یا کندھوں کے برابر اٹھائیں، ہتھیلی کا رخ قبلے کی طرف رہے، ہاتھ کی انگلیاں نہ اپنی طاقت سے کھولیں اور نہ اپنی طاقت سے بند کریں بلکہ قدرتی حالت پر انہیں رہنے دیں اور ہاتھوں کو اپنے سینے پر اس طرح باندھ لیں کہ دائیں ہاتھ بائیں کے اوپر ہو اور بائیں ہاتھ کی کلائی دائیں ہاتھ کی گرفت میں ہو یہ حالت ”قیام“ کہلاتی ہے۔

☆ قرأت قیام سے فارغ ہو کر ”اللہ اکبر“ کہہ کر دوبارہ اپنے ہاتھوں کو کانوں یا کندھوں کے برابر تک اسی طرح اٹھائیں جس طرح پہلی مرتبہ اٹھائے تھے اسے ”رفع الیدین“ کہتے ہیں۔

☆ اب ہاتھوں کو دونوں گھٹنوں پر جمادیں، انگلیوں کو پھیلا دیں اور گھٹنوں پر گرفت مضبوط کریں، کمر سیدھی رکھیں، سر اور کمر کالیول (Balance) برابر رکھیں اس کیفیت کو ”رکوع“ کہتے ہیں۔

☆ رکوع کی دعاؤں سے فارغ ہو کر ”سَمِعَ اللّٰهُ لِمَنْ حَمِدَهُ“ کہہ کر رفع الیدین کرتے ہوئے سیدھے کھڑے ہو جائیں اور ہاتھوں کو ان کے اصل مقام کی طرف چھوڑ دیں نماز کی اس ہیئت کو ”قومہ“ کہتے ہیں۔

☆ قومہ کی دعاؤں سے فارغ ہو کر ”اللہ اکبر“ کہتے ہوئے زمین کی طرف اس طرح جھکیں کہ زمین پر پہلے ہاتھ ٹکائیں پھر گھٹنے، سر کو دونوں ہاتھوں کے بیچ میں اس طرح رکھیں کہ پیشانی اور ناک زمین پر ٹکے ہوں، ہتھیلیاں زمین پر جمی ہوں، انگلیوں کا رخ قبلہ کی طرف ہو پیٹ رانوں سے جدا ہو، کہنیاں رانوں اور پیٹ سے جدا ہوں، دونوں پاؤں باہم ملے ہوں، پاؤں کی انگلیاں قبلہ کی طرف مڑی ہوں اور نہایت عاجزی کے ساتھ اپنے معبود برحق کی عظمت اور اپنی کمزوریوں کا اعتراف ہو اس کیفیت کا نام ”سجدہ“ ہے۔

☆ دعاؤں سے فارغ ہو کر ”اللہ اکبر“ کہتے ہوئے سر کو زمین سے اٹھائیں اور بائیں پاؤں بچھائیں اور دایاں پاؤں کھڑا کر کے بائیں پاؤں پر بیٹھ جائیں اور دایاں ہاتھ دائیں ران یا گھٹنے پر اور بائیں ہاتھ بائیں ران یا گھٹنے پر رکھیں، کمر سیدھی اور نظر سامنے رکھیں، اس کیفیت کا نام ”جلسہ“ ہے۔

☆ مسنون دعاؤں سے فارغ ہو کر ”اللہ اکبر“ کہتے ہوئے دوسرا سجدہ اسی طرح کریں جس طرح پہلا سجدہ کیا ہے، ازاں بعد ”اللہ اکبر“ کہتے ہوئے ایک دم کھڑے نہ ہوں بلکہ لمحہ بھر کیلئے اسی طرح بیٹھ جائیں جس طرح دو سجدوں کے درمیان بیٹھے تھے اسے ”جلسہ استراحت“ کہا جاتا ہے۔

☆ اپنے ہاتھوں سے زمین کا سہارا لیتے ہوئے دوسری رکعت کیلئے سیدھے کھڑے ہو جائیں، اب دوسری مکمل رکعات قیام سے لیکر سجدہ تک اسی طرح ادا کریں جس طرح پہلی رکعت ادا کی ہے۔

☆ البتہ سجدوں سے فراغت کے بعد بائیں پاؤں بچھا کر، دایاں پاؤں کھڑا کر کے اور دائیں ہاتھ کی مٹھی کو بند کر کے انگشت شہادت کو اٹھا کر اس سے اشارہ بنائیں اور اسے دائیں ران یا گھٹنے پر رکھیں، بائیں ہاتھ کو کھول کر بائیں ران یا گھٹنے پر رکھ دیں اور ”التحیات“ پڑھیں اسے ”قعدہ اولیٰ“ کہتے ہیں۔

☆ اگر نماز دو سے زیادہ رکعتوں پر مشتمل ہے تو کلمہ شہادت تک تشہد بیٹھنے کے بعد تیسری رکعت کیلئے کھڑے ہو جائیں اور رفع الیدین کرتے ہوئے ہاتھوں کو سینے پر باندھ لیں آخری رکعت ادا کرنے کے بعد جب بیٹھیں تو اپنا دایاں پاؤں دائیں پنڈلی کے نیچے سے باہر کی طرف نکالیں اور دایاں پاؤں بدستور کھڑا رکھیں اور بائیں پاؤں پر نکادیں، اسے ”توڑک“ کہتے ہیں۔

ہاتھوں کی کیفیت وہی رہے جو پہلے قعدہ میں تھی، نظریں انگشت شہادت سے تجاوز نہ کریں، تشہد پڑھنے، درود ابراہیمی پڑھنے کے بعد قرآن وحدیث میں سے جو دعائیں پسند ہوں وہ پڑھیں اس کیفیت کا نام ”قعدہ اخیرہ“ ہے۔

☆ دعاؤں سے فارغ ہو کر ”السَّلَامُ عَلَیْكُمْ وَرَحْمَةُ اللَّهِ“ کہتے ہوئے سر کو پہلے دائیں طرف، پھر بائیں طرف اتنا گھمائیں کہ پیچھے بیٹھنے والے کو آپ کے رخسارے نظر آنے لگیں اس کیفیت کو ”سلام“ کہتے ہیں۔

بآواز بلند ایک مرتبہ ”اللہ اکبر“ کہیں تین مرتبہ ”اَسْتَغْفِرُ اللّٰهَ“ کہیں اور دیگر مسنون اذکار پڑھیں، یہ مختصر مکمل طریقہ نماز ہے یہی طریقہ مردوزن دونوں کیلئے بلا تغیر یکساں رائج ہے۔

## تفصیلی طریقہ نماز

نیت :-

نیت دل کے ارادے کا نام ہے زبان سے اس کا اظہار سوائے حج و عمرہ کی نیت کے اور کسی عمل میں ثابت نہیں ہے۔ فرمان رسول ﷺ ہے:

﴿إِنَّمَا الْأَعْمَالُ بِالنِّيَّاتِ﴾ تمام اعمال کا دار و مدار نیتوں پر ہے۔ ۱

جس کے معنی یہ ہیں کہ ہر عمل سے قبل دل میں اس عمل کے کرنے کا ارادہ ہونا چاہئے، ہمارے ہاں نماز کی نیت کے طور پر جو مخصوص الفاظ رائج ہیں۔

”نیت کرتا ہوں نماز کی، نماز پڑھتا ہوں واسطے خدا کے،

چار رکعت نماز فرض، وقت نماز ظہر، پیچھے اس امام کے، اللہ اکبر“

یہ بالکل بدعت ہیں اگر یہ الفاظ مسنون ہوتے تو دیگر نماز کی طرح یہ بھی عربی میں ہوتے ان کا اردو میں ہونا ہی ہندوستانی ساختہ (Made in India) ہونے کی دلیل ہے۔

اگر زبان سے نیت کے الفاظ کی ادائیگی ضروری ہے تو پھر یہ ادائیگی صرف نماز تک محدود کیوں ہے آپ ﷺ نے تو ہر عمل کا دار و مدار نیت پر بتایا ہے صرف نماز کا تو نہیں؟

اس طرح وضو بھی ایک عمل ہے اور وضو سے پہلے بھی زبان سے نیت ہونی چاہئے۔

مثلاً : نیت کرتا ہوں وضو کی، منہ ہے شمال کو،

ٹوٹی ہے پیتل کی، پانی ہے ٹھنڈا، بسم اللہ۔

اس طرح ناشتہ کرنا بھی ایک عمل ہے اس لئے ناشتے سے قبل بھی زبان سے نیت ہونی چاہئے۔

مثلاً : نیت کرتا ہوں ناشتے کی، پُراٹھا ہے گندم کا، انڈا ہے دیسی،

مرچ ہے ہری، شوگر کا مرہض ہوں چائے پیوں گا پھینکی، بسم اللہ۔

اس طرح سفر کرنا بھی ایک عمل ہے اس لئے سفر سے قبل بھی زبان سے نیت ہونی چاہئے۔

مثلاً : نیت کرتا ہوں سفر کی، سفر ہے ٹرین کا، بنگ میری ہوئی نہیں ٹکٹ ہے بلیک کا،

ساتھ میں ہے سامان اور جانا ہے ملتان، بسم اللہ۔

علیٰ ہذا القیاس زبان سے نیتوں کا یہ طریقہ سراسر خلاف منشاءِ اسلام ہے بس نماز شروع کرتے وقت دل میں یہ ارادہ ہونا چاہئے کہ وہ کس وقت کی کوئی نماز کی کتنی رکعتیں پڑھ رہا ہے مثلاً اگر ظہر کی نماز ہے تو آپ کے دل میں یہ ارادہ ہو کہ میں ظہر کے چار فرض پڑھنے لگا ہوں یا دو سنتیں پڑھنے لگا ہوں اور اللہ ﷻ ہماری نیتوں سے خوب واقف ہے۔

## تکبیر تحریمہ اور رفع الیدین

اسے تکبیر اولیٰ بھی کہا جاتا ہے، تحریمہ کے معنی حرام کر دینے والی کے ہیں اس تکبیر کو تکبیر تحریمہ اس لئے کہا جاتا ہے کیونکہ تکبیر تحریمہ کے ادا ہوتے ہی نمازی پر امورِ صلوٰۃ کے علاوہ دنیا کے تمام امور حرام ہو جاتے ہیں حتیٰ کہ وہ اپنی زبان سے کسی سلام کرنے والے کو وعلیکم السلام بھی نہیں کہہ سکتا۔

حضرت علیؑ سے مروی ہے کہ نماز کی چابی پائیزگی ہے اور اس کی

تحریم (بندش) اللہ اکبر کہنا ہے اور اس کی تحلیل (کھولنا) سلام پھیرنا ہے۔ ۱

تکبیر تحریمہ میں صرف ایک مرتبہ رفع الیدین کی جائے کیونکہ آغاز نماز پر شارع العظیمؑ سے ایک سے زیادہ مرتبہ رفع الیدین ثابت نہیں ہے، افتتاحِ صلوٰۃ سے متعلق جس قدر روایات موجود ہیں ان سے یہی ثابت ہوتا ہے کہ تکبیر اولیٰ میں صرف ایک ہی مرتبہ ہاتھ اٹھائے جائیں، چنانچہ عبداللہ بن عمرؓ، مالک بن حویرثؓ، وائل بن حجرؓ اور دیگر صحابہ کرامؓ سے بھی یہی ثابت ہوتا ہے۔

چنانچہ متعدد احادیث مبارکہ صحیحہ میں یہ بات بالصراحت منقول ہے کہ:

﴿كَانَ يَرْفَعُ يَدَيْهِ حَذْوَ مَنْكِبَيْهِ إِذَا فَتَحَ الصَّلَاةَ﴾ ۲

آپ ﷺ جب نماز شروع کرتے تو اپنے ہاتھوں کو کندھوں کے برابر تک اٹھایا کرتے تھے۔

اور بعض روایات میں ”حَذْوَ شَحْمَةِ أُذُنَيْهِ“ ۳ اور بعض میں ”فُرُوعَ أُذُنَيْهِ“ کے الفاظ بھی ہیں کہ

آپ ﷺ اپنے کانوں کی لو کے برابر ہاتھ اٹھاتے تھے، اس کے علاوہ حضرت علقمہ سے مروی

حضرت عبداللہ بن مسعودؓ کی روایت بھی اس بات کو مزید پختہ بنا دیتی ہے، جس میں یہ صراحت ہے

کہ حضرت عبداللہ بن مسعودؓ نے صحابہ کرام سے فرمایا:

۱ ترمذی ۱/۳۲ باب ماجاء فی تحریم الصلاة وتحليلها

۲ مسلم ۱/۱۶۸ باب استحباب رفع الیدین حذو منکبین مع تکبیرة الاجرام

۳ نسائی ۱/۱۴۰، ۱۴۱

﴿الَا صَلَّيْ بِكُمْ صَلْوَةٌ رَسُوْلِ اللّٰهِ ﷺ﴾ کیا میں تمہیں رسول اللہ کی نماز پڑھ کر نہ بتلاؤں؟ صحابہ نے کہا کیوں نہیں ضرور بتلائیں: فَصَلَّيْ وَلَمْ يَرْفَعْ يَدَيْهِ الْاَمْرَةَ وَاحِدَةً مَعَ تَكْبِيْرِ الْاِفْتِيْحِ ۱۔ پس انہوں نے نماز پڑھی اور نہ ہاتھ اٹھائے مگر ایک مرتبہ پہلی تکبیر کے ساتھ۔

”مرۃ واحده“ سے یہ بات واضح ہوتی ہے کہ تکبیر اولیٰ کے ساتھ ایک ہی مرتبہ رفع الیدین ثابت ہے تکبیر اولیٰ میں ایک سے زیادہ مرتبہ ثابت نہیں ہے اگرچہ اس روایت پر محدثین نے کلام کیا ہے بوجہ عاصم بن کلیب کے جس کے بارے میں علامہ ذہبی رحمہ اللہ فرماتے ہیں:

﴿كَانَ مُرْجِئًا﴾ وہ مرجئی فرقہ سے تعلق رکھتا تھا۔

لیکن یہاں اس روایت کو استشہاداً لایا گیا ہے اصالاً نہیں، ہمارے مؤقف کا اصل بخاری اور مسلم کی روایت ہے البتہ ایسی کوئی بھی روایت جس میں عاصم بن کلیب منفرد ہوگا وہ قطعاً حجت نہیں ہوگی اس مسئلے پر تفصیلی بحث اپنے محل (رفع اور ترک رفع کے ضمن) میں آئے گی۔ (ان شاء اللہ)

## رفع الیدین کی مسنون ہیئت

ہاتھ اٹھانے سے متعلق رسول اکرم ﷺ سے تین طرح کے عمل ثابت ہیں۔

(ا) کندھوں کے برابر تک اٹھانا۔

(ب) کانوں کی لو کے برابر تک اٹھانا۔

(ج) کانوں کے اوپر والے حصے تک اٹھانا۔

۱۔ چنانچہ حضرت عبداللہ بن عمر رضی اللہ عنہما سے مروی ہے۔

﴿كَانَ يَرْفَعُ يَدَيْهِ حَذْوَ مَنْكِبَيْهِ﴾ ۲

آپ ﷺ کندھوں کے برابر تک ہاتھوں کو اٹھایا کرتے تھے۔ (دیکھئے صفحہ ۳۹۷ شکل نمبر ۲، ۳)

۲۔ حضرت مالک بن حویرث رضی اللہ عنہ سے مروی ہے:

﴿كَانَ رَسُوْلُ اللّٰهِ ﷺ اِذَا كَبَّرَ رَفَعَ يَدَيْهِ حَتّٰى يُحَاذِيْ بِيْهَمَا فُرُوْعَ اُذُنَيْهِ﴾ ۳

آپ ﷺ کانوں کے اوپر والے حصے تک ہاتھوں کو اٹھایا کرتے تھے۔

۱۔ ترمذی ۱/۳۵۱ باب رفع الیدین عند الرکوع وفی ابوداؤد ۱/۱۱۶ باب من لم یذکر الرفع عند الرکوع  
۲۔ بخاری ۱/۱۰۲ (۶۹۳) ومسلم (۵۸۷) و الترمذی (۲۳۷) والنسائی (۸۶۷) و ابوداؤد وغیرہم  
۳۔ مسلم ۱/۱۶۸ باب استحباب رفع الیدین حذو منکبین مع تکبیر الاحرام

۳۔ حضرت وائل بن حجر رضی اللہ عنہ فرماتے ہیں انہوں نے رسول اللہ صلی اللہ علیہ وسلم کو دیکھا کہ آپ صلی اللہ علیہ وسلم اپنے ہاتھوں کے انگوٹھے کانوں کی لو (شَحْمَةُ أُذُنَيْهِ) تک اٹھاتے تھے۔ ۱

البتہ مؤخر الذکر روایت پر بوجہ عبد الجبار کے بعض محدثین نے کلام کیا ہے۔ ۲

۴۔ رفع الیدین کرتے وقت مٹھی بند نہیں ہونی چاہئے بلکہ انگلیوں کو کھلا رکھنا چاہئے۔

چنانچہ حضرت ابو ہریرہ رضی اللہ عنہ فرماتے ہیں: ﴿إِذَا كَبَّرَ لِلصَّلَاةِ نَشَرَ أَصَابِعَهُ﴾ ۳

آپ صلی اللہ علیہ وسلم جب نماز کیلئے تکبیر کہتے تو اپنی انگلیوں کو کھول دیتے۔

یعنی انگلیوں کو اندر کی طرف موڑ کر نہ رکھیں بلکہ سیدھا کھول دیں۔ (دیکھئے صفحہ ۳۹۷ شکل نمبر ۳، ۲)

۵۔ حضرت ابو ہریرہ رضی اللہ عنہ سے مروی ہے: ﴿لَمْ يُفَرِّجْ بَيْنَ أَصَابِعِهِ وَلَمْ يَضْمَهَا﴾ ۴

آپ صلی اللہ علیہ وسلم نہ تو انگلیوں کو کھولتے اور نہ ملاتے۔

یعنی نہ انہیں (اپنی قوت سے) کھولیں اور نہ (اپنی قوت سے) بند کریں۔

### قیام اور اُس کی کیفیت

تکبیر تحریمہ کی رفع الیدین سے فارغ ہو کر اب اپنے دونوں ہاتھوں کو اپنے سینے پر اس طرح باندھ

لیں کہ بائیں ہاتھ نیچے ہو اور دایاں ہاتھ اُس کے اوپر۔ (دیکھئے صفحہ نمبر ۳۹۷ شکل نمبر ۴، ۵)

۱۔ چنانچہ حضرت سہل بن سعد رضی اللہ عنہ بیان کرتے ہیں کہ (رسول اللہ صلی اللہ علیہ وسلم کے زمانے میں) لوگوں کو حکم دیا

جاتا تھا کہ وہ نماز کی حالت میں اپنے دائیں ہاتھ کو بائیں کلائی پر رکھیں۔ ۵

۲۔ حضرت عبد اللہ بن مسعود رضی اللہ عنہ سے مروی ہے کہ ایک دن میں نے نماز کی حالت میں اپنا بائیں ہاتھ

دائیں کے اوپر رکھا، رسول اللہ صلی اللہ علیہ وسلم نے دیکھا تو آپ صلی اللہ علیہ وسلم نے (میری اصلاح فرماتے ہوئے)

دایاں ہاتھ بائیں کے اوپر کر دیا۔ ۶

۳۔ حضرت ہلب الطائی اپنے باپ سے روایت کرتے ہیں، انہوں نے کہا میں نے نبی کریم صلی اللہ علیہ وسلم کو

۱۔ ابو داؤد ۱/۱۱۵ باب افتتاح الصلاة والنسائی

۲۔ تقریب التهذیب ص ۱۹۲

۳۔ ترمذی ۱/۳۳ باب نشر الاصابع عند التكبير

۴۔ بیہقی ۲/۳۱۲ باب رفع الیدین فی افتتاح الصلاة

۵۔ بخاری ۱/۱۰۲

۶۔ ابو داؤد کتاب الصلاة (۶۴۴) والنسائی کتاب الافتتاح (۸۷۸) وابن ماجہ (۸۰۳) ومسند احمد (۱۴۵۵۸)

دیکھا کہ وہ اپنے ہاتھوں کو اپنے سینے پر رکھے ہوئے تھے اور حضرت یحییٰ نے دائیں ہاتھ کو بائیں ہاتھ کے جوڑ پر رکھ کر اس کیفیت کی وضاحت کی۔ ۱

۲۔ حضرت وائل بن حجر رضی اللہ عنہ بیان کرتے ہیں کہ میں نے رسول اکرم ﷺ کی معیت میں نماز پڑھی اور آپ ﷺ نے اپنا دایاں ہاتھ بائیں پر رکھ کر سینے پر رکھا۔ ۲

۵۔ حضرت طاؤس رضی اللہ عنہ سے روایت ہے کہ رسول اکرم ﷺ نماز میں دایاں ہاتھ بائیں پر رکھ کر سینے کے مقام پر باندھا کرتے تھے۔ ۳

(۱) مذکورہ احادیث سے یہ بات رُوِز روشن کی طرح عیاں ہے کہ نماز کی حالت میں ہاتھ باندھنے کا محل سینہ ہے نہ کہ پیٹ عقلاً بھی سینے ہی کو ترجیح ہے کیونکہ اللہ کی یادوں کا مرکز پیٹ نہیں دل ہوتا ہے اور دل کا محل سینہ ہے اور دل تھام کر اللہ کو یاد کرنا، پیٹ تھام کر یاد کرنے سے زیادہ بہتر اور قرین انصاف ہے۔ انسان دنیا میں ان گنت کام اپنے پیٹ کیلئے کرتا ہے اور ہر کام میں اس کا پیٹ ہی مقدم ہوتا ہے، اللہ کی دربار میں آیا ہے اب تو پیٹ کو چھوڑ کر دل پہ ہاتھ رکھ لے اور اللہ سے مغفرت کا طالب ہو کر نماز کو ادا کرے تو ”ان شاء اللہ“ اللہ رب العالمین اپنا فضل فرماتے ہوئے نہ صرف اُس کی دلی مُراد کو پورا کرے گا بلکہ اُس کا پیٹ بھی بھر دے گا کیونکہ وہی سب کا پیٹ بھرنے والا ہے۔

(ب) بعض لوگ کہتے ہیں کہ حدیث میں لفظ ”صَدْرٌ“ آیا ہے اور ”صدر“ کے معنی کسی جگہ کے ”صدر“ مقام یا وسط“ کے بھی آتے ہیں اس لئے انسان کے جسم کا وسط سینہ نہیں بلکہ ناف ہے حالانکہ یہ ایسی دیدہ دلیری اور سینہ زوری ہے جس سے منشاء شریعت کی روح پلٹ جائے، اگر ہم ”صدر“ کے معنی ناف ہی لیں تو قرآن مجید کی اس آیت کا یہ لوگ کیا ترجمہ کریں گے جس میں اللہ رب العالمین کا ارشاد ہے:

﴿الْم نَشْرَحْ لَكَ صَدْرَكَ﴾ (اے نبی ﷺ) کیا ہم نے آپ ﷺ کا سینہ نہیں کھول دیا؟

(آپ کے سینہ مبارک کو علم و حکمت سے بھر کر وسعت قلبی جیسی نعمت سے نوازا)۔

اور اگر لفظ ”صدر“ سے ناف یا پیٹ مُراد لیں تو اس کے معنی یہ ہونگے (نعوذ باللہ)

(اے نبی ﷺ) کیا ہم نے آپ کا پیٹ بڑا نہیں کر دیا اور پیٹ کا بڑا ہونا خوبی نہیں ہے،

۱۔ مسند احمد (۲۰۹۶۱) ورواہ ابو داؤد مرسل (۶۴۸)

۲۔ بیہقی ۳۱۷/۲ وابن خزیمہ

۳۔ صحیح سنن ابو داؤد للالبانی ج ۱ رقم الحدیث ۶۸۷

جب کہ اس آیت کریمہ میں اللہ ﷻ اپنے حبیب کا کوئی عیب نہیں بلکہ عظمت بیان کر رہا ہے۔  
(ج) بعض لوگ ہاتھوں کو قیام کی حالت میں باندھے بغیر کھلا چھوڑ دیتے ہیں اور بعض انہیں تحت السره (زیر ناف) باندھ لیتے ہیں سو یہ دونوں عمل احادیث صحیحہ سے قطعاً ثابت نہیں ہیں۔  
چنانچہ زیر ناف ہاتھ باندھنے کی جو روایت حضرت علیؓ سے پیش کی جاتی ہے جس کے الفاظ یہ ہیں کہ حضرت علیؓ نے فرمایا:

﴿السُّنَّةُ وَضَعُ الْكَفِّ عَلَى الْكَفِّ فِي الصَّلَاةِ تَحْتَ السَّرَّةِ﴾

نماز میں ایک ہتھیلی کو دوسری پر رکھ کر زیر ناف باندھ لینا سنت ہے۔ ۱

۱۔ یہ روایت زیاد بن زید الکوفی کے مجہول الحال ہونے کی وجہ سے ضعیف ہے۔

۲۔ یہ روایت ابوداؤد کے ابن عربی والے نسخہ کے علاوہ دوسرے نسخوں میں موجود نہیں ہے۔

۳۔ اس کی سند میں حبان بن الکوئی الواسطی بھی ہے جس کے بارے میں امام ابوداؤد کہتے ہیں کہ میں نے امام احمد بن حنبل رحمہ اللہ کو اس کا ضعف بیان کرتے ہوئے سنا ہے۔

چنانچہ فقہ کی کتابوں میں یہ بات مذکورہ ہے کہ سینہ پر ہاتھ باندھنے کی دلیل مضبوط ہے اور تحت السره ہاتھ باندھنے کی روایت ضعیف ہے۔ ۲

علاوہ ازیں فقہ حنفی کی ایک اور معتبر کتاب شرح وقایہ میں بھی صفحہ ۹۳ پر مذکور ہے کہ:

”تحت السره ہاتھ باندھنا کسی مرفوع حدیث سے ثابت نہیں ہے

بس حضرت علیؓ کا قول ہے جب کہ وہ بھی ضعیف ہے۔“

سینہ پر ہاتھ باندھنے کو بوجہ قوت حدیث کے ترجیح دیتے۔ ۳

## قیام اور اُس کی دُعا

رسول اکرم ﷺ تکبیر تحریمہ کے بعد قرأت شروع کرنے سے قبل کچھ دیر سکوت فرماتے،

قربان جائیے صحابہ کرام پر جنہوں نے ہمارے لئے بڑی آسانیاں پیدا کیں۔

دین کے اس قدر متلاشی اور حریص، صحابہ سے بڑھ کر نہیں دیکھے گئے۔

۱۔ ابوداؤد ۱۱۰/۱ قال المنحشی وهو فی بعض نسخه ابی داؤد فی نسخه ابن الاعرابی ولم

یوجد فی غیرها انظر حاشیہ ۱۱۰/۳ اخرجہ البیہقی ۳۱۷/۲ وقال فی اسنادہ ضعف

۲۔ ہدایہ ۱۰۲/۱ حاشیہ ۱۷ حاشیہ عربی ۸۶/۱ حاشیہ ۱۲

۳۔ مقدمہ عین الہدایہ ۲۵۱، ۱۱۱/۱



چنانچہ صحابہ کرام ﷺ نے اس سکوت میں بھی رسول اکرم ﷺ کے لب مبارک کو جنبش میں دیکھا تو یوں گویا ہوئے۔ ﴿أَرَأَيْتَ سَكَوتَكَ بَيْنَ التَّكْبِيرِ وَالْقِرَاءَةِ مَا تَقُولُ؟﴾  
(اے رحمت عالم ﷺ) آپ تکبیر (تحریمہ) اور قرآءۃ کے مابین کچھ دیر سکوت فرماتے ہیں اس میں کیا پڑھتے ہیں؟

۱۔ آپ ﷺ نے فرمایا: أَقُولُ: (میں پڑھتا ہوں)

اللَّهُمَّ بَاعِدْ بَيْنِي وَبَيْنَ خَطَايَايَ  
كَمَا بَاعَدْتَ بَيْنَ الْمَشْرِقِ  
وَالْمَغْرِبِ اللَّهُمَّ نَقِّنِي مِنَ الْخَطَايَا  
كَمَا يُنَقَّى الثَّوْبُ الْأَبْيَضُ مِنَ  
الدَّنَسِ اللَّهُمَّ اغْسِلْ خَطَايَايَ  
بِالْمَاءِ وَالسَّلْجِ وَالْبَرْدِ ۱

اے اللہ، میرے اور میری خطاؤں کے درمیان دوری کر دے جس طرح تو نے مشرق اور مغرب کے درمیان دوری کی ہے۔ اے اللہ مجھے خطاؤں سے پاک کر جیسا کہ سفید کپڑا میل سے پاک کیا جاتا ہے۔ اے اللہ میری خطاؤں کو (اپنی رحمت) کے پانی اور برف اور اولوں سے دھو ڈال۔

۲۔ رسول اکرم ﷺ سے درج ذیل دُعا بھی ثابت ہے جو عوام الناس میں ”ثنا“ کے نام سے مشہور ہے۔

چنانچہ عائشہ صدیقہ رضی اللہ عنہا فرماتی ہیں کہ رسول اکرم ﷺ جب نماز شروع فرماتے تو یہ پڑھتے:

سُبْحَانَكَ اللَّهُمَّ وَبِحَمْدِكَ  
وَتَبَارَكَ اسْمُكَ وَتَعَالَى  
جَدُّكَ وَلَا إِلَهَ غَيْرُكَ ۲

اے اللہ! تو پاک ہے اپنی تعریفوں کے ساتھ اور تیرا نام برکت والا ہے، تو بلند تر شان کا مالک ہے اور تیرے سوا کوئی معبود نہیں ہے۔

اس کے بعد ”تعوذ“ اور ”تسمیہ“ پڑھ کر سورۃ فاتحہ پڑھیں اگر فرض پڑھ رہے ہیں تو پہلی دو رکعتوں میں فاتحہ کے ساتھ کوئی دوسری سورۃ بھی ملائیں اسے ”قرأت“ کہتے ہیں اور اگر سنن یا نوافل پڑھ رہے ہیں تو تمام رکعات میں فاتحہ کیساتھ کوئی سورۃ شامل کریں، اگر امام قرأت بالجہر کر رہا ہو جیسے فجر، مغرب اور عشاء کی نمازوں میں ہوتی ہے تو مقتدی قیام کی حالت میں سورۃ فاتحہ پڑھ کر خاموش ہو اور امام کی قرأت کو توجہ سے سنے اور اگر امام ”سری نماز“ پڑھا رہا ہو جیسے ظہر اور عصر تو مقتدی کو اختیار ہے کہ وہ فاتحہ کے ساتھ کوئی دوسری سورۃ بھی ملا سکتا ہے کیونکہ ممانعت کے الفاظ صرف جہری قرأت کے ساتھ ثابت ہیں۔

۱ بخاری ۱۰۳/۱ باب ما یقرأ بعد التکبیر

۲ نسائی ۱۴۳/۱ باب الدعاء بین التکبیر والقراءة

## بسم اللہ سری اور جہری کا مسئلہ

شناو غیرہ سے فارغ ہو کر سورۃ فاتحہ شروع کرنے سے پہلے تعوذ (اعوذ باللہ من الشیطن الرجیم) بھی پڑھ لینا چاہئے کیونکہ اللہ ﷻ کا حکم ہے:

﴿إِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ﴾ ۱

جب قرآن مجید پڑھنے لگو تو شیطان مردود سے اللہ کی پناہ طلب کر لیا کرو۔

حدیث پاک میں حضرت ابو سعید خدری رضی اللہ عنہ کی روایت سے اس کا ثبوت ملتا ہے،

چنانچہ یہ روایت ترمذی اور ابوداؤد میں دیکھی جاسکتی ہے۔ ۲

تعوذ کے بعد ”تسمیہ“ (بسم اللہ الرحمن الرحیم) پڑھنا چاہئے لیکن متقدمین میں اس ضمن میں تین طرح

کی بحثیں موجود ہیں بعض سرے سے ”بسم اللہ“ پڑھنے کے قائل ہی نہیں (نہ سری اور نہ جہری) ان

کے نزدیک ”بسم اللہ“ فاتحہ کا جز نہیں ہے اس لئے فاتحہ کے ساتھ اس کی قرأت لازم نہیں، لیکن یہ

نظریہ قطعی کمزور ہے، چونکہ رسول اکرم ﷺ سے اس کی قرأت ثابت ہے۔

اب اختلاف دو طرح کا رہ جاتا ہے کہ آیا بسم اللہ کو ”بالجہر“ پڑھا جائے یا ”بالسر“ پڑھا جائے اس

عنوان پر دونوں طرف دلائل موجود ہیں۔

۱۔ بسم اللہ بالجہر پڑھنے کیلئے حضرت نعیم بن مجمر رضی اللہ عنہ کی روایت واضح دلیل ہے فرماتے ہیں میں نے

حضرت ابو ہریرہ رضی اللہ عنہ کے پیچھے نماز پڑھی:

﴿فَقَرَأَ بِسْمِ اللَّهِ الرَّحْمَنِ الرَّحِيمِ ثُمَّ قَرَأَ بِأَمِّ الْقُرْآنِ﴾

انہوں نے پہلے ”بسم اللہ الرحمن الرحیم“ پڑھی پھر ”سورہ فاتحہ“ پڑھی۔ یہاں تک کے جب

﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پر پہنچے تو ”آمین“ کہی اور لوگوں نے بھی آمین کہی

جب نماز سے فارغ ہوئے تو فرمایا قسم ہے اُس ذات کی جس کے قبضے میں میری جان ہے میں نماز

میں رسول اللہ ﷺ کے ساتھ تم سے زیادہ مشابہت رکھتا ہوں۔ ۳

اس حدیث کو مخالفین جہر نے بھی صحیح تسلیم کیا ہے لیکن اپنے نظریہ کے خلاف ہونے کے سبب طرح

۱۔ سورة النحل: ۹۸،

۲۔ الترمذی کتاب الصلاة (۲۲۵) و ابوداؤد کتاب الصلاة (۶۵۸)

۳۔ نسائی ۱۰۲/۱ (۴۹۹) دارقطنی ۱/۱۲۲ مع تعلیق المغنی وابن حبان وابن خزیمہ والبیہقی

طرح کی تاویل کی ہیں جو بالکل لایعنی ہیں مثلاً۔

اعتراض نمبر ۱:-

اس حدیث میں یہ صراحت نہیں ہے کہ رسول اللہ ﷺ بھی ”بسم اللہ“ کو بلند آواز سے پڑھتے تھے۔

جواب:-

حضرت ابو ہریرہ رضی اللہ عنہ نے دورانِ قرأت ”بسم اللہ“ کو بآواز بلند پڑھا اور فراغت کے بعد اپنے اس

عمل کو رسول اللہ ﷺ کے عمل سے مشابہ قرار دیا، اس سے بڑھ کر ثبوت اور کس چیز کا نام ہے؟

اگر دن چڑھے انسان کہے کہ مجھے سورج نظر نہیں آ رہا تو یہ سورج کا قصور نہیں، بلکہ اس کی آنکھ کا نقص ہے۔

اعتراض نمبر ۲:-

اس میں یہ احتمال ہے کہ حضرت ابو ہریرہ رضی اللہ عنہ نے محض تعلیم دینے کیلئے ”بسم اللہ“ کو بلند آواز سے پڑھا ہو۔

جواب:-

واضح اور صریح حکم کو محض خیالی مفروضوں اور احتمالات سے رد کرنا قرین انصاف نہیں ہے۔

۲- حضرت قتادہ رضی اللہ عنہ بیان کرتے ہیں کہ حضرت انس رضی اللہ عنہ سے پوچھا گیا کہ رسول اللہ ﷺ کی قرأت

کس طرح ہوتی تھی تو انہوں نے فرمایا!

رسول اکرم ﷺ کھینچ کھینچ کر قرأت کیا کرتے تھے پھر انہوں نے بسم اللہ الرحمن الرحیم پڑھی جس

میں ”بسم اللہ“ کو کھینچا پھر ”رحمن“ کو کھینچا پھر ”الرحیم“ کو کھینچا۔

اس حدیث میں بھی حضرت انس رضی اللہ عنہ کے بیان سے یہی واضح ہوتا ہے کہ رسول اللہ ﷺ ”بسم اللہ“

کو بلند آواز سے پڑھتے اور اسی طرح کھینچ کھینچ کر پڑھتے جس طرح حضرت انس رضی اللہ عنہ نے پڑھ کر بتلایا۔

اعتراض نمبر ۳:-

اس حدیث پر سب سے بڑا اعتراض یہ کیا جاتا ہے کہ اس میں یہ صراحت نہیں ہے کہ یہ قرأت نماز کے اندر تھی۔

جواب:-

لفظ قرأت کا عموم نماز اور غیر نماز دونوں کو شامل ہے یعنی آپ ﷺ کی قرأت نماز میں ہوتی یا علاوہ

نماز کے دونوں صورتوں میں رسول اکرم ﷺ ”بسم اللہ“ کو اسی طرح کھینچ کر پڑھتے۔

مذکورہ روایات کے علاوہ مزید شواہد بھی پیش کئے جاسکتے ہیں۔

- ۱۔ حضرت عبداللہ بن عباس رضی اللہ عنہ سے روایت ہے فرماتے ہیں کہ بے شک نبی کریم صلی اللہ علیہ وسلم نماز میں ”بسم اللہ“ کو بلند آواز سے پڑھا کرتے تھے۔ ۱
- ۲۔ حضرت ابن عباس رضی اللہ عنہ بیان کرتے ہیں رسول اکرم صلی اللہ علیہ وسلم نماز کا آغاز ”بسم اللہ“ سے کرتے۔ ۲
- ۳۔ حضرت ابو ہریرہ رضی اللہ عنہ بیان کرتے ہیں رسول اکرم صلی اللہ علیہ وسلم نماز کا آغاز ”بسم اللہ“ سے کرتے۔ ۳
- ۴۔ حضرت حکم بن عمیر بدری رضی اللہ عنہ بیان کرتے ہیں کہ میں نے نبی کریم صلی اللہ علیہ وسلم کے پیچھے نماز پڑھی پس آپ نے نماز میں ”بسم اللہ“ کو بلند آواز سے پڑھا۔

تہجد میں، فجر کی نماز میں اور جمعہ کی نماز میں۔ ۴

۵۔ عائشہ صدیقہ رضی اللہ عنہا فرماتی ہیں بیشک رسول اکرم صلی اللہ علیہ وسلم بسم اللہ کو بالجبر پڑھا کرتے تھے۔ ۵

ان مرفوع روایات کے علاوہ صحابہ کرام کے آثار بھی موجود ہیں جسے دارقطنی اور دیگر کتب احادیث میں دیکھا جاسکتا ہے جنہیں ہم طوالت کے خوف سے تحریر میں لانے سے قاصر ہیں۔

اگر کوئی ان روایات پر ضعف کا فتویٰ لگائے تو ہمارا جواب یہ ہوگا کہ یہ روایات بطور شاہد کے پیش کی گئی ہیں نہ کہ اصالتاً، اصل روایات حضرت ابو ہریرہ رضی اللہ عنہ اور حضرت انس رضی اللہ عنہ کی وہ روایات ہیں جنہیں ہم اس بحث میں جز: (۲،۱) کے تحت حضرت نعیم بن مجمر اور قتادہ کے حوالے سے درج کر چکے ہیں۔

### بسم اللہ سرّی پڑھنے کے دلائل اور ان کا جائزہ

جن روایات کو ”بسم اللہ“ بالجبر کے خلاف اور ”بسم اللہ“ بالسر کے اثبات میں پیش کیا جاتا ہے وہ حسب ذیل ہے:

- ۱۔ حضرت قتادہ رضی اللہ عنہ، حضرت انس رضی اللہ عنہ سے روایت کرتے ہیں بے شک نبی کریم صلی اللہ علیہ وسلم، ابو بکر رضی اللہ عنہ اور عمر رضی اللہ عنہ نماز کو ”الحمد للرب العالمین“ سے شروع فرماتے۔ ۶

۱۔ دارقطنی مع مغنی ص ۳۰۴

۲۔ دارقطنی مع مغنی ص ۳۰۵

۳۔ دارقطنی مع مغنی ص ۳۱۰

۴۔ دارقطنی مع مغنی ص ۳۱۰

۵۔ دارقطنی مع مغنی ص ۳۱۱

۶۔ بخاری ۱۰۳/۱ کتاب الاذان (۷۰۱) والترمذی فی الصلاة (۲۲۹) والنسائی فی الافتتاح (۸۹۲، ۸۹۳)

وابن ماجہ فی اقامة الصلاة (۸۰۵) ومسنند احمد (۱۱۵۵۳) والدارمی فی الصلاة (۱۲۱۲)

☆ یہ حدیث بسم اللہ بالجہر کی نفی ثابت نہیں کرتی چونکہ اس میں سرے سے بسم اللہ کا ذکر ہی نہیں ہے اور اگر عدم ذکر سے بسم اللہ بالجہر کی نفی ہوگی تو ثبوت بسم اللہ بالسر کا بھی نہیں رہے گا۔

☆ اس حدیث میں ”الحمد للہ رب العالمین“ کو سورۃ فاتحہ کے نام کے طور پر استعمال کیا گیا ہے اس لئے رسول اللہ ﷺ کی نماز کی قرأت میں سب سے پہلے سورۃ فاتحہ کی قرأت ہی ہوا کرتی تھی بسم اللہ چونکہ مستقل سورۃ کا درجہ نہیں رکھتی اس لئے آغاز قرأت کی نسبت بسم اللہ کی بجائے سورۃ فاتحہ کی طرف کی، جیسا کہ کوئی کہے کہ فلاں شخص نے کھانے کا آغاز روٹی کے بجائے خربوزے سے کیا ہے جبکہ اس نے کھانے کا آغاز بسم اللہ سے ہی کیوں نہ کیا ہو تب بھی یہی کہا جائے گا۔

۲۔ حضرت انس رضی اللہ عنہ بیان کرتے ہیں کہ میں نے رسول اکرم ﷺ ابو بکر رضی اللہ عنہ، عمر رضی اللہ عنہ اور عثمان رضی اللہ عنہ کے پیچھے نماز پڑھی پس ان میں سے میں نے کسی ایک کو بھی ”بسم اللہ“ کی قرأت کرتے ہوئے نہیں سنا، ایک اور روایت میں ہے کہ یہ لوگ الحمد للہ رب العالمین سے قرأت کرتے بسم اللہ کو نہ قرأت کے شروع میں یعنی فاتحہ سے پہلے پڑھتے اور نہ آخر قرأت میں (دوسری سورت سے پہلے) ذکر کرتے۔

☆ اس روایت سے بسم اللہ سری پر دلیل پکڑی گئی ہے حالانکہ اگر اس روایت کو بنیاد بنایا جائے تو یہ روایت اپنے ما قبل روایت کی طرح بالجہر کی نفی نہیں کرتی، سرے سے ”بسم اللہ“ کی نفی کرتی ہے لہذا یہ روایت بھی بسم اللہ سری کی دلیل میں پیش کرنا مناسب نہیں ہے، یہی وجہ ہے کہ امام مالک رحمہ اللہ اور امام اوزاعی نے انہیں روایات سے استدلال کرتے ہوئے بسم اللہ کی مطلق نفی کی ہے چونکہ ان روایات سے یہ پتہ نہیں چلتا کہ آپ فاتحہ سے پہلے بسم اللہ کو آہستہ سے پڑھ لیا کرتے تھے۔

اگرچہ سند کے اعتبار سے مسلم شریف کی یہ روایت اعلیٰ درجہ کی ہے اور زیادہ اصح ہے اور اس میں رسول اللہ ﷺ سے لے کر حضرت عثمان رضی اللہ عنہ کے عہد تک عمل کا تو اتر بھی ثابت ہوتا ہے پھر بھی ”بسم اللہ“ مخفی پڑھنے کی صراحت اشارۃً بھی موجود نہیں ہے، بہر حال ہر دو دلائل کی موجودگی میں ہمارے نزدیک دونوں عمل سنتِ مطہرہ سے ثابت ہیں اس لئے دونوں پر عمل کیا جانا چاہئے البتہ زیادہ راجح مذہب بسم اللہ بالجہر کا ہے کیونکہ اس میں صراحتاً بسم اللہ کو باواز بلند پڑھنے کا ذکر ہے۔ (واللہ اعلم بالصواب)

## قرأت خلف الامام اور فاتحہ خلف الامام دو مختلف عمل ہیں

عموماً دو طرح کی نمازیں پڑھی جاتی ہیں انفرادی اور اجتماعی، انفرادی نمازیں وہ کہلاتی ہیں جو ہم بغیر جماعت کے تنہا پڑھتے ہیں اور اجتماعی نمازیں وہ کہلاتی ہیں جنہیں ہم باجماعت کسی امام کی اقتداء میں ادا کرتے ہیں شریعت نے ان دونوں طرح کی نمازوں کے بارہ میں واضح احکامات صادر فرمائے ہیں۔ مثلاً تنہا نماز کیسے پڑھنی ہے اور باجماعت کیسے پڑھنی ہے، امام کیلئے کیا ضروری ہے اور مقتدی کیلئے کیا ضروری ہے، ہر چیز بیان کر دی گئی اور دین کو اُمت کی آسانی کیلئے سہل ترین بنا دیا گیا، لیکن افسوس سے کہنا پڑتا ہے کہ بعض فقہی مسالک نے اپنی اندھی تقلید کے جمود کو برقرار رکھنے اور اسے اسلام کا جزو قرار دینے کیلئے عوام الناس کو طرح طرح کی مشکلات میں ڈال دیا ہے، نماز جیسے اہم فریضہ کو بھی سنت نبوی ﷺ کی اُس شاہراہ سے ہٹا کر جو اپنے راہی کو سیدھا جنت کے دروازے پر لے جانے والی ہے فرقہ واریت کی بھینٹ چڑھا دیا گیا ہے۔

اختلافات کی دلدل کا ایک لامتناہی سلسلہ ہے جس میں عوام اور علماء برابر کے شریک ہیں، علماء کی ذمہ داری یہ تھی کہ وہ خالصتاً کتاب و سنت سے مسائل کا حل تلاش کرتے اور عوام الناس کے سامنے پیش کرتے اور عوام الناس کی ذمہ داری یہ تھی کہ وہ علماء سے کتاب و سنت ہی کا مطالبہ کرتے، جیسا کہ حدیث پاک میں وارد ہے کہ حضرت انس رضی اللہ عنہ سے کسی نے سوال کیا کہ وضو کا کیا طریقہ ہے؟ انہوں نے جواب دیا کہ ”پہلے اپنا سوال درست کریں پھر جواب دوں گا“، سائل نے کہا بظاہر سوال میں مجھے تو کوئی غلطی نظر نہیں آرہی اگر آپ کو کوئی غلطی نظر آرہی ہے تو آپ پہلے اسے درست کر دیں پھر جواب دے دیں، حضرت انس رضی اللہ عنہ نے اس کے سوال کو ٹھیک کرتے ہوئے فرمایا:

”یہ نہ پوچھو کہ وضو کرنے کا کیا طریقہ ہے؟ بلکہ یہ پوچھو کہ رسول اکرم ﷺ وضو کیسے کیا کرتے تھے؟“ یہ ہے وہ صحیح اندازِ فکر جس سے تمام تعصبات و اختلافات کا خاتمہ ممکن ہے اس تمہیدی گفتگو کے بعد اصل بحث کی طرف آپ کی توجہ مبذول کرانا چاہتا ہوں۔



## قرأت خلف الامام اور فاتحہ خلف الامام میں فرق

احادیث میں یہ دونوں اصطلاحیں کثرت سے موجود ہیں اگر کوئی شخص تنہا نماز پڑھتا ہے تو بھی فاتحہ اُس پر لازم ہے اور دیگر قرأت بھی اُسے کرنی چاہئے اور اگر باجماعت نماز ادا کرتا ہے اور نماز میں امام بالجہر قرأت کرتا ہے تو پھر امام سورۃ فاتحہ اور دیگر قرأت دونوں پڑھے گا، جبکہ مقتدی سورۃ فاتحہ پڑھ کر خاموش ہو جائے گا اور امام کی قرأت کو توجہ سے سنے گا "قرأت خلف الامام" کے معنی یہ ہیں کہ مقتدی کا امام کے پیچھے سورۃ فاتحہ کے علاوہ قرآن میں سے کچھ پڑھنا۔

اور "فاتحہ خلف الامام" کے معنی یہ ہیں کہ مقتدی کا امام کے پیچھے سورۃ فاتحہ پڑھنا جن احادیث میں قرأت خلف الامام کی ممانعت آئی ہے اُس قرأت سے مراد فاتحہ کے علاوہ قرأت ہے اور جن احادیث میں قرأت خلف الامام کی فرضیت کا ذکر ہے تو وہ صرف فاتحہ خلف الامام ہے۔

گویا جہری نمازوں میں مطلق قرأت کی جو ممانعت ہے وہ سورۃ فاتحہ کے علاوہ ہے اور جو قرأت فرض ہے وہ سورۃ فاتحہ کی قرأت ہے یہی دونوں میں بنیادی فرق ہے۔

اس تفریق کی شرعی دلیل یہ ہے کہ ترمذی شریف میں حضرت عبادہ بن صامت رضی اللہ عنہ سے روایت ہے کہ آپ ﷺ نے صحابہ کرام کو فجر کی نماز پڑھائی اور بالجہر قرأت فرمائی، صحابہ کرام نے بھی آپ ﷺ کے پیچھے قرأت کی، نماز کے بعد آپ ﷺ نے صحابہ کرام سے پوچھا:

﴿انسی اراکم تقرؤن وراء امامکم﴾ شاید تم امام کے پیچھے پڑھتے ہو؟

صحابہ کرام نے کہا، ہاں! یا رسول اللہ ﷺ ہم پڑھتے ہیں: آپ ﷺ نے فرمایا:

﴿لا تفعلوا الا باذن القرآن فانه لا صلوة لمن لم يقرأ بها﴾

امام کے پیچھے فاتحہ کے سوا کچھ نہ پڑھا کرو، کیونکہ اس کی نماز نہیں ہوتی جو اسے نہیں پڑھتا۔

اس حدیث سے امر و نہی دونوں واضح ہیں، ایک قرأت سے آپ ﷺ نے منع فرمایا اور دوسری قرأت کو آپ ﷺ نے فرض قرار دیا، جس سے منع فرمایا ہے وہ فاتحہ کے علاوہ قرأت ہے اور جس قرأت کو فرض قرار دیا ہے وہ قرأت سورۃ فاتحہ کی قرأت ہے، اور اس فرضیت کی علت یہ بتلائی کہ اگر کوئی شخص "سورہ فاتحہ" کو ترک کر دے تو اس کی نماز ہی نہیں ہوتی۔

۱ ترمذی فی الصلاة ۱/۴۱ (۲۸۶) و ابوداؤد فی الصلاة (۷۰۲، ۷۰۱) والنسائی فی الافتتاح (۹۱۱) و مسند احمد (الباقی) رقم الحدیث (۲۱۶۳۶، ۲۱۶۱۷)

گویا جس عبادت کا نام نماز ہے وہ ”سورہ فاتحہ“ کے بغیر بے کار ہے۔

جہاں تک نماز میں فاتحہ پڑھنے کا تعلق ہے تو اس پر سب متفق ہیں کہ فاتحہ کے بغیر نماز نہیں ہوتی۔ لیکن اس حکم کی تاویل یہ کرتے ہیں کہ یہ حکم منفرد یا امام کیلئے ہے، مقتدی اس حکم سے مستثنیٰ ہیں، حالانکہ اس استثناء کی کوئی شرعی دلیل موجود نہیں ہے،

اور اختلاف کا یہی ایک پہلو باقی رہ جاتا ہے کہ امام کی اقتداء کرنے والا ”فاتحہ“ پڑھے یا نہ پڑھے؟ اس لئے ہم یہاں اپنی بحث کو صرف اسی ایک پہلو سے وابستہ رکھیں گے۔

### ہر نماز میں اور ہر نمازی پر سورۃ فاتحہ فرض ہے

حضرت عبادہ بن صامت رضی اللہ عنہ بیان کرتے ہیں کہ رسول اکرم صلی اللہ علیہ وسلم نے فرمایا:

﴿ لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ ﴾ ۱

اس شخص کی نماز نہیں ہوتی جو سورۃ فاتحہ نہیں پڑھتا۔

(۱) یہ حدیث اپنے حکم میں بالکل عام ہے، اس میں نہ کسی کی تخصیص ثابت ہے، نہ کسی کا استثناء ثابت ہے اس حکم میں ہر نمازی شامل ہے چاہے وہ

منفرد ہو یا باجماعت،  
 امام ہو یا مقتدی،  
 حاضر ہو یا مسافر،  
 مرد ہو یا عورت،

غرض ہر نمازی پر ہر حال میں اس کی قرأت فرض ہے جس طرح ہر نمازی پر فرض ہے اسی طرح ہر نماز میں فرض ہے چاہے وہ

فرض ہوں یا نفل،  
 سنت ہوں یا وتر،  
 عید ہو یا جمعہ،  
 جنازہ ہو یا اشراق،

لہذا ہر نمازی پر ہر نماز میں سورۃ فاتحہ کی قرأت فرض ہے اس کی قرأت سے نہ کوئی نمازی مستثنیٰ اور نہ ہی کوئی نماز مستثنیٰ ہے۔

۱ بخاری کتاب الاذان رقم (۷۱۴) ومسنم کتاب الصلوٰۃ رقم (۵۹۵) والترمذی کتاب الصلاۃ رقم (۲۳۰) والنسائی کتاب الفتاح رقم (۹۰۱) وابوداؤد کتاب الصلوٰۃ ومسنم احمد باقی مسند الانصار رقم (۲۱۶۲۱)



(ب) حضرت ابو ہریرہ رضی اللہ عنہ بیان کرتے ہیں کہ :

رسول اکرم صلی اللہ علیہ وسلم نے فرمایا:

”جو شخص نماز میں سورۃ فاتحہ نہ پڑھے پس اس کی نماز حاملہ اونٹنی کے اُس بچے کی مانند ہے جو وقت سے پہلے (کچا) گر گیا ہو، (فہی خداج ثلاثا غیر تمام) یہ الفاظ آپ صلی اللہ علیہ وسلم نے تین مرتبہ فرمائے اور فرمایا: ”وہ نماز ناقص و نامکمل ہے۔“ حضرت ابو ہریرہ رضی اللہ عنہ سے پوچھا گیا:

﴿إِنَّا نَكُونُ وَرَاءَ الْإِمَامِ﴾ ہم امام کے پیچھے ہوتے ہیں۔ (تب کیا کریں)

پس آپ صلی اللہ علیہ وسلم نے فرمایا: ﴿اقْرَأْ بِهَا فِی نَفْسِكَ﴾ اسے اپنے دل میں پڑھ لیا کر، بے شک میں نے رسول اکرم صلی اللہ علیہ وسلم سے سنا ہے آپ صلی اللہ علیہ وسلم فرماتے تھے کہ اللہ رب العالمین نے نماز کو بندے اور اپنے درمیان آدھی آدھی تقسیم کر دی ہے..... الخ اور وہ تقسیم سورۃ فاتحہ کی تقسیم ہے۔ اس حدیث سے دو باتیں خاص طور پر معلوم ہوئیں۔

- ۱۔ سورۃ فاتحہ کے بغیر نماز کی حیثیت کچے بچے کی سی ہے جس کے اعضاء بھی مکمل نہیں ہو پاتے کہ وہ گر جاتا ہے اور اگر اعضاء مکمل ہو چکے ہوں لیکن اس میں ابھی روح نہ ڈالی گئی ہو تو اس کو تھڑے کا کیا فائدہ؟
- ۲۔ نماز تو نام ہی فاتحہ کا ہے، جسے نماز کہا گیا ہے اگر نماز میں سے وہی نکال دی جائے تو باقی کیا بچے گا؟
- ۳۔ حضرت عائشہ صدیقہ رضی اللہ عنہا سے روایت ہے فرماتی ہیں، جناب رسالت پناہ صلی اللہ علیہ وسلم نے فرمایا:

﴿كُلُّ صَلَاةٍ لَا يُقْرَأُ فِيهَا بِأَمِّ الْقُرْآنِ فَهِيَ خِدَاجٌ﴾ ۱

ایسی ہر نماز جس میں سورۃ فاتحہ نہ پڑھی جائے تو وہ خداج یعنی ناقص و نامکمل ہے۔

۴۔ حضرت عبادہ بن صامت رضی اللہ عنہ سے روایت ہے فرماتے ہیں:

كُنَّا خَلْفَ رَسُولِ اللَّهِ ﷺ فَتَقَلَّتْ عَلَيْهِ الْقِرَاءَةُ فَلَمَّا فَرَغَ قَالَ لَعَلَّكُمْ تَقْرُونَ خَلْفَ إِمَامِكُمْ فَلَنانعم هذا يا رسول الله ﷺ قال لا تفعلوا الا بفتح الكتاب فانه لا صلاة لمن لم يقرأ بها ۳

ہم رسول اللہ صلی اللہ علیہ وسلم کے پیچھے فجر کی نماز پڑھ رہے تھے، پس آپ نے قرأت کی تو آپ پر قرأت کرنا بوجھل ہو گیا، پس جب آپ فارغ ہوئے تو آپ صلی اللہ علیہ وسلم نے فرمایا! شاید تم اپنے امام کے پیچھے پڑھتے ہو، ہم نے کہا، ”ہاں“ یا رسول اللہ صلی اللہ علیہ وسلم، ہم جلدی جلدی پڑھ لیتے ہیں، آپ نے فرمایا: تم ایسا نہ کیا کرو، سوائے سورۃ فاتحہ کے اس لئے کہ اُس کی نماز نہیں ہوتی جو اسے نہیں پڑھتا۔

۱۔ مسلم ۱/۱۹۱ و ابن ماجہ ۱/۶۰ باب القراءة خلف الامام.....

۲۔ ابن ماجہ ۱/۶۰ باب القراءة خلف الامام..... والطحطاوی

۳۔ ابوداؤد ۱/۱۹۱ و الترمذی ۱/۴۱

اس روایت پر سب سے بڑا اعتراض یہ ہے کہ اس میں محمد بن اسحاق رحمہ اللہ ہیں، جن پر امام مالک رحمہ اللہ کی سخت ترین جرح ہے، حالانکہ محمد بن اسحاق رحمہ اللہ کے بارہ میں امام شعبہ رحمہ اللہ فرماتے ہیں:

﴿هو أمير المؤمنين في الحديث﴾ وہ حدیث میں امام ہیں۔

صرف یہی نہیں بلکہ اکثر کا یہی فارمولا ہے ”میٹھا میٹھا ہپ ہپ اور کڑوا کڑوا تھو تھو“ جس کا ثبوت درج ذیل واقعہ ہے جسے ”محمد بن اسحاق رحمہ اللہ کی ثقاہت“ کے عنوان سے درج کیا جا رہا ہے۔

## محمد بن اسحاق رحمہ اللہ کی ثقاہت

فقہ حنفی کی معتبر کتاب ”ہدایہ“ میں یہ روایت ہے:

﴿لا يزال أمتي بخير ما عجلوا المغرب.....﴾<sup>۱</sup>

”میری امت ہمیشہ بھلائی پر قائم رہے گی جب تک وہ مغرب میں جلدی کرتی رہے گی۔“

اور اس روایت پر مسلک احناف کی بناء ہے، اسی لئے مغرب کی نماز اس قدر عجلت سے پڑھی جاتی ہے کہ مغرب کی اذان کے بعد دو رکعتیں جو مسنون و مثبت ہیں ان کا موقع بھی نہیں دیا جاتا اور سونے پر سہاگہ یہ کہ اس تعجیل مغرب والی حدیث کے راوی بھی محمد بن اسحاق رحمہ اللہ ہیں، اب چونکہ فاتحہ خلف الامام کی روایت حنفی مسلک کے خلاف تھی اس لئے اس روایت کے رد میں محمد بن اسحاق کے بارے میں جس قدر کچھ اچھالا جاسکتا تھا اچھالا، حتیٰ کہ کچھ اچھالنے میں یہ احتیاط بھی نہیں برتی گئی کہ چھینٹے ہم پر بھی پڑ سکتے ہیں،، لیکن وہی محمد بن اسحاق جب اس روایت کو بیان کرتا ہے جو حنفی مذہب کی اساس ہے تو اس وقت حنفی ناقدین کی نظر میں اس جیسا عادل، فقیہ اور ثقہ کوئی دوسرا نہیں ہوتا۔

یہ اللہ کی شان ہے کہ اس نے اپنے دین کی قیامت تک حفاظت کرنی ہے جیسا کہ نوح علیہ السلام کی قوم نے حضرت نوح علیہ السلام کی مخالفت کی اور مخالفت میں اس قدر گر گئے کہ سارے شہر کی غلاظت جمع کر کے نوح علیہ السلام کی کشتی میں ڈال جاتے تھے بالآخر اللہ نے بھی انہیں ایسی بیماری لگا دی کہ جس کا علاج اسی گندگی سے ہوتا تھا جو نوح علیہ السلام کی کشتی میں ڈالی گئی تھی۔

پہلے تو وہ نوح علیہ السلام کی دشمنی میں غلاظت ڈالتے رہے، جب دیکھا کہ اس غلاظت میں ہماری بیماری کا علاج ہے تو ساری کشتی دھو کر تمام غلاظت اپنے گھروں میں لے گئے۔

محمد بن اسحاق رحمہ اللہ کا معاملہ بھی بالکل نوح علیہ السلام کی کشتی کے جیسا ہے، چنانچہ ابن ہمام حنفی، ہدایہ کی شرح فتح القدر میں جب اس روایت پر پہنچتے ہیں جو ان کے مسلک کی اساس ہے اور اس کی سند میں

۱۔ ہدایہ کتاب الصلاة ۱/۸۳ (ملتان) و ابوداؤد (۳۵۴) و مسند احمد (۲۲۴۳۴)

محمد بن اسحاق ہے تو فرماتے ہیں۔ (ان مالک کا رجوع عن الکلام فی ابن اسحاق.....)  
 ”محمد بن اسحاق ثقہ ہیں اور امام مالک رحمہ اللہ نے ان کے بارہ میں جو کچھ کہا ہے وہ ثابت نہیں ہے  
 اور نہ ہی اسے اہل علم نے قبول کیا ہے اور آخر میں یہ بھی فرماتے ہیں کہ امام مالک رحمہ اللہ نے اپنے فتوے  
 سے رجوع کیا اور محمد بن اسحاق کی طرف تحائف بھیجے۔ ۱

اب چونکہ بیماری کا علاج اسی میں تھا کہ محمد بن اسحاق پر لگائی گئی غلاظت کو دھویا جائے تو اسی میں  
 اپنی خیر سمجھی اور اسے دھو دیا۔  
 اگر ہو عشق تو ہے کفر بھی مسلمانی  
 ورنہ مرد مسلمان بھی کافر و زندیق (اقبال)

### دل میں پڑھنے کا مفہوم

بعض لوگ حضرت ابو ہریرہ رضی اللہ عنہ والی حدیث (جس میں دل میں پڑھنے کا ذکر ہے) پر یہ اعتراض  
 کرتے ہیں کہ اس سے مراد یہ ہے کہ وہ سورۃ فاتحہ پر تدبر کرے اور دل میں اس کے بارے میں سوچتا  
 رہے اور زبان سے قرأت نہ کرے، یہ مفہوم قطعی طور پر منشاء حدیث کے خلاف ہے۔  
 اس حکم میں قرأت کی نفی نہیں ہے بلکہ قرأت بالجہر کی نفی ہے، جیسا کہ قرآن مجید میں حکم ہے:  
 ﴿وَإِذْ نُنزِّلُ فِي نَفْسِكَ﴾ اور اپنے رب کو دل میں یاد کر۔ ۲  
 تفسیر جلالین میں ہے ”ای سرًا“ یعنی سری قرأت کے ساتھ اور یہی مفہوم یہاں ہے کہ خاموشی  
 کے ساتھ آواز بلند کئے بغیر سورۃ فاتحہ کی قرأت کی جائے۔

اب رہا یہ سوال کہ قرأت بھی ہو اور سکوت بھی، یہ دونوں کیونکر ممکن ہیں تو اس کا جواب  
 حضرت ابو ہریرہ رضی اللہ عنہ کی وہ روایت ہے جو بخاری اور مسلم کے حوالے سے دُعاء افتتاح کے طور پر ہم اس  
 باب کے آغاز میں نقل کر چکے ہیں جس میں یہ صراحت ہے کہ رسول اکرم صلی اللہ علیہ وسلم سے پوچھا گیا کہ آپ تکبیر  
 تحریمہ کے بعد کچھ دیر خاموش رہتے ہیں اس وقت کیا پڑھتے ہیں؟  
 جواب میں آپ صلی اللہ علیہ وسلم نے یہ نہیں فرمایا کہ خاموشی میں کیسے پڑھا جاسکتا ہے؟ بلکہ آپ صلی اللہ علیہ وسلم نے سائل کے

۱ فتح القدیر ۱/۲۰۰ (مکتبہ رشیدیہ کوئٹہ)

۲ سورۃ الاعراف: ۲۰۶

گمان کی تصدیق کرتے ہوئے فرمایا: ”میں اس خاموشی میں ﴿اللّٰهُمَّ بَاعِدْ بَيْنِي﴾ (مکمل دُعَا بَتَلَاوِي) کہ یہ پڑھا کرتا ہوں۔“

تو ثابت ہوا کہ ”قرأت فی النفس“ کا مطلب محض تدبیر اور تخیل نہیں بلکہ حقیقت پر مبنی وہ قرأت ہے جس کے الفاظ سری طور پر زبان سے ادا ہوتے ہیں۔

آثار صحابہ بھی احادیث صحیحہ کے ذخیرہ میں کثرت سے موجود ہیں جنہیں دارقطنی،<sup>۱</sup>

جزء القراءة بخاری، کتاب القراءة بیہقی، مصنف عبدالرزاق اور مصنف ابن ابی شیبہ میں بالتفصیل دیکھا جا سکتا ہے یہاں ہم طوالت کے خوف سے نقل کرنے سے قاصر ہیں، البتہ امام ترمذی رحمہ اللہ حضرت عبادہ بن صامت رحمہ اللہ کی روایت نقل کرنے کے بعد لکھتے ہیں:

وهذا أصحُّ وأعمَلُ على هذا الحديث  
ففي القراءة خلف الامام عند اكثر اهل  
العلم من اصحاب النبي ﷺ  
والتابعين وهو قول مالك بن انس  
وابن المبارك والشافعي واحمد  
واسحاق يرون القراءة خلف الامام<sup>۲</sup>  
یہی سب سے زیادہ صحیح ہے اور قرأت خلف الامام  
کے ضمن میں اکثر اہل علم کا اسی حدیث پر عمل ہے  
جن میں صحابہ کرام اور تابعین بھی شامل ہیں۔  
امام مالک رحمہ اللہ، ابن مبارک رحمہ اللہ، امام شافعی،  
امام احمد اور اسحاق رحمہ اللہ کا بھی یہی قول ہے اور یہ  
سب قرأت خلف الامام کے قائل و فاعل تھے۔

## ترک قرأت کے دلائل کا جائزہ

مانعین قرأت خلف الامام اپنے موقف کی تائید میں جو سب سے پہلی دلیل پیش کرتے ہیں وہ سورۃ اعراف کی درج ذیل آیت ہے:

۱- ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾<sup>۳</sup>

جب قرآن مجید پڑھا جائے تو اسے توجہ سے سنو اور خاموش رہو، تاکہ تم پر رحم کیا جائے۔

یہ آیت پڑھ کر عوام الناس کو یہ باور کرایا جاتا ہے کہ اس آیت کے ذریعے اللہ نے قرأت

قرآن کے دوران استماع اور انصات کو فرض قرار دیا ہے اور پہلے لوگ نماز میں رسول اللہ ﷺ کے

۱- دارقطنی ۱/۴۲۷، ۴۳۴

۲- ترمذی ۱/۱۴

۳- سورۃ الاعراف: ۲۰۴

پیچھے مکمل قرأت فاتحہ کے علاوہ بھی پڑھا کرتے تھے اس آیت کے تحت انہیں روک دیا گیا۔

جواب:-

یہ آیت سورۃ اعراف کی آیت ہے جو کہ مکی سورۃ ہے جبکہ بخاری اور مسلم میں حضرت زید بن ارقم رضی اللہ عنہ سے مروی ہے کہ ہم نماز میں کلام کیا کرتے تھے اور ایک آدمی اپنے دوسرے ساتھی سے جو اس کے برابر ہوتا اس سے گفتگو کر لیا کرتا تھا یہاں تک کہ ﴿قَوْمُوا لِلَّهِ قَانِتِينَ﴾ <sup>۱</sup>

نازل ہوئی اور ہمیں خاموش رہنے کا حکم دیا گیا، یہ حکم سورۃ بقرہ میں ہے اور سورۃ بقرہ بالاتفاق مدنی سورۃ ہے اس سے یہی ثابت ہوتا ہے کہ نماز میں بات چیت کی ممانعت مکی دور میں نہیں بلکہ ہجرت کے بعد مدینہ میں نازل ہوئی علامہ عبدالحی حنفی لکھنوی بھی اسی موقف کی تائید کرتے ہوئے فرماتے ہیں:

﴿قُلْتُ هَذَا كَلَامٌ فِي غَايَةِ التَّحْقِيقِ مَفِيدٌ لِأَنَّ تَحْرِيمَ الْكَلَامِ كَانَ بِالْمَدِينَةِ لَا بِمَكَّةَ﴾

محقق بات یہی ہے کہ نماز میں کلام کی ممانعت مدینہ میں ہوئی نہ کہ مکہ میں۔ <sup>۲</sup>

اب دونوں باتوں کو سامنے رکھیں اور پھر اپنے ضمیر کی بیداری سے یہ فیصلہ کریں کہ کیا یہ ممکن ہے کہ امام کی قرأت کے جواب میں مقتدی کو تو مکہ میں امام کے پیچھے قرآن پڑھنے سے روک دیا گیا ہو جب کہ نماز میں دوران قرأت بات چیت کرنے والوں کو کئی سال بعد مدینہ میں آ کر روکا گیا ہو، اس اشکال کا حل اس کے سوا اور کیا ہو سکتا ہے؟

کہ مکہ میں اترنے والی یہ آیت کریمہ نمازیوں کو قرأت قرآن سے نہیں روک رہی بلکہ سورۃ حم سجدہ میں آیت نمبر ۲۶ کے جواب میں اللہ نے مسلمانوں کو تلاوت قرآن کا ادب سکھایا اور اس ادب کا فائدہ بھی بتلایا ہے چنانچہ قرآن کے الفاظ ہیں:-

☆ ﴿وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ﴾ <sup>۳</sup>

اور کافروں نے کہا کہ اس قرآن کو نہ سنو! اللہ نے اس کے جواب میں مسلمانوں سے کہا!

☆ ﴿وَإِذَا قُرِئَ الْقُرْآنُ فَاسْتَمِعُوا لَهُ﴾ <sup>۴</sup>

جب قرآن پڑھا جائے تو تم خوب توجہ سے سنو۔

☆ کفار نے کہا ﴿وَالْغَوْفِ فِيهِ﴾ جب قرآن پڑھا جائے تو شور مچاؤ۔

<sup>۱</sup> سورۃ البقرہ: ۲۳۸

<sup>۲</sup> امام الکلام ص ۱۳۵، ادارہ احیاء السنہ

<sup>۳</sup> سورۃ حم السجدہ: ۲۶

<sup>۴</sup> سورۃ الاعراف: ۲۰۴

- ☆ اللہ نے مسلمانوں سے کہا ﴿انصتوا﴾ جب قرآن پڑھا جائے تم چپ رہو۔
- ☆ کفار نے کہا ﴿لعلکم تغلبون﴾ شاید اس حیلے سے تم غالب آ جاؤ۔
- ☆ اللہ نے کہا ﴿لعلکم ترحمون﴾ اس ادب و احترام سے تم اللہ کے رحم و کرم کے مستحق ٹھہرو گے۔
- ۲۔ اگر اسے نماز ہی پر محمول کیا جائے تو اس میں مطلق قرأت کی نفی ہے فاتحہ کی قرأت کی نہیں اور اختلاف مطلق قرأت میں نہیں قرأت فاتحہ میں ہے فرمان نبوی ﷺ کے مطابق سورۃ فاتحہ کا پڑھنا نماز میں ہر نمازی پر فرض ہے چاہے وہ امام ہو یا مقتدی؛ لہذا اس آیت سے فاتحہ خلف الامام کی ہرگز نفی نہیں ہوتی۔
- ۳۔ اگر یہ آیت تلاوت قرآن پاک کی موجودگی میں دوسرے کی قرأت کو مانع ہے تو فجر کی نماز کے دوران جب امام کی قرأت بھی اپنے جو بن پر ہوتی ہے اس وقت لیٹ آنے والے کو پیچھے کھڑے ہو کر سنتیں پڑھ لینے کی رخصت کس حدیث یا کس آیت کے تحت دے دی گئی ہے؟
- ۴۔ اگر کسی حدیث کے سبب سنتیں پڑھنے کو اس آیت کے حکم سے مستثنیٰ قرار دیا گیا ہے تو یہ حق کسی غیر حنفی کو بھی ہونا چاہئے کہ وہ کسی صحیح حدیث سے سورۃ فاتحہ کو اس حکم سے مستثنیٰ قرار دے سکے۔
- ۵۔ کیا اس آیت کا عموم اس بات کا تقاضا کرتا ہے کہ اس حکم کا اطلاق نماز کے علاوہ بھی ہو؟ اگر جواب اثبات میں ہے تو کیا کسی بھی مدرسہ میں طلبہ پر اس حکم کا اطلاق ہوتا ہے کہ اگر ایک طالب علم بلند آواز سے اپنے استاذ کو سبق یا منزل سنا تا ہو تو دوسرے طالب علم بجائے اپنا سبق یاد کرنے کے اس کی طرف متوجہ ہو کر اس کا قرآن سنیں۔
- ۶۔ اگر امام نماز میں دوران قرأت غلطی کرے یا بھول جائے تو مقتدی اُسے لقمہ دے یا خاموش کھڑا رہے، چونکہ اگر خاموش رہتا ہے تو قرآن کی غلطی کی تصحیح نہ کر کے گناہ کا مرتکب ہوتا ہے اور اگر لقمہ دیتا ہے تو قرآن نے جو خاموش رہنے کا حکم دیا ہے اُس کی خلاف ورزی کرتا ہے۔
- ۷۔ اگر کوئی یہ کہے کہ قرآن کی غلطی پر ٹوکنا فرض ہے لہذا لقمہ دیا جائے، تو کیا کسی دوسرے کو یہ کہنے کا حق ہوگا؟ کہ امام کے پیچھے مقتدی پر اگر کوئی کام واجب ہو تو اُسے کر لینا چاہئے اس سے قرآن کی خلاف ورزی نہیں ہوتی۔
- ۹۔ اس آیت میں اللہ نے صرف ”انصات“ (چپ رہنے) کا حکم ہی نہیں دیا بلکہ ”استماع“ (سننے) کا حکم بھی دیا ہے، پھر جن نمازوں میں یا جن رکعتوں میں امام قرأت بالجہر نہیں کرتا ان رکعتوں

میں مقتدی سماع سے محروم رہتا ہے، جب وہ سماع سے محروم ہے تو پھر انصاف کیسا! کیونکہ چپ رہنے کا حکم اسلئے تھا کہ اسے سنا جائے جب سن نہیں رہا تو چپ کیوں ہے؟

۹۔ فرض نمازوں کی کل سترہ رکعتیں ہیں جن میں سے صرف چھ رکعتوں کی قرأت بالجہر ہوتی ہے یعنی فجر کی دو رکعتیں، مغرب کی پہلی دو رکعتیں اور عشاء کی پہلی دو رکعتیں، باقی گیارہ رکعتوں میں امام سری قرأت کرتا ہے جسے مقتدی نہ سن رہا ہوتا ہے اور نہ سن سکتا ہے، اگر رکاوٹ سورۃ اعراف کی یہی آیت ہے تو اسے جہری رکعتوں میں رکاوٹ ہونا چاہئے نہ کہ سری میں پھر کم از کم ان گیارہ رکعتوں میں آج سے سورۃ فاتحہ پڑھنی شروع کر دینی چاہئے۔

۱۰۔ اس آیت کی تفسیر سورۃ اعراف کی دوسری آیت سے ہو جاتی ہے، چنانچہ ارشاد باری ہے:

وَإِذْ كُنَّا نَمُرُّ بِكَ فِي نَفْسِكَ نَضْرِبُكَ  
خَيْفَةً وَدُؤْنَ الْجَهْرِ مِنَ الْقَوْلِ بِالْغُدُوِّ  
وَالْآصَالِ وَلَا تَكُنْ مِنَ الْغَافِلِينَ ۱

اپنے رب کو اپنے دل میں یاد کرنا عجزی اور  
خوف کے ساتھ، آواز بلند نہ رکھیں، صبح یا شام  
یاد کریں اور غافلوں میں سے نہ ہوں۔

۱۱۔ اگر پہلی آیت سے سورۃ فاتحہ کا پڑھنا منع ہو رہا ہے تو اس دوسری آیت میں اسے عجزی کے ساتھ اپنی آواز کو بلند کئے بغیر پڑھنے کا حکم ہو رہا ہے اور تقریباً حدیث میں بھی یہی تفسیر بیان کی گئی ہے جو یہاں دوسری آیت پہلی آیت کی کر رہی ہے۔

۱۲۔ قرآن مجید کو اگر ہم شارح قرآن جناب محمد رسول اللہ ﷺ کی زبان مبارک سے سمجھیں گے تو قرآن کی صحیح مراد کو پالیں گے بصورت دیگر اگر کوئی شخص محض اپنی عقل یا لغت کی بنیاد پر قرآن کو سمجھنے کی کوشش کرے گا تو وہ ڈاکٹر "غلام احمد پرویز" تو بن سکتا ہے قرآن کی مراد کو کبھی نہیں پاسکتا۔

### دوسری دلیل اور اس کا جواب

حضرت جابر رضی اللہ عنہ بیان کرتے ہیں کہ رسول اکرم ﷺ نے فرمایا:

﴿مَنْ كَانَ لَهُ إِمَامٌ فَقِرَاءَةُ الْإِمَامِ لَهُ قِرَاءَةٌ﴾ ۲

جس شخص کیلئے امام مقرر کر دیا گیا، پس اس کیلئے امام کی قرأت اس کی اپنی قرأت ہے۔

اس حدیث کے ذریعے یہ باور کرایا جاتا ہے کہ مقتدی کو امام کے پیچھے پڑھنے کی ضرورت نہیں ہے

۱۔ سورۃ اعراف: ۲۰۵

۲۔ ابن ماجہ ۱۶۰/۲ والدارقطنی ۴۳۵/۱ واخرجه البيهقي

چونکہ امام کی قرأت مقتدی کی قرأت ہے۔

جواب:-

۱۔ یہ روایت غیر مرفوع اور غیر متصل، ہونے کے سبب ضعیف ہے، اگرچہ یہ روایت متعدد سندوں سے بیان کی گئی ہے، تاہم اس کا کوئی طریق پایہ ثبوت کو نہیں پہنچتا، اس حدیث کی سند میں جابر جعفی بھی ہیں جن کے بارے میں امام ابوحنیفہ رحمۃ اللہ علیہ کا فتویٰ ہے:

﴿لَمْ أَرِ اَكْذَبَ مِنْ جَابِرِ جَعْفِيِّ﴾ میں نے جابر جعفی سے زیادہ جھوٹا کسی کو نہیں پایا۔

۲۔ اس سند میں امام ابوحنیفہ رحمۃ اللہ علیہ بھی ہیں جن کے بارے میں محدثین کی آراء تسلی بخش نہیں ہے۔

چنانچہ تاریخ بغداد ج ۱۳، کتاب الضعفاء للنسائی، قیام اللیل، میزان،

کتاب العلم للشافعی اور دارقطنی وغیرہ میں ان بحوث کو بالتفصیل دیکھا جاسکتا ہے۔

تیسری دلیل:-

حضرت ابوہریرہ رضی اللہ عنہ سے روایت ہے فرماتے ہیں کہ رسول اکرم صلی اللہ علیہ وسلم نے فرمایا:

﴿إِنَّمَا جُعِلَ الْإِمَامُ لِيُؤْتَمَّ بِهِ فَإِذَا كَبَّرَ فَكَبِّرُوا وَإِذَا قَرَأَ فَأَنْصِتُوا﴾ ۱

امام اس لئے مقرر کیا جاتا ہے تاکہ اس کی پیروی کی جائے

جب وہ تکبیر کہے تم تکبیر کہو جب وہ قرأت کرے، تو تم چپ رہو۔

جواب:-

۱۔ اس کی سند میں محمد بن عجلان مدلس ہے اور زیر بحث روایت بھی معنعن ہے جرح و تعدیل کے ائمہ

کے نزدیک اس روایت میں موجود الفاظ (وَإِذَا قَرَأَ فَأَنْصِتُوا) غیر محفوظ ہیں۔

۲۔ جس طرح رسول اکرم صلی اللہ علیہ وسلم سے سورۃ فاتحہ کی تخصیص اور اس کی فرضیت کا حکم نماز میں ثابت ہے،

اس طرح احادیث کے ذخیرے میں سورۃ فاتحہ کی ممانعت قطعاً ثابت نہیں ہے۔

۳۔ اگر اسے درست تسلیم کر لیا جائے تو بھی اس سے عمومی قرأت کی نفی ہوتی ہے جو فاتحہ کے علاوہ ہے

جبکہ سورۃ فاتحہ کی تخصیص اور اس کی فرضیت ایک مخصوص حکم سے ثابت ہے پھر عمومی حکم سے ایک

مخصوص حکم کو کیونکر منسوخ کیا جاسکتا ہے۔

۱۔ الدارقطنی ۱/۴۳۹ قال حاجب اسنادہ ضعیف: رواہ البخاری فی جزء القراءة ص ۲۶۵ والبیہقی فی کتاب الترات



لہذا اپنی نمازوں اور جنازوں کو سورۃ فاتحہ سے مزین کریں، انھیں فاتحہ سے خالی کر کے برباد نہ کریں۔

**نوٹ:-** تفصیلی دلائل کیلئے درج ذیل کتب کا مطالعہ (ان شاء اللہ) بے حد مفید ثابت ہوگا۔

- ۱۔ رئیس المحدثین امام بخاری رحمہ اللہ کی تالیف ”جزء القراءة“۔
- ۲۔ امام بیہقی رحمہ اللہ کی ”کتاب القراءة“۔
- ۳۔ علامہ شہیر محدث کبیر مولانا عبدالرحمن مبارک پوری رحمہ اللہ کی کتاب ”تحقیق الکلام“۔
- ۴۔ عصر حاضر کے عظیم اسکالر و محقق نمونۃ السلف حضرت العلام مولانا ارشاد الحق صاحب اثری (حفظہ اللہ) کی ”توضیح الکلام“۔

### کیا سورۃ فاتحہ صرف سکنتات میں پڑھنا لازم ہے؟

دو گروہوں کا تذکرہ تو آپ سن چکے ہیں، جن میں سے ایک گروہ کے نزدیک مقتدی کو امام کے پیچھے قرأت کرنے کو حرام قرار دیا گیا ہے، جبکہ دوسرے کے نزدیک امام ہو یا مقتدی ”سورہ فاتحہ“ کی قرأت دونوں پر لازم ہے ان دونوں کے اختلاف سے تیسرا گروہ وجود میں آیا جس نے یہ نظریہ پیش کیا کہ حدیث نے سورۃ فاتحہ کو ہر نمازی پر فرض قرار دیا ہے جب کہ قرآن مجید میں ”سورۃ اعراف“ کی آیت نمبر ۲۰۴ کے تحت قرأت قرآن کے وقت خاموش رہ کر امام کی قرأت کو سننے کا حکم دیا گیا ہے، لہذا اگر مقتدی آیت قرآن کے حکم کے مطابق خاموش رہتا ہے تو ”سورہ فاتحہ“ کے ترک کا مرتکب ہوتا ہے۔ اور اگر امام کے پیچھے ”سورہ فاتحہ“ پڑھتا ہے تو حکم خداوندی کے ترک کا مرتکب ہوتا ہے اس لئے قرآن اور حدیث دونوں پر عمل پیرا رہنے کیلئے ”فاتحہ“ کی قرأت کو مقتدی کیلئے امام کے سکنتات میں پڑھنے کو لازم قرار دیا، تاکہ جب امام قرأت کرے تو خاموش ہو کر اُسے سنا جائے اور جب امام خاموش ہو تو اس میں مقتدی قرأت کریں، جہاں تک اس کے استحباب کا تعلق ہے تو ہمیں اس سے قطعاً انکار نہیں ہے۔ لیکن مقتدی کی قرأت کو سکنتات کے ساتھ مقید کر دینا دلیل کا محتاج ہے، اب تک اس نظریہ کے حاملین نے درج ذیل روایات سے استدلال کرنے کی کوشش کی ہے جنہیں ہم استدلال مع جواب درج کر رہے ہیں: ملاحظہ فرمائیں!

(الف) حضرت سرہ بن جندب رضی اللہ عنہ فرماتے ہیں:

﴿اِنَّهٗ كَانَ يَسْكُتُ سَكْتَيْنِ اِذَا اسْتَفْتَحَ وَاِذَا فَرَغَ مِنَ الْقِرَاۗتِ كُلِّهَا﴾ ۱  
 بے شک رسول اللہ ﷺ دو سکوت کرتے تھے ایک اس وقت جب صلوٰۃ شروع  
 کرتے اور ایک اس وقت جب آپ پوری قرأت سے فارغ ہوتے۔

جواب:-

مندرجہ بالا حدیث سے یہ تو ثابت ہوتا ہے کہ رسول اللہ ﷺ قرأت نماز میں دو سکوت فرمایا کرتے  
 تھے لیکن اس حدیث سے یہ ہرگز ثابت نہیں ہوتا کہ یہ سکوت سورۃ فاتحہ پڑھنے کیلئے ہوا کرتے تھے جب کہ  
 ترمذی شریف میں ابواب القرات میں حضرت ام سلمہ رضی اللہ عنہا رسول اکرم ﷺ کی قرأت کی کیفیت کو بیان  
 کرتے ہوئے فرماتی ہیں:

كان رسول الله ﷺ يقطع قراءته يقول  
 الحمد لله رب العالمين ثم يقف ثم  
 يقول الرحمن الرحيم ثم يقف... الخ ۲  
 آپ ﷺ اپنی قرأت کو ٹھہر ٹھہر کر ادا فرماتے (آیات کے  
 تسلسل کو قطع کر دیتے) "الحمد لله رب العالمين" پڑھتے  
 پھر ٹھہر جاتے پھر "الرحمن الرحيم" پڑھتے پھر ٹھہر جاتے۔

اس حدیث سے یہ معلوم ہوا کہ رسول اکرم ﷺ کا قرأت کرنے کا طریقہ ہی یہی تھا کہ آپ ﷺ ٹھہر ٹھہر کر،  
 نہایت اطمینان کے ساتھ ہر آیت پر توقف فرماتے گویا آپ ہر آیت پر سکتہ فرماتے جس سے سکات کی  
 تعداد لامحالہ دو سے تجاوز کر جاتی ہے اور جس روایت میں دو کا ذکر ہے ممکن ہے کہ یہ دو سکات ہر آیت پر  
 کئے جانے والے سکوتوں سے قدر طویل ہوں اس وجہ سے انہیں خصوصیت کے ساتھ ذکر کیا گیا ہو۔

۱۔ سوال یہ پیدا ہوتا ہے کہ کیا یہ سکوت مقتدیوں کی قرأت کیلئے ہوا کرتے تھے یا ان کا کوئی اور مقصد تھا  
 ان دو سکوتوں میں جہاں تک پہلے سکوت کا تعلق ہے تو اس کی صراحت حدیث صحیح، صریح اور مرفوع  
 سے ثابت ہے کہ رسول اکرم ﷺ سے صحابہ کرام رضی اللہ عنہم نے دریافت فرمایا کہ آپ تکبیر تحریمہ اور  
 قرأت کے مابین سکوت اختیار فرماتے ہیں، اس سکوت میں آپ ﷺ کیا پڑھتے ہیں؟ آپ ﷺ  
 نے ارشاد فرمایا کہ اس سکوت میں ﴿اللّٰهُمَّ بَاعِدْ بَيْنِي وَبَيْنَ ذٰلِكَ﴾ پڑھتا ہوں۔ ۳  
 اس حدیث سے یہ واضح ہوا کہ پہلے سکوت کی غایت مندرجہ بالا دعا کا پڑھنا ہے۔

۱۔ ابوداؤد ج ۱ ص ۱۱۳ و الترمذی ج ۱ ص ۳۴، ۲۔ ترمذی ج ۲ ص ۱۱۶، ۳۔  
 بخاری فی الاذان ۱/۱۰۳ (۷۰۲)، مسلم کتاب المساجد (۹۴۰)، النسائی فی الافتتاح (۸۸۵)  
 و ابوداؤد (۶۶۳)، ابن ماجہ (۷۹۷)، مسند احمد (۶۸۶۷)، الدارمی (۱۲۱۶)

جہاں تک دوسرے سکتے کا تعلق ہے اس سے متعلق ہمیں کوئی مرفوع روایت ایسی نہیں مل سکی جس سے اس سکتے کی علت کو واضح کیا جاسکے۔

(ب) دوسرا استدلال حضرت عبداللہ بن عمر رضی اللہ عنہما کی اس روایت سے کیا جاتا ہے جس میں وہ صحابہ کرام کا عمل بیان کرتے ہوئے فرماتے ہیں:

﴿كَانُوا يَقْرَءُونَ خَلْفَ رَسُولِ اللَّهِ ﷺ إِذَا انصت فإذا قرأ لم يقرؤا وإذا انصت قرؤا﴾  
صحابہ کرام رسول اللہ ﷺ کے پیچھے اس وقت قرأت کرتے تھے جب آپ ﷺ خاموش رہتے تھے اور جب آپ ﷺ پڑھتے تو صحابہ کرام خاموش ہو جاتے اور پھر جب آپ ﷺ خاموش ہوتے تو صحابہ پھر پڑھتے۔ ۱

جواب:-

جہاں تک استحباب کا تعلق ہے تو ہم اسے ابتداء میں ہی تسلیم کر چکے ہیں لیکن اس روایت سے سورۃ فاتحہ کا سکتا میں پڑھنے کا لزوم ہرگز ثابت نہیں ہوتا۔

(ج) عبداللہ بن عمر رضی اللہ عنہما سے روایت ہے کہ رسول اکرم ﷺ نے خطبہ دیتے ہوئے ارشاد فرمایا:  
من كان مع الامام فليقرأ بامام جو شخص امام کے ساتھ نماز پڑھ رہا ہو اسے چاہئے کہ سورۃ فاتحہ القرآن قبلہ اذا سکت ۲ امام سے پہلے اس وقت پڑھ لے جب وہ سکتہ کرے۔  
(اس سکتے سے مراد وہ سکتا ہے جو امام تکبیر تحریمہ کے بعد قرأت شروع کرنے سے پہلے کرتا ہے)

جواب:-

۱۔ یہ روایت کتاب القراءت بیہقی میں دو سندوں سے مروی ہے ایک میں ابن لہیعہ اور دوسری سند میں ثنی بن الصباح ہے یہ دونوں راوی اپنے ضعف حافظہ کی وجہ سے ضعیف ہیں لہذا اس روایت سے احتجاج نہیں کیا جاسکتا۔

۲۔ اگر اس حدیث کے ضعف کو نظر انداز کر کے اسے صحیح تسلیم کر لیا جائے تو بھی ”سورہ فاتحہ“ کا پہلے سکتے میں پڑھنے کا لزوم ثابت نہیں ہوتا، یہ دلیل صرف جواز کی حد تک ہے اور حقیقت بھی یہی ہے۔  
(د) حضرت سعید بن جبیر تابعی رضی اللہ عنہ سے پوچھا گیا کہ کیا میں امام کے پیچھے قرأت کروں تو انہوں نے

۱ کتاب القراءت بیہقی

۲ کتاب القراءت بیہقی

جواب دیا ہاں! اگرچہ تم امام کی قرأت سنو، بے شک ان لوگوں نے بدعت نکال لی ہے کہ سکتے نہیں کرتے سلف یہ کام نہیں کرتے تھے یعنی صحابہ کرام میں جب کوئی لوگوں کی امامت کرتا ”اللہ اکبر“ کہہ کر خاموش ہو جاتا یہاں تک کہ جب اسے یقین ہو جاتا کہ اب ہر مقتدی نے سورۃ فاتحہ پڑھ لی ہوگی تو پھر وہ قرأت شروع کرتا پھر مقتدی خاموش ہو جایا کرتے تھے۔ ۱

جواب:-

حضرت سعید بن جبیر تابعی رضی اللہ عنہ نے صحابہ کرام کے عمل کی طرف نشاندہی کی ہے لیکن اس عمل کی نسبت رسول اکرم ﷺ کی طرف نہیں کی گئی جبکہ حضرت ابو ہریرہ رضی اللہ عنہ جو کہ صحابی رسول ہیں انہوں نے جب نماز میں سورۃ فاتحہ پڑھنے کی روایت بیان فرمائی تو دیگر اصحاب نے پوچھا:

﴿إِنَّا نَكُونُ وَرَاءَ الْإِمَامِ﴾ ہم امام کے پیچھے ہوتے ہیں جب کیا کریں؟

تو انہوں نے جواب دیا: ﴿اقْرَأْ بِهَا فِي نَفْسِكَ﴾ اسے اپنے دل میں پڑھ لیا کرو۔ ۲

اس کے بعد اس عمل کو رسول اللہ ﷺ کی طرف منسوب کرتے ہوئے فرماتے ہیں میں نے رسول اللہ ﷺ سے سنا آپ ﷺ فرماتے تھے کہ نماز بندے اور رب کے درمیان آدھی آدھی تقسیم کر دی گئی ہے۔

اس حدیث سے صاف معلوم ہوتا ہے کہ حضرت ابو ہریرہ رضی اللہ عنہ سے جب پوچھا گیا کہ امام کے پیچھے ہونے کی صورت میں کیا کیا جائے؟ تو انہوں نے یہ قید نہیں لگائی کہ امام کے سکتوں کا انتظار کریں بلکہ فرمایا: ”اسے دل میں پڑھتے رہو“۔

اور دل میں پڑھنے کے مفہوم کو سابقہ صفحات میں واضح کیا جا چکا ہے، پھر سب سے بڑی بات یہ ہے کہ جب رسول اکرم ﷺ سے پہلے سکتے میں خاموشی کی وجہ معلوم کی گئی تو رسول اکرم ﷺ نے یہ نہیں فرمایا کہ میں اس لئے چپ رہتا ہوں تاکہ تم ”سورہ فاتحہ“ پڑھ لو بلکہ بخاری شریف میں اس کی صراحت موجود ہے کہ آپ نے جواب دیا کہ میں ”اللهم باعد بینی“ پڑھنے کیلئے خاموش رہتا ہوں پھر ابوداؤد اور ترمذی کی وہ روایت جس میں فجر کی نماز پڑھانے کا ذکر ہے اس میں بھی آپ ﷺ نے صحابہ کو جب ”سورۃ فاتحہ“ پڑھنے کا حکم دیا اور بقیہ قرأت سے منع فرمایا تو وہاں بھی یہ قید نہیں لگائی کہ تم ”سورہ فاتحہ“ کو میرے سکتات میں پڑھا کرو بلکہ آپ نے بالصراحت فرمایا:

﴿فَلَا تَقْرَؤْا بِشَيْءٍ مِنَ الْقُرْآنِ إِذَا جَهَرْتُمْ إِلَّا بِأَمِّ الْقُرْآنِ﴾

تم قرآن میں سے ”سورۃ فاتحہ“ کے سوا کچھ نہ پڑھا کرو، جب میں جہری قرأت کر رہا ہوں۔  
اس حدیث میں موجود لفظ ”اِذَا جَهْرُتْ اِلَّا بِاَمِّ الْقُرْآنِ“ یہ واضح کر رہا ہے کہ آپ نے  
جہری قرأت کے دوران مقتدی کو فاتحہ کے پڑھنے کا حکم دیا اور اسے ”وَ اِذَا قُرِئَ الْقُرْآنُ“ والی  
آیت کے خلاف قرار نہیں دیا اور نہ ہی امام کے سکتات میں پڑھنے کی قید لگائی۔

## آخری گزارش

جب شارع الطہارۃ نے مقتدی پر یہ پابندی عائد نہیں کی کہ وہ ”سورہ فاتحہ“ کو لازماً امام کے سکتات  
ہی میں پڑھے تو ہم سکتات میں پڑھنے کو فرض قرار دینے والے کون ہوتے ہیں؟  
سورۃ اعراف کی جس آیت کو بنیاد بنایا جاتا ہے وہ آیت ”سورہ فاتحہ“ پڑھنے کی نفی نہیں کرتی اس  
لئے کہ قرآن کا یہ حکم عام ہے اور قرآن کے عمومی حکم کو حدیث خاص کرنے کا حق رکھتی ہے اور یہ  
اصول سب کے ہاں مسلم ہے، اور اسکی کئی مثالیں موجود ہیں:

## قرآن کے عمومی حکم کو حدیث خاص کر سکتی ہے

- ۱۔ قرآن میں ہر مردار کو حرام قرار دیا گیا یعنی جس حلال جانور پر تکبیر نہ پڑھی جائے اور ذبح کئے بغیر  
مر جائے تو وہ حرام ہے قرآن کا یہ حکم عام ہے جس کا اطلاق ہر مردہ جانور پر ہوتا ہے لیکن حدیث  
نے مچھلی کو اس حکم سے مستثناء قرار دیا اور بظاہر ہم قرآن کے حکم کے خلاف اور حدیث کے حکم کے  
مطابق مچھلی کو ذبح کئے بغیر کھاتے ہیں۔
- ۲۔ قرآن نے لفظ دم سے ہر خون حرام کیا ہے جب کہ حدیث نے دو منجد خون کلجی اور تلی کو حلال قرار دیا ہے
- ۳۔ قرآن کے حکم کے مطابق اگر نڈی کو ذبح نہ کیا جائے تو وہ حرام کہلائے گی جب کہ حدیث نے اُسے  
بغیر ذبح کئے مچھلی کی طرح حلال قرار دیا ہے اور تمام اہل اسلام کا بھی یہی عقیدہ ہے۔
- ۴۔ قرآن نے وضو کو چہرہ سے شروع کیا جب کہ حدیث نے چہرے کو چوتھے نمبر پر رکھتے ہوئے وضو کا  
آغاز ہاتھوں سے کیا اور تمام اہل اسلام کا اس پر عمل ہے۔
- ۵۔ اللہ رب العالمین کا ارشاد ہے:

﴿فَمَا لَهُمْ لَا يُؤْمِنُونَ وَإِذَا قُرِئَ عَلَيْهِمُ الْقُرْآنُ لَا يَسْجُدُونَ﴾  
انہیں کیا ہو گیا ہے کہ وہ ایمان نہیں لاتے اور جب ان پر قرآن پڑھا جاتا ہے تو وہ سجدہ نہیں کرتے۔

یہاں بھی قرآن مجید کا حکم عام ہے اور اللہ نے شکوہ کے طور پر یہ بات کہی کہ انہیں کیا ہو گیا ہے کہ جب ان پر قرآن پڑھا جائے تو وہ سجدہ نہیں کرتے بظاہر اس عموم سے یہی ثابت ہوتا ہے کہ جب بھی قرآن پڑھا جائے مسلمانوں کو اس وقت سجدہ کرنا چاہئے۔

کیونکہ جو عموم سورۃ اعراف کی آیت میں ہے کہ جب بھی قرآن پڑھا جائے اُسے سنو اور چپ رہو بعینہ یہی حکم اس آیت کریمہ میں ہے کہ جب بھی قرآن پڑھا جائے سجدہ کیا جائے، لیکن اس آیت کی تفسیر سب کے ہاں یہی مسلم ہے کہ اس سے پورا قرآن مراد نہیں ہے بلکہ سجدہ کی خاص آیات مراد ہیں جو پورے قرآن مجید میں چودہ اور پندرہ کی تعداد میں موجود ہیں لہذا مذکورہ امثلہ کی روشنی میں ہم یہ کہہ سکتے ہیں کہ سورۃ اعراف کی آیت کو حدیث نے سورۃ فاتحہ کے منافی قرار نہیں دیا، بلکہ عمومی حکم کو خاص کیا ہے اور یہی حق ہے، لہذا اس وضاحت کے بعد سکلتات میں قرأت کرنے کی خود ساختہ فرضیت بھی سکتوں ہی میں ساکت ہو جاتی ہے۔

اس ساری گفتگو کا حاصل یہ ہے کہ ہر نمازی پر سورۃ فاتحہ کی قرأت فرض ہے چاہے امام جہری قرأت کرے یا سری، امام مقتدی کو سورۃ فاتحہ کا موقع فراہم کرے یا نہ کرے، مقتدی کو ”سورۃ فاتحہ“ پڑھنی چاہئے بصورت دیگر نماز کے ضائع ہو جانے کا سو فیصد یقین ہے۔

### مسنون قرأت

اس عنوان کے تحت قرآن مجید کی ان سورتوں کا تذکرہ کیا جا رہا ہے جو سورتیں جناب رسالت پناہ ﷺ نے مختلف تہواروں میں یا مختلف اوقات میں مختلف نمازوں میں اختیار کی ہیں، آپ ﷺ کی عام طور پر یہ عادت مبارکہ رہی ہے کہ آپ پہلی دو رکعتوں کو طول دیتے اور آخری دو رکعتوں کو پہلی کی نسبت مختصر فرماتے، رسول اکرم ﷺ کی قرأت نمازوں کی ترتیب کے اعتبار سے درج ذیل ہے۔

### نماز فجر کی قرأت

فجر کی سنتوں کی پہلی رکعت میں ”سورۃ الکافرون“ اور دوسری رکعت میں ”سورۃ الاخلاص“ جب کہ فرضوں میں بڑی سورتیں پڑھنا بھی ثابت ہیں اور چھوٹی بھی۔

۱۔ چنانچہ ابوداؤد کی روایت ہے کہ رسول اکرم ﷺ نے فجر کے دو فرضوں میں دونوں رکعتوں میں ”سورۃ الزلزال“ پڑھی اور یہ صراحت ہے کہ پہلی رکعت میں بھی ”سورۃ الزلزال“ مکمل پڑھی

پھر دوسری رکعت میں بھی اُسے دُہرایا اس سے یہ بھی ثابت ہوا کہ ایک ہی سورت ایک نماز میں ایک سے زیادہ رکعات میں پڑھی جاسکتی ہے۔ ۱

۲- مسلم شریف میں حضرت جابر بن سمرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فجر کی نماز میں ”سورۃ ق“ پڑھی اور حضرت عمرو بن حریث رضی اللہ عنہ نے ”إِذَا الشَّمْسُ كُوِّرَتْ“ کو روایت کیا ہے جب کہ بخاری میں حضرت عبداللہ بن سائب رضی اللہ عنہ سے بھی روایت ہے کہ فجر کی نماز میں آپ صلی اللہ علیہ وسلم نے ”سورۃ مؤمنون“ کی قرأت فرمائی۔ ۲

۳- حضرت ابو ہریرہ رضی اللہ عنہ نے ”سورہ حجرات“ سے لے کر ”سورۃ بروج“ تک قرأت کرنے کی روایت کی ہے۔ ۳

۴- سورۃ یس، سورۃ ضفت۔ ۴

۵- سورۃ طور۔ ۵

۶- سورۃ واقعہ۔ ۶

۷- صحابہ کرام رضی اللہ عنہم نے نبی کریم صلی اللہ علیہ وسلم کی فجر کی قرأت کا اندازہ ساٹھ سے لے کر سو آیات تک کے درمیان کیا ہے۔ ۷

۸- جمعہ کے دن فجر کی نماز میں رسول اللہ صلی اللہ علیہ وسلم سے پہلی رکعت میں الم تنزیل (سورۃ سجدہ) اور دوسری رکعت میں ”هل اثنى على الانسان“ (سورۃ دھر) یا (خم سجدہ) پہلی رکعت میں اور (سورۃ دھر) دوسری رکعت میں پڑھنا بھی ثابت ہے۔ ۸

۹- دورانِ سفر فجر کی نماز میں ”سورۃ العلق“ اور ”سورۃ الناس“ کا ذکر بھی ملتا ہے۔ ۹

نوٹ:- رسول اکرم صلی اللہ علیہ وسلم سے بعض بڑی سورتوں میں سے چند آیات کی قرأت بھی منقول ہے۔ ۱۰ جس سے یہ ثابت ہوتا ہے کہ مکمل سورتیں پڑھنا لازم نہیں ہے، اُن کا کچھ حصہ پڑھ کر بھی نماز ادا کی جاسکتی ہے۔

۱ ابو داؤد: کتاب الصلاة باب الرجل يعيد سورة واحدة ۱۱۸/۱

۲ بخاری کتاب الاذان باب الجمع بين السورتين في الركعة، وابن ماجه في الاقامة (۸۱۲)، ابو داؤد ۱۱۸/۱

۳ رواه نسائي في كتاب الافتتاح (۹۷۲)، ۴ صلوة النبی للالبانی ص ۱۰۸

۵ بخاری ۱۰۶/۱ عن ام سلمة باب القراءة في الفجر

۶ ابن خزيمة ۲۶۵/۱ باب القراءة في صلاة الصبح، ۷ بخاری ۱۸۷/۱ باب القراءة في الفجر

۸ مسلم ۱/۲۸۸ رقم (۱۴۵۴)، والترمذی (۴۷۸) والنسائی (۹۴۷) وابو داؤد (۹۰۸) وابن ماجه (۸۱۳)

۹ بیہقی ۳/۳۷۹ باب في معوذتين

۱۰ مسلم عن ابن عباس رضی اللہ عنہ ۴/۱۷۸ باب القراءة في الصبح





## نمازِ عشاء کی قرأت

- ۱- سورة التين۔ ۱
- ۲- سورة الشمس، سورة الاعلى، سورة الضحى، سورة الليل۔ ۲
- ۳- سورة الانشقاق۔ ۳
- ۴- سورة العلق۔ ۴
- ۵- ”سورة البروج“ سے لے کر ”سورة البينة“ تک کی سورتیں۔ ۵
- ۶- جمعہ کی رات عشاء کی نماز میں ”سورة الجمعة“ اور ”سورة المنافقون“۔ ۶

## وتروں کی قرأت

آپ ﷺ سے تین رکعت والے وتروں میں درج ذیل قرأت ثابت ہے۔

- پہلی رکعت میں ﴿سورة الاعلى﴾
- دوسری رکعت میں ﴿سورة الكافرون﴾
- تیسری رکعت میں ﴿سورة الاخلاص﴾ ۷

نوٹ:- دُعائے قنوت صفحہ 327 پر ملاحظہ فرمائیں۔

## نمازِ جمعہ کی قرأت

- ۱- پہلی رکعت میں ”سورة الاعلى“ اور دوسری رکعت میں ”سورة الغاشية“۔ ۸
- ۲- ”سورة الجمعة“ اور ”سورة المنافقون“۔ ۹
- ۳- ”سورة الجمعة“ اور ”سورة الغاشية“۔ ۱۰

- ۱ بخاری کتاب الاذان رقم (۷۲۵) و مسنم فی الصلاة و الترمذی فی الصلاة و ابوداود و النسائی و غیرہم
- ۲ بخاری فی کتاب الادب مستخرج علی مسلم فی الصلاة ۷۲/۲
- ۳ رواہ البخاری فی کتاب الاذان
- ۴ مسلم ۱۸۷/۱
- ۵ رواہ النسائی باب ماجاء فی قرأة المغرب
- ۶ ابن حبان: ج ۵ ص ۱۴۹ رقم (۱۸۴۱)
- ۷ ابن حبان و فی صفة صلاة النبی للالبانی ص ۱۲۳ قال رواہ النسائی و الحاکم و صححه
- ۸ مسلم ۴۶۳/۲
- ۹ مسلم ۴۶۲/۲
- ۱۰ مسلم ۴۶۳/۲

## نمازِ عیدین کی قرأت

۱۔ سورۃ الاعلیٰ اور سورۃ الغاشیہ۔ ۱

۲۔ سورۃ ق اور سورۃ القمر۔ ۲

اس مسنون قرأت کو بیان کرنے کا یہ مقصد ہرگز نہیں ہے کہ ان نمازوں میں مندرجہ بالا سورتوں کے علاوہ کوئی دوسری سورت نہیں پڑھی جاسکتی بلکہ قرآن مجید کا عام حکم ہے:

﴿فأقرؤا ما تيسر من القرآن﴾ قرآن میں سے جو میسر آسکے پڑھیں، ۳

آپ ﷺ کے اپنے عمل سے بھی یہی ثابت ہوتا ہے کہ مندرجہ بالا متعین قرأت واجب نہیں ہے۔

مثلاً جمعہ کی نماز میں: ﴿سورۃ اعلیٰ﴾ اور ﴿سورۃ غاشیہ﴾ ثابت ہے۔

اور جمعہ ہی کی نماز میں ﴿سورۃ جمعہ﴾ اور ﴿سورۃ منافقون﴾ بھی ثابت ہے،

اور جمعہ ہی کی نماز میں ﴿سورۃ جمعہ﴾ اور ﴿سورۃ غاشیہ﴾ بھی ثابت ہے۔

اور یہ تینوں روایات صحیح مسلم کی روایات ہیں، جس دن جمعہ میں آپ ﷺ نے ﴿سورۃ جمعہ﴾

اور ﴿سورۃ منافقون﴾ کی قرأت فرمائی تو اُس جمعہ میں آپ ﷺ نے ﴿سورۃ اعلیٰ﴾

اور ﴿سورۃ غاشیہ﴾ کو ترک کیا اور جس دن ﴿سورۃ اعلیٰ﴾ اور ﴿سورۃ غاشیہ﴾ کی

تلاوت فرمائی اُس دن ﴿سورۃ جمعہ﴾ اور ﴿سورۃ منافقون﴾ کو ترک کیا۔

سو یہی ترک، یعنی ایک عمل کی موجودگی میں دوسرے عمل کا ترک اُس کے وجوب کی نفی کرتا ہے۔

البتہ اگر کوئی شخص عامل بالسنہ ہو کر نبی کریم ﷺ کی سنتِ مطہرہ کو پالینے کی حرص میں متعین قرأت کا

اہتمام کرتا ہے تو اس کا یہ اہتمام ﴿ان تطيعوه تهتدوا﴾ اگر رسول کی اطاعت کرو گے تو ہدایت پاؤ گے۔

کا صحیح مصداق ٹھہرتا ہے اور اس کا یہ جذبہ قابل ستائش و قابل تقلید ہے درحقیقت عمل کا حسن ہی یہی ہے

اللہ ہمیں عامل بالسنہ بنائے۔ (آمین)



۱۔ مسلم ۱۶۷/۶ باب ما یقرأ فی صلاة الجمعة  
 ۲۔ مسلم ۱۸۱/۶، ۱۸۲ باب ما یقرأ فی صلاة العیدین  
 ۳۔ سورۃ المزمل: ۲۰

## قیام و قرأت کے متفرق مسائل

- ۱۔ اگر امام قرأت میں بھول جائے تو مقتدی اسے بتلا دے۔ ۱
- ۲۔ نو مسلم جسے کچھ بھی قرآن یاد نہ ہو تو وہ قرأت کی جگہ ”الحمد للہ، اللہ اکبر، لا الہ الا اللہ“ پڑھے۔ ۲
- ۳۔ نوافل بیٹھ کر پڑھے جاسکتے ہیں لیکن ثواب نصف رہ جاتا ہے۔ ۳
- ۴۔ اور اگر لیٹ کر پڑھے تو کل ثواب کا ایک چوتھائی رہ جاتا ہے۔ ۴
- ۵۔ امام کو چاہئے کہ ہلکی نماز پڑھائے۔ ۵
- ۶۔ فجر کی قرأت کو لمبا کریں، ظہر کی پہلی دور کعتوں میں بھی سبزی قرأت کو لمبا کریں۔ ۶
- ۷۔ امام کو چاہئے کہ قرأت کا ہر حرف صاف اور واضح ادا کرے۔ ۷
- ۸۔ قرآن مجید کو تریل کے ساتھ پڑھا جائے یعنی ہر آیت کو ٹھہر ٹھہر کر پڑھا جائے۔ ۸
- ۹۔ قرأت خوش الحانی سے کی جائے۔ ۹
- ۱۰۔ حالت قیام میں اپنی نظریں نیچے فرش کی طرف کریں۔ ۱۰
- ۱۱۔ دو نمازوں یعنی فرض اور سنت یا نفل کے درمیان کچھ وقفہ کریں یعنی سلام پھیرتے ہی فوراً دوسری نماز کیلئے کھڑے نہ ہوں جب تک کہ کسی سے بات نہ کر لیں یا اس جگہ سے ہٹ نہ جائیں۔ ۱۱
- ۱۲۔ امام جس طرح کی آیات تلاوت کرے ان آیات کے مطابق ان کا جواب دیا جانا چاہئے۔ ۱۲

## آمین بالجہر کا مسئلہ

پاک و ہند میں یہ مسئلہ بھی کافی اختلافی چلا آ رہا ہے، اکثر علماء کرام کو دیکھا گیا ہے کہ جمعہ کے خطبات کے علاوہ مناظرانہ چیلنج بھی اس مسئلے پر ہوا کرتے ہیں۔

پوسٹر بازی اور پمفلٹ وغیرہ کے ذریعہ بھی عوام الناس کو الجھایا جاتا ہے حالانکہ یہ مسئلہ اس قدر پیچیدہ نہ تھا برصغیر میں دو طبقات نے اختلاف کیا، (علماء احناف اور علماء حدیث نے) احناف کے

۱۔ ابوداؤد ۱۳۱/۱ ۲۔ ابوداؤد ۱۲۱/۱ والترمذی ۳۔ بخاری ۱۵۰/۱  
 ۴۔ بخاری ۱۵۰/۱ ۵۔ مسند احمد (۱۴۰۹۶)، بخاری، مسلم  
 ۶۔ مسلم ۱۸۸/۱، ۷۔ رواہ الترمذی، ۸۔ مسند احمد والدارقطنی  
 ۹۔ بخاری ۷۵۵/۱ و ابوداؤد والدارمی، ۱۰۔ بخاری  
 ۱۱۔ اخرجه مسلم فی الجمعة و ابوداؤد فی صلة مستخرج علی مسلم ۲/۴۶۷، ۱۲۔ بخاری ۱۰۸/۱

نزدیک سری جماعت ہو یا جہری لیکن ”آمین“ بالاخفاء کہنی چاہئے جبکہ علماء حدیث کے نزدیک سری نمازوں میں سری آمین اور جہری نمازوں میں جہری آمین (باواز بلند) کہنی چاہئے۔

مندرجہ بالا دونوں مسلکوں میں کس کا مسلک راہ سنت پر ہے اور کس کا مسلک سنت کی پیروی سے محروم ہے؟ یہ جاننے کیلئے درج ذیل عبارت کا مطالعہ ان شاء اللہ مفید ثابت ہوگا۔

### آمین کی فضیلت

۱۔ عَنْ أَبِي هُرَيْرَةَ رضی اللہ عنہ قَالَ قَالَ رَسُولُ اللَّهِ صلی اللہ علیہ وسلم إِذَا أَمَّنَ الْإِمَامُ فَأَمِنُوا فَإِنَّهُ مَنْ وَافَقَ تَأْمِينَهُ تَأْمِينِ الْمَلَائِكَةِ غُفِرَ لَهُ مَا تَقَدَّمَ مِنْ ذَنْبِهِ ۱۔

حضرت ابو ہریرہ رضی اللہ عنہ سے روایت ہے فرماتے ہیں کہ رسول اللہ صلی اللہ علیہ وسلم نے فرمایا ”جب امام آمین کہے تو تم بھی آمین کہو، پس جس کی آمین فرشتوں کی آمین سے موافق ہو جائے گی اس کے گزشتہ تمام گناہ معاف کر دیئے جائیں گے۔“

مندرجہ بالا حدیث سے واضح ہوتا ہے کہ رب العالمین کی بے پناہ رحمت ہے کہ ایک چھوٹے سے عمل پر بھی اتنا بڑا اجر عطا فرمادیتا ہے۔

۲۔ آمین بذات خود ایک دُعا ہے جس کے معنی ہیں ”اے اللہ قبول فرما“ اور حدیث پاک میں آتا ہے کہ آمین دُعا پر مہر کا کام کرتی ہے۔ جس طرح رجسٹر ڈاک میں سر بمہر لگانے کو خاص اہمیت دی جاتی ہے اسی طرح اگر دُعا کرنے والا دُعا کے بعد آمین بھی کہے تو گویا اس کی دُعا پر مہر لگ جاتی ہے جیسا کہ حدیث میں آتا ہے کہ ایک دن رسول اکرم صلی اللہ علیہ وسلم نے ایک ایسے شخص کو دیکھا جو بہت گڑبگڑا کر اور نہایت ہی عاجزی کے ساتھ دعائیں کر رہا تھا، رسول اکرم صلی اللہ علیہ وسلم نے دیکھ کر فرمایا:

اگر اس نے دُعا کا خاتمہ اچھا کیا تو اس کی دُعا قبول ہو جائے گی کسی نے کہا اے اللہ کے رسول صلی اللہ علیہ وسلم اچھا خاتمہ ہونے کے کیا معنی ہیں آپ نے فرمایا کہ وہ دُعا کے اختتام پر آمین کہے۔ ۲

۳۔ حضرت وائل بن حجر رضی اللہ عنہ کہتے ہیں کہ میں نے رسول اکرم صلی اللہ علیہ وسلم سے سنا جب آپ صلی اللہ علیہ وسلم ﴿غیر المغضوب علیہم ولا الضالین﴾ پڑھتے تو آواز کو بلند کرتے ہوئے آمین کہتے۔ ۳

۱۔ ابوداؤد ۱۳۵/۱

۲۔ ابوداؤد ۱۳۵/۱ باب التأمین وراء الامام

۳۔ ابوداؤد ۱۳۴/۱، ۱۳۵، وابن ماجہ ۶۱/۱ باب الجہر بالآمین

مذکورہ تینوں احادیث سے کئی ایک باتیں معلوم ہوئیں جو حسب ذیل ہیں:

- (i) سورۃ فاتحہ کے اختتام پر آمین کہنی چاہئے۔
- (ii) امام کی آمین سن کر آمین کہی جائے، چونکہ حدیث میں ہے کہ جب امام آمین کہے تو اس وقت تم بھی آمین کہو حدیث کے الفاظ یہ تقاضا کر رہے ہیں امام بھی آمین کو اتنی بلند آواز سے کہے کہ مقتدی سن لیں۔
- (iii) جب ہم آمین کہتے ہیں تب فرشتے بھی آمین کہتے ہیں، فرشتوں کی موافقت کا مطلب یہ ہے کہ ہماری اور فرشتوں کی آواز باہم ایک ہو جائے تو اس کا فائدہ یہ ہوگا گزشتہ گناہ معاف کر دیئے جائیں گے۔
- (iv) دُعا کا خاتمہ اچھا کرنے کیلئے دُعا کے اختتام پر آمین کہنی چاہئے چونکہ سورۃ فاتحہ بھی ایک دُعا ہے اس لئے اس کے اختتام پر بھی آمین کو مشروع رکھا گیا۔

### آمین بالجہر کے دلائل

- ۱۔ حضرت وائل بن حجر رضی اللہ عنہ سے مروی ہے کہ میں نے رسول اکرم ﷺ کے پیچھے نماز پڑھی پس جب آپ "ولا الضالین" کہتے تو آمین کہتے اور اپنی آواز کو لمبا کر لیتے۔ ۱
- ۲۔ حضرت وائل بن حجر رضی اللہ عنہ سے ابوداؤد میں دوسری سند سے جو روایت مروی ہے اس میں "رفع بھا صوتہ" کے الفاظ ہیں یعنی آپ ﷺ آمین کہتے وقت اپنی آواز کو بلند فرمایا کرتے تھے۔
- ۳۔ حضرت نعیم تابعی رضی اللہ عنہ فرماتے ہیں میں نے حضرت ابو ہریرہ رضی اللہ عنہ کے پیچھے نماز ادا کی پس انہوں نے ﴿بِسْمِ اللّٰهِ الرَّحْمٰنِ الرَّحِیْمِ﴾ پڑھی پھر ﴿سُوْرَةُ فَاتِحَةِ﴾ پڑھی اور جب ﴿وَلَا الضَّالِّیْنَ﴾ پر پہنچے تو آمین کہی پھر تمام لوگوں (مقتدیوں) نے بھی آمین کہی... جب سلام پھیرا تو فرمایا: "اُس ذات کی قسم جس کے قبضہ میں میری جان ہے، میں نماز کے معاملے میں تم سب سے زیادہ رسول اللہ ﷺ سے مشابہ ہوں"۔ ۲

۱۔ ابوداؤد ۱/۱۳۴، ۱۳۵ باب التأمین وراء الامام

۲۔ ابن خزیمہ ۱/۲۵۱ باب ذکر الدلیل علی ان جہر بسم اللہ الرحمن الرحیم



## بیت اللہ میں دوسواصحاب رسول ﷺ کا آمین کہنا

حضرت عطاء بن ابی رباح تابعی رضی اللہ عنہ فرماتے ہیں:

أَذْرَكْتُ مَائَتِينَ مِنْ أَصْحَابِ النَّبِيِّ ﷺ فِي هَذَا الْمَسْجِدِ الْحَرَامِ إِذَا قَالَ الْإِمَامُ وَلَا الضَّالِّينَ رَفَعُوا أَصْوَاتَهُمْ بِأَمِينٍ ۱

میں نے اس مسجد حرام (بیت اللہ) میں دوسو صحابہ کرام کو اس حال میں پایا کہ جب امام ولا الضالین کہتا تو وہ سب اپنی آوازوں کو بلند کر کے آمین کہتے۔

حضرت عطاء بن ابی رباح تابعی رضی اللہ عنہ کی شہادت سے یہ واضح ہو جاتا ہے کہ رسول اکرم ﷺ کے بعد بھی صحابہ کرام نے آمین کی اس سنت کو اہتمام کے ساتھ زندہ رکھا اور یہ عمل بھی چند اصحاب کا نہیں بلکہ پورے دوسو صحابہ رضی اللہ عنہم کا عمل ہے اور الحمد للہ ابھی تک حرم نبوی ﷺ اور حرم کعبہ یہ دنوں حرمین شریفین آج بھی جوں کے توں چودہ سو سال پرانا یہ منظر پیش کر رہے ہیں اللہ آپ کو اپنے گھر کی زیارت نصیب فرمائے، تاکہ آپ دیکھتی آنکھوں اور سنتے کانوں خود اس دل بھادینے والے اور ایمان گرما دینے والے فرط محبت میں تڑپا دینے والے اس منظر کا مشاہدہ کر سکیں..... (آمین)

### آمین سے یہودی چڑتے ہیں

حضرت ابن عباس رضی اللہ عنہما سے مروی ہے فرماتے ہیں کہ نبی کریم ﷺ نے فرمایا:

مَا حَسَدْتُكُمْ الْيَهُودَ عَلَى شَيْءٍ مَا حَسَدْتُكُمْ عَلَى آمِينَ فَأَكْثَرُوا مِنْ قَوْلِ آمِينَ ۲

جس قدر یہودی تمہاری آمین سے چڑتے ہیں اتنا وہ کسی اور چیز سے نہیں چڑتے پس تم آمین کو کثرت سے کہا کرو۔

رسول اکرم ﷺ کے اس حکم سے بھی یہی واضح ہوتا ہے کہ اگر آمین دل میں کہی جاتی تو اس سے کسی کے چڑنے کا سوال ہی پیدا نہ ہوتا آمین سن کر یہودیوں کا چڑنا ہی آمین بالجہر کی واضح دلیل ہے۔ فرمان نبوی ﷺ ہے:

﴿إِذَا قَالَ أَحَدُكُمْ آمِينَ وَقَالَتِ الْمَلَائِكَةُ فِي السَّمَاءِ آمِينَ...﴾ ۳

جب تم میں سے کوئی آمین کہتا ہے اور فرشتے آسمان میں آمین کہتے ہیں.....

۱ بیہقی ۲/۳۶۳ باب الجہر المأموم بالتأمین

۲ ابن ماجہ ۱/۶۱۱ باب الجہر بأمین

۳ بخاری ۱/۱۰۸ او مسلم ۱/۱۷۶

اس حدیث پاک سے اُس حدیث کا مفہوم واضح ہو جاتا ہے جو ہم نے آئین کی فضیلت کے ضمن میں شروع میں حضرت وائل رضی اللہ عنہ کے حوالے سے نقل کی ہے یہی وہ فرشتوں کی آواز ہے جو آسمان میں گونجتی ہے اور یہی وہ مؤمنین کی آواز ہے جو زمین میں گونجتی ہے پس جب دونوں باہم مطابقت اور موافقت میں ہوتی ہیں تو نمازی کو یہ صلہ دیکر جاتی ہیں کہ اس کے گزشتہ تمام گناہ اللہ کے فضل سے معاف کر دیئے جاتے ہیں۔

## آئین کہنے کا محل

اس سلسلے میں شارع علیہ السلام سے دو محل ثابت ہوتے ہیں۔

۱۔ فرمان نبوی صلی اللہ علیہ وسلم ہے: ﴿إِذَا أَمَّنَ الْإِمَامُ فَأَمِنُوا﴾ کہ جب امام آئین کہے تو تم آئین کہو۔<sup>۱</sup> اس روایت سے معلوم ہوا کہ مقتدی امام کی آئین کو سن کر پھر اپنی آئین کہے اس سے آئین کہنے کا محل بھی معلوم ہوا اور امام کا آئین بالجہر کہنا بھی معلوم ہوا اور اگر امام دل میں آئین کہے تو مقتدی اُسے کیونکر سن سکیں گے.....؟

۲۔ حضرت ابو ہریرہ رضی اللہ عنہ سے نبی کریم صلی اللہ علیہ وسلم کا یہ فرمان مذکور ہے:

﴿إِذَا قَالَ الْإِمَامُ غَيْرَ الْمَغْضُوبِ عَلَيْهِمْ وَلَا الضَّالِّينَ فَقُولُوا آمِينَ﴾<sup>۲</sup>

کہ جب امام ”غَيْرِ الْمَغْضُوبِ عَلَيْهِمْ وَلَا الضَّالِّينَ“ کہے تو تم آئین کہو۔

اس سے یہ معلوم ہوا کہ امام کی آئین سے پہلے بھی مقتدی آئین کہہ سکتے ہیں یعنی جو نبی امام ”فاتحہ“ مکمل کرے تو اس کے بعد مقتدی آئین کہیں اور امام بھی مقتدیوں کے ساتھ مل کر آئین کہہ سکتا ہے۔

## آئین بالاخفاء کے دلائل کا جائزہ

حق اور انصاف یہ ہے کہ آئین بالاخفاء یعنی آئین کو دل میں مخفی کہنے کی کوئی صحیح اور صریح حدیث موجود نہیں ہے بس جس قدر دلائل ہیں وہ محض تاویلات پر مبنی ہیں۔

مثلاً: قرآن مجید میں دُعا سے متعلق ایسی تمام آیات جس میں دُعا کو آہستہ عاجزی اور انکساری کے ساتھ دل میں کہنے کا بیان ہے، اُن تمام آیات کو دلیل بنانے کی کوشش کی جاتی ہے حالانکہ اس طرح کی تمام تاویلات باطل ہیں کیونکہ صرف آئین ہی نہیں بلکہ پوری سورۃ فاتحہ دُعا ہے اور جہری نماز میں جب

۱۔ بخاری ۱/۱۰۸ باب جہر الامام بالامین

۲۔ نسائی ۱/۱۴۷



۲۔ امام اس دُعا کو با آواز بلند پڑھ سکتا ہے تو پھر آمین کا لفظ با آواز بلند کیوں نہیں کہہ سکتا؟  
حضرت وائل رضی اللہ عنہ سے مروی درج ذیل روایت کو بھی مخفی آمین کہنے کی دلیل بنایا جاتا ہے جبکہ حقیقتاً ایسا نہیں ہے، حضرت وائل رضی اللہ عنہ بیان کرتے ہیں کہ میں نے رسول اکرم صلی اللہ علیہ وسلم کے پیچھے نماز پڑھی:

﴿فَسَمِعْتُهُ حِينَ قَالَ﴾ پس میں نے سنا کہ جب آپ صلی اللہ علیہ وسلم نے  
غَيْرِ الْمَغْضُوبِ عَلَيْهِمْ وَلَا الضَّالِّينَ غير المغضوب عليهم ولا الضالين کہا  
قال امين وَاخْفَى بِهَا صَوْتَهُ﴾ ۱۔ تو اپنی آواز کو مخفی کرتے ہوئے آمین کہی۔

حدیث کے آخری حصے سے یہ استدلال کیا جاتا ہے کہ اس میں ”اِخْفَا بِهَا صَوْتَهُ“ کے الفاظ مخفی آمین کہنے کی دلیل ہیں، حالانکہ اسی حدیث کے آغاز میں حضرت وائل رضی اللہ عنہ کی یہ صراحت موجود ہے ”فَسَمِعْتُهُ“ (میں نے اُسے سنا) اگر یہ آمین دل میں تھی تو حضرت وائل رضی اللہ عنہ نے سنا کیسے؟ اور اگر حضرت وائل رضی اللہ عنہ نے سن لیا تو پھر یہ مخفی کیسے؟

اور حقیقت یہ ہے کہ دونوں حدیثوں کے راوی حضرت وائل رضی اللہ عنہ ہیں ایک میں آواز بلند کرنے کی صراحت ہے اور ایک میں آواز مخفی کرنے کی صراحت ہے اور دونوں روایتوں میں سننے کی صراحت موجود ہے تو پھر اس سماعت کے ہوتے ہوئے اِخْفَا محال ہے، جب اِخْفَا محال ہے تو لامحالہ اِخْفَا کے معنی پست کرنے کے ہیں نہ کہ چھپانے کے۔

آواز بلند ہوتی بھی سنی جاسکتی ہے مگر دور تک اور اگر آواز پست ہوتی بھی سنی جاسکتی ہے مگر قریب سے۔ (واللہ اعلم بالصواب)

## قرآنی آیات کا جواب دینا

۱۔ اس مسئلہ پر تین طرح کے نظریات پائے جاتے ہیں جو درج ذیل ہیں  
دورانِ قرأت قرآنی آیات کا جواب دینا قطعی جائز نہیں ہے، امام مالک رحمۃ اللہ علیہ اور امام ابوحنیفہ رحمۃ اللہ علیہ کا بھی یہی مذہب ہے۔

۲۔ قرآنی آیات کا جواب دینا مستحب عمل ہے اس میں امام اور مقتدی کی بھی قید نہیں رکھی گئی، بلکہ سب کیلئے یکساں قرار دیا گیا حتیٰ کہ قرآنی آیات کا جواب دینے میں فرائض اور نوافل کے فرق کو بھی ملحوظ خاطر نہیں رکھا گیا، امام شافعی رحمۃ اللہ علیہ اور امام احمد بن حنبل رحمۃ اللہ علیہ کا بھی یہی مسلک ہے۔

۱۔ الدارقطنی ۱/ ۴۴۸ باب التامین فی الصلاة بعد الفاتحة الكتاب والجرہا

۳۔ قرآنی آیات کا جواب دینا مستحسن عمل ہے لیکن صرف اسی شخص کیلئے جو تلاوت کر رہا ہو، سننے والے پر اس کا اطلاق نہیں ہوتا۔

ہمارے نزدیک رائج مذہب وہ ہے جسے ہم نے مندرجہ بالا سطور میں دوسرے نمبر پر درج کیا ہے اس ترجیح کی وجہ مندرجہ ذیل دلائل ہیں۔

## مقتدی بھی قرآنی آیات کا جواب دے

۱۔ حضرت ابو ہریرہ رضی اللہ عنہ بیان کرتے ہیں، جناب رسالت پناہ ﷺ نے فرمایا:

﴿إِذَا قَالَ الْإِمَامُ غَيْرِ الْمَغْضُوبِ عَلَيْهِمْ وَلَا الضَّالِّينَ فَقُولُوا آمِينَ﴾ ۱

جب امام غیر المغضوب علیہم ولا الضالین کہے تو تم آمین کہو۔

اس حدیث سے یہ بات روز روشن کی طرح عیاں ہے کہ آمین کہنا سورۃ فاتحہ کا جواب ہے اور یہ بھی واضح ہوا کہ پڑھنے والا یعنی امام صرف اُسے ہی جواب کا پابند نہیں کیا گیا بلکہ مقتدی جو سورۃ فاتحہ کو بالاختفاء پڑھنے پر مکلف ہے انہیں بھی سورۃ فاتحہ کے اختتام پر آمین کہنے کا حکم دیا گیا ہے اس پر یہ اعتراض ہو سکتا ہے کہ آمین تو صرف سورۃ فاتحہ کا جواب ہے، اس سے دیگر قرآنی آیات کے جواب دینے پر کیوں کر استدلال کیا جاسکتا ہے؟۔

سوا اس کا جواب یہ ہے کہ ہمارا مقصود قرآنی آیات کا جواب دینا ہے، اس امتیاز کے بغیر کہ یہ آیت سورۃ فاتحہ کی آیت ہے یا دوسری کسی صورت کی اس لئے کہ سورۃ فاتحہ بھی قرآن کی دیگر سورتوں کی طرح قرآن ہی کی ایک سورۃ مبارکہ ہے، ہر مسئلہ میں الگ سے حکم ملنا نہ صرف مشکل ہے بلکہ ناممکن بھی ہے، مثلاً: فی زمانہ اگر کوئی شخص یہ سوال کرے کہ ہوائی جہاز میں یا ریل گاڑی (Train) میں یا بس وغیرہ میں دوران سفر نماز پڑھی جاسکتی ہے یا نہیں اور قید یہ لگائے کہ اس مسئلہ کا حل مجھے بالصراحت کتاب و سنت سے چاہئے، تو ہم کتاب و سنت میں صریحاً یہ حکم دکھانے سے قاصر ہیں کیونکہ نزول قرآن کے وقت اور تدوین حدیث کے وقت ہوائی جہازوں، ریل گاڑیوں، موٹر کاروں، بسوں اور ٹرکوں کا وجود نہ تھا اور اگر نفس مسئلہ کو سامنے رکھتے ہوئے عموم سے استدلال کیا جائے تو کتاب و سنت میں اس کا حل موجود ہے اب ہم حدیث میں ہوائی جہاز یا ریل گاڑی تلاش نہیں کریں گے بلکہ یہ دیکھیں گے کہ رسول اللہ ﷺ کے دور میں کوئی سواری تھی؟۔

حدیث سے ہمیں پتہ چلتا ہے کہ ہاں اُس وقت سواری کے طور پر اُونٹ، گھوڑا، خچر اور گدھے وغیرہ کا استعمال عام تھا، پھر ہم یہ تلاش کرتے ہیں کہ اُن سواریوں پر اللہ کے رسول ﷺ نے کبھی کوئی نماز پڑھی؟ تو حدیث ہماری رہنمائی کرتی ہے کہ آپ ﷺ سے اُونٹنی پر اور خچر پر نماز پڑھنا ثابت ہے اب ہم لفظ سواری کے عموم سے یہ استدلال کریں گے کہ اُس وقت جو سواریاں تھیں اُن پر اللہ کے رسول ﷺ سے نماز کا پڑھنا ثابت ہے لہذا اس وقت جو سواریاں ہیں ان پر بھی ثابت ہوا، یہ تصریح کے بغیر کہ وہ خچر تھا اور یہ ہوائی جہاز ہے، بلکہ اگر انصاف سے دیکھا جائے تو خچر اور اُونٹنی پر نماز پڑھنا اس قدر آسان نہیں ہے جس قدر آسان ریل گاڑی یا ہوائی جہاز میں پڑھنا ہے۔

بعینہ ہم زیر بحث مسئلہ کو سمجھ سکتے ہیں کہ سورۃ فاتحہ بھی سات قرآنی آیات پر مشتمل ہے اور لفظ آمین ان آیات کا جواب ہے، جب سات آیات قرآنی کا جواب دیا جاسکتا ہے تو باقی ماندہ آیات کا جواب کیوں نہیں دیا جاسکتا.....؟

۲۔ خواجہ محمد قاسم علیہ الرحمہ نے ایک خوبصورت جواب دیا ہے کہ

”نماز میں قرآن مجید کی تلاوت امام کرتا ہے اور اگر سجدے والی آیت آتی ہے تو اُسے بھی امام ہی پڑھتا ہے اور اس کے بعد جو سجدہ کیا جاتا ہے وہ سجدہ دراصل تلاوت کی گئی آیات کا عملی جواب ہے جسے امام اور مقتدی دونوں بجالاتے ہیں“

جب قرآن مجید کی کوئی آیت سجدے کے فعل کا تقاضہ کرے تو اُسے پڑھنے والا اور سننے والے دونوں بجلائیں اور جب کوئی آیت قولی جواب کا تقاضا کرے تو وہ کیوں نا جائز ہو؟

۳۔ حضرت حذیفہ رضی اللہ عنہ نبی کریم ﷺ کی نماز میں قرأت کا تذکرہ کرتے ہوئے فرماتے ہیں:

﴿إِذَا مَرَّ بِآيَةٍ فِيهَا تَسْبِيحٌ سَبَّحَ وَإِذَا مَرَّ بِسُئَالٍ سَأَلَ وَإِذَا مَرَّ بِتَعْوِذٍ تَعَوَّذَ﴾<sup>۱</sup>  
 ”آپ ﷺ جب ایسی آیت پڑھتے جس میں تسبیح کا ذکر ہوتا تو آپ ﷺ تسبیح (سبحان اللہ) کہتے، جہاں مانگنے کا ذکر ہوتا تو آپ ﷺ سوال کرتے، جہاں پناہ کا ذکر ہوتا تو آپ ﷺ پناہ مانگتے۔“

زیر بحث مسئلہ کی وضاحت میں یہ حدیث ریڑھ کی ہڈی کی حیثیت رکھتی ہے اس میں کسی خاص آیت کی نشاندہی نہیں کی گئی بلکہ ”الحمد“ سے لے کر ”والناس“ تک اس پورے قرآن پاک میں

۱۔ قد قامت الصلوٰۃ ص ۳۵۱ (احیاء السنۃ گو جر انوالہ)

۲۔ ابوداؤد وقال حافظ رواه اصحاب السنن من حدیث حذیفہ والبیہقی نحوه من حدیث عائشہ تلخیص الحبیر ۱/۲۴۰

جس طرح کی آیات پائیں اُن آیات کے معنوی تقاضوں کے مطابق اُن کا جواب دیں، چونکہ رسول اکرم ﷺ سے یہی ثابت ہے اس لئے اُمت کو آپ ﷺ کی اتباع میں زندگی بسر کرنی چاہئے اور نماز سے متعلق رسول اکرم ﷺ کا خصوصی فرمان ﴿صَلُّوا كَمَا رَأَيْتُمُونِي أُصَلِّي﴾ ۱۔

”نماز اس طرح پڑھو جس طرح تم نے مجھے نماز پڑھتے ہوئے دیکھا ہے۔“

کو ہمیشہ یاد رکھنا چاہئے، اس حکم کے عموم سے استدلال کیا جاسکتا ہے اور اہل حدیث علماء نے بھی اس حکم کے عموم سے استدلال کیا ہے۔

چنانچہ جب کوئی عورت اور مرد کی نماز میں فرق پر مُصر ہوتا ہے تو سب سے پہلے اس کے جواب میں نبی کریم ﷺ کا یہی حکم پیش کیا جاتا ہے کہ آپ نے بلا امتیاز اپنی پیروی کا حکم دیا اور یہ حکم مرد و عورت کیلئے لازم ہے ہمارے اس خیال کی تائید درج ذیل حدیث سے بھی ہوتی ہے۔ ملاحظہ فرمائیں:

۴۔ حضرت موسیٰ بن ابی عائشہ رضی اللہ عنہ بیان کرتے ہیں:

قال كان رجلٌ يُصلِّي فوق بيتِه و كان اذا قرأ أليس ذالك بقادرٍ علي أن يحيي الموتى قال يحيي الموتى قال سبحانك فبلى فسألوه عن ذالك فقال سمعته من رسول الله ﷺ ۲

ایک شخص اپنے گھر کی چھت پر نماز پڑھا کرتا تھا جب وہ ﴿أليس ذالك بقادرٍ علي أن يحيي الموتى﴾ (کیا اللہ مردوں کو زندہ کرنے پر قادر نہیں؟) اس آیت کو تلاوت کرتا تو جواب میں کہتا: ”سُبْحَانَكَ فَبَلَى“ (اے اللہ تو پاک ہے، پس کیوں نہیں تو ہی تو قادر ہے)۔ پس جب ان سے پوچھا گیا، تو انہوں نے کہا کہ میں نے رسول اللہ ﷺ سے اسی طرح سنا ہے۔

اس سے بھی یہی معلوم ہوتا ہے کہ رسول اکرم ﷺ کے عمل کو جان کر صحابی رسول اس پر عمل پیرا ہے۔ البتہ اس عمل پر ایک اعتراض یہ کیا جاتا ہے کہ مقتدی جب بلند آواز سے آیات کا جواب دیتے ہیں تو قرأت میں خلل واقع ہوتا ہے سو اس سلسلے میں ہماری گزارش یہ ہے کہ مقتدی قرآنی آیات کے جواب دینے کو ضرور اپنائیں لیکن جہری جواب دینے کو معمول نہ بنائیں۔

البتہ کبھی کبھی کوئی جملہ ظاہر ہو جائے تو اس میں قباحت نہیں ہے جیسا کہ رسول اکرم ﷺ کی سری

۱ بخاری کتاب الاذان ۱/ ۸۸

۲ ابوداؤد ۱/ ۱۲۸ و عون المعبود ص ۳۳۰

نمازوں کی قرأت کے بارے میں بھی یہ صراحت ملتی ہے کہ آپ ظہر عصر میں کبھی کبھار کوئی آیت یا کوئی لفظ قدرے بلند آواز سے پڑھ دیا کرتے تھے جس سے سننے والوں کو یہ معلوم ہو جاتا کہ آپ کون سی سورت پڑھ رہے ہیں، جس کی تفصیل گزشتہ صفحات میں مسنون قرأت کے عنوان کے تحت درج ہو چکی ہے۔ پیش کردہ دلائل کی بنیاد پر اس مسلک کی نفی ہو جاتی ہے جس میں یہ کہا گیا ہے کہ قرآنی آیات کا جواب دینا جائز نہیں ہے کیونکہ گزشتہ صفحات میں یہ وضاحت ہو چکی ہے جسے امام مسلم رحمہ اللہ نے اپنی صحیح میں درج فرمایا ہے کہ آپ ﷺ جس طرح کی آیت کے پاس سے گزرتے اس کا جواب دیتے۔

رہا تیسرا نظریہ کہ صرف پڑھنے والا جواب دے اور سننے والا ہرگز جواب نہ دے تو یہ نظریہ محتاج دلیل ہے کیونکہ جن روایات سے استدلال کیا گیا ہے وہ روایات عدم صحت کی وجہ سے احتجاج کے قابل نہیں۔

پہلی روایت:-

حضرت ابن عباس رضی اللہ عنہما فرماتے ہیں:

﴿كَانَ النَّبِيُّ ﷺ إِذَا قَرَأَ سَبَّحَ اسْمَ رَبِّكَ الْأَعْلَى قَالَ سُبْحَانَ رَبِّيَ الْأَعْلَى﴾ ۱  
جب رسول اکرم ﷺ سَبَّحَ اسْمَ رَبِّكَ الْأَعْلَى (اپنے بلند رب کی تسبیح بیان کیجئے) پڑھتے تو جواب میں سُبْحَانَ رَبِّيَ الْأَعْلَى (میرا رب پاک اور عالی مرتبت ہے) کہتے۔

اس سے یہ استدلال کیا جاتا ہے کہ چونکہ تلاوت بھی آپ ﷺ کرتے تھے اس لئے آپ ﷺ ہی جواب دیتے تھے۔

جواب:-

اگرچہ امام حاکم رحمہ اللہ نے اسے صحیح کہا ہے اور امام ذہبی نے بھی اس کے موافق کہا ہے، تاہم امام ابوداؤد فرماتے ہیں وکیع کی اس روایت میں مخالفت کی گئی ہے، ابو وکیع اور شعبہ اسے ابواسحاق سے موقوف بیان کرتے ہیں اور تین رواۃ نے ابواسحاق سے موقوف بیان کیا ہے مرفوع کہنے میں وکیع منفرد ہیں۔

۱ ابوداؤد ۱/۱۲۸ باب الدعافی الصلاة ومسند احمد والحاکم

## دوسری روایت:-

حضرت ابو ہریرہ رضی اللہ عنہ سے مروی ہے کہ:

قال رسولُ الله ﷺ مَنْ قَرَأَ  
مِنْكُمْ وَالتين وَالتيتون  
فانتهى إلى آيس الله بِأَحْكُمْ  
الْحَاكِمِينَ فَلْيُقُلْ بلى وَأَنَا  
عَلَى ذَالِكَ مِنَ الشَّاهِدِينَ  
تم میں سے جو شخص ”سورة التين“ پڑھے اور  
آخر میں ”اليس الله باحكم الحاكمين“  
(کیا اللہ تعالیٰ حاکموں کا حاکم نہیں ہے؟) پڑھے  
تو اسے چاہئے کہ وہ کہے:  
”بلى وَأَنَا عَلَى ذَالِكَ مِنَ الشَّاهِدِينَ“  
.....إلى آخره ۱  
کیوں نہیں میں اس بات پر گواہی دیتا ہوں۔

یہ حدیث بھی ضعیف ہے کیونکہ اس کی سند میں اسماعیل بن اُمیہ ایک اعرابی سے بیان کرتے ہیں اور یہ اعرابی مجہول الحال ہے، امام ترمذی رحمہ اللہ فرماتے ہیں کہ یہ روایت صرف اسی طریق پر مبنی ہے اور اس میں اعرابی مجہول ہے، اعرابی کے مجہول الحال ہونے کے سبب یہ روایت ضعیف ہے۔

جبکہ ترمذی شریف میں اس کے برعکس حضرت جابر رضی اللہ عنہ سے مروی ہے کہ رسول اکرم ﷺ نے صحابہ کرام کے سامنے سورة الرحمن پڑھی اور صحابہ خاموشی سے سنتے رہے جس پر آپ ﷺ نے فرمایا!  
”میں نے یہ سورة جنوں پر پڑھی، وہ اس کا اچھا جواب دیتے تھے ہر بار ”فبأى الاء ربكما تكذبان“  
کے جواب میں ”لَا بَشَىءٌ مِّنْ نِّعْمِكَ رَبَّنَا نَكْذِبُ فَالِكَ الْحَمْدُ“ کہتے تھے۔ ۲

اس روایت میں سامعین کے جواب دینے کی صراحت موجود ہے بلکہ جنوں کے جواب کو اچھا کہہ کر صحابہ کرام کو آپ ﷺ نے جواب دینے کی ترغیب دی۔

علامہ البانی نے اس حدیث کو حسن کہا ہے۔ ۳

بہر کیف دلائل کے اعتبار سے قاری اور سامع دونوں کیلئے قرآنی آیات کا جواب دینا ثابت ہوتا ہے، اور یکساں حیثیت رکھتا ہے (اللہ ہمیں عمل کی توفیق دے)۔

۱ ابو داؤد کتاب الصلاة ۱/۱۲۹ (۷۵۳) والترمذی: کتاب التفسیر رقم الحدیث (۳۲۷۰) ومسنند احمد (۷۰۸۶)

۲ ترمذی: کتاب التفسیر رقم الحدیث (۳۲۱۳)

۳ تحقیق المشکوٰۃ ۱/۲۷۳

## رفع الیدین

دیگر مسائل کی طرح اس مسئلے پر بھی اختلاف کیا گیا ہے اور یہ اختلاف محدثین اور بعض فقہاء کے مابین ہے اس اختلاف کا سبب کچھ بھی ہو لیکن رفع الیدین ایک کھلی حقیقت ہے، رسول اکرم ﷺ سے اس کی ممانعت، اس کا ترک یا اس کا نسخ کسی صحیح حدیث سے قطعاً ثابت نہیں ہے بلکہ یہ کہنا بھی بیجا نہ ہوگا کہ جناب رسالت پناہ ﷺ کی پوری زندگی میں سے کسی ایک دن کی ایک نماز کی کوئی ایک رکعت بھی بالصراحت رفع الیدین کے بغیر ثابت نہیں ہے، پھر نہ جانے کیوں لوگ اس حقیقت سے انکار کرتے ہیں؟ جبکہ نماز پنجگانہ میں رفع الیدین کے چار محل سنت متواترہ سے ثابت ہیں:

- (i) نماز شروع کرتے وقت۔ (ii) رکوع کو جاتے وقت۔  
(iii) رکوع سے سر اٹھاتے وقت۔ (iv) تیسری رکعت میں کھڑے ہو کر۔

## اثبات رفع الیدین میں دس احادیث مبارکہ

حدیث نمبر ۱:- حضرت عبداللہ بن عمر رضی اللہ عنہما سے روایت ہے فرماتے ہیں:

أَنَّ رَسُولَ اللَّهِ ﷺ كَانَ يَرْفَعُ يَدَيْهِ  
حَدُوَ مَنْكِبَيْهِ إِذَا افْتَتَحَ الصَّلَاةَ وَإِذَا  
كَبَّرَ لِلرُّكُوعِ وَإِذَا رَفَعَ رَأْسَهُ مِنَ  
الرُّكُوعِ رَفَعَهُمَا كَذَلِكَ أَيْضًا  
وَقَالَ سَمِعَ اللَّهُ لِمَنْ حَمِدَهُ رَبَّنَا  
وَلَكَ الْحَمْدُ وَكَانَ لَا يَفْعَلُ  
ذَلِكَ فِي السُّجُودِ ۱

بیشک رسول اکرم ﷺ اپنے ہاتھوں کو اپنے  
کندھوں تک اٹھایا کرتے تھے، جب نماز  
شروع کرتے اور جب رکوع کیلئے تکبیر کہتے  
اور جب رکوع سے سر اٹھاتے اپنے دونوں  
ہاتھ اسی طرح اٹھایا کرتے تھے اور سَمِعَ اللَّهُ  
لِمَنْ حَمِدَهُ رَبَّنَا وَلَكَ الْحَمْدُ کہتے اور  
سجدے میں ایسا نہیں کرتے تھے۔

حدیث نمبر ۲:-

عَنْ عَبْدِ اللَّهِ بْنِ عَمْرٍو رضی اللہ عنہما قَالَ رَأَيْتُ رَسُولَ اللَّهِ ﷺ إِذَا قَامَ فِي الصَّلَاةِ رَفَعَ يَدَيْهِ حَتَّى تَكُونَ  
حَدُوَ مَنْكِبَيْهِ وَكَانَ يَفْعَلُ ذَلِكَ حِينَ يُكَبِّرُ لِلرُّكُوعِ وَيَفْعَلُ ذَلِكَ إِذَا رَفَعَ رَأْسَهُ مِنَ  
الرُّكُوعِ وَيَقُولُ سَمِعَ اللَّهُ لِمَنْ حَمِدَهُ وَلَا يَفْعَلُ ذَلِكَ فِي السُّجُودِ ۲

۱ بخاری ۱۰۲/۱ باب رفع الیدین فی تکبیرۃ الاولى  
۲ بخاری ۱۰۲/۱ باب رفع الیدین اذا کبر اذا رکع واذ رفع

حضرت عبداللہ بن عمر رضی اللہ عنہما سے روایت ہے فرماتے ہیں: ”میں نے رسول اکرم ﷺ کو دیکھا، جب آپ نماز میں کھڑے ہوتے تو رفع الیدین کرتے یہاں تک کہ آپ ﷺ کے دونوں ہاتھ آپ ﷺ کے کندھوں کے برابر ہو جاتے اور ایسا اس وقت بھی کرتے جب رکوع کیلئے تکبیر کہتے اور اس وقت بھی جب رکوع سے سر اٹھاتے اور سمع اللہ لمن حمدہ کہتے اور سجدوں میں ایسا نہیں کرتے تھے۔

حدیث نمبر ۳:-

عن ابی قلابہ رضی اللہ عنہ انه رأى  
مالک ابن الحویرث اذا  
صلی کبر و رفع یدیه  
واذا اراد ان یرکع رفع یدیه  
واذا رفع رأسه من الركوع  
رفع یدیه وحدث ان رسول  
الله ﷺ صنع هكذا ۱

حضرت ابو قلابہ رضی اللہ عنہ سے روایت ہے فرماتے ہیں کہ انہوں نے مالک بن حویرث رضی اللہ عنہ کو دیکھا، جب وہ نماز شروع کرتے تو تکبیر کہتے اور دونوں ہاتھ اٹھاتے اور جب رکوع کرنے کا ارادہ کرتے تب بھی ہاتھ اٹھاتے اور جب رکوع سے سر اٹھاتے تب بھی ہاتھ اٹھاتے اور انہوں نے (مالک بن حویرث رضی اللہ عنہ نے) بیان کیا ہے کہ رسول اکرم ﷺ نے ایسے ہی کیا ہے۔

حدیث نمبر ۴:-

عن نافع ان ابن عمر کان اذا  
دخل فی الصلوۃ کبر و رفع یدیه  
واذا رکع رفع یدیه و اذا قام من  
الركعتین رفع یدیه و رفع ذلک  
ابن عمر الی النبی ﷺ ۲

حضرت نافع سے روایت ہے بے شک ابن عمر رضی اللہ عنہما جب نماز میں داخل ہوتے تو تکبیر کہتے اور رفع الیدین کرتے اور جب دو رکعتوں کے بعد (تیسری رکعت کیلئے) کھڑے ہوتے تب بھی رفع الیدین کرتے اور اسے ابن عمر رضی اللہ عنہما نے نبی کریم ﷺ کی طرف منسوب کیا ہے۔

پہلی تین حدیثوں سے رفع الیدین کرنے کے تین محل ثابت ہوئے اور ممانعت کا بھی ایک محل (دو سجدوں کے درمیان) ثابت ہوا اور چوتھی حدیث سے مذکورہ تینوں مقامات کے ساتھ ساتھ چوتھا محل (تیسری رکعت) پر کھڑے ہو کر رفع الیدین کرنا بھی ثابت ہوا۔

۱ بخاری ۱۰۲/۱ باب رفع الیدین اذا کبر اذا رکع و اذا رفع

۲ بخاری ۱۰۲/۱ باب رفع الیدین اذا قام من الرکعتین



## حدیث نمبر ۵:-

حضرت علیؓ سے مروی ہے کہ آپ ﷺ نماز شروع کرتے وقت، رکوع کو جاتے اور رکوع سے سر اٹھاتے وقت اور دو رکعتوں کے بعد، تیسری رکعت کیلئے کھڑے ہوتے وقت رفع الیدین کیا کرتے تھے۔<sup>۱</sup>

## حدیث نمبر ۶:-

حضرت ابو موسیٰ اشعریؓ نے دیگر اصحابؓ سے کہا، ”کیا میں تمہیں رسول اللہ ﷺ کی نماز نہ بتاؤں؟“ اس کے بعد انہوں نے نماز پڑھی تکبیر تحریمہ کے وقت رفع الیدین کیا پھر جب رکوع کیا اور پھر تکبیر کہی پھر سمع اللہ لمن حمد کہہ کر رفع الیدین کیا پھر فرمایا: اسی طرح کیا کرو۔<sup>۲</sup>

## حدیث نمبر ۷:-

حضرت ابو حمید ساعدیؓ نے صحابہ کرامؓ کے ایک مجمع میں بیان کیا کہ ”رسول اکرم ﷺ نماز شروع کرتے وقت، رکوع کو جاتے وقت، رکوع سے سر اٹھاتے وقت اور اس وقت جب دو رکعتیں پڑھ کر (تیسری رکعت) کیلئے کھڑے ہوتے تو دونوں ہاتھوں کو اٹھایا کرتے تھے“، یہ سن کر وہاں موجود تمام صحابہ کرام نے کہا: ”تم سچ بیان کرتے ہو رسول اللہ ﷺ اسی طرح نماز پڑھا کرتے تھے“۔<sup>۳</sup> یاد رہے کہ صحابہ کرامؓ کی یہ تصدیق رسول اکرم ﷺ کی وفات کے بعد ہو رہی ہے۔ بتائیے کہ آخر رفع الیدین کب منسوخ ہوئی.....؟

## حدیث نمبر ۸:-

حضرت ابو ہریرہؓ فرماتے ہیں کہ رسول اکرم ﷺ نماز کی ابتداء میں اور رکوع کو جاتے وقت اور رکوع کے بعد سر اٹھا کر رفع الیدین کیا کرتے تھے۔<sup>۴</sup>

## حدیث نمبر ۹:-

حضرت جابرؓ نماز شروع کرتے وقت، رکوع کو جاتے وقت اور رکوع سے سر اٹھاتے وقت رفع الیدین کیا کرتے تھے اور فرماتے تھے رسول اکرم ﷺ کا یہی عمل تھا۔<sup>۵</sup>

۱ ابوداؤد ۱/۱۰۴ باب رفع الیدین والترمذی والنسائی

۲ بیہقی ۳/۷۲ عن زید بن حباب ودارقطنی ۱/۳۹۵ طبع نشر السنہ ملتان

۳ ابوداؤد ۱/۱۰۶ باب افتتاح الصلاة

۴ ابوداؤد ۱/۱۰۸ باب رفع الیدین

۵ ابن ماجہ ۱/۶۲ باب رفع الیدین

## حدیث نمبر ۱۰:-

حضرت وائل بن حجر رضی اللہ عنہ بیان کرتے ہیں کہ رسول اکرم ﷺ نماز شروع کرتے وقت رکوع کو جاتے وقت اور رکوع سے سر اٹھاتے وقت رفع الیدین کیا کرتے تھے۔ ۱۔  
اس موضوع پر احادیث اور صحابہ کرام رضی اللہ عنہم کے بے شمار آثار پیش کئے جاسکتے ہیں لیکن طوالت کے خوف سے مذکورہ دس احادیث صحیحہ پر اکتفاء کیا جاتا ہے۔

اس ضمن میں اہل الحدیث کا موقف حق بجانب ہے کہ رسول اکرم ﷺ آخردور تک رفع الیدین کرتے رہے۔

رفع الیدین کا عمل رسول اکرم ﷺ کے آخری دور تک رہا

حضرت وائل بن حجر کا روایت کرنا ہی مؤقف کو واضح کرتا ہے کیونکہ صحابہ کرام میں سے سب سے آخر میں ایمان لانے والے صحابی ہیں اور اس کی شہادتیں موجود ہیں۔

چنانچہ علامہ ابن کثیر رحمۃ اللہ علیہ اور علامہ عینی رحمۃ اللہ علیہ کی تحقیق کے مطابق آپ ﷺ ۹ھ میں مدینہ منورہ تشریف لائے اور رسول اکرم ﷺ کے دست مبارک پر اسلام قبول کیا۔ ۲۔  
بعض مؤرخین نے ۱۰ھ میں ایمان لانا بھی بیان کیا ہے۔ ۳۔

لیکن ہمارے نزدیک پہلا قول راجح ہے وجہ ترجیح یہ ہے کہ حضرت وائل بن حجر رضی اللہ عنہ کے ایک بیان سے ان کا مدینہ طیبہ میں دومرتبہ تشریف لانا اور زیارت نبوی ﷺ سے مشرف ہونا ثابت ہے اور یقیناً پہلی مرتبہ ۹ھ میں تشریف لائے اور یہی صورت مذکورہ بالا دو مختلف اقوال میں تطبیق کی بن جاتی ہے۔  
چنانچہ حضرت وائل بن حجر رضی اللہ عنہ بیان کرتے ہیں:

﴿ثُمَّ جِئْتُ بَعْدَ ذَلِكَ فِي زَمَانٍ فِيهِ بَرْدٌ شَدِيدٌ﴾ ۴۔

پھر میں اس کے بعد دوبارہ آیا جب کہ موسم سخت سردی کا تھا۔

سخت سردی کے موسم سے یہ اندازہ ہوتا ہے کہ یقیناً جنوری، فروری کا موسم ہوگا جب کہ رسول اکرم ﷺ کی وفات ۱۲ ربیع الاول ۱۱ھ مطابق مئی ۶۳۲ء میں ہوئی۔ ۵۔

اور یہ ملاقات اس وقت ہوئی جب رسول اکرم ﷺ حجۃ الوداع سے فارغ ہو کر مدینہ تشریف لائے۔ ۶۔

۱۔ ابوداؤد ۱/۱۰۴

۲۔ تاریخ ابن کثیر مترجم ج ۵: ۱۵۷، عمدة القاری ج ۵: ۲۷۴

۳۔ تاریخ ابن خلدون مترجم: ۱۹۵

۴۔ ابوداؤد ۱/۱۰۵ کتاب الصلاة رقم الحدیث ۶۲۴

۵۔ سیرت النبی: ج ۲ ص ۲۱۰ "شبلی"

۶۔ الرحیق المختوم

علامہ شبلی رحمتہ اللہ علیہ کے بیان کے مطابق۔

آپ ﷺ کی وفات قمری سال کے اعتبار سے ربیع الاول میں اور شمسی سال کے اعتبار سے مئی کے مہینے میں ہوئی.....!

اور مئی یقیناً گرمی کا موسم ہے اس سے پیشتر پانچ چھ مہینے سردی کے موسم میں آتے ہیں، قرآن مجید کی وہ مشہور آیت (الْيَوْمَ اكْمَلْتُ لَكُمْ دِينَكُمْ) جس میں اللہ رب العالمین نے تکمیل دین کا اعلان فرمایا، رسول اکرم ﷺ کے خطبہ حجۃ الوداع کے موقع پر نازل ہو چکی تھی۔

اس آیت کے نزول کے بعد ہم یہ کہہ سکتے ہیں کہ احکام اسلام میں سے اس آیت کے بعد کچھ بھی نازل نہیں کیا گیا، قرآن ضرور اترتا رہا لیکن نئے احکامات نازل نہیں کئے گئے، لہذا ترک رفع یا نسخ رفع کا امکان ہی ختم ہو جاتا ہے اور مسند احمد کی روایت میں حضرت وائلؓ اپنی تشریف آوری کی وجہ بیان کرتے ہوئے فرماتے ہیں کہ میں اس لئے حاضر ہوا تا کہ میں رسول اللہ ﷺ کی نماز کو دیکھ سکوں۔

﴿كَيْفَ يُصَلِّي﴾: کہ آپ ﷺ کس طرح نماز ادا فرماتے ہیں؟

چنانچہ نماز کا طریقہ سیکھنے کیلئے حضر موت سے سفر کر کے آنے والا یہ شہزادہ حضرت وائل ابن حجرؓ اس طریقہ کو اپنی آنکھوں سے دیکھنے کے بعد یوں بیان فرماتے ہیں، ”میں نے نبی کریم ﷺ کو دیکھا جب آپ نماز میں داخل ہوئے تو اپنے ہاتھ اٹھائے اور تکبیر کہی، اپنے ہاتھ سے کپڑے کو اپنے اوپر لپیٹا اور دایاں ہاتھ بائیں کے اوپر باندھ لیا پھر جب آپ نے رکوع کرنے کا ارادہ کیا تو اپنے ہاتھ کپڑے سے باہر نکالے پھر انہیں اٹھایا، تکبیر کہی اور رکوع کیا پھر ”سَمِعَ اللّٰهُ لِمَنْ حَمِدَهُ“ کہا اور ہاتھ اٹھائے اور جب سجدہ کیا تو اپنی ہتھیلیوں کو زمین پر پھیلا کر رکھا۔“

پہلی ملاقات گرمیوں میں ہوئی تو بھی رفع الیدین کو دیکھا اور بیان کیا لیکن اُس وقت آپ کے جسم کے اوپر مزید کوئی چادر نہیں تھی، دوبارہ جب سردیوں میں تشریف لائے تو رسول اللہ ﷺ کو اس طرح رفع الیدین کرتے ہوئے دیکھا اور بیان کیا، اب چونکہ سردیاں تھیں آپ ﷺ نے اپنے اوپر چادر اوڑھ رکھی تھی لیکن رسول اللہ ﷺ کی حکمت اور فہم و فراست کا اندازہ اس بات سے لگائیے کہ امت پر احسان کرتے ہوئے ابہام و اشکالات اور شکوک و شبہات کی دلدل سے باہر نکالا، سردیوں میں شال اوڑھنے کے بعد آپ ﷺ نے رفع الیدین کرتے ہوئے ہاتھوں کو کپڑے کے اندر چھپا کر نہیں اٹھایا بلکہ سخت سردی کے

ابن ماجہ ۶۲/۱ باب رفع الیدین و مسلم و ابوداؤد و الترمذی و النسائی

Handwritten text at the top of the page, partially obscured by a horizontal line.

وہ سب سے زیادہ مستحب ہے

تعمیر طلبیت

تعمیر طلبیت سے مراد ہے کہ جو شخص کوئی نیک عمل کرے اور اس سے پہلے اس نے کبھی ایسا نہیں کیا تھا تو اسے تعمیر طلبیت کہتے ہیں۔ اور جو شخص کوئی نیک عمل کرے اور اس سے پہلے اس نے کبھی ایسا کیا تھا تو اسے ترمیم کہتے ہیں۔ اور جو شخص کوئی نیک عمل کرے اور اس سے پہلے اس نے کبھی ایسا نہیں کیا تھا اور اس سے پہلے اس نے کبھی ایسا نہیں کیا تھا تو اسے ترمیم کہتے ہیں۔ اور جو شخص کوئی نیک عمل کرے اور اس سے پہلے اس نے کبھی ایسا نہیں کیا تھا تو اسے ترمیم کہتے ہیں۔

تکرار کے دلائل کا جائزہ

تکرار کے دلائل کا جائزہ لینے کے لیے پہلے اس بات پر غور کرنا چاہیے کہ کیا تکرار کے دلائل کوئی نیا ثبوت ہے یا نہیں۔ اگر نہیں ہے تو اس کے دلائل میں وزن نہیں ہوگا۔ لیکن تصویر کا ایک اور حکم قرین انصاف نہیں ہے اس لئے وہ دلائل پیش کرنے بھی ضروری ہیں اور تکرار کے دلائل کوئی نیا ثبوت نہیں ہے ان شاء اللہ بر موعہ پیش کرتے جائیں گے کہ ہر پہلے اور اولیٰ کا تکرار، تکرار کی سنی جملہ کے بعد اپنی منزل کا صحیح تعین کر سکے۔

وقال المناقبی روى الرفع جمع من الصحابة قل له يروى حديث بعلة اكثر منهم  
وقال ابن المنذر لم يختلف اهل العلم ان رسول الله ﷺ كان يرفع يديه وقال البخاري في جزء  
رفع اليدين روى الرفع تسعة عشر نفسا من الصحابة وسرد البيهقي في السنن والخلافات اسماء  
من روى الرفع عن نحو ثلاثين صحابيا قال سمعت الحاكم يقول اتفق على رواية هذه السنة  
العشرة المشهورة لهم بالحجة ومن بعدهم من اكابر الصحابة كما في تلخيص الحبير ٢٢٠/١

دلیل نمبر ۱:- (حدیث عبد اللہ بن مسعود رضی اللہ عنہ)

حضرت علقمہ تابعی رضی اللہ عنہ بیان کرتے ہیں کہ:

قال لنا ابن مسعود ألا أصلي بكم  
صلوة رسول الله صلی اللہ علیہ وسلم فصلی ولم  
يرفع يديه إلا مرة واحدة مع  
تكبير الإفتاح ۱

عبد اللہ بن مسعود رضی اللہ عنہ نے ہم سے کہا کہ کیا میں  
تم کو رسول اکرم صلی اللہ علیہ وسلم والی نماز پڑھ کر نہ بتلاؤں  
پس انہوں نے نماز پڑھی اور ہاتھ نہ اٹھائے مگر  
ایک مرتبہ تکبیر اولیٰ کے ساتھ۔

جائزہ:-

۱- اولاً اس روایت سے ”قبل الركوع“ اور ”بعد الركوع“ ترکِ رفع پر استدلال درست نہیں ہے  
کیونکہ اس میں اس طرف کہیں اشارہ تک موجود نہیں ہے کہ رکوع کو جاتے ہوئے یا رکوع سے  
اٹھتے ہوئے رفع الیدین نہ کی جائے بلکہ اس سے صرف یہ ثابت ہوتا ہے کہ آپ صلی اللہ علیہ وسلم تکبیر اولیٰ  
میں صرف ایک ہی مرتبہ رفع الیدین کیا کرتے تھے۔

۲- تکبیر اولیٰ کے بعد آگے مزید نماز کا ذکر ہی موجود نہیں ہے رفع الیدین تو سنت ہے لیکن رکوع سجدہ تو  
فرض ہیں اس میں فرائض ہی موجود نہیں ہیں تو سنت کا مطالبہ بے بنیاد ہے جب رکوع ہی نہیں کیا  
گیا تو رکوع کو جاتے ہوئے کی جانے والی رفع الیدین کیوں کر کی جاتی۔

۳- اگرچہ امام ترمذی رضی اللہ عنہ نے اسے حسن کہا ہے لیکن عبد اللہ بن مبارک کا یہ قول بھی نقل کر دیا ہے کہ وہ  
فرماتے ہیں ”لَمْ يَثْبُتْ حَدِيثُ ابْنِ مَسْعُودٍ“ عبد اللہ بن مسعود رضی اللہ عنہ والی حدیث سرے سے  
ثابت ہی نہیں ہے۔ ۲

۴- امام ابوداؤد رضی اللہ عنہ فرماتے ہیں:

﴿هَذَا حَدِيثٌ مُخْتَصَرٌ مِنْ حَدِيثٍ طَوِيلٍ وَلَيْسَ هُوَ بِصَحِيحٍ عَلَى هَذَا الْمَعْنَى﴾ ۳

یہ ایک طویل حدیث کا اختصار ہے اور یہ ان معنوں میں صحیح نہیں ہے۔

۵- اس کی سند میں موجود عاصم بن کلبیب مرجئی تھا۔

حافظ ابن حجر عسقلانی رضی اللہ عنہ، شریک بن عبد اللہ رضی اللہ عنہ اور علامہ ذہبی رضی اللہ عنہ کا کہنا ہے کہ ”کان مرجئاً“

کہ وہ مرجئی فرقے سے تعلق رکھتا تھا۔ ۴

۱ ابوداؤد ۱/۱۰۹، ۱۱۰

۲ ترمذی ۱/۳۵ میر محمد کراچی

۳ ابوداؤد ۱/۱۱۰

۴ تہذیب ۵/۳۵۶ و میزان ۲/۴۹ و تقریب ص ۱۶۰

۶۔ جرح و تعدیل کے ائمہ نے بالصراحت کہا ہے کہ عاصم بن کلبیب جب کسی روایت کو تنہا بیان کرے تو اس کی بیان کردہ روایت حجت نہیں ہے، چنانچہ امام بخاری رحمہ اللہ کے استاد امام علی بن مدینی رحمہ اللہ فرماتے ہیں: لَا يَحْتَجُّ بِمَا أَنْفَرَدَ بِهِ ۱

مندرجہ بالا شواہد سے اس روایت کا ضعیف ہونا ثابت ہو چکا ہے لہذا اس قدر کمزور اور ضعیف روایات کو صحیح کے مقابلے میں پیش کرنا روایت کے ضعف سے بھی زیادہ ضعیف ہے۔

۷۔ ترک رفع میں عاصم بن کلبیب منفرد ہے ائمہ جرح کی اس نقد کے بعد کہ عاصم بن کلبیب کی تنہا بیان کردہ روایت قابل حجت نہیں ہے کے باوجود اسے حجت مان لیا گیا،

جبکہ عاصم بن کلبیب اثبات رفع میں بھی روایت کرتا ہے اور ان روایات میں منفرد بھی نہیں ہے لیکن اسے حجت نہ مانا گیا، چنانچہ اثبات رفع میں عاصم بن کلبیب کی بیان کردہ روایات ابوداؤد ص ۱۰۵، دارقطنی مع مغنی ج ۱ ص ۲۹۰، ۲۹۲ پر ملاحظہ کی جاسکتی ہیں۔

۸۔ اس کی سند میں موجود عبدالرحمن بن اسود کا علقمہ رحمہ اللہ سے سماع ثابت نہیں ہے۔ ۲

۹۔ جہاں تک امام ترمذی رحمہ اللہ کا اس حدیث کو حسن کہنے کا تعلق ہے سو امام ترمذی رحمہ اللہ کی اس تحسین کو دادِ تحسین دیتے ہوئے علامہ ذیلیعی حنفی فرماتے ہیں:

﴿وكم حسن الترمذی فی کتابہ من احادیث موضوعۃ و اسانید و اھیۃ﴾ ۳

(تکبیراتِ عیدین کی تحسین کے جواب میں) کتنی احادیث ایسی ہیں جنہیں امام ترمذی نے حسن کہا ہے، جبکہ وہ موضوع (من گھڑت) ہیں اور باعتبار سند و اھی ہیں۔

۱۰۔ اگر امام ترمذی رحمہ اللہ کی تحسین ہی حرفِ آخر ہے تو انہوں نے عبداللہ بن مسعود کی ضعیف روایت کو

صرف حسن کہا ہے اور اسے فوراً تسلیم کر لیا گیا ہے، جبکہ حضرت علی رضی اللہ عنہ کی وہ روایت جو رفع الیدین

کرنے کے حق میں ہے جسے صفحہ 385 پر حدیث نمبر ۵ کے تحت درج کیا جا چکا ہے اسے نہ صرف

حسن کہا بلکہ فرمایا! ”هذا حدیث حسن صحیح، یہ حدیث حسن، صحیح ہے،

آخر امام ترمذی رحمہ اللہ کی تحسین اور تصحیح یہاں لائق تحسین کیوں نہیں سمجھی گئی.....؟

۱۔ میزان الاعتدال ۲/ ۴۹، تہذیب ۵/ ۳۵۶

۲۔ المنفردی

۳۔ نصب الرایۃ ۶/ ۱۲۸

۱۱۔ امام ترمذی رحمہ اللہ رفع الیدین کے بارہ میں حضرت عبداللہ بن عمر رضی اللہ عنہما کی روایت کردہ حدیث نقل کرنے کے بعد فرماتے ہیں کہ رفع الیدین کے بارہ میں حضرت عمر رضی اللہ عنہ، حضرت علی رضی اللہ عنہ، حضرت وائل رضی اللہ عنہ، حضرت مالک بن حویرث رضی اللہ عنہ، حضرت انس رضی اللہ عنہ، حضرت ابو ہریرہ رضی اللہ عنہ، حضرت ابو حمیدہ سعدی رضی اللہ عنہ، حضرت ابواسید رضی اللہ عنہ، حضرت ہبل رضی اللہ عنہ، حضرت محمد بن مسلمہ رضی اللہ عنہ، حضرت ابوقنادہ رضی اللہ عنہ، حضرت ابوموسیٰ رضی اللہ عنہ، حضرت جابر رضی اللہ عنہ اور حضرت عمیر رضی اللہ عنہ سے بھی احادیث مروی ہیں۔ اب پوچھا جائے کہ امام ترمذی رحمہ اللہ کی آخری شہادتیں کیوں قابل قبول نہیں ہیں؟ اس کا جواب شاید اس کے سوا کچھ بھی نہ ہو

اپنا کام ہے صرف محبت، باقی اس کا کام ہے

جب چاہے وہ روٹھے ہم سے، جب چاہے من جائے

دلیل نمبر ۲: (رفع الیدین صرف سات مقامات پر)

حضرت عبداللہ بن عباس رضی اللہ عنہما بیان کرتے ہیں کہ رسول اکرم ﷺ نے فرمایا:-

لَا تَرْفَعُ الْأَيْدِي إِلَّا فِي سَبْعَةِ مَوَاطِنَ نَهَاطَهُ أَثْمَانُ جَانِبَيْ مَكَرَسَاتِ مَوَاقِعٍ فِي إِفْتِاحِ الصَّلَاةِ وَاسْتِيقَابِ الْقِبْلَةِ ۱- شُرُوعِ نَمَازٍ فِي ۲- اسْتِيقَابِ قِبْلَةِ كَلِمَةِ الْوَقْتِ، وَعَلَى الصَّفَا وَالْمَرُورَةِ وَبِعِرْفَاتٍ ۳- صَفَا، ۴- مَرُورَةٍ، ۵- عِرْفَاتٍ فِي، وَبِجَمْعٍ وَفِي الْمَقَامِينَ وَعِنْدَ الْجَمْرَتَيْنِ ۱- ۶- مَزْدَلِفَةَ فِي ۷- جَمْرَاتٍ فِي-

دلیل نمبر ۲ کا جائزہ:-

مندرجہ بالا حدیث بیان کرنے کے بعد کہا جاتا ہے کہ اس میں لائفی جنس کا ہے جس سے تمام مقامات پر رفع الیدین کی نفی ہو جاتی ہے سوائے ان سات مقامات کے جو لفظ إلا کے بعد مذکور ہیں، مزید یہ بھی کہا جاتا ہے کہ اس حدیث میں حصر ہے اور اس حصر کے ذریعہ مذکورہ سات مقامات کے سوا تمام مقامات کی نفی کر دی گئی ہے۔

قارئین کرام سے گزارش ہے کہ مندرجہ بالا عبارت پر غور فرمائیں اور یہ دیکھیں کہ اس روایت میں کہیں یہ اشارہ ملتا ہے کہ لائفی جنس کی تلوار صرف اُس رفع الیدین پر چلے گی جو اہل حدیث

باوجود اپنے دست مبارک کو چادر سے باہر نکال کر واضح طور پر ہاتھوں کو صحابہ کرام پر ظاہر کرتے ہوئے کندھوں یا کانوں کے برابر تک اٹھایا، تاکہ امت اس شبہ کا شکار نہ ہو، کہ رسول اکرم ﷺ گرمیوں کے چھ مہینے رفع الیدین کرتے تھے اور سردیوں کے چھ مہینے بوجہ سردی کے ترک کر دیا کرتے تھے، آپ نے ہاتھوں کو باہر نکال کر امت پر یہ بات واضح کر دی کہ موسم چاہے سردی کا ہو یا گرمی کا رفع الیدین ہر موسم اور ہر نماز میں میرا پسندیدہ عمل ہے۔

اے ہادی برحق تیری ہر بات ہے سچی  
دیدہ سے بڑھ کر ہے تیرے لب سے شنیدہ

### غور طلب بات

غور طلب بات یہ ہے کہ جب آخری دور میں ایمان لانے والا صحابی رفع الیدین کو اپنی آنکھوں سے دیکھتا ہے کہ رسول اکرم ﷺ وفات سے پانچ چھ ماہ قبل اُسے ادا فرما رہے ہیں تو پھر علماء سے پوچھئے.....! آخر اسے منسوخ کب کیا گیا؟ اور کس نے کیا؟ اور ممانعت کے یہ الفاظ جس میں یہ صراحت ہو کہ آج کے بعد تم رکوع تو کرنا لیکن رفع الیدین نہ کرنا آخر کس حدیث سے ثابت ہیں؟ اور اُس حدیث کو منظر عام پر لا کر حقیقت حال سے لوگوں کو آگاہ کیوں نہیں کر دیا جاتا؟ اللہ گواہ ہے اس ناچیز کو کوشش کے باوجود ایک روایت بھی ایسی نہیں مل سکی جس سے رفع الیدین کی ممانعت یا اس کا منسوخ ہونا ثابت ہوتا ہو۔

### ترک رفع کے دلائل کا جائزہ

ترک رفع کے قائلین تکبیر اولیٰ کے علاوہ دیگر مقامات پر رفع الیدین کے قائل نہیں ہیں سوائے تینوں اُن کا یہ عمل بھی کچھ نہ کچھ دلائل تو رکھتا ہی ہے، یہ الگ بات ہے کہ اُن دلائل میں وزن نہ ہو! لیکن تصویر کا ایک رخ دکھانا قرین انصاف نہیں ہے، اس لئے وہ دلائل پیش کرنا بھی ضروری ہیں اور قارئین کی صحیح رہنمائی کیلئے ان دلائل کا جائزہ بھی ان شاء اللہ بر موقع پیش کرتے جائیں گے تاکہ ہر پڑھنے والا اور حق کا متلاشی، تلاش حق کی سعی جمیلہ کے بعد اپنی منزل کا صحیح تعین کر سکے۔

وقال الشافعی: روی الرفع جمع من الصحابة لعله لم يروقط حديث بعدد اكثر منهم  
وقال ابن المنذر لم يختلف اهل العلم ان رسول الله ﷺ كان يرفع يديه، وقال البخاري في جزء  
رفع الیدین روی الرفع تسعة عشر نفساً من الصحابة وسرد البيهقي في السنن والخلافات اسماء  
من روی الرفع عن نحو ثلاثين صحابياً، قال سمعت الحاكم يقول اتفق على رواية هذه السنة  
العشرة المشهورة لهم بالجنة ومن بعدهم من اكابر الصحابة كما في تلخيص الحبير ۱/ ۲۲۰



دلیل نمبر ۱:- (حدیث عبد اللہ بن مسعود رضی اللہ عنہ)

حضرت علقمہ تابعی رضی اللہ عنہ بیان کرتے ہیں کہ:

قال لنا ابن مسعود ألا أصلي بكم  
صلوة رسول الله صلی اللہ علیہ وسلم فصلی ولم  
يرفع يديه إلا مرة واحدة مع  
تكبير الإفتاح ۱

عبد اللہ بن مسعود رضی اللہ عنہ نے ہم سے کہا کہ کیا میں  
تم کو رسول اکرم صلی اللہ علیہ وسلم والی نماز پڑھ کر نہ بتلاؤں  
پس انہوں نے نماز پڑھی اور ہاتھ نہ اٹھائے مگر  
ایک مرتبہ تکبیر اولیٰ کے ساتھ۔

جائزہ:-

۱- اولاً اس روایت سے ”قبل الركوع“ اور ”بعد الركوع“ ترک رفع پر استدلال درست نہیں ہے  
کیونکہ اس میں اس طرف کہیں اشارہ تک موجود نہیں ہے کہ رکوع کو جاتے ہوئے یا رکوع سے  
اٹھتے ہوئے رفع الیدین نہ کی جائے بلکہ اس سے صرف یہ ثابت ہوتا ہے کہ آپ صلی اللہ علیہ وسلم تکبیر اولیٰ  
میں صرف ایک ہی مرتبہ رفع الیدین کیا کرتے تھے۔

۲- تکبیر اولیٰ کے بعد آگے مزید نماز کا ذکر ہی موجود نہیں ہے رفع الیدین تو سنت ہے لیکن رکوع سجدہ تو  
فرض ہیں اس میں فرائض ہی موجود نہیں ہیں تو سنت کا مطالبہ بے بنیاد ہے جب رکوع ہی نہیں کیا  
گیا تو رکوع کو جاتے ہوئے کی جانے والی رفع الیدین کیوں کر کی جاتی۔

۳- اگرچہ امام ترمذی رضی اللہ عنہ نے اسے حسن کہا ہے لیکن عبد اللہ بن مبارک کا یہ قول بھی نقل کر دیا ہے کہ وہ  
فرماتے ہیں ”لَمْ يَثْبُتْ حَدِيثُ ابْنِ مَسْعُودٍ“ عبد اللہ بن مسعود رضی اللہ عنہ والی حدیث سرے سے  
ثابت ہی نہیں ہے۔ ۲

۴- امام ابوداؤد رضی اللہ عنہ فرماتے ہیں:

﴿هَذَا حَدِيثٌ مُخْتَصِرٌ مِنْ حَدِيثٍ طَوِيلٍ وَلَيْسَ هُوَ بِصَحِيحٍ عَلَى هَذَا الْمَعْنَى﴾ ۳

یہ ایک طویل حدیث کا اختصار ہے اور یہ ان معنوں میں صحیح نہیں ہے۔

۵- اس کی سند میں موجود عاصم بن کلب مر جی تھا۔

حافظ ابن حجر عسقلانی رضی اللہ عنہ، شریک بن عبد اللہ رضی اللہ عنہ اور علامہ ذہبی رضی اللہ عنہ کا کہنا ہے کہ ”کان مرجئا“

کہ وہ مر جی فرقی سے تعلق رکھتا تھا۔ ۴

۲ ترمذی ۳۵/۱ میر محمد کراچی

۱ ابوداؤد ۱۱۰۰/۱۰۹/۱

۳ تہذیب ۳۵۶/۵ و میزان ۴۹/۲ و تقریب ص ۱۶۰

۲ ابوداؤد ۱۱۰/۱

حضرات کرتے ہیں اور وہ رفع الیدین اس حصر سے محفوظ رہے گی جس پر احناف عمل پیرا ہیں اگرچہ وہ ان سات مقامات کے علاوہ بھی کیوں نہ ہو.....؟

۱۔ احساس بھی نہ تھا کہ ہے پھر تیرا بدن

ہاں ڈوبنا پڑا ہے ابھرنے کی آس پر

مثلاً وتروں کی قنوت میں احناف رفع الیدین کرتے ہیں اور عیدین کی دونوں رکعتوں میں چھ مرتبہ رفع الیدین کرتے ہیں یہ سات عدد رفع الیدین ان سات مقامات کے علاوہ ہے جو اوپر درج ہو چکے ہیں۔ اس کے جواز کی کیا دلیل ہے؟ جو دلیل پیش کی جائے وہی دلیل اہل حدیث کی طرف سے بھی سمجھ لی جائے یہ اعتراض پا کر بعض احناف اس کا یہ جواب دیا کرتے ہیں کہ قنوت اور عیدین کی رفع الیدین تو دوسری احادیث سے ثابت ہے، تو کیا یہ حق دوسروں کو بھی دیا جاسکتا ہے؟ کیوں کہ رکوع کو جاتے وقت، رکوع سے سر اٹھاتے وقت اور تیسری رکعت پر کھڑے ہونے کے بعد رفع الیدین کرنا بھی تو دوسری احادیث سے ثابت ہے۔

۲۔ اجنبی سے نظر آئے تیرے چہرے کے نقوش

جب تیرے حسن پر میں نے نظرِ ثانی کی

۲۔ اس کی سند میں ”محمد بن عثمان بن ابی شیبہ“ ہیں جن کے بارہ میں علامہ ذیلعی حنفی فرماتے ہیں:

(i) احمد بن حنبل رحمہ اللہ نے اسے کذاب کہا ہے۔

(ii) ابن خراش نے کہا: ﴿كان يضع الحديث﴾ کہ یہ حدیثیں گھڑا کرتا تھا۔ ۱

۳۔ اس حدیث کے دوسرے راوی ”محمد بن عمر“ ہیں جن کو جرح و تعدیل کے ائمہ نے ضعیف کہا ہے۔

(i) یحییٰ بن سعد القطان نے کہا ہے کہ وہ ضعیف ہے۔

(ii) احمد بن حنبل رحمہ اللہ نے ﴿سنی الحفظ﴾ کہا ہے۔ ۲

۴۔ اس حدیث کے تیسرے راوی ابن ابی لیلیٰ ہیں (ان کا حافظہ درست نہ تھا)۔ ۳

۵۔ حکم نے مقسم سے روایت کیا اور مقسم نے ابن عباس رضی اللہ عنہما سے روایت کیا ہے۔

امام بخاری رحمہ اللہ نے جزیع الیدین میں یہ حدیث نقل کرنے کے بعد شعبہ رحمہ اللہ کا یہ قول

۱۔ میزان الاعتدال: ۳/۶۴۲ رقم (۷۹۳۴) المكتبة الاثرية

۲۔ تہذیب التہذیب: ج ۹ نشر السنة لاہور

۳۔ نصب الراية

نقل کیا ہے امام شعبہ رحمہ اللہ کہتے ہیں کہ حکم نے مقسم سے صرف چار حدیثیں سنی ہیں اور یہ حدیث ان چار میں سے نہیں ہے۔

واضح ہوا کہ اس روایت میں حکم کا مقسم سے سماع ثابت نہیں ہے لہذا یہ روایت منقطع ٹھہری۔  
۶۔ امام ابن ہمام حنفی ہدایہ کی شرح فتح القدر میں فرماتے ہیں اس حدیث کا صحیح ہونا محال ہے کیونکہ ان سات مقامات کے علاوہ رفع الیدین تو اتر سے ثابت ہے۔ ۲۔

**دلیل نمبر ۳:-** (براء بن عاذب رضی اللہ عنہ سے ”ثم لا يعود“ کے الفاظ)

۱۔ حضرت براء بن عاذب رضی اللہ عنہ سے روایت ہے:

ان رسول اللہ صلی اللہ علیہ وسلم کان اذا افتتح الصلوة بے شک نبی کریم صلی اللہ علیہ وسلم جب نماز شروع کرتے تو اپنے رفع یدئہ الی قریب من اذنیہ ثم لا يعود سے ہاتھوں کو کانوں کے قریب تک اٹھاتے پھر نہ اٹھاتے۔

۲۔ حضرت براء بن عاذب رضی اللہ عنہ سے دوسری روایت بھی اسی مفہوم کو ادا کرتی ہے جس کے آخر میں ہے ﴿لم یرفعها حتی انصرف﴾ یعنی تکبیر تحریرہ کے بعد پھر نماز سے فارغ ہونے تک ہاتھ نہ اٹھائے۔ ۳۔

**دلیل نمبر ۳ کا جائزہ:-**

۱۔ امام ابو داؤد رحمہ اللہ فرماتے ہیں کہ مندرجہ بالا حدیث کی مثل سفیان نے بھی یزید سے روایت کی ہے

لیکن اس میں ”ثم لا يعود“ کے الفاظ نہیں ہیں، مزید فرماتے ہیں یہ حدیث بیثم، خالد اور ابن ادریس نے بھی یزید سے روایت کی ہے انہوں نے بھی ”ثم لا يعود“ کے الفاظ روایت نہیں کئے،

﴿قال سفیان قال لنا بالكوفة بعد ثم لا يعود﴾ ۵

سفیان کہتے ہیں کہ اس کے بعد ہمیں یہ الفاظ کوفہ میں کہے گئے یعنی جب تک یزید بن ابی زیاد مکہ میں رہے تو انہوں نے ”ثم لا يعود“ کے الفاظ بیان نہیں کئے، جب کوفہ چلے گئے تو وہاں یہ

الفاظ نہیں یاد کرائے گئے، چنانچہ امام دارقطنی فرماتے ہیں:

إنما لقن یزید فی آخر عمرہ ثم لم يعد عمر کے آخری ایام میں انہیں یہ الفاظ تلقین کر دیئے گئے تھے

۱۔ فتح القدر: ۱/۲۶۹ مکتبہ رشیدیہ کوئٹہ

۲۔ فتح القدر: ۱/۲۶۹ مکتبہ رشیدیہ کوئٹہ

۳۔ ابو داؤد ۱۰۹/۱ (میر محمد کراچی) والدارقطنی والطحاوی

۴۔ ابو داؤد ۱۰۹/۱۱۰۰

۵۔ ابو داؤد ۱۰۹/۱

جس سے انہیں اختلاط ہو گیا، علی بن عاصم کہتے ہیں: ﴿فَلَمَّا قَدِمْتُ الْكُوفَةَ﴾ جب میں کوفہ گیا تو مجھے بتایا گیا کہ یزید بن ابی زیاد بقید حیات ہیں، میں اس کے پاس گیا، اس نے مجھے یہ حدیث بیان کی (جس میں ”ثم لا يعود“ کے الفاظ نہیں تھے) پس میں نے اسے کہا کہ مجھے عبدالرحمن بن ابی لیلیٰ نے بتایا ہے کہ ”ثم لم يعد“ کے الفاظ تو نے کہے ہیں: ”قال لا احفظ“ اس نے کہا مجھے یاد نہیں، میں نے پھر یہ بات دہرائی تو اس نے پھر بھی یہی کہا مجھے یاد نہیں۔ ۱

مندرجہ بالا عبارت سے یزید بن ابی لیلیٰ کے حفظ کی کمزوری بھی واضح ہوئی اور علی بن عاصم کی شہادت سے یہ بھی واضح ہوا کہ میں نے خود یہ الفاظ کہہ کر تصدیق چاہی تو انہوں نے لاعلمی کا اظہار کیا۔ ۲۔ یزید بن ابی زیاد سوء حفظ کی وجہ سے ضعیف ہے اور جس روایت سے وہ بار بار انکار کرتا ہو وہ روایت اس کی جھولی میں کیوں ڈالی جائے؟، اس کی سند میں موجود پیشم کا سماع بھی یزید سے ثابت نہیں ہوتا۔ ۳

رہی براء بن عاذب رضی اللہ عنہ سے مروی دوسری روایت جسے دلیل نمبر ۲ کے تحت اوپر درج کیا جا چکا ہے تو اس سے متعلق امام ابوداؤد فرماتے ہیں: ﴿هَذَا الْحَدِيثُ لَيْسَ بِصَحِيحٍ﴾ کہ یہ روایت صحیح نہیں ہے۔ ۳

### دلیل نمبر ۴:۔ (سرکش گھوڑوں کی دُموں سے تشبیہ)

عن جابر قال خرج علينا رسول الله ﷺ ونحن يعني رافعوا ايدينا في الصلوة فقال ما بالهم رافعين ايديهم في الصلوة كأنها اذنان خيل شمس أسكنوا في الصلوة ۴

حضرت جابر بن سمرہ رضی اللہ عنہ سے روایت ہے، فرماتے ہیں کہ رسول اکرم ﷺ ہمارے ہاں تشریف لائے اور ہم اپنے ہاتھ نماز میں اٹھا رہے تھے پس آپ ﷺ نے فرمایا انہیں کیا ہو گیا ہے کہ یہ لوگ سرکش گھوڑوں کی دُموں کی طرح اپنے ہاتھ ہلا رہے ہیں، نماز میں سکون سے رہو۔

۱۔ دارقطنی مع مغنی ج ۱ ص ۲۹۴ دارالنشر لاہور

۲۔ میزان الاعتدال للذہبی: ج ۴ ص ۴۲۳ رقم (۹۵۹۶) المكتبة الاثرية

۳۔ ابوداؤد: ص ۱۱۰

۴۔ مسلم ۱/۱۸۱ و ابوداؤد والنسائی

☆ اس سے کیا وہ رفع الیدین منع ہے جو اہل حدیث حضرات کرتے ہیں یا وہ رفع الیدین منع ہے جو احناف کرتے ہیں؟ یا دونوں رفع الیدین منع ہیں؟۔

☆ اس سے یہ کیسے فیصلہ کریں گے کہ اہل حدیث اس کی زد میں آتے ہیں اور احناف مستثنیٰ ہیں۔  
مثلاً: تکبیر اولیٰ میں وتروں میں قنوت کے وقت اور عیدین میں تکبیراتِ زوائد میں احناف رفع الیدین کرتے ہیں کیا اس حدیث میں احناف کے معمول کی نفی نہیں ہوتی؟

اس اعتراض کے جواب میں اکثر احناف سادگی سے یہ کہہ دیا کرتے ہیں کہ بھائی تکبیر اولیٰ، قنوت اور عیدین والی رفع الیدین تو دیگر احادیث سے ثابت ہے، اس لئے وہ ممانعت سے مستثنیٰ ہے تو کیا یہی جواب اہل حدیث حضرات نہیں دے سکتے؟ کہ جو رفع الیدین اہل حدیث کرتے ہیں وہ بھی دیگر احادیث سے ثابت ہے پھر وہ کیوں مستثنیٰ نہیں ہو سکتی.....؟ اب رہا یہ سوال کہ اگر یہ روایت صحیح ہے تو پھر اس سے کوئی رفع الیدین مراد ہے جسے سرکش گھوڑوں کی دُموں سے تشبیہ دے کر منع کیا گیا ہے۔

حقیقت یہ ہے کہ یہ روایت مجمل (مختصر) ہونے کے سبب اپنے مفہوم میں غیر واضح ہے، حقیقت حال جاننے کیلئے ہمیں اس اجمال سے نکل کر تفصیل کی طرف جانا پڑے گا، جس سے یہ حکم کھل کر سامنے آجاتا ہے کہ بعض روایتیں مختصر ہوتی ہیں اور بعض مفصل ہوتی ہیں۔ احادیث میں مختصر اور مفصل کی بیشمار مثالیں موجود ہیں، قارئین کی دلچسپی کیلئے یہاں چند ایک مثالیں پیش خدمت ہیں۔

### مختصر اور مفصل روایات کی چند مثالیں

مختصر روایت:-

جابر بن سمرہ رضی اللہ عنہ سے مروی روایت جسے گزشتہ صفحے پر دلیل نمبر چار کے تحت درج کر چکے ہیں جس میں سرکش گھوڑوں کی طرح دُمیں ہلانے سے منع کیا گیا ہے یہ روایت مختصر ہے، ملاحظہ فرمائیں۔

تفصیلی روایت:-

(i) یہی روایت تفصیل کے ساتھ مسلم شریف میں موجود ہے جس میں یہ صراحت ہے کہ کوئی رفع الیدین کو سرکش گھوڑوں کی دُموں سے تشبیہ دی گئی ہے۔

چنانچہ حضرت جابر بن سمرہ رضی اللہ عنہ بیان کرتے ہیں کہ جب ہم رسول اکرم ﷺ کے ساتھ نماز پڑھتے اور السلام علیکم ورحمۃ اللہ کہتے تو اپنے ہاتھوں سے دونوں جانب (دائیں اور بائیں) اشارہ کرتے پس رسول اکرم ﷺ نے فرمایا: ارے تمہیں کیا ہو گیا ہے کہ تم اپنے ہاتھوں کے ذریعہ اشارہ کرتے ہو گویا کہ وہ (تمہارے ہاتھ) سرکش گھوڑوں کی ڈ میں ہیں تم میں سے ہر ایک کیلئے کافی ہے کہ وہ اپنے ہاتھ اپنی رانوں پر رکھے پھر اپنے بھائی پر دائیں اور بائیں سلام کرے۔ ۱

(ii) اس حدیث سے متصل اگلی حدیث بھی مفصل ہے جسے مسلم میں ملاحظہ کیا جاسکتا ہے۔ ۲  
ان تفصیلی روایات سے یہ بات واضح ہو گئی کہ جس رفع یدین سے منع کیا گیا ہے وہ رکوع یا بعد الرکوع والی رفع یدین نہیں ہے بلکہ سلام والی رفع یدین ہے، یہی وجہ ہے کہ مسلم شریف میں یہ روایت قعدہ ہی کے باب میں موجود ہے۔

(iii) یہی روایت نسائی شریف میں موجود ہے۔ ۳

حضرت جابر بن سمرہ رضی اللہ عنہ سے دونوں طرح مروی ہے یعنی مختصر بھی اور مفصل بھی جس سے واضح ہوتا ہے کہ جس رفع یدین سے منع کیا گیا ہے وہ سلام والی رفع یدین ہے، مزید ابوداؤد میں دیکھئے۔ ۴

### مالک بن حویرث رضی اللہ عنہ سے مختصر اور مفصل روایت

(iv) حضرت مالک بن حویرث رضی اللہ عنہ سے رفع یدین کی روایت تین طرح مروی ہے ایک روایت میں صرف تکبیر تحریمہ کا ذکر ہے اور دوسری روایت میں تکبیر تحریمہ کی رفع یدین کا باکل ذکر نہیں بلکہ رکوع اور رکوع سے اٹھ کر رفع یدین کرنے کا ذکر ہے اور تیسری روایت میں تینوں رفع یدین کا ذکر بالصراحت موجود ہے۔ یہ تینوں روایتیں بالترتیب ملاحظہ فرمائیں۔

(الف) رأیت النبی صلی اللہ علیہ وسلم حین یکبر میں نے نبی کریم ﷺ کو دیکھا جب آپ نماز کیلئے تکبیر للصلوٰۃ یرفع یدیه حیال اذنیہ ۵ کہتے تو اپنے ہاتھوں کو کانوں کی لوتک اٹھاتے۔  
اس حدیث میں صرف تکبیر اولیٰ کی رفع یدین کا ذکر ہے۔ (یہ مختصر روایت ہے)

اس کی سند ملاحظہ فرمائیں: محمد بن عمرو بن یونس السوسی الکوفی عبد اللہ بن نمیر

۱ مسلم شریف ۱/ ۱۸۱ سطر نمبر ۱۱ (قدیمی کتب خانہ کراچی)

۲ مسلم شریف ج ۱ ص ۱۸۱ سطر نمبر ۱۳

۳ نسائی شریف ۱/ ۱۷۶ قدیمی کتب خانہ کراچی

۴ ابوداؤد ۱/ ۱۴۳ میر محمد کراچی

۵ ابوداؤد ج ۱/ ص ۱۴۳ میر محمد کراچی

سعيد بن ابی عروبہ عن قتادہ ، نصر بن عاصم عن مالک بن الحویرث ۱  
(ب) حضرت مالک بن حویرث رضی اللہ عنہ بیان کرتے ہیں:

رأیت رسول اللہ صلی اللہ علیہ وسلم اذا رکع ۲ میں نے رسول اکرم صلی اللہ علیہ وسلم کو دیکھا جب آپ صلی اللہ علیہ وسلم  
واذا رفع رأسه من رکوعہ رکوع فرماتے اور جب رکوع سے اپنا سر مبارک  
یرفع یدیه حتی یحاذی بہما اٹھاتے، اپنے دونوں ہاتھوں کو بلند کرتے یہاں  
فوق اذنیہ ۳ تک کہ کانوں کے اوپر تک لے جاتے۔

جز ”الف“ میں درج کردہ حدیث بھی حضرت مالک بن حویرث رضی اللہ عنہ سے مروی ہے لیکن اُس میں  
صرف پہلی رفع یدین کا ذکر ہے بعد والی کا نہیں اور جز ”ب“ میں تحریر کردہ حدیث بھی  
حضرت مالک بن حویرث رضی اللہ عنہ سے مروی ہے اور اس میں پہلی رفع یدین کا سرے سے ذکر ہی نہیں  
ہے رکوع اور بعد الکرکوع کا ذکر ہے۔ جبکہ سند بھی دونوں حدیثوں کی بالکل یکساں ہے۔

(ج) ابوقلابہ بیان کرتے ہیں کہ انہوں نے حضرت مالک بن حویرث رضی اللہ عنہ کو دیکھا جب نماز پڑھنے کیلئے  
تکبیر کہتے تو رفع یدین کرتے جب رکوع کا ارادہ کرتے تو رفع یدین کرتے اور جب رکوع سے سر  
اٹھاتے تو رفع یدین کرتے، نیز یہ بھی بیان کرتے کہ رسول اکرم صلی اللہ علیہ وسلم اسی طرح کیا کرتے تھے۔ ۴  
اس حدیث میں تینوں رفع یدین کا ذکر ہے۔

### ابو حمید ساعدی رضی اللہ عنہ سے مختصر اور مفصل روایت

(i) مختصر روایت میں فرماتے ہیں:

کان رسول اللہ صلی اللہ علیہ وسلم إذا فتّح الصلوۃ رسول اکرم صلی اللہ علیہ وسلم جب نماز شروع کرتے تو  
رَفَعَ يَدَيْهِ حَتَّى يُحَازِي بِهَمَا مَنْكِبَيْهِ قَالَ اپنے ہاتھ کندھوں کے برابر تک اٹھاتے  
فَقَالَ جَمِيعًا صَدَقَتْ هَكَذَا كَانَ يُصَلِّي ۲ (دس صحابہ کرام نے) اس کی تصدیق کی۔

(ii) مفصل روایت اس کی سند بھی مذکورہ حدیث کی سند کے عین مطابق ہے۔

چنانچہ ابو حمید ساعدی رضی اللہ عنہ دس صحابہ کرام کے مجمع میں رسول اکرم صلی اللہ علیہ وسلم

کی نماز کا طریقہ بتلاتے ہوئے چار مقامات پر رفع یدین کرنے کا ذکر فرماتے ہیں:

۱ شرح معانی الآثار الطحاوی ۱/۹۶ میر محمد کراچی

۲ شرح معانی الآثار ۱/۱۰۹ میر محمد کتب خانہ کراچی

۳ مسلم ۱/۱۶۸ قدیمی کتب خانہ کراچی

۴ شرح معانی الآثار ۱/۹۶

۱۔ نماز شروع کرتے وقت۔

۲۔ رکوع کو جاتے وقت۔

۳۔ رکوع سے اٹھتے وقت۔

۴۔ دو رکعتوں کے بعد تیسری رکعت کیلئے کھڑے ہو کر۔ ۱

حضرت علی رضی اللہ عنہ سے مختصر اور مفصل روایت

مختصر روایت کی مثال:

حضرت علی رضی اللہ عنہ بیان کرتے ہیں کہ جب نبی کریم صلی اللہ علیہ وسلم فرض نماز کیلئے کھڑے ہوتے تو اپنے ہاتھوں

کو کندھوں کے برابر اٹھاتے۔ ۲

اس حدیث میں صرف تکبیر اولیٰ کی رفع یدین کا ذکر ہے۔

مفصل روایت کی مثال:

حضرت علی رضی اللہ عنہ بیان کرتے ہیں کہ جب نبی کریم صلی اللہ علیہ وسلم فرض نماز کیلئے کھڑے ہوتے تو تکبیر کہتے

ہوئے اپنے ہاتھ کندھوں کے برابر اٹھاتے اور جب قرأت مکمل فرماتے اور رکوع کو جانے کا ارادہ

کرتے تب بھی اس طرح کرتے اور جب رکوع سے فارغ ہو کر اٹھتے اور جب دو رکعتوں کے بعد

قعدہ بیٹھ کر کھڑے ہوتے (تیسری رکعت کیلئے) تو اسی طرح ہاتھ اٹھاتے اور تکبیر کہتے۔ ۳

اس حدیث میں چاروں مقامات پر رفع یدین کرنے کا ذکر موجود ہے،

پہلی روایت مختصر ہے اور دوسری مفصل جبکہ سند دونوں کی ایک ہے۔

یہی روایت دوسری سند کے ساتھ بالتحقیق دارقطنی میں بھی ملاحظہ کی جاسکتی ہے۔ ۴

مندرجہ بالا مثالوں سے قارئین پر یہ بات واضح ہو چکی ہوگی کہ صرف مختصر روایت ”جس سے نفس مسئلہ

واضح نہ ہو“ سے استدلال قطعی درست نہیں ہوتا، جبکہ اس کے برعکس مفصل روایت میں نہ صرف نفس

مسئلہ کی وضاحت موجود ہے بلکہ وہ مختصر روایت کی شارح اور قاضی بھی ہوتی ہے لہذا ہر مسلمان پر سنت

نبوی صلی اللہ علیہ وسلم کو اپنانا لازم ہے چاہے وہ سنت ہمارے مزاج و طبع کے خلاف ہو یا برادری اور مسلک کے خلاف

ہو، ایمان کا یہی تقاضا ہے کہ سب کا خلاف کرے لیکن سنت نبوی صلی اللہ علیہ وسلم کو پیٹھ نہ دے۔

۱۔ شرح معانی الآثار: ۱۰۹/۱ میر محمد کراچی

۲۔ شرح معانی الآثار: ۹۵/۱

۳۔ شرح معانی الآثار: ۱۰۹/۱

۴۔ دارقطنی مع مغنی ۲۸۷/۱ دارالنشر لاہور



امام مالک رحمہ اللہ فرماتے ہیں:

﴿السُّنَّةُ كَسَفِينَةِ نُوحٍ مَنْ رَكِبَ فَقَدْ نَجَا وَمَنْ لَمْ يَرْكَبْ فَقَدْ غَرِقَ﴾  
سنت نوح علیہ السلام کی کشتی کی مانند ہے، جو اس میں سوار ہو اوہ نجات پا گیا اور جو سوار نہ ہو اوہ غرق ہو گیا۔

### منافقین کی بغلوں کے بُت کا فسانہ

پاک و ہند میں یہ بات رفع الیدین کے آغاز کی حکمت کے طور پر عوام الناس میں مشہور ہے کہ رفع الیدین اسلام کے ابتدائی دور میں کی گئی تھی، جس کا سبب منافقین کا اپنی بغلوں میں بت چھپانا تھا، یہ بات اگر صرف جہلا تک محدود رہتی تو قطعاً قابلِ تعجب نہ تھی لیکن ظلم تو یہ ہے کہ علماء بھی اس کی یہی توجیہ پیش کرتے ہیں کہ شروع اسلام میں رسول اکرم ﷺ کے پیچھے جب منافقین نماز میں کھڑے ہوتے تو بغلوں میں بت چھپا کر رکھتے تھے تاکہ سجدے کے وقت انہیں آگے رکھ کر سجدہ کریں، لیکن حضور اکرم ﷺ نے رفع الیدین کا سلسلہ شروع کیا تاکہ بغل میں چھپے بت گر جائیں۔ یہ اتنا بڑا جھوٹ ہے کہ موضوعات کبیر (من گھڑت روایات) میں بھی اس کا ذکر نہیں ملتا اور نہ ہی فقہ کی کتابوں میں کسی فقیہ نے رفع الیدین کی یہ علت بیان کی ہے۔ بفرضِ محال چند لمحوں کیلئے اگر اسے حقیقت تسلیم کر لیا جائے تو مندرجہ ذیل کئی اشکالات سامنے آتے ہیں۔

- ۱۔ اگر رفع الیدین بت گرانے کیلئے ہو تو پہلی ہوتی تاکہ نماز میں کھڑے ہوتے ہی بت گر جائیں۔
- ۲۔ رکوع کو جاتے اور کھڑے ہوتے وقت کی جانے والی رفع الیدین بت گرانے کے بعد ہوئی۔
- ۳۔ اگر رفع الیدین واقعی بت گرانے کیلئے تھی تو پہلی مرتبہ بت گرانے کے بعد دوبارہ اور پھر سہ بارہ رفع الیدین کرنے کی کیا ضرورت تھی؟
- ۴۔ جو رفع الیدین بت گرانے کیلئے تھی (پہلی) وہ تو اب تک باقی رہے اور اس کے ثبوت کے لئے دلائل جمع کئے جائیں لیکن جو رفع الیدین بت گرانے کے بعد تھی اُسے ترک کر دیا جائے اور اس کی شد و مد سے مخالفت بھی کی جائے یہ فلسفہ سمجھ سے بالاتر ہے۔
- ۵۔ رفع الیدین کے معنی ہاتھ اٹھانے کے ہیں بغل اٹھانے کے نہیں ہیں، پھر مطلق ہاتھ اٹھانے سے بغل کے بت کیونکر گریں گے؟
- ۶۔ اگر رفع الیدین بت گرانے کیلئے تھی تو ظاہر ہے کہ جن کی بغلوں میں بت ہوتے ہوئے وہ رفع الیدین ہرگز نہ کرتے ہوئے تاکہ راز افشاں نہ ہو، رفع الیدین صرف وہی کرتے ہوئے جن

کی بغلیں بتوں سے پاک ہوتی ہوگی اور یہ سلسلہ اسی طرح تاحال جاری ہے۔

۷۔ وتروں کی قنوت میں رفع الیدین کی بھی کیا یہی حکمت ہے؟ اور عیدین میں چھ مرتبہ رفع الیدین سے تو یہ اندازہ ہوتا ہے کہ بت ایلفی سے چپکے ہوتے ہوئے جو ایک مرتبہ کی رفع الیدین سے نہیں گر پاتے ہوئے، اس لیے چھ مرتبہ رفع الیدین کرنی پڑتی ہے۔

کچھ تو خدا کا خوف کیجئے اور نبی کریم ﷺ کی ثابت شدہ سنتوں کا احترام کیجئے ورنہ سنتوں کا اس قدر تمسخر ایمان کو برباد بھی کر سکتا ہے۔ (ان تحبط اعمالکم وانتم لا تشعرون)

## رفع الیدین کی حکمت

اس سنت کی حکمت کو اگر انسانی عقل سے پرکھا جائے تو دو حکمتیں سمجھ میں آتی ہیں۔

۱۔ جب دو فوجیں باہم لڑتی ہیں تو فاتح فوج شکست خوردہ فوج کو ہینڈز آپ (Hands up) کر دیتی ہے شکست خوردہ فوج کا ہتھیار ڈال کر (Hands up) کرنے کا ایک مطلب یہ ہے کہ ہم نے اپنی کمزوری اور بے بسی کا اعتراف کرتے ہوئے تمہاری برتری اور قوت کو تسلیم کر لیا ہے۔ بندہ جب اللہ کی دربار میں پہنچتا ہے پاؤں ہو کر قبلہ رخ کھڑا ہو جاتا ہے اور زبان سے اللہ اکبر کہہ کر اللہ کی بڑائی کا اعلان کرتا ہے، اس اعلان کے ساتھی ہی (Hands up) ہو جاتا ہے جس کا یہ مطلب ہوتا ہے کہ اے اللہ میں ہارا تو جیتا، میں کمزور تو طاقتور، میں اپنے علاقے کا چوہدری تھا، رئیس تھا، وڈیرا تھا، نواب تھا، لیکن تیری دربار میں پہنچ کر اپنی شکست کا اعتراف کر لیا کہ تیرے آگے میرا کوئی زور نہیں چلتا۔

رفع الیدین کے ذریعہ ایک مؤمن بندہ اپنی کمزوریوں کا اور اللہ کی بڑائی کا اعتراف کرتا ہے۔

۲۔ دوسری حکمت یہ سمجھ میں آتی ہے، چونکہ انسان طبعاً لالچی واقع ہوا ہے اس لئے وہ کوئی بھی کام حرص و طمع کے بغیر نہیں کرتا، گویا وہ مسجد میں پہنچ کر نماز شروع کرتے وقت اللہ رب العالمین کی رفع الیدین کر کے اپنے خالی ہاتھ دکھاتے ہوئے اس بات کا اعتراف کرتا ہے کہ اے اللہ میں خالی ہاتھ اور تہی دامن تیری دربار میں حاضر ہوا ہوں، اس تصور کے ساتھ کہ تو میرا غنی اور میں تیرا فقیر ہوں خالی ہاتھ آیا ضرور ہوں لیکن دامن بھر کے جانا چاہتا ہوں پھر رکوع کو جاتے وقت دو بار بار اور سجدہ سے قبل سہ بارہ رفع الیدین کر کے اپنے خالق و مالک کے سامنے اپنی بے بسی رکھ کر

درخواست کرتا ہے کہ اے ساری کائنات کو نوازنے والے سب کچھ چھوڑ کر خالی ہاتھ تیری دربار میں پہنچا ہوں لیکن تو مجھے اپنی دربار سے خالی نہ لوٹانا۔ (واللہ اعلم بالصواب)

**نوٹ:** رفع الیدین کے موضوع پر اگر مفصل مطالعہ درکار ہو تو محدث العصر حافظ الحدیث

حضرت علامہ حافظ محمد گوندلوی رحمۃ اللہ علیہ کی قابل فخر تحریر ”التحقیق الراجح“ کا مطالعہ (ان شاء اللہ)

بے حد مفید ثابت ہوگا۔

## تکبیراتِ عیدین میں رفع الیدین

دیگر نمازوں کی طرح تکبیرِ اولیٰ کا، قبل الركوع کا اور بعد الركوع کی رفع الیدین کا وہی حکم ہے البتہ تکبیراتِ زوائد میں بعض علماء کرام نے اختلاف کیا ہے اور دیکھتے ہی دیکھتے کراچی میں یہ اختلاف کافی شدت اختیار کر گیا ہے بعض ایسے علماء کرام جو اس سے قبل عمر بھر تکبیراتِ زوائد میں رفع الیدین کرنے کے نہ صرف قائل و فاعل رہے بلکہ اس عمل کی تائید میں دلائل بھی پیش کرتے رہے۔

لیکن گزشتہ تین سالوں سے یہ بات شہر کراچی میں بالخصوص دیکھنے میں آئی ہے کہ اہل حدیث حضرات کے عیدین کے اجتماعات میں ہر سال کسی نہ کسی اجتماع میں امام صاحب یہ اعلان فرمادیتے ہیں کہ ”بھائیو! اب تک جو رفع الیدین ہم تکبیراتِ زوائد میں کرتے رہے وہ عمل صحیح نہ تھا، بلکہ صحیح یہ ہے کہ صرف تکبیرات کہی جائیں اور ہاتھ نہ اٹھائے جائیں۔“

اس قسم کے اعلانات کے بعد بندہ نے کچھ ایسے لوگ بھی دیکھے جو علماء حق کا تمسخر اڑاتے ہوئے مختلف محفلوں میں گل افشانی کرتے ہوئے یوں گویا ہوتے ہیں، ”ارے میاں! ان مولویوں کا کیا بھروسہ پچاس سال سے جس عمل کو کر رہے تھے آج اس کے ضعیف ہونے کا انہیں پتہ چلا اور جس عمل کو تحقیق کے بعد آج صحیح کہہ رہے ہیں نہ جانے کب تحقیق مزید میں یہ بھی ضعیف ہو جائے؟“

اگرچہ شرعی نقطہ نظر سے غلطی کا علم ہو جانے کے بعد اس غلطی کا اعتراف کرنا اور آئندہ کیلئے اس سے اجتناب کرنا انتہائی قابل قدر اور قابل ستائش عمل ہے لیکن جس قدر قابل ستائش ہے اسی قدر قابل احتیاط بھی، ہر قسم کے اعلان سے قبل مسئلے کی چھان بین اور تحقیق از حد ضروری ہے اور یہ علماء حق کی ذمہ داری

ہے قارئین کے استفادے کیلئے ہم اپنے فاضل دوست اور محقق جناب مولانا زبیر علی زئی صاحب حفظہ اللہ کی تحقیق کو اختصار کے ساتھ پیش کرتے ہیں امید ہے کہ ان شاء اللہ تشفی ہوگی، ملاحظہ فرمائیں۔

فرماتے ہیں رفع الیدین سے متعلق عبداللہ بن عمر رضی اللہ عنہما سے تین طرح کی روایات مروی ہیں:

۱۔ وہ حدیث جس میں تین مقامات پر رفع الیدین کرنے کا ذکر ہے شروع نماز میں رکوع کو جاتے وقت رکوع سے اٹھتے وقت۔ ۱

۲۔ وہ حدیث جس میں چار مقامات پر رفع الیدین کرنے کا ذکر ہے، شروع نماز میں، رکوع کو جاتے وقت، اور رکوع سے اٹھتے وقت اور دو رکعتوں کے بعد بیٹھ کر جب تیسری رکعت کیلئے کھڑے ہوتے ہیں اس وقت یہ حدیث بخاری نے روایت کی ہے۔

۳۔ وہ حدیث جس میں پانچ مقامات پر رفع الیدین کرنے کا ذکر ہے:

شروع نماز میں، رکوع کو جاتے وقت، رکوع سے سر اٹھاتے وقت، دو رکعتوں کے بعد بیٹھ کر کھڑا ہوتے وقت اور رکوع سے پہلے ہر تکبیر میں۔

﴿يَرْفَعُهُمَا فِي كُلِّ تَكْبِيرَةٍ يُكَبِّرُهَا قَبْلَ الرُّكُوعِ﴾ ۱

حدیث نمبر ۳ سے عیدین کی رفع الیدین کا ثبوت ملتا ہے اگرچہ حدیث کے متن میں لفظ عید موجود نہیں ہے تاہم ﴿يَرْفَعُهُمَا فِي كُلِّ تَكْبِيرَةٍ يُكَبِّرُهَا قَبْلَ الرُّكُوعِ﴾ آپ ﷺ رکوع سے پہلے ہر تکبیر میں رفع الیدین فرمایا کرتے تھے۔

اس سے عیدین کی تصریح خود بخود ہو جاتی ہے کیونکہ عیدین کے علاوہ ایسی کوئی نماز ہو سکتی ہے جس میں رکوع سے پہلے تکبیرات ہوتی ہوں سند کے اعتبار سے بھی یہ روایت بالکل صحیح ہے۔ ۲

مزید "المنتقى ص ۱۷۸" وغیرہ میں اس کی دوسری آسانید بھی موجود ہیں، محدثین میں سے امام بیہقی رحمۃ اللہ علیہ اور امام ابن المنذر رحمۃ اللہ علیہ نے اس حدیث سے استدلال کرتے ہوئے تکبیرات عیدین کا جواز ثابت کیا ہے۔ ۳

۱۔ رواہ البخاری ورواہ المسلم ۱/۱۶۸

۲۔ سنن ابی داؤد مع عون المعبود ۱/۲۶۳ حدیث نمبر (۷۲۲)

۳۔ مسند احمد ۲/۱۳۳، ۱۳۴

۴۔ بیہقی ۳/۲۹۲، ۲۹۳

اور کسی قابل ذکر محدث سے ان کی مخالفت منقول نہیں ہے۔

أصول فقہ میں یہ اصول بھی موجود ہے کہ ﴿العبرة لعموم اللفظ، لا لخصوص السبب﴾ لفظ کے عموم کا اعتبار ہوتا ہے، اُسے کسی مخصوص سبب سے مقید کرنا صحیح نہیں ہے، امام ابن الترمذی رحمہ اللہ نے بھی امام بیہقی رحمہ اللہ کے اس موقف کی تائید کی ہے۔ ۱۔

مخالفین کا یہ دعویٰ ہے کہ یہ حدیث بقیہ کے علاوہ کسی سند سے مروی نہیں ہے یہ دعویٰ باطل ہے مسند احمد میں ابن اخی الزہری کے واسطے سے بھی یہ حدیث موجود ہے ”بقیہ“ کے بارے میں یہ صراحت بھی ملتی ہے کہ وہ صدوق اور حسن الحدیث ہے بشرطیکہ سماع کی صراحت کرے، محدثین کے اس فہم کی تائید درج ذیل آثار سے بھی ہوتی ہے۔

۱۔ ابن جریج کہتے ہیں میں نے عطاء بن ابی رباح تابعی رحمہ اللہ سے پوچھا کہ کیا عید الفطر میں ہر تکبیر کے ساتھ امام کو رفع الیدین کرنی چاہئے تو انہوں نے جواب دیا جی ہاں! امام کے ساتھ اور لوگوں کو بھی کرنی چاہئے۔ ۲۔

۲۔ امام أوزاعی رحمہ اللہ کا بھی یہی مسلک ہے۔ ۳۔

۳۔ امام مالک کا بھی یہی مسلک ہے۔ ۴۔

۴۔ امام شافعی رحمہ اللہ اور امام احمد بن حنبل رحمہ اللہ کا بھی یہی مسلک ہے۔ ۵۔

۵۔ محمد بن حسن الشیبانی رحمہ اللہ بھی اسی موقف کے قائل ہیں۔ ۶۔

مندرجہ بالا شواہد اور ابن عمر رضی اللہ عنہما کی حدیث مرفوعہ صحیح سے یہی ثابت ہوتا ہے کہ عیدین کی تکبیرات زوائد میں رفع الیدین کرنا مسنون عمل ہے۔ (واللہ اعلم بالصواب)

(رفع الیدین کی درست ہیئت کے لیے دیکھئے صفحہ ۳۹۷ شکل نمبر ۲، ۳)

۱۔ الجواهر النقی: ۲۹۳/۳

۲۔ مصنف عبدالرزاق: ۲۹۷/۳ حدیث (۵۰۶۹۹) سندہ صحیح (بیہقی ص ۲۹۳)

۳۔ أحكام العیدین للقریبی: ص ۱۸۲ حدیث (۱۳۶)

۴۔ أحكام العیدین للقریبی: ص ۱۸۲ حدیث (۱۳۷)

۵۔ الاثرم: ۱/۴۳۷، مسند احمد، ابوداؤد: ص ۵۹-۶۰

۶۔ الاصل: ۱/۳۷۴-۳۷۵، الاوسط ابن المنذر: ۲۸۲/۴

## رُکوع اور اُس کی کیفیت

قرأت سے فارغ ہو کر اللہ اکبر کے ساتھ رفع الیدین کرتے ہوئے آگے کی طرف اس طرح جھکیں کہ دایاں ہاتھ دائیں گھٹنے پر اور بایاں ہاتھ بائیں گھٹنے پر جمادیں۔ کمر بالکل سیدھی رکھیں، سر کو کمر کے برابر رکھیں، اس ہیئت کا نام رُکوع ہے۔ (دیکھئے صفحہ ۳۹۷ شکل نمبر ۶)

۱- حضرت عائشہ رضی اللہ عنہا سے روایت ہے کہ نبی کریم صلی اللہ علیہ وسلم جب رُکوع کرتے اپنا سر مبارک نہ اُونچا کرتے اور نہ نیچے رکھتے بلکہ درمیان میں سیدھا رکھتے۔ ۱

۲- حضرت ابو مسعود انصاری رضی اللہ عنہ بیان کرتے ہیں کہ رسول اکرم صلی اللہ علیہ وسلم نے فرمایا کسی شخص کو اس کی نماز کوئی فائدہ نہیں دیتی جب تک وہ در سجدے میں اپنی پشت کو سیدھا نہ رکھے۔ ۲

۳- حضرت عقبہ بن عامر رضی اللہ عنہ نے رُکوع کیا بازوؤں کو کشادہ رکھا اور ہاتھوں کی انگلیاں پھیلا کر گھٹنوں پر رکھا اور کہا کہ میں نے رسول اکرم صلی اللہ علیہ وسلم کو اسی طرح دیکھا ہے۔ ۳

۴- حضرت ابو ہریرہ رضی اللہ عنہ فرماتے ہیں کہ جناب رسالت پناہ صلی اللہ علیہ وسلم نے فرمایا! رُکوع میں اُس وقت تک رہا جائے کہ اس میں اطمینان حاصل ہو جائے۔ ۴

۵- حضرت انس رضی اللہ عنہ فرماتے ہیں کہ جناب رسالت پناہ صلی اللہ علیہ وسلم نے فرمایا! رُکوع اور سجدے مکمل کیا کرو۔

قسم ہے اللہ کی میں تمہیں رُکوع اور سجدہ کرتے ہوئے اپنی پیٹھ پیچھے سے بھی دیکھتا ہوں۔ ۵

۶- حضرت ابو ہریرہ رضی اللہ عنہ فرماتے ہیں کہ رُکوع اور سجدہ ٹھیک سے ادا نہ کرنے والے

(جلد بازی سے کام لینے والے) کو آپ صلی اللہ علیہ وسلم نے تین مرتبہ واپس بھیجا کہ جاؤ دوبارہ نماز پڑھو اس لئے کہ تم نے ابھی نماز نہیں پڑھی۔ ۶

۷- حضرت حذیفہ رضی اللہ عنہ نے ایک شخص کو دیکھا جو رُکوع سجدہ ٹھیک سے نہیں کر رہا تھا اُس سے کہا تو نے

نماز نہیں پڑھی اور اگر تو ایسے ہی مر گیا تو اُس فطرت دین پر نہیں مرے گا جس فطرت پر اللہ نے

رسول اکرم صلی اللہ علیہ وسلم کو پیدا فرمایا ہے۔ ۷

۱- مسلم ۱۹۲/۱ باب الاعتدال فی السجود.....

۲- ترمذی ۳۶/۱

۳- نسائی ۱۵۹/۱ و ابوداؤد

۴- بخاری ۱۰۹/۱

۵- بخاری، مسلم ۱۸۰/۱

۶- بخاری، مسلم ۱۷۰/۱

۷- بخاری ۱۰۹/۱ باب اذا یتم الرکوع

۸۔ دوسری روایت میں ہے کہ حضرت حذیفہ رضی اللہ عنہ نے اُس سے پوچھا کہ تم کتنے عرصہ سے یہی نماز پڑھ رہے ہو اُس نے کہا چالیس سال سے۔ حضرت حذیفہ رضی اللہ عنہ نے فرمایا پھر تو گویا چالیس سال سے تو نے کوئی نماز پڑھی ہی نہیں۔ ۱

## تسبیحاتِ رکوع

۱۔ حضرت عائشہ صدیقہ رضی اللہ عنہا سے روایت ہے کہ رسول اکرم صلی اللہ علیہ وسلم اپنے رکوع اور سجود میں کثرت سے یہ دعا پڑھا کرتے تھے۔

﴿سُبْحَانَكَ اللَّهُمَّ رَبَّنَا وَبِحَمْدِكَ اللَّهُمَّ اغْفِرْ لِي﴾ ۲

اے اللہ! تو پاک ہے، ہمارا رب ہے، اور ہم تیری حمد بیان کرتے ہیں اے اللہ! مجھے بخش دے۔

۲۔ رکوع میں کچھ دیر تک سبحان ربی العظیم پڑھتا رہے۔ ۳

۳۔ ﴿سُبُوْحٌ قُدُّوْسٌ رَبُّ الْمَلَائِكَةِ وَالرُّوْحِ﴾ ۴

وہ ہر عیب سے پاک ہے وہ فرشتوں اور جبرئیل علیہ السلام کا رب ہے۔

نوٹ:۔ رکوع اور سجدے میں حدیث کی دعا آپ پڑھ سکتے ہیں البتہ ان دونوں حالتوں میں قرآن نہیں

پڑھ سکتے کیونکہ رسول اکرم صلی اللہ علیہ وسلم نے رکوع اور سجدے میں قرآن پڑھنے سے منع فرمایا ہے۔ ۵

اس حدیث سے یہ ثابت ہوتا ہے کہ ان دو حالتوں کے علاوہ نماز کی کسی اور حالت میں قرآن پڑھا

جاسکتا ہے جیسے قیام اور قعدہ۔ البتہ قعدہ میں دعاؤں کا اہتمام درودِ ابراہیمی کے بعد ہونا چاہئے۔

قومہ:-

حضرت مالک بن حویرث رضی اللہ عنہ سے روایت ہے رسول اکرم صلی اللہ علیہ وسلم جب رکوع سے سر اٹھاتے تو ”سَمِعَ اللَّهُ لِمَنْ حَمِدَهُ“ کہتے۔ ۶ رکوع سے اٹھتے وقت رفع الیدین کریں اور اطمینان سے سیدھے کھڑے ہو جائیں۔ ۷ (دیکھئے صفحہ ۴۹۸ شکل نمبر ۷)

۱۔ النسائی کتاب السہو رقم (۱۲۹۵) ومسند احمد (۲۲۱۷۲)

۲۔ بخاری کتاب الاذان (۷۵۲) مسلم ۱/۱۹۲ باب ما یقول فی..... (۷۴۶) والنسائی (۱۰۳۷) وابدوداود (۷۴۳)

۳۔ مسلم باب استحباب تطویل القرات فی صلوة اللیل: ج ۱ ص ۳۱۲

۴۔ مسلم ۱/۱۹۲ باب ما یقول فی..... (۷۵۲) والنسائی کتاب التطبیق (۱۰۳۸) وابدوداود (۷۳۸)

۵۔ مسلم ۱/۱۹۱ باب النهی عن قراءۃ القرآن فی الركوع والسجود (عن ابن عباس)

۶۔ مسلم ۱/۱۶۸، ۱۶۹ رقم الحدیث (۵۸۹)

۷۔ ترمذی ۱/۴۰ وابدوداود

۲۔ حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا: جب امام سمیع اللہ لمن حمده کہے تو تم اللہم ربنا لک الحمد کہو پس جس کا قول ملائکہ کے قول سے موافق ہوگا اس کے گزشتہ تمام گناہ معاف کر دیئے جائیں گے۔<sup>۱</sup> نوٹ: ربنا لک الحمد، ولک الحمد، اللہم ربنا لک الحمد یہ تمام الفاظ حدیث سے ثابت ہیں۔

## ربنا ولک الحمد سری یا جہری؟

بعض مساجد میں دیکھا گیا ہے کہ پورے اہتمام کے ساتھ باجماعت یہ دُعا بالجہر پڑھی جاتی ہے اور مساجد تقریباً اسی شد و مد کے ساتھ گونج اُٹھتی ہیں جس شد و مد کے ساتھ جہری نمازوں میں مقتدیوں کی آمین سے اہل حدیث کی مساجد گونجتی ہیں اگرچہ اہل حدیث مساجد میں ربنا ولک الحمد بالجہر کہنے والوں کی تعداد آٹے میں نمک کے برابر بھی نہیں ہے تاہم ہمارے نزدیک چونکہ کثرت و تعدا معیار نہیں ہے اور نہ ہی راہِ حق کے راہی کو یہ کثرت کبھی منزل تک پہنچا سکتی ہے۔ صاحب ایمان کیلئے لازم ہے کہ وہ تلاشِ حق میں قرآن و حدیث کو بنیاد بنائے۔

کتاب و سنت کو بنیاد بنانے کے بعد پھر بھی اگر کسی سے تعبیر میں کوئی غلطی سرزد ہو جاتی ہے تو تب بھی وہ اپنے اخلاص کی بنیاد پر اللہ سے اجر و ثواب کا مستحق قرار پاتا ہے۔<sup>۲</sup>

اس طرح کے کئی اختلافات اہل حدیث علماء میں موجود ہیں، ناچیز کا گمان ہے کہ وہ یقیناً تعبیر کی کسی غلطی کا نتیجہ ہیں اسبابی غلطی نہیں ہے زیر بحث مسئلہ میں فریقین کے دلائل پیش خدمت ہیں۔

۱۔ عن ابی ہریرۃ رضی اللہ عنہ ان رسول اللہ ﷺ سے مروی ہے کہ رسول

قال اذا قال الامام سمیع اللہ لمن

حمده کہے تو تم اللہم ربنا لک الحمد کہو کیونکہ

فانہ من وافق قوله قول الملائکہ

غفر له ما تقدم من ذنبه <sup>۳</sup> اس کے گزشتہ تمام گناہ بخش دیئے جائیں گے۔

اس حدیث میں موجود لفظ (کہو) کو دلیل بنا کر کہا جاتا ہے کہ چونکہ "قولوا" بلا قید مذکور ہے اس

لئے قاعدہ کی رو سے جہر پر محمول ہوگا۔<sup>۴</sup>

۱ بخاری ۱۰۹/۱ باب ما یقول الامام ومن خلفه (۷۵۳)

۲ بخاری ۱۰۹۲/۲ و مسلم ۷۶/۲ (قدیمی کراچی)

۳ بخاری ۱۰۸/۱ کتاب الاذان (۷۵۴) و مسلم کتاب الصلاة (۶۱۷) و الترمذی (۲۴۷) و النسائی (۱۰۵۳) و ابن ما

۴ فتح الباری ج ۲ ص ۲۶۷



۲۔ عَنْ أَبِي مُوسَى ..... فَأِذَا كَبَّرَ فَكَبِّرُوا وَإِذَا قَالَ غَيْرِ الْمَغْضُوبِ عَلَيْهِمْ وَلَا الضَّالِّينَ فَقُولُوا آمِينَ ۱

ابوموسیٰ رضی اللہ عنہ ایک طویل حدیث میں بیان کرتے ہیں کہ آپ صلی اللہ علیہ وسلم نے ہمیں نماز کی تعلیم دیتے ہوئے فرمایا! جب امام تکبیر کہے تو تم بھی تکبیر کہو اور جب وہ غیر المغضوب علیہم ولا الضالین کہے تو تم آمین کہو۔

اسی طرح کی متعدد احادیث وارد ہیں جن میں لفظ "قولوا" سے یہ استدلال کیا گیا ہے باب القول کا یہ خاصہ ہے کہ جب مطلقاً بقید (سری و جہری) قول سے خطاب وارد ہو تو وہ محمول علی الجہر ہوگا۔ جواب:- مندرجہ بالا روایات میں ربنا ولك الحمد بالجہر کہنے کی صراحت قطعاً موجود نہیں ہے، مطلق لفظ "قولوا" سے ہر مقام پر بالجہر مراد لینا محال ہے اور اس کی کئی ایک مثالیں پیش کی جاسکتی ہیں۔

۱۔ ﴿وَلَا تَقُولُوا لِمَنْ يُقْتَلُ فِي سَبِيلِ اللَّهِ اموات﴾ ۲

جو اللہ کی راہ میں قتل ہو گئے انہیں مردہ نہ کہو کیا مندرجہ بالا فارمولے کے تحت ہمیں یہ اجازت دی جائے گی کہ ہم یہ کہہ سکیں کہ اس سے مراد یہ ہے کہ اللہ کی راہ میں مرنے والوں کے مردہ ہونیکا اعلان نہ کرو۔ ویسے دل میں کہتے رہو چونکہ یہاں بھی "قولوا" وارد ہے۔

۲۔ ﴿وَلَا تَقُولُوا لِمَنْ أَلْقَى إِلَيْكُمُ السَّلَامَ لَسْتَ مُؤْمِنًا﴾ ۳

جو شخص تمہیں السلام علیکم کہے تم اسے یہ نہ کہو کہ تو مؤمن نہیں ہے۔

اس آیت میں بھی لفظ "قولوا" موجود ہے کیا ہم یہ کہہ سکتے ہیں؟ کہ اس کے معنی یہ ہیں کہ جہری طور پر تو اسے بے ایمان نہ کہو صرف دل میں کہتے رہو۔

۳۔ ﴿فَآمِنُوا بِاللَّهِ وَرُسُلِهِ وَلَا تَقُولُوا ثَلَاثَةً﴾ ۴

اللہ کے ساتھ اور اس کے رسول کے ساتھ ایمان لاؤ اور (اللہ کو) تین نہ کہو۔

اس آیت میں بھی وہی لفظ "قولوا" ہے جو جہر پر محمول ہے کیا اس آیت کے یہ معنی لئے جاسکتے ہیں کہ جہری طور پر اللہ کے تین ہونے کا اعلان نہ کرو البتہ مخفی طور پر بیشک کہتے رہو.....؟

۴۔ حضرت ابوسعید خدری رضی اللہ عنہ سے روایت ہے فرماتے ہیں کہ رسول اکرم صلی اللہ علیہ وسلم نے فرمایا:

إِذَا قَالَ الْإِمَامُ اللَّهُ أَكْبَرُ فَقُولُوا اللَّهُ أَكْبَرُ وَإِذَا قَالَ سَمِعَ اللَّهُ لِمَنْ حَمَدَهُ فَقُولُوا رَبَّنَا وَلَكَ الْحَمْدُ ۵

مسلم ۱/۱۷۴

سورة البقرة: ۱۵۴

سورة النساء: ۹۴

سورة النساء: ۱۷۱

مستدرک حاکم ج ۱ ص ۲۱۵

جب امام اللہ اکبر کہے تم بھی اللہ اکبر کہو اور جب وہ سمع اللہ لمن حمدہ کہے تو تم ربنا ولک الحمد کہو۔ اس حدیث پاک میں دیکھیں کہ جیسے ربنا سے پہلے لفظ ”قولوا“ ہے بعینہ اللہ اکبر سے پہلے بھی ہے، تو پھر اس سے یہ بھی ثابت ہونا چاہئے کہ مقتدی کو امام کے پیچھے تکبیرات بھی بلند آواز سے کہنی چاہئیں۔ جبکہ یہ نہ کسی کا فتویٰ ہے اور نہ اس پر کسی کا عمل آخر کیوں.....؟

۵۔ حضرت شداد بن اوس رضی اللہ عنہ بیان کرتے ہیں کہ نبی کریم ﷺ نے سید الاستغفار کے بارہ میں بتایا کہ

﴿ان تقول اللهم انت ربی لا إله إلا انت خلقتنی..... الخ﴾ ۱

یعنی تو یہ کہہ..... یہاں بھی ان تقول ہے جس کا مادہ ”قول“ ہے، کیا یہ ضروری ہے کہ وہ بالجبر کہے.....؟ اگر بالسر کہے تو کیا اسے مطلوبہ فوائد حاصل نہیں ہونگے؟

۶۔ حضرت عبداللہ رضی اللہ عنہ بیان کرتے ہیں کہ ہم نماز میں ”السلام علی اللہ والسلام علی فلان“

(اللہ پر سلام ہو اور فلاں پر سلام ہو) کہا کرتے تھے ایک دن آپ ﷺ نے فرمایا:

(تم اللہ پر سلامتی بھیجتے ہو) حالانکہ وہ تو خود سلام ہے پھر آپ ﷺ نے فرمایا:

﴿فليقل التحيات لله الى قوله الصالحين..... الخ﴾ ۲

تمہیں چاہئے کہ تم التحیات کو الصالحین تک پڑھو۔

یہاں بھی فلیقل ہے جو (قول) سے ماخوذ ہے کیا اس کے یہ معنی ہونگے کہ التحیات کو با آواز بلند پڑھا جائے؟

اس بارے میں ایک موقف یہ پیش کیا جاتا ہے کہ ربنا ولک الحمد کو صرف امام بالجبر کہے جبکہ مقتدی سری طور پر کہے دلیل میں بخاری شریف کی درج ذیل حدیث پیش کی جاتی ہے۔

۷۔ حضرت ابو ہریرہ رضی اللہ عنہ نبی کریم ﷺ کی نماز کا طریقہ بیان کرتے ہوئے فرماتے ہیں:

﴿ثم يقول سمع الله لمن حمده حين يرفع صلبه من الركعة ثم يقول وهو قائم

ربنا ولك الحمد..... الحديث﴾ ۳

اس حدیث سے یہ استدلال کیا جاتا ہے کہ اگر آپ ﷺ ربنا ولک الحمد کو بالجبر نہ پڑھتے تو حضرت ابو ہریرہ رضی اللہ عنہ کو اس کا علم کیسے ہوتا؟

لہذا ثابت ہوا کہ امام کو یہ الفاظ بالجبر کہنے چاہئیں۔

۱۔ بخاری کتاب الدعوات ۲/۹۳۳ رقم ۵۸۳۱ والترمذی ۳۳۱۵ ونسائی کتاب الاستعاذہ ۴۲۷

۲۔ بخاری کتاب الدعوات ۱/۱۱۵ باب فی تشهد الآخرہ

۳۔ بخاری کتاب الصلاة ۱/۱۰۸ رقم ۵۹۱

جواب:-

تعلیماً کوئی جملہ بالجہر پڑھ دینا اور اس عمل کا معمول بہ ہونا اور عادتاً کر گزرنا ہم معنی نہیں ہے، اگر بالجہر پڑھنے کا ثبوت اسی طرح کے طریقہ استدلال میں ہے تو پھر نماز پنجگانہ میں سے کوئی نماز سری نہیں کہلائے گی کیونکہ کتب احادیث میں موجود ہے کہ صحابہ کرام رضی اللہ عنہم نے رسول اکرم صلی اللہ علیہ وسلم کی پانچوں نمازوں کی قرأت بیان فرمائی ہے کہ آپ صلی اللہ علیہ وسلم نے ظہر میں فلاں سورۃ تلاوت فرمائی اور عصر میں فلاں سورۃ پڑھی، جبکہ یہ سری نمازیں ہیں جن کی تفصیل آپ اسی کتاب کے باب نمبر ۱۳ میں ”مسنون قرأت“ کے عنوان سے دیکھ سکتے ہیں۔

درج ذیل حدیث سے بھی نہ صرف اس موقف کا رد ہوتا ہے بلکہ مسئلے کی اصل نوعیت بھی نکھر کر سامنے آ جاتی ہے، چنانچہ حضرت رفاع بن رافع الزرقی رضی اللہ عنہ بیان کرتے:

قال كُنَّا يَوْمًا نُصَلِّي وَرَاءَ النَّبِيِّ صَلَّى اللَّهُ عَلَيْهِ وَسَلَّمَ فَلَمَّا رَفَعَ رَأْسَهُ مِنَ الرَّكْعَةِ قَالَ سَمِعَ اللَّهُ لِمَنْ حَمَدَهُ قَالَ رَجُلٌ وَرَأَاهُ رَبَّنَا وَلَكَ الْحَمْدُ حَمْدًا كَثِيرًا طَيِّبًا مُبَارَكًا فِيهِ فَلَمَّا انْصَرَفَ قَالَ مَنْ الْمُتَكَلِّمُ قَالَ أَنَا قَالَ رَأَيْتُ بِضْعَةَ وَثَلَاثِينَ مَلَكًا يَتَدَرُونَهَا إِلَيْهِمْ يَكْتُبُهَا أَوَّلَ

فرماتے ہیں ہم ایک دن نبی کریم صلی اللہ علیہ وسلم کے پیچھے نماز پڑھ رہے تھے پس جب آپ صلی اللہ علیہ وسلم نے رکوع سے اپنا سر اٹھایا تو ایک آدمی نے آپ کے پیچھے ربنا ولك الحمد حمداً كثيراً طيباً مباركاً فيه..... کہا جب آپ صلی اللہ علیہ وسلم نماز سے فارغ ہوئے تو آپ صلی اللہ علیہ وسلم نے فرمایا: کلام کرنے والا کون تھا؟ اُس شخص نے کہا میں تھا آپ صلی اللہ علیہ وسلم نے فرمایا میں نے تم سے زیادہ فرشتوں کو دیکھا جو اس عمل کو لکھنے میں پہل کر رہے تھے۔

عربی عبارت میں موجود خط کشیدہ الفاظ پر غور کیا جائے تو تمام اشکالات دور ہو جاتے ہیں۔

- ۱۔ حضرت رفاع بن رافع رضی اللہ عنہ کے اس بیان سے کہ ”کُنَّا يَوْمًا“ یہ واضح ہو رہا ہے کہ ان کلمات کو بالجہر پڑھنا نہ تو رسول اللہ صلی اللہ علیہ وسلم کا معمول تھا اور نہ مقتدیوں کا بلکہ ایک دن ایسا ہوا۔
- ۲۔ ”قال رجل ورائه“ جس کے معنی ہیں ایک شخص نے آپ کے پیچھے یہ الفاظ کہے یہ بھی اس بات کا بین ثبوت ہے کہ باقی تمام صحابہ رضی اللہ عنہم خاموش تھے اور وہ ان کلمات کو بالجہر ادا نہیں کر رہے تھے۔

۳۔ نماز سے فراغت کے بعد آپ ﷺ کا یہ دریافت فرمانا کہ کہنے والا کون تھا؟ بھی اس بات کی واضح دلیل ہے کہ آپ ﷺ کے سامنے پہلی مرتبہ کسی نے یہ کلمات با آواز بلند کہہ دیئے تھے جبکہ تمام صحابہ کرام ﷺ کا یہ معمول نہ تھا۔

۴۔ جواب میں اس شخص کا ”اَنَا“ (میں ہوں) کہنا اصل حقیقت کو واضح کر رہا ہے مسجد میں یہ کلمہ کہنے

والے کو اپنے ساتھ ایک آدمی بھی ایسا نہیں مل سکا کہ جس کی بنیاد پر وہ ”اَنَا“ کی بجائے ”نَحْنُ“ کہہ سکتا۔

۵۔ طبرانی میں یہ الفاظ ہیں کہ رسول اکرم ﷺ نے نماز سے فارغ ہو کر تین مرتبہ پوچھا کہ یہ جملہ کہنے

والا کون تھا؟ لیکن وہ شخص گھبرایا رہا اور خوف کے مارے جواب نہ دے سکا بالآخر تیسری مرتبہ

پوچھنے پر اس نے ہمت کر کے کہا، ”میں نے کہا تھا“ اس حدیث سے ہمارے مؤقف کو مزید تقویت

ملتی ہے کہ نہ صرف یہ کہ امام ان کلمات کو بلند آواز سے نہ کہتا تھا بلکہ مقتدی بھی سرے سے ناواقف

تھے اس صحابی کی گھبراہٹ کی اصل وجہ بھی یہی تھی چونکہ یہ کام نیا تھا اور پہلی دفعہ اس سے سرزد ہوا۔

۶۔ رسول اکرم ﷺ نے ان کلمات کے اجر کا ذکر ضرور فرمایا ہے لیکن بالجبر پڑھنے کی ترغیب قطعاً نہیں

دی۔ (واللہ اعلم)

۷۔ کہنے والے کی تعریف کر دی لیکن باقی اصحاب کو بالجبر پڑھنے کا حکم صادر نہ فرمایا۔

۸۔ اس کے بعد بھی مسجد نبوی ﷺ میں یادینے کے دیہاتوں میں موجود دیگر مساجد ان کلمات کی آواز

سے نہ گونجیں جس طرح عبداللہ بن زبیر رضی اللہ عنہ کے پیچھے نماز پڑھنے والوں کی آئین سے مسجد نبوی ﷺ

کی عمارت گونج اٹھی تھی۔

## بحث کا ماحاصل

۱۔ اس ساری بحث کا لب لباب یہ ہے کہ اگر کوئی شخص کسی امام کے پیچھے ان کلمات کو بالجبر کہتا ہے تو

اسے روکا نہ جائے کیونکہ جس شخص نے رسول اکرم ﷺ کے پیچھے یہ کلمات کہے تھے آپ ﷺ نے

اس کے کلمات کی تعریف تو کی لیکن منع نہیں فرمایا۔

۲۔ اور جو لوگ امام کے پیچھے ان کلمات کو سری طور پر ادا کرتے ہیں انہیں بالجبر پڑھنے پر مجبور نہ کیا

جائے کیونکہ رسول اکرم ﷺ نے ایک شخص کی آواز سننے کے بعد دوسرے اصحاب کو اس کا مکلف

نہیں بنایا لہذا اگر کوئی بالجبر کہتا ہے تو اسے روکا نہ جائے اور جو سری کہتا ہے اسے بالجبر کہنے پر مجبور نہ

کیا جائے۔ (واللہ اعلم بالصواب)

## قومہ میں ہاتھوں کی کیفیت

اہل سنت کے ہاں تو اتر سے یہی طریقہ رائج ہے کہ رکوع کے بعد قومہ کی حالت میں کھڑے ہو کر ہاتھوں کو ان کی اصلی حالت پر چھوڑ دیا جاتا ہے بعد میں کچھ علماء کرام نے وضع الیدین کا طریقہ اختیار کیا فریقین کی طرف سے متعدد رسائل اس موضوع پر قلم بند کئے گئے، ان رسائل کا یہ فائدہ تو ضرور ہوا کہ دینی مسائل پر تحقیق کا بازار گرم رہا لیکن عوام الناس میں ایک دوسرے کے بارے میں تعصب اور نفرت پھیلنے لگی اس کی ایک وجہ شاید یہ ہو کہ ان رسائل کی زبان علمی نوعیت کی تھی جس سے عوام الناس کما حقہ مستفید نہ ہو سکے جسے علماء لکھتے رہے اور علماء ہی پڑھتے رہے، ایک گروہ رکوع کے بعد کھڑے ہو کر ہاتھ چھوڑنے کے دلائل دیتا رہا اور فریق ثانی رکوع کے بعد ہاتھ باندھنے کے عمل پر مصر رہا اور تا حال کچھ ایسی ہی کیفیت برقرار ہے، جسے درج ذیل مصرعہ کا مصداق ٹھہرایا جاسکتا ہے۔

ع:- مرض بڑھتا گیا جوں جوں دوا کی۔

ایک دوسرے کے خلاف رسائل بازی کا یہ نقصان ہوا کہ مسئلے کو سمجھنے کی بجائے ایک تیسرا گروہ وجود میں آیا جس نے فریقین کی بحثوں سے تنگ آ کر اپنے لئے اجتہاد کا ایک نیا دروازہ کھولا، اس کے نزدیک قومے میں نہ تو ہاتھوں کا ارسال (چھوڑنا) ہے اور نہ ہی وضع (باندھنا) ہے ان دونوں طریقوں کو خلاف سنت قرار دے کر تیسری راہ یہ اختیار کی گئی کہ قومہ کی حالت میں رفع الیدین کرنے کا حکم ہے اور اس کے بعد سجدہ میں جانے تک نیا کوئی حکم نہیں دیا گیا، لہذا جب تک نمازی قومہ کی حالت میں رہے گا وہ نہ تو ہاتھوں کو چھوڑے گا اور نہ باندھے گا بلکہ رفع الیدین کی حالت میں برقرار رکھے گا۔

مندرجہ ذیل عبارت میں قارئین کے استفادہ کیلئے مذکورہ تینوں نظریات میں کونسا مسلک رائج ہے اور اسکی وجہ ترجیح کیا ہے؟ درج کیا جاتا ہے تاکہ اشکالات کا ازالہ ہو اور محبت و یگانگت کی نضاء پیدا ہو۔

## ہاتھ باندھنے کے دلائل کا جائزہ

۱۔ حضرت وائل بن حجر رضی اللہ عنہ فرماتے ہیں:

﴿رأيت رسول الله ﷺ إذا كان قائماً في الصلوة قبض بيمينه على شماله﴾  
میں نے رسول اللہ ﷺ کو دیکھا جب آپ ﷺ نماز میں کھڑے ہوتے تو دائیں ہاتھ سے بائیں ہاتھ کو پکڑ لیتے۔

امام نسائی رحمہ اللہ کا باب باندھنا بھی قابلِ توجہ ہے، اگر الفاظ کے مرادی معنوں اور اصطلاحات کو نظر انداز کر دیا جائے اور صرف لفظوں کے معنی اور مطالب کو لغت کی بنیاد پر حل کیا جائے تو اس باب کا مفہوم یہ ہوگا کہ پوری نماز میں تکبیر تحریمہ سے لے کر سلام تک دایاں ہاتھ بائیں کے اوپر رہے۔ کیونکہ حدیث میں فی الصلوٰۃ کے الفاظ ہیں اور ”الصلوٰۃ“ کا اطلاق پوری نماز پر ہوتا ہے اور اگر کوئی یہ کہے کہ رکوع، سجدہ اور قعدہ میں ہاتھوں کی ہیئت کو شارع الصلوٰۃ نے دیگر احادیث میں واضح فرما دیا ہے اور اسی طرح قیام میں ہاتھوں کی ہیئت کو بھی واضح فرما دیا گیا ہے تو ان کی خدمت میں عرض ہے کہ نقطہ اختلافات (قیام بعد رکوع) پھر بھی محتاج وضاحت ہے۔

۲۔ اس حدیث میں اگرچہ لفظ ”الصلوٰۃ“ وارد ہے لیکن اس سے مراد قیامِ اوّل ہے جس طرح حضرت عبادہ بن صامت رضی اللہ عنہ سے فاتحہ کی قرأت کے بارے میں مروی ہے:

﴿ لا صلوٰۃ لمن لم یقرأ بفاتحة الكتاب ﴾ ۱

اس شخص کی نماز نہیں ہوتی جو سورۃ فاتحہ نہیں پڑھتا۔

اس حدیث میں بھی لفظ ”الصلوٰۃ“ استعمال ہوا ہے جس کا اطلاق پوری نماز پر ہوتا ہے اور پوری نماز کی کم از کم مقدار ایک رکعت ہے، تب بھی کم از کم نماز کے سات اجزاء بنتے ہیں:

۱۔ قیام ۲۔ رکوع ۳۔ قومہ ۴۔ سجدہ ۵۔ جلسہ ۶۔ دوسرا سجدہ ۷۔ قعدہ

اب لفظ ”الصلوٰۃ“ کے اگر مرادی معنی نہ لئے جائیں جو صرف قبل رکوع قیام کیلئے خاص ہیں تو معنی یہ بنے گا کہ پوری نماز میں سورہ فاتحہ پڑھی جائے۔

اور اگر کوئی یہ اعتراض کرے کہ نماز کی دیگر حالتوں میں احادیث میں مختلف دُعائیں وارد ہیں لہذا سورۃ فاتحہ کا اطلاق ان دُعائوں کی تعلیم سے خود بخود ساقط ہو جاتا ہے تو اس کے دو جواب ہیں:

۱۔ دیگر دُعائیں فرض نہیں ہیں، جبکہ سورۃ فاتحہ فرض ہے، جس طرح قیامِ اوّل میں سورۃ فاتحہ کے علاوہ

بھی قرأت مسنون ہے لیکن فرض صرف فاتحہ ہے اسی طرح دیگر حالتوں میں دوسری دُعائیں بیشک مسنون ہیں لیکن سورۃ فاتحہ فرض ہونے کے سبب ان دُعائوں کے ساتھ ضرور پڑھی جانی چاہیے۔

۲۔ بفرض محال اگر ان سات حالتوں میں دیگر دُعائوں کے وارد ہونے سے سورۃ فاتحہ کی فرضت کو

ساقط کر دیا جائے، پھر بھی جلسہ استراحت میں فرضیت برقرار رہے گی کیونکہ شارع الصلوٰۃ سے اس

محل کی کوئی دوسری دُعا ثابت نہیں ہے، اس کا حل سوائے اس کے اور کیا ہو سکتا ہے کہ ”الصلوٰۃ“ کے لغوی معنی کو چھوڑ کر اس کی مراد (قیامِ اوّل) پر اکتفاء کر لیا جائے اور یہی جواب حضرت وائل بن حجر رضی اللہ عنہ سے مروی روایت کا ہے۔

۳۔ ”نسائی“ میں وائل بن حجر رضی اللہ عنہ کی روایت مختصر ہے جب کہ ”مسلم“ میں یہی روایت مفصل ہے۔

انہ راى النبى صلی اللہ علیہ وسلم رَفَعَ يَدَيْهِ حِينَ دَخَلَ فِي الصَّلَاةِ وَصَفَ هَمَامٌ حِيَالًا أُذُنِيهِ ثُمَّ التَّحَفَ بِثُوبِهِ ثُمَّ وَضَعَ يَدَهُ الْيُمْنَى عَلَى الْيُسْرَى فَلَمَّا ارَادَ أَنْ يَرْكَعَ أَخْرَجَ يَدَيْهِ مِنَ الثُّوبِ ثُمَّ رَفَعَهُمَا ثُمَّ كَبَّرَ فَرَكَعَ فَلَمَّا قَالَ سَمِعَ اللَّهُ لِمَنْ حَمَدَهُ رَفَعَ يَدَيْهِ فَلَمَّا سَجَدَ سَجَدًا بَيْنَ كَفَيْهِ ۱

انہوں نے نبی کریم اکو دیکھا آپ اپنے ہاتھ اس وقت اٹھاتے تھے جب نماز میں داخل ہوتے اور ہمام نے کانوں کے برابر تک بیان کیا ہے پھر آپ نے اپنا کپڑا الپیٹا اور دائیں ہاتھ کو بائیں کے اوپر رکھ دیا پھر جب آپ نے رکوع کا ارادہ کیا اپنے ہاتھ کپڑے سے باہر نکالے پھر رفع الیدین کیا پھر تکبیر کہی پھر رکوع کیا پس جب سمع اللہ لمن حمدہ کہا تو رفع الیدین کیا پس جب سجدہ کیا اپنی دونوں ہتھیلیوں کے درمیان سجدہ کیا۔

اس پوری حدیث میں حضرت وائل رضی اللہ عنہ نے ارکانِ نماز کی وضاحت فرمائی اور قیامِ اوّلیٰ میں دائیں ہاتھ کو بائیں ہاتھ پر رکھنے کا ذکر کیا، پھر رکوع کے وقت ہاتھوں کا کپڑے سے باہر نکالنے کا ذکر کیا، یہ ذکر بھی ارکانِ نماز میں سے نہیں تھا لیکن سمع اللہ لمن حمدہ کہنے کے بعد رفع الیدین کا ذکر کیا اس کے بعد سجدہ میں چلے جانے اور سجدہ میں سر اور ہاتھوں کی کیفیت کا ذکر کیا اور اس میں قومہ کے محل پر ارسال اور رفع دونوں کو چھوڑ دیا..... کیوں.....؟

یہی وہ مرکز اختلاف ہے جہاں سے تیسرا گروہ وجود میں آیا کہ قومہ میں رفع الیدین کے بعد نہ ارسال وارد ہے اور نہ وضع لہذا سجدہ میں جانے تک یہ ہاتھ یوں ہی اٹھے رہیں گے یہ ساری لفظوں کی جنگ ہے اس جنگ میں مراد اور اصطلاح کو کوئی فریق اہمیت نہیں دیتا جو اصل اختلاف کا حل ہے، بس ایک فریق الفاظ پھینکتا اور دوسرا الفاظ پکڑتا نظر آتا ہے۔

مذکورہ حدیث میں رفع الیدین کو تین مقامات پر ہر محل میں الگ الگ بیان کیا ہے، جبکہ اسے

۱۔ مسلم: ۱/۱۷۳ باب وضع یدہ الیمنی علی الیسری بعد تکبیرۃ الاحرام تحت صدرہ فوق سرّہ و وضعہما فی السجود علی الارض حذو منکبہ

یکبارگی بھی کہا جاسکتا تھا لیکن جیسا دیکھا گیا ویسا بیان کیا گیا چونکہ یہ عمل ایسے ہی وارد ہوا تھا لہذا اسے اسی طرح بیان کیا گیا ہے، جس طرح قیامِ اول میں ہاتھوں کا باندھنا وارد ہے اسی طرح قیامِ ثانی (قومہ) میں بھی وارد ہونا چاہئے تھا لیکن ایسا نہ ہو سکا، کیونکہ حضرت وائل رضی اللہ عنہ نے رکوع کے بعد ہاتھوں کا باندھنا اللہ کے رسول صلی اللہ علیہ وسلم سے نہیں دیکھا تھا اس لئے اسے بیان بھی نہ کیا۔

اس پر یہ اعتراض ہو سکتا ہے کہ جس طرح باندھنا نہ دیکھا تھا اور اسے بیان نہ کیا اسی طرح چھوڑنا بھی نہیں دیکھا ہوگا اس لئے اسے بھی بیان نہیں کیا۔

تو اس اشکال کا جواب یہ ہے کہ حضرت وائل رضی اللہ عنہ نے صرف اعمال کا ذکر کیا ہے جیسے رفع اور وضع یہ دونوں عمل تھے ہاں جہاں رفع تھا وہاں وہاں بیان کیا اور وضع بھی عمل ہے جہاں وضع تھا اسے اسی محل پر بیان کیا اور قومہ میں رفع کے بعد ہاتھوں کا ذکر اس لئے ساقط کر دیا گیا کہ ارسال عمل نہیں تھا اور دلیل ہمیشہ عمل کیلئے پیش کی جاتی ہے، ارسال کیلئے تو یہی کافی ہے کہ وضع کا ثبوت نہیں ہے۔

### باندھنے کا ثبوت نہیں تو چھوڑنے کا بھی نہیں

معارض کا یہ اعتراض بے معنی ہے کیونکہ کہ ہاتھ باندھنے کے ثبوت کا نہ ہونا ہاتھوں کے ارسال کو ثابت کرتا ہے لیکن ارسال کے ثبوت کا نہ ہونا وضع کو ثابت نہیں کرتا۔

جیسے یہ کہا جائے کہ اکرم درخت سے اُترا، اس سے اکرم کا درخت پر چڑھنا خود بخود ثابت ہوتا ہے اگرچہ اس جملے میں چڑھنے کا ذکر نہیں ہے صرف اُترنے سے چڑھنا ثابت ہوا کیونکہ چڑھا تھا جیسی تو اُترا اگر چڑھتا نہیں تو اُترتا کیسے؟

اور اگر یہ کہا جائے کہ اکرم درخت پر چڑھا، تو اس سے اُترنا ثابت نہیں ہوتا۔

اس بات کو دوسری مثال سے یوں سمجھا جائے کہ مان لیا رکوع کے بعد نہ وضع کا ثبوت ہے اور نہ ارسال کا اسی طرح اگر قیامِ اول میں بھی جہاں ہم متفقہ طور پر ہاتھوں کو باندھتے ہیں اور اس محل پر اس کی صراحت بھی ہے اس قیامِ اول میں بھی قیامِ ثانی کی طرح کوئی ذکر نہ ہوتا نہ وضع کا اور نہ ارسال کا تب ہم کیا کرتے؟

ظاہر ہے کہ ہاتھوں کو ان کے اصلی محل کی طرف چھوڑتے تو معلوم یہ ہوا کہ جب وضع اور ارسال دونوں کا ثبوت موجود نہ ہو تو پھر ہاتھوں کو ان کے قدرتی محل (ارسال) پر رکھا جائیگا۔



## وضع نہ ارسال صرف رفع

یہ نظریہ بیت عنکبوت سے زیادہ مضبوط نہیں ہے کیونکہ حدیث میں یہ صراحت موجود ہے:

﴿حَتَّى يَعُوذَ كُلُّ فَقَارٍ مَكَانَهُ﴾<sup>۱</sup> کہ ہر ہڈی اپنے مقام پر لوٹ آتی۔

لہذا سجدہ تک ہاتھوں کو اٹھائے رکھنے کا نظریہ قطعی طور پر حدیث صریح سے باطل ہے، ہڈی کو اس کے اصل محل تک پہنچانے کیلئے اُسے ڈھیل دے کر چھوڑنا ہوگا پھر وہ جہاں رُکے گی وہی اس کا اصل محل ہوگا۔

## صحیح مسلم میں موجود باب سے استدلال

حضرت وائل بن حجر رضی اللہ عنہ سے مروی روایت جسے ہم مسلم ج ۱ ص ۱۷۳ کے حوالے سے درج کر چکے ہیں اس حدیث پر باندھا گیا باب بھی ہمارے موقف کی خوب تائید کرتا ہے۔

﴿باب وضع يده اليمنى على اليسرى بعد تكبيرة الاحرام..... الخ﴾<sup>۲</sup>

تکبیر تحریمہ کے بعد دائیں ہاتھ کا بائیں ہاتھ پر رکھنے کا باب

گویا مسلم شریف کے اس باب میں ہاتھ باندھنے کی نسبت کو تکبیر تحریمہ کی طرف کر کے بعد الرکوع کی نفی کر دی یعنی دائیں ہاتھ کا بائیں پر رکھنا تکبیر تحریمہ کے بعد ہوتا تھا، رکوع کے بعد نہیں

## اِذَا كَانَ قَائِمًا مِثْلَ إِذَا كَانَتْ عَمُومًا

حضرت وائل رضی اللہ عنہ سے مروی حدیث جسے امام نسائی رحمۃ اللہ علیہ نے اپنی سنن میں بیان کیا ہے کے الفاظ سے یہ صراحت ملتی ہے کہ آپ صلی اللہ علیہ وسلم نماز میں جب بھی کھڑے ہوتے تھے تو ہاتھ باندھتے تھے لہذا رکوع کے بعد بھی چونکہ کھڑے ہوتے ہیں اس لئے ہاتھ باندھے جائیں اس میں وجہ استدلال ”اِذَا“ کا عموم ہے کہ جہاں قیام آئے گا وہاں وضع الیدین بھی آئے گا۔<sup>۳</sup>

جائزہ:-

۱- پہلی بات تو یہ ہے کہ قیام ہر جگہ لغوی معنوں میں استعمال نہیں ہوتا بعض جگہ قیام سے مطلق کھڑا ہونا مراد ہوتا ہے اگرچہ وہ نماز سے باہر ہی کیوں نہ ہو۔ جیسے:

﴿ثُمَّ نَفَخَ فِيهِ أُخْرَى فَإِذَا هُمْ قِيَامٌ يَنْظُرُونَ﴾<sup>۴</sup>

پھر جب اس (صور) میں دوسرا نفخہ پھونکا جائے گا، وہ ناگہانی کھڑے ہو کر دیکھتے ہوں گے۔

۱ بخاری ۱۱۰/۱ باب الطمانية حين يرفع رأسه من الركوع ورقم الحديث (۷۸۵)

۲ مسلم ۱۷۲/۱ باب وضع يده اليمنى على اليسرى بعد تكبيرة الاحرام.....

۳ كما في تلخيص الحبير ۲۲۴/۱

۴ سورة الزمر: ۶۸

۲۔ کہیں ”قیام“ مالی قوت کے بارہ میں استعمال ہوتا ہے۔ جیسے:

﴿أَمْوَالِكُمْ الَّتِي جَعَلَ اللَّهُ لَكُمْ قِيَامًا﴾ ۱

تمہارے اموال جنہیں اللہ نے تمہارے لئے قیام کا ذریعہ بنایا۔

۳۔ کہیں ”قیام“ امن اور گزران کے معنی میں استعمال ہوتا ہے۔ جیسے:

﴿جَعَلَ اللَّهُ الْكَعْبَةَ الْبَيْتِ الْحَرَامِ قِيَامًا لِلنَّاسِ﴾ ۲

اللہ نے کعبہ کو مقدس گھر بنایا لوگوں کے قیام (اجتماعی معاشرت) کا ذریعہ بنایا۔

۴۔ کہیں ”قیام“ صرف نماز تراویح کیلئے استعمال ہوتا ہے۔ جیسے: باب قیام رمضان

۵۔ کہیں ”قیام“ صرف نماز تہجد کیلئے استعمال ہوتا ہے۔ جیسے: باب قیام اللیل

۶۔ کہیں ”قیام“ کا اطلاق پوری نماز پر ہوتا ہے (تکبیر سے لے کر سلام تک) جیسے:

﴿مَنْ قَامَ لَيْلَةَ الْقَدْرِ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ﴾ ۳

جس نے لیلۃ القدر میں قیام کیا یعنی نماز پڑھی ایمان اور احتساب کی حالت میں اس کے گزشتہ تمام

گناہ بخش دیئے جاتے ہیں، اور اس میں قیام اول اور قیام ثانی (قومہ) دونوں شامل ہیں۔

۷۔ کہیں ”قیام“ صرف پہلے ”قیام“ (قبل الکرع) کیلئے استعمال ہوتا ہے۔ جیسے:

﴿وَكَانَ قِيَامَهُ وَرُكُوعَهُ..... قَرِيبًا مِنَ السَّوَاءِ﴾ ۴

آپ کا قیام اور رکوع قریباً (طوالت) میں برابر ہوتے تھے۔

﴿بَابُ تَطْوِيلِ الْقِيَامِ فِي الرُّكْعَةِ الْأُولَى﴾ ۵

﴿بَابُ تَقْصِيرِ الْقِيَامِ فِي الرُّكْعَةِ الثَّانِيَةِ﴾ ۶

یہ تخصیص صرف اور صرف مرادی معنوں کو تسلیم کرنے کے سبب سے ہے ورنہ تو ہر جگہ قیام کا ایک ہی

مفہوم ہوتا۔

۱۔ سورة النساء: ۵

۲۔ سورة المائدة: ۹۷

۳۔ بخاری کتاب الصوم (۱۷۶۸)، مسلم (۱۲۶۸)، ترمذی کتاب الصوم (۶۱۹) والنسائی (۲۱۶۹)

۴۔ نسائی کتاب التطبيق (۱۰۵۹)

۵۔ نسائی ۱۵۳/۱

۶۔ نسائی ۱۵۳/۱

## صحابہ کرام رضی اللہ عنہم اور اصطلاح قیام

حضرت براء بن عازب رضی اللہ عنہ رسول اکرم صلی اللہ علیہ وسلم کی نماز کی صفت بیان کرتے ہوئے فرماتے ہیں:  
 کان رکوع النبی صلی اللہ علیہ وسلم آپ صلی اللہ علیہ وسلم رکوع، سجدہ اور دو سجدوں کے درمیان کا  
 وسجودہ و بین السجدتین و اذا وقفہ (جلسہ) اور جب آپ صلی اللہ علیہ وسلم رکوع سے سر  
 رفع من الركوع ما خلا القيام اٹھاتے یہ تمام حالتیں تقریباً برابر ہوتی تھیں  
 والقعود قریباً من السواء <sup>۱</sup> سوائے قیام اور قعدہ کے۔

حضرت براء رضی اللہ عنہ نے تمام حالتوں کو بغیر کسی اصطلاحی نام کے بیان کیا اور ہر نام کے ساتھ وضاحت فرمائی لیکن جو اصطلاحیں صحابہ کرام رضی اللہ عنہم میں معروف تھیں انہیں کسی وضاحت کے بغیر صرف ایک لفظ سے ظاہر کیا جیسے رکوع، سجود، قیام اور قعود، اس نام کے ساتھ اولیٰ یا ثانیہ کہنے کی ضرورت پیش نہیں آئی جس سے ثابت ہوتا ہے کہ صحابہ کرام رضی اللہ عنہم میں بھی لفظ قیام اصطلاحی طور پر قیام اولیٰ کیلئے مستعمل ہے۔

## اذا کا عموم اور دھوکا عِزوم

یہ کہنا کہ اذا کے عموم سے نماز کا ہر قیام اور وضع الیدین لازم و ملزوم ہیں محض دھوکا ہے۔

پہلی بات تو یہ ہے کہ ”اذا كان قائماً في الصلوة“ والی روایت حضرت وائل رضی اللہ عنہ سے مروی ہے اور راوی اپنی روایت کردہ حدیث کا جو مفہوم متعین کرے گا وہی صحیح ترین مفہوم ہوگا۔

نسائی میں موجود حضرت وائل رضی اللہ عنہ سے مروی روایت مجمل ہو۔ نہ کی وجہ سے یہ تعین کرنے سے

قاصر ہے کہ یہ وضع کس قیام میں ہے؟ جبکہ مسلم شریف میں حضرت وائل رضی اللہ عنہ سے مروی روایت مفصل ہے جس میں اُس قیام کا تعین موجود ہے جس میں وضع ہے اس کے بعد اگر کوئی قیام بچے گا تو وہ لامحالہ وضع سے خالی ہوگا حضرت وائل رضی اللہ عنہ نے صرف قبل الركوع میں ہاتھ باندھے دیکھا اور اسے اسی قیام کے ساتھ بیان کیا بعد الركوع قیام میں نہ ہاتھ باندھے ہوئے دیکھا اور نہ بیان کیا۔

اگر وضع اور قیام کو لازم و ملزوم سمجھ لیا جائے، تو ہمارا سوال یہ ہوگا کہ اگر کوئی شخص بیٹھ کر نماز پڑھنا

چاہے اپنی بیماری یا کسی اور غدرلی بنا پر تو کیا وہ ہاتھ باندھے یا چھوڑے؟

چونکہ نسائی شریف والی حدیث میں یہ وارد ہے کہ آپ صلی اللہ علیہ وسلم نماز میں جب کھڑے ہوتے تھے تو

ہاتھ باندھتے تھے، یہ شخص تو کھڑا ہی نہیں ہوا پھر ہاتھ کیوں باندھے گا.....؟ اگر آپ الفاظ پکڑیں گے تو

دوسرے کو بھی الفاظ پکڑنے کا حق ملنا چاہئے، حدیث پاک سے قیامت تک اس کا جواب نہیں لاسکتے کیونکہ ان کے نزدیک نماز کی چار حالتوں کے علاوہ پانچویں کوئی حالت ہی نہیں اور بیٹھنے کی حالت میں ہاتھ، ران یا گھٹنے پر رکھنے کی صراحت موجود ہے اور وہ بھی اذا کے عموم کے ساتھ ہے اس نص صریح کے ہوتے ہوئے بیٹھ کر نماز پڑھنے والے کے ہاتھوں کو اُس کے گھٹنے اور اُس کی رانوں سے اٹھا کر اس کے سینے تک کس دلیل کے تحت لایا جائے گا.....؟

اس ضمن میں جو بھی دلیل پیش کی جائے گی وہی "اذا" کے عموم کے سینے میں خنجر کا کام کرے گی۔

۱۔ چنانچہ حضرت عبداللہ بن عمر رضی اللہ عنہما بیان کرتے ہیں۔

﴿کان اذا جلس فی الصلوۃ وضع یدیہ علی رکتیہ﴾ ۱  
بے شک نبی کریم صلی اللہ علیہ وسلم جب بھی نماز میں بیٹھتے اپنے ہاتھ اپنے گھٹنوں پر رکھتے۔

۲۔ حضرت عبداللہ بن عمر رضی اللہ عنہما بیان کرتے ہیں:

رأیت رسولَ اللہ صلی اللہ علیہ وسلم اذا قامَ میں نے رسول اکرم صلی اللہ علیہ وسلم کو دیکھا جب بھی نماز  
فی الصلوۃ رفع یدیہ حتیٰ میں کھڑے ہوتے تھے تو اپنے ہاتھوں کو کندھوں  
تکونا حدو منکیہ ۲ کے برابر تک اٹھاتے تھے۔

﴿نماز میں جب بھی کھڑے ہوتے تھے﴾ یہاں بھی اذا کا عموم موجود ہے جس سے ثابت ہوا کہ آپ صلی اللہ علیہ وسلم ہر رکعت پر کھڑے ہوتے وقت رفع یدین کرتے تھے اب جو بھی جواب آئے گا وہ اذا کے عموم کی بحث کا جنازہ نکال کر ہی آئے گا۔

### نماز کی چار حالتوں کا مفروضہ

ایک بات اپنے تئیں فرض کر لی گئی کہ نماز کی صرف چار حالتیں ہوتی ہیں اور پھر اس مفروضے پر اپنے عمل کی بنا رکھ دی گئی حالانکہ کسی حدیث میں رسول اکرم صلی اللہ علیہ وسلم کا یہ فرمان موجود نہیں ہے کہ نماز کی صرف چار حالتیں ہیں اور پانچویں کوئی حالت نہیں ہے۔  
وہ چار حالتیں جو بیان کی جاتی ہیں حسب ذیل ہیں۔

۱۔ قیام ۲۔ رکوع ۳۔ سجدہ ۴۔ قعدہ

۱۔ مسلم کتاب المساجد..... (۹۱۱)، نسائی ۱۸۷/۱ (۱۱۴۸)، ترمذی (۲۷۱)، ابوداؤد (۸۳۸)

۲۔ بخاری ۱۰۲/۱ کتاب الاذان (۶۹۳)، مسلم (۵۸۶)، ترمذی (۲۳۷)، نسائی (۸۶۷) و ابوداؤد (۶۱۹)

ان چار حالتوں کا مفروضہ اس لئے قیام کیا گیا تا کہ یہ باور کرایا جاسکے کہ قیام میں ہاتھ سینے پر رہیں گے رکوع میں گھٹنے پر رہیں گے سجدہ میں زمین پر رہیں گے اور قعدہ میں گھٹنے یا ران پر رہیں گے اور ان چاروں حالتوں میں ہاتھوں کی کیفیت الگ الگ احادیث میں موجود ہے لہذا ان چار حالتوں میں ارسال کا کہیں ذکر ہی نہیں ہے پھر یہ کہاں سے آ گیا؟

ان چار حالتوں میں کم از کم ایک اہل حدیث، متبع سنت شخص ہرگز نماز ادا نہیں کر سکتا، ظلم تو یہ ہے کہ احناف کے مقابلے میں رفع الیدین نماز کی زینت قرار پائے۔

لیکن جب معاملہ رفع الیدین کرنے والوں سے متعلق ہو تو وہی رفع الیدین نماز کی زینت بننا تو دور کی بات ہے نماز کی حالتوں سے بھی خارج کر دی جائے؟ بتائیے مذکورہ چار حالتوں میں ہاتھوں کا جو محل بیان کیا گیا ہے کیا رفع الیدین ان میں سے کسی محل پر آتی ہے؟ ہرگز نہیں۔

رفع الیدین کرتے وقت نہ ہاتھ سینے پر ہوتے ہیں، نہ گھٹنے پر، نہ زمین پر اور نہ ران پر بلکہ فضاء میں معلق ہوتے ہیں کیا یہ پانچویں حالت نہیں ہے؟

حتیٰ کہ رفع الیدین نہ کرنے والے بھی چار حالتوں میں نماز پڑھنے سے قاصر ہیں اور رفع الیدین کے عاملین و قائلین کا بھی بندہ نے چشم دید مشاہدہ کیا ہے کہ وہ بھی ان چار حالتوں میں نماز نہیں پڑھ سکتے۔

مثلاً: جب قومہ سے سجدہ کی جانب بڑھنے لگتے ہیں تو اس وقت ان کے ہاتھ نہ سینے پر ہوتے ہیں نہ گھٹنے پر نہ زمین پر اور نہ ران پر بلکہ معلق ہو کر نیچے کی طرف بڑھ رہے ہوتے ہیں۔

### حضرت علیؑ کا اثر

حضرت علیؑ کے بارہ میں حضرت جریر بیان کرتے ہیں کہ:

کان علی اذا قام الی الصلوۃ ضرب جب آپ نماز کیلئے کھڑے ہوتے اپنا دایاں  
بیدہ الیمنی علی رسغہ الایسر فلا ہاتھ بائیں ہاتھ کی پشت پر رکھتے یہ حالت ہمیشہ  
یزال کذالک حتی یروع لے برقرار رہتی یہاں تک کہ رکوع کرتے۔

اس حدیث میں بھی حضرت علیؑ کے وضع الیدین والے عمل کو رکوع تک بتایا گیا ہے۔

مذکورہ حدیث سے محترم جناب مولانا حافظ محمد ایوب صابر صاحب حفظہ اللہ نے نہایت لطیف استدلال کیا ہے، جسے ہم قارئین کے استفادہ کے لیے یہاں درج کر رہے ہیں، چنانچہ ارشاد فرماتے ہیں:

اس حدیث میں وضع کی حد رکوع بتلائی گئی ہے یعنی حضرت علی رضی اللہ عنہ کے ہاتھ باندھنے کا عمل رکوع تک جاری رہتا تھا اگر کوئی معترض یہ کہے کہ قیام میں ہاتھ باندھنا ہے جب قیام ختم ہوا تو ہاتھ باندھنا بھی ختم ہوا اور جب قیام دوبارہ لوٹ آئے گا تو ہاتھ باندھنا بھی لوٹ آئے گا۔

تو اس کا جواب یہ ہے کہ حدیث میں موجود لفظ ”حتی یرکع“ ہاتھ باندھنے کی غایت کو واضح کرتا ہے یعنی جب تک رکوع نہ کرتے ہاتھ باندھے رہتے رکوع کے بعد والا قیام (قومہ) اس حدیث کی ہرگز مراد نہیں ہو سکتا کیونکہ قومہ کے بعد سجدہ تو ہے، دوبارہ رکوع نہیں ہے قیام کے لوٹنے سے ہاتھ باندھنے کا عمل بھی صرف اسی قیام کیلئے لوٹے گا جس قیام کے بعد رکوع ہو گا تا کہ وضع الیدین کو رکوع تک مکمل کیا جاسکے۔ (بصد شکر یہ)

## نماز میں ”سدل“ کی ممانعت

حضرت ابو ہریرہ رضی اللہ عنہ بیان کرتے ہیں کہ رسول اکرم صلی اللہ علیہ وسلم نے

﴿نَهَى عَنِ السَّدْلِ فِي الصَّلَاةِ : نَمَازٍ فِي سَدْلِ كَرْنِي (لُكَا نِي) سَعِ مَنَعَ فَرَمَايَا۔﴾ ۱

مذکورہ حدیث سے رکوع کے بعد ہاتھ باندھنے والے یہ استدلال کرتے ہیں کہ رسول اکرم صلی اللہ علیہ وسلم نے سدل کرنے سے منع فرمایا ہے اور سدل کے معنی مطلق لُكَا نِي (ارسال) کے ہیں لہذا حدیث میں یہ صراحت نہیں ہے کہ کونسا سدل ممنوع ہے اور کونسا جائز لہذا چاہے کپڑا لٹکا کر نماز پڑھی جائے یا جسمانی اعضاء یعنی ہاتھ لٹکا کر نماز پڑھی جائے دونوں صورتیں ممانعت میں شامل ہوں گی۔

حالانکہ جلیل القدر محدث علامہ خطابی رحمۃ اللہ علیہ معالم السنن ج ۱ ص ۳۲۶ میں فرماتے ہیں:

﴿السَّدْلُ إِرسَالُ الثَّوبِ حَتَّى يَصِيبَ الارضَ﴾

کپڑے کو (اوپر سے نیچے) کی طرف لٹکانا حتیٰ کہ وہ زمین تک پہنچ جائے سدل کہلاتا ہے۔

جیسے کوئی شخص اپنے گلے سے چادر ڈال لے اور ان کے دونوں سرے کندھوں کے اوپر سے نیچے کی طرف لٹکا دے یہ سدل کہلائے گا، اسی طرح سر پر رومال رکھ کر دونوں سرے پر بل دیئے بغیر نیچے کی طرف لٹکا دینا سدل میں شامل ہے۔ ۲

کپڑے کی جگہ جسمانی اعضاء مراد لینا نہ صرف شرعی روح کے منافی ہے بلکہ عقل سلیم کے بھی

۱۔ ابو داؤد ۱/۹۴ باب السدل فی الصلاة والترمدی

۲۔ مرعاة المفاتیح ۲/۲۱۶

خلاف ہے اگر اسے لمحے بھر کیلئے درست تسلیم کر لیا جائے تو پھر تمام مسلمانوں سے قیام کی فرضیت ہی ساکت کرنی پڑے گی ورنہ سدل لازم آئے گا جس کی حدیث میں ممانعت ہے۔

### قومہ سے سجدہ میں جانے کا طریقہ

قومہ سے سجدہ میں جانے کیلئے اہل اسلام کے نزدیک دو طریقے مروج ہیں ایک طریقہ تو یہ ہے کہ سجدہ میں جاتے وقت اپنے ہاتھوں کو اپنے گھٹنوں پر رکھے اور زمین پر پہلے گھٹنے ٹکائے پھر ہاتھ ٹکائے دوسرا طریقہ یہ ہے کہ پہلے ہاتھ رکھے جائیں پھر گھٹنے ان دونوں میں وجہ اختلاف احادیث کا مختلف ہونا ہے اور احادیث کے اختلاف کا سبب صحت اور ضعف ہے اور بعض سے احادیث کے صحیح مفہوم تک پہنچنے میں بھی خطا ہوئی ہے اور یہ بھی اختلاف کا ایک سبب ہے۔

۱۔ حضرت وائل بن حجر رضی اللہ عنہ سے روایت ہے کہ

رَأَيْتُ رَسُولَ اللَّهِ ﷺ إِذَا سَجَدَ فِي سَجْدَةٍ كَوَدَّ يَكْبِتُ بِرَأْسِهِ سَجْدَةً  
وَضَعُ رُكْبَتَيْهِ قَبْلَ يَدَيْهِ وَإِذَا نَهَضَ رَفَعَ يَدَيْهِ قَبْلَ رُكْبَتَيْهِ  
فَرَمَاتِ أَيْ فِي سَجْدَةٍ كَوَدَّ يَكْبِتُ بِرَأْسِهِ سَجْدَةً  
سَاطِئَةً تَوَدُّونَ هَاتِهِمَا كَوَدَّ يَكْبِتُ بِرَأْسِهِ سَجْدَةً

۲۔ حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے فرمایا:

﴿إِذَا سَجَدَ أَحَدُكُمْ فَلَا يَبْرُكُ كَمَا يَبْرُكُ الْبَعِيرُ وَالْيَضَعُ يَدَيْهِ قَبْلَ رُكْبَتَيْهِ﴾ ۲  
جب تم میں سے کوئی سجدہ کرے تو وہ ایسے نہ بیٹھے جیسے اونٹ بیٹھتا ہے بلکہ اسے چاہئے کہ وہ اپنے دونوں ہاتھ گھٹنوں سے پہلے رکھے۔ (دیکھئے صفحہ ۳۹۸ شکل نمبر ۸)

مذکورہ دونوں حدیثیں باہم متضاد ہیں پہلی حدیث میں گھٹنوں کو پہلے رکھنے کا ذکر ہے اور ہاتھ بعد میں جبکہ دوسری حدیث میں ہاتھوں کو پہلے رکھنے کا حکم دیا گیا ہے اور گھٹنوں کو بعد میں۔ البتہ دوسری حدیث میں ایک تمثیل کے ذریعہ سمجھایا گیا کہ اونٹ جس طرح بیٹھتا ہے تمہارا بیٹھنا اس طرح نہ ہو۔

حضرت وائل بن حجر رضی اللہ عنہ سے مروی حدیث جس میں گھٹنے پہلے رکھنے کا ذکر ہے یہ حدیث ضعف ہے۔ اس حدیث کو امام ابو داؤد اور نسائی کے علاوہ بھی دیگر کئی محدثین نے بیان کیا ہے لیکن تمام اسناد میں

۱۔ نسائی ۱/۱۶۵ باب اول ما یصل الی الارض من الانسان فی سجود و ابو داؤد

۲۔ نسائی ۱/۱۶۵ باب اول ما یصل الی الارض من الانسان فی سجود و ابو داؤد

شریک عاصم بن کلیب سے روایت کرتے ہیں:

☆ امام دارقطنی رحمۃ اللہ علیہ فرماتے ہیں کہ اس حدیث کو عاصم بن کلیب سے شریک کے علاوہ کسی نے روایت نہیں کیا اور شریک منفرد ہونے کی وجہ سے غیر قوی ہے۔

☆ امام ترمذی رحمۃ اللہ علیہ فرماتے ہیں کہ ہمام نے عاصم سے روایت کی ہے لیکن مرسل ہے جس میں حضرت وائل رضی اللہ عنہ کا واسطہ نہیں ہے۔ ۱

☆ علامہ البانی رحمۃ اللہ علیہ فرماتے ہیں عاصم بن کلیب سے اس حدیث کے متن کو ثقہ راویوں کی ایک جماعت نے روایت کیا ہے اور رسول اکرم صلی اللہ علیہ وسلم کے طریقہ نماز کو ”شریک“ کی بنسبت زیادہ تفصیل سے بیان کیا ہے لیکن کسی ایک نے بھی سجدے میں جانے اور اٹھنے کا طریقہ بیان نہیں کیا۔ ۲

محدثین کے مندرجہ بالا اقوال سے یہ واضح ہوتا ہے کہ اس حدیث میں شریک کا عاصم بن کلیب سے ان الفاظ کا نقل کرنا شریک کا وہم ہے اور علامہ خطابی رحمۃ اللہ علیہ کا ”معالم السنن ج ۱ ص ۳۰۸“ میں یہ کہنا کہ ”حدیث وائل اثبت“ یعنی حضرت وائل رضی اللہ عنہ کی حدیث زیادہ ثابت ہے درست نہیں ہے۔

جبکہ حضرت ابو ہریرہ رضی اللہ عنہ سے مروی حدیث جس میں ہاتھ پہلے رکھنے اور اونٹ کی طرح نہ بیٹھنے کا حکم ہے۔ یہ حدیث صحیح ہے۔

امام نووی رحمۃ اللہ علیہ شارح مسلم، ابن حجر عسقلانی رحمۃ اللہ علیہ شارح بخاری اور علامہ زرقانی رحمۃ اللہ علیہ نے اس حدیث کی سند کو جید کہا ہے علامہ عبدالرحمن مبارکپوری رحمۃ اللہ علیہ صاحب تحفۃ الاحوذی فرماتے ہیں یہ حدیث صحیح یا حسن لذاتہ ہے اور اس کے تمام راوی ثقہ ہیں۔ ۳

البتہ علامہ ابن قیم رحمۃ اللہ علیہ فرماتے ہیں کہ اس حدیث کا متن محفوظ نہیں ہے اس کی شروع کی عبارت اس کی آخری عبارت کے خلاف ہے۔ ۴

یعنی شروع کی عبارت تو یہ ہے کہ اونٹ کی طرح نہ بیٹھو اور آخری عبارت میں ہے کہ گھٹنوں سے پہلے ہاتھ رکھو۔

ابن قیم رحمۃ اللہ علیہ کے نزدیک دونوں جملے باہم متضاد ہیں کیونکہ اونٹ بیٹھتے وقت پہلے آگے کی ٹانگیں

۱ تلخیص الحبیر لابن حجر ۲۰۴/۱

۲ ارواء الغلیل للالبانی

۳ تحفۃ الاحوذی ۲۲۹/۱

۴ نیل الاوطار ج ۲ ص ۲۸۴



صلوۃ التہی کے حسین مناظر تومہ سے سجدہ تک  
 زمین پر ٹکاتا ہے پھر پیچھے کی ٹانگیں رکھتا ہے، ہم اگر آگے کے ہاتھ پہلے رکھیں گے تو یہ اونٹ سے  
 مشابہت ہو جائے گی جبکہ حدیث میں اونٹ سے مشابہت کرنے سے روکا گیا ہے۔ ابن قیم رحمہ اللہ کے  
 اس اعتراض سے ایک نیا سوال پیدا ہوتا ہے، لہذا اب اس امر کی وضاحت ہونی چاہئے کہ اونٹ کے بازو  
 کون سے ہیں اور ٹانگیں کونسی اس تعیین کے بعد نفس مسئلہ تک رسائی آسان ہو سکتی ہے۔

### اونٹ کے اگلے بازو ہیں یا ٹانگیں؟

عام طور پر لوگوں کا خیال ہے کہ جانوروں کے آگے والی ٹانگیں نہیں بلکہ بازو ہوتے ہیں اور  
 ابن قیم رحمہ اللہ کو بھی یہی مغالطہ لگا ہے جبکہ حقیقت اس کے برعکس ہے،  
 حدیث میں موجود لفظ ”رکبة“ جس کا اردو ترجمہ گھٹنہ ہے، یہ ظاہر کرتا ہے کہ اونٹ کے آگے والی ٹانگیں  
 ہیں نہ کہ بازو، کیونکہ گھٹنہ ہمیشہ ٹانگ میں ہوتا ہے اور بازو میں کہنی ہوتی ہے۔  
 قرآن مجید نے بھی اس کی وضاحت فرمائی ہے۔

چنانچہ وضو کا حکم صادر فرماتے ہوئے اللہ رب العزت ارشاد فرماتا ہے:


﴿فَاغْسِلُوا وُجُوْهُكُمْ وَايْدِيَكُمْ اِلَى الْمَرَافِقِ﴾<sup>۱</sup> اپنا چہرہ دھولو اور اپنے ہاتھ کہنی تک دھولو۔  
 مندرجہ بالا آیت میں خط کشیدہ لفظ ”المرافق“ (مرفقہ کی جمع ہے) جس کے معنی کہنی کے ہوتے  
 ہیں قرآن کی اس آیت سے واضح ہوا کہ جس عضو میں کہنی ہوتی ہے اُسے ”ید“ (ہاتھ یا بازو) کہتے ہیں  
 اور جس عضو میں ”رکبة“ یعنی گھٹنہ ہوتا ہے اُسے ”رجل“ (ٹانگ) کہتے ہیں حدیث جبریل رضی اللہ عنہما میں بھی  
 ﴿فاسند رکبتيه الى ركبتيه﴾<sup>۲</sup> جبریل رضی اللہ عنہما نے رسول اکرم صلی اللہ علیہ وسلم کے گھٹنوں سے اپنے گھٹنے ملا دیئے۔  
 اس سے یہی ثابت ہوتا ہے کہ گھٹنہ ٹانگ ہی میں ہوتا ہے اس موقف کی مزید وضاحت اس حدیث سے  
 بھی ہوتی ہے کہ ”ایک مرتبہ صحابہ کرام رضی اللہ عنہم نے رسول اکرم صلی اللہ علیہ وسلم سے شکایت فرمائی کہ ہم مسجد سے باہر اپنے  
 اونٹ وغیرہ اللہ کے توکل پر چھوڑ دیتے ہیں، جب مسجد سے فارغ ہو کر جاتے ہیں تو وہ ہمیں اپنی جگہ پر  
 نہیں ملتے، اس طرح اللہ پر توکل کرنے کا ہمیں تو کوئی فائدہ نہ ہوا۔ آپ صلی اللہ علیہ وسلم نے جواب دیا،  
 ”پہلے اونٹ کے گھٹنے باندھو پھر خدا پر توکل کرو“ اس حدیث کی روشنی میں صحابہ کرام رضی اللہ عنہم اپنے اونٹ بٹھا  
 دیا کرتے تھے اور پھر آگے ٹانگ کے گھٹنے کو گلے کی رسی سے لپیٹ کر باندھ دیا کرتے تھے، اس حدیث  
 سے بھی وضاحت ہوئی کہ اونٹ کے گھٹنے آگے ہیں یعنی آگے والی ٹانگیں ہیں اور پیچھے والے بازو ہیں۔

۱۔ سورة المائدة: ۶

۲۔ مسلم كتاب الايمان رقم الحديث (۹)

## جسمانی ساخت سے (Physically) استدلال

جسمانی ساخت پر غور فرمائیں تو اس سے بھی یہ بات نکھر جاتی ہے کہ اونٹ کا گھٹنہ آگے ہے اور گھنی پیچھے چونکہ جس عضو میں گھٹنہ ہوتا ہے وہ پیچھے کی طرف مڑتا ہے اور جس عضو میں گھنی ہوتی ہے وہ آگے کی طرف مڑتا ہے، یعنی گھنی والا عضو پیچھے نہیں مڑ سکتا اور گھٹنے والا عضو آگے نہیں مڑ سکتا، جیسا کہ سامنے دی گئی شکل سے واضح ہے اونٹ کی اگلی ٹانگیں پیچھے کی طرف مڑتی ہیں لہذا گھٹنے آگے ہوئے اور پچھلی ٹانگیں آگے کی طرف مڑتی ہیں، لہذا بازو پیچھے ہوئے۔



(ii) گھٹنہ گول (ڈھکنے کی مانند) ہوتا ہے، جبکہ گھنی ٹوک دار باہر کی طرف ابھری ہوئی ہوتی ہے جیسے سامنے دی گئی تصویر میں واضح ہے۔ اونٹ کی گھنیاں پچھلی ٹانگوں میں واضح نظر آ رہی ہیں اور گھٹنے اگلی ٹانگوں میں نمایاں ہیں، گھنی اور گھٹنے کا فرق یقیناً واضح ہو چکا ہے۔

## اونٹ کس طرح بیٹھتا ہے؟

- ۱۔ سب سے پہلے وہ اپنے گھٹنوں کو زمین پر ٹکاتا ہے۔
  - ۲۔ گھٹنے ٹکانے کے بعد پچھلی ٹانگوں کو کچھ دیر تک کھڑا رکھتا ہے۔
  - ۳۔ بیٹھتے وقت اپنا سارا بوجھ گھٹنوں پر ڈال دیتا ہے، ان توضیحات کے بعد حدیث کی مراد تک پہنچنا سہل ہو جاتا ہے، چنانچہ آپ ﷺ کا یہ فرمانا کہ ”اونٹ کی طرح نہ بیٹھو“ ایک واضح حکم ہے، کہ اونٹ پہلے گھٹنے رکھتا ہے تم پہلے ہاتھ رکھ کر اس کی مخالفت کرو، یہی راجح مذہب ہے اور اس کی متعدد وجوہ ہیں:
- (i) حضرت وائل رضی اللہ عنہ کی بیان کردہ حدیث جس میں گھٹنے پہلے رکھنے کا ذکر ہے وہ ضعیف ہے جبکہ حضرت ابو ہریرہ رضی اللہ عنہ کی بیان کردہ روایت سنداً جمید ہونے کے اعتبار سے راجح ہے۔
  - (ii) حضرت ابو ہریرہ رضی اللہ عنہ والی حدیث کی تائید عبداللہ بن عمر رضی اللہ عنہما کی حدیث سے بھی ہوتی ہے جسے امام حاکم رحمہ اللہ نے روایت کیا ہے۔

(iii) گھٹنے پہلے رکھنے والی روایت فعلی ہے جبکہ ہاتھ پہلے رکھنے والی حدیث قولی ہے اور تعارض کی صورت میں قول کو ترجیح ہوا کرتی ہے لہذا قومہ سے سجدہ کی طرف جاتے ہوئے اللہ اکبر کہیں اور سب سے پہلے اپنے ہاتھوں کو زمین پر نکالیں پھر گھٹنے رکھیں۔

### سجدہ کا بیان

نہایت دل کی گہرائیوں کے ساتھ اللہ اعلم الحاکمین کی جناب میں اپنے نفس کی تحقیر کی کیفیت اور اللہ کی عظمت کا اعتراف لئے، اپنی جبین نیاز کو زمین پر رکھ کر خاک آلود کرنے کا نام سجدہ ہے یہ وہ سجدہ ہے جو ہر جانی کو یکجائی بناتا ہے مخلوق اور خالق کے درمیان راہ لطف کا ایک قریب ترین اور اہم ترین ذریعہ ہے۔

۱۔ چنانچہ حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

اقرب ما یكون العبد      بندہ اپنے رب کے سب سے زیادہ نزدیک سجدے کی  
من ربه وهو ساجد      حالت میں ہوتا ہے پس تم (سجدے سے) کثرت سے  
فاكثروا الدعاء      دعا کیا کرو۔

۲۔ حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے فرمایا:

جب اولاد آدم عليه السلام میں سے کوئی مؤمن بندہ سجدے کی آیت تلاوت کرتا ہے اور اس پر سجدہ کرتا ہے تو شیطان روتا ہوا ایک طرف ہو کر یہ کہتا ہے کہ ”ہائے میری بربادی آدم کے بیٹے نے سجدے کا حکم پا کر سجدہ کیا پس اس کیلئے جنت ہے میں نے سجدے کا حکم پا کر حکم عدولی کی اور میرے لئے آگ ہے۔“

۳۔ حضرت ربیعہ بن کعب رضی اللہ عنہ نے رسول اکرم ﷺ سے جنت میں رفاقت کی خواہش ظاہر کی آپ ﷺ نے فرمایا: سجدوں کی کثرت سے ہی ایسا ممکن ہو سکے گا۔

۴۔ حضرت ثوبان رضی اللہ عنہ نے رسول اکرم ﷺ سے جنت میں لے جانے والے عمل سے متعلق دریافت فرمایا: آپ ﷺ نے ارشاد فرمایا، ”اللہ کیلئے اپنے اوپر کثرت سے سجدے کرنے کو لازم پکڑو، پس تیرے ہر سجدے کے بدلے اللہ ﷻ تیرا درجہ بلند فرمائے گا اور تیرے گناہ معاف کرے گا۔“

۱۔ مسلم ۱/۱۹۱ (۷:۴۴)، نسائی کتاب التطبيق (۱۱۲۵) و ابوداؤد (۷۴۱)

۲۔ مسلم کتاب الایمان (۱۱۵) و ابن ماجہ (۱۰۴۲) و مسند احمد (۹۳۳۶)

۳۔ مسلم ۱/۱۹۳ باب فضل السجود والحث علیہ

۴۔ مسلم ۱/۱۹۳ باب فضل السجود والحث علیہ

۵۔ روزِ محشر نبی کریم ﷺ کی جناب میں ایک طویل سجدہ بجلائیں گے جب تک اللہ کو منظور ہوگا آپ ﷺ سجدے میں رہیں گے بالآخر اللہ ﷻ فرمائے گا:

﴿ارْفَعْ رَأْسَكَ يَا مُحَمَّدُ وَقَلْ تَسْمَعُ وَاشْفَعُ تُشْفَعُ وَسَلْ تُعْطَى﴾ ۱

اے محمد ﷺ اپنا سر اٹھائیے اور کہئے، شنوائی ہوگی، سفارش کیجئے، قبول ہوگی، سوال کیجئے، عطا ہوگی۔ گویا اللہ کے غضب کو ٹھنڈا کرنے اور اللہ کی رحمت کو جوش میں لانے کیلئے رسولِ اکرم ﷺ کے اللہ کی جناب میں سجدے کو سہارا بنایا اور سر بسجود رہے۔

بالآخر اللہ کی رحمت جوش میں آئے گی اور وہ مہربان ہو کر کہے گا! ”اے حبیب مانگئے آج آپ کو ضرور نوازاجائے گا“ اس لئے کہ آج اس پوری کائنات میں آپ ﷺ سے بہتر مانگنے والا کوئی نہیں اور مجھ سے بہتر دینے والا کوئی نہیں۔

### سجدہ کی ہیئت

۱۔ حضرت ابن عباس رضی اللہ عنہما فرماتے ہیں، بیشک رسول اکرم ﷺ نے فرمایا، ”مجھے حکم دیا گیا ہے کہ میں سات اعضاء پر سجدہ کروں، یعنی پیشانی اور ناک، دونوں ہاتھ، دونوں پاؤں کے پنجے اور دونوں گھٹنے“۔ ۱

اس حدیث سے واضح ہوا کہ سجدہ کی صورت میں مذکورہ سات اعضاء زمین پر نکلے رہنے چاہئیں۔

۲۔ حضرت براء بن عازب رضی اللہ عنہ سے روایت ہے فرماتے ہیں کہ جناب رسالت پناہ ﷺ نے فرمایا:

﴿اِذَا سَجَدْتَ فَضَعْ كَفِيكَ وَارْفَعْ مَرْفَقِيكَ﴾ ۲

جب تم سجدہ کرو تو اپنی ہتھیلیاں زمین پر ٹکاؤ اور کہنیاں (زمین سے) اٹھا کر رکھو۔

۳۔ حضرت انس رضی اللہ عنہ سے مروی ہے کہ رسول اکرم ﷺ نے فرمایا:

﴿اعْتَدِلُوا فِي السُّجُودِ وَلَا يَبْسُطْ أَحَدُكُمْ ذِرَاعِيَهُ انْبِسَاطِ الْكَلْبِ﴾ ۳

سجدے میں اعتدال کرو (سجدے کے اعضاء کو ان کے محل پر اطمینان کے ساتھ رکھو)

اور تم میں سے کوئی شخص اپنے بازو کتے کی طرح نہ بچھائے۔ (دیکھئے صفحہ ۴۹۸ شکل نمبر ۹)

مراد یہ ہے کہ جس طرح کتا بیٹھتے وقت اپنے پنجے سے لے کر کہنی تک پورا بازو زمین پر بچھالیتا ہے

۱۔ مسلم ۱۱۰/۱

۲۔ مسلم ۱۹۳/۱ باب اعضاء السجود.....

۳۔ مسلم ۱۹۴/۱ باب اعضاء السجود.....

۴۔ بخاری کتاب مواقیت الصلاة (۵۰۱) و مسلم (۷۶۲)

تم اس طرح نہ بچھاؤ بلکہ اس کی مخالفت کرو ہتھیلیاں ٹکاؤ اور کہنیاں اٹھا کر رکھو جیسا کہ حضرت براء بن عازب رضی اللہ عنہ والی روایت میں گزر چکا ہے۔ ۱۔

۴۔ حضرت میمونہ رضی اللہ عنہا فرماتی ہیں کہ رسول اکرم صلی اللہ علیہ وسلم جب سجدہ کرتے تو دونوں کہنیاں اپنے پہلوں سے اس قدر دور رکھتے کہ پیچھے والے کو آپ صلی اللہ علیہ وسلم کے بغلوں کی سفیدی نظر آ جاتی۔ ۲۔

۵۔ حضرت میمونہ رضی اللہ عنہا فرماتی ہیں کہ نبی کریم صلی اللہ علیہ وسلم جب سجدہ کرتے تو اپنے بازوؤں کو (اپنے پہلوں) سے اتنا کھلا رکھتے کہ اگر بکری کا بچہ بازوؤں کے درمیان میں سے گزرنا چاہتا تو گزر جاتا۔ ۳۔

۶۔ حضرت وائل رضی اللہ عنہ فرماتے ہیں کہ نبی کریم صلی اللہ علیہ وسلم جب سجدہ کرتے تو اپنی انگلیاں ملالیا کرتے تھے۔ ۴۔

۷۔ حضرت براء بن عازب رضی اللہ عنہ فرماتے ہیں کہ نبی کریم صلی اللہ علیہ وسلم جب سجدہ کرتے تو اپنے ہاتھوں کو زمین پر رکھتے اور اپنی انگلیوں کا رخ قبلہ کی جانب رکھتے۔ ۵۔

۸۔ حضرت عروہ بن زبیر رضی اللہ عنہ بیان کرتے ہیں کہ نبی کریم صلی اللہ علیہ وسلم کی زوجہ محترمہ حضرت عائشہ رضی اللہ عنہا فرماتی ہیں کہ جب میں نے اپنی باری والے دن رسول اکرم صلی اللہ علیہ وسلم کو اپنے بستر پر نہ پا کر جب اندھیرے

میں تلاش کیا تو میں نے آپ صلی اللہ علیہ وسلم کو سجدہ کی حالت میں اس طرح پایا کہ آپ صلی اللہ علیہ وسلم کی دونوں ایڑیاں باہم ملی ہوئی تھیں۔ ۶۔ ( دیکھئے صفحہ ۴۹۸ شکل نمبر ۱۰ )

اس حدیث سے معلوم ہوا کہ سجدہ میں اپنے پاؤں کی ایڑیاں باہم ملا لینی چاہئیں۔

۹۔ أم المؤمنین حضرت عائشہ صدیقہ رضی اللہ عنہا بیان کرتی ہیں کہ میں نے اندھیرے میں آپ صلی اللہ علیہ وسلم کو تلاش کیا تو میرا ہاتھ آپ صلی اللہ علیہ وسلم کے پاؤں پر پڑا آپ صلی اللہ علیہ وسلم سجدے کی حالت میں تھے اور دونوں پاؤں

کھڑے تھے۔ ۷۔ ( دیکھئے صفحہ ۴۹۸ شکل نمبر ۱۰ )

۱۰۔ محمد بن عمرو بیان کرتے ہیں کہ ایک دن وہ رسول اکرم صلی اللہ علیہ وسلم کے اصحاب کی مجلس میں بیٹھے ہوئے تھے ہم نے آپ صلی اللہ علیہ وسلم کی نماز کا تذکرہ کیا ابو جمید ساعدی رضی اللہ عنہ نے کہا کہ میں رسول اللہ صلی اللہ علیہ وسلم کی نماز کو تم سب

۱۔ بخاری کتاب الاذان ۱/۱۲۰ او مسلم ۱/۱۹۳

۲۔ مسلم ۱/۱۹۴ و ابوداؤد

۳۔ مسلم ۱/۱۹۴ رقم ۷۶۵ باب ما یجمع صفة الصلاة

۴۔ ابن خزیمہ ۱/۳۲۴ و بیہقی

۵۔ ابن خزیمہ ۱/۳۲۸ و بیہقی

۶۔ ابن خزیمہ ۱/۳۲۸، ۳۲۹ و بیہقی

۷۔ مسلم ۱/۱۹۲ باب ما یقال فی الركوع والسجود

سے بہتر جانتا ہوں، جب سجدہ کیا تو نہ بازوؤں کو زمین پر بچھایا اور نہ ہی دونوں کو ملایا اور دونوں پاؤں زمین پر اس طرح ٹکائے کہ پاؤں کی انگلیوں کا رخ قبلہ کی طرف تھا۔ ۱۔

۱۱۔ حضرت ابن عباس رضی اللہ عنہما بیان کرتے ہیں کہ رسول اکرم ﷺ نے ایک شخص کو دیکھا جو نماز پڑھتے ہوئے سجدہ کی حالت میں ناک کو زمین پر نہیں ٹکاتا تھا، اسے دیکھ کر فرمایا!

﴿لَا صَلَاةَ لِمَنْ لَا يَصِيبُ أَنْفَهُ مِنَ الْأَرْضِ﴾ ۲

اس شخص کی نماز نہیں ہوتی جو اپنی ناک زمین پر نہ ٹکائے۔

۱۲۔ حضرت ابو حمید ساعدی رضی اللہ عنہ رسول اکرم ﷺ کی نماز کا تذکرہ کرتے ہوئے فرماتے ہیں:

﴿وَفَرَجَ بَيْنَ فِخْذَيْهِ غَيْرَ حَامِلٍ بَطْنَهُ عَلَى شَيْءٍ مِنْ فِخْذَيْهِ﴾ ۳

آپ ﷺ کی رانوں کے درمیان فاصلہ تھا اور پیٹ کا بوجھ رانوں کے کسی حصے پر نہیں ڈالا ہوا تھا مراد یہ ہے کہ جس طرح سجدہ میں دونوں پاؤں باہم ملے ہوئے تھے اسی طرح ٹانگیں یا گھٹنے ملے ہوئے نہیں تھے بلکہ رانوں کے مابین فاصلہ تھا، نہ صرف باہم واصلہ تھا بلکہ پیٹ اور رانوں کے مابین بھی فاصلہ تھا۔

### تسبیحاتِ سجود

۱۔ حضرت انس رضی اللہ عنہ سے مروی ہے کہ رسول اکرم ﷺ سجدہ میں ”سُبْحَانَ رَبِّيَ الْأَعْلَى“ تقریباً دس مرتبہ پڑھا کرتے تھے۔ ۴

۲۔ حضرت عائشہ رضی اللہ عنہا فرماتی ہیں کہ جناب رسالت مآب ﷺ رکوع اور سجود میں یہ دُعا کثرت سے پڑھا کرتے تھے:

﴿سُبْحَانَكَ اللَّهُمَّ رَبَّنَا وَبِحَمْدِكَ اللَّهُمَّ اغْفِرْ لِي﴾ ۵

اے اللہ! اے ہمارے رب! تو پاک ہے، اپنی تعریفوں کے ساتھ، اے اللہ! مجھے بخش دے۔

۱ بخاری ۱/۱۱۲، ۱۱۴

۲ دارقطنی ۱/۳۴۸

۳ ابوداؤد ۱/۱۰۶، ۱۰۷ باب افتتاح الصلاة

۴ مسلم عن حذيفة والنسائي ۱/۱۷۰ و ابوداؤد

۵ مسلم ۱/۱۹۲

۳۔ حضرت عائشہ رضی اللہ عنہا فرماتی ہیں کہ آپ ﷺ یہ دُعا پڑھا کرتے تھے:

اللَّهُمَّ إِنِّي أَعُوذُ بِرِضَاكَ مِنْ  
سَخَطِكَ وَبِمُعَافَاتِكَ مِنْ  
عُقُوبَتِكَ وَأَعُوذُ بِكَ مِنْكَ لَا  
أَحْصِي ثَنَاءً عَلَيْكَ أَنْتَ كَمَا  
أَتَيْتَ عَلَى نَفْسِكَ ۱

ترے غصے سے اور تیری معافی کے ساتھ تیری سزا  
سے اور میں پناہ مانگتا ہوں تجھ سے تجھے وسیلہ بنا  
کر، میں تیری تعریفوں کا احاطہ نہیں کر سکتا تو ایسے  
ہی ہے جیسے تو نے اپنی شان خود بیان کی ہے۔

۴۔ ﴿سُبُوْحٌ قُدُّوْسٌ رَبُّ الْمَلَائِكَةِ وَالرُّوْحِ﴾ ۲

پاک صفتوں والا پاک ذات والا فرشتوں اور روح (جبریل) کا رب

۵۔ رکوع اور سجدے میں شارع الغلغلة نے قرآن پڑھنے سے منع فرمایا ہے۔ ۳

البتہ حدیث کی کوئی بھی دُعا پڑھی جاسکتی ہے کیونکہ ممانعت صرف قرآن پڑھنے کی ہے۔

### نماز میں دو سجدے مقرر ہونے کی حکمت

نماز کی ہر رکعت میں دو سجدے مقرر ہونے میں یہ راز ہو سکتا ہے کہ رب العالمین اپنے عابد بندے کو پہلا سجدہ کرنے پر یہ بتانا چاہتا ہو کہ ہم نے تمہیں اسی مٹی سے پیدا کیا ہے اور دوسرے سجدے سے یہ سبق دیا جا رہا ہو کہ تو نے دوبارہ اسی مٹی میں لوٹ کر آنا ہے۔ (واللہ اعلم)

### جلسہ بین السجدتین

نماز پڑھنے والوں کی تقریباً ۸۰ فیصد آبادی نبی کریم ﷺ کی اس سنت سے محروم ہے، حالانکہ نبی کریم ﷺ کے جاٹا صحابی حضرت ابو حمید ساعدی رضی اللہ عنہ نبی کریم ﷺ کی نماز کا طریقہ بیان کرتے ہوئے فرماتے ہیں:

ثم يرفع رأسه ويشي رجله  
اليسرى فيقعد عليها ثم يعتدل  
حتى يرجع كل عظم النى  
موضعه ثم يسجد ۴

پھر آپ ﷺ اپنا سر مبارک اٹھاتے اور  
اپنا بائیں پاؤں کو موڑ کر اس پر بیٹھتے پھر اعتدال  
فرماتے یہاں تک کہ ہر ہڈی اپنے محل کی  
طرف لوٹ آتی پھر دوسرا سجدہ فرماتے۔

۱۔ مسلم ۱/۱۹۲ (۷۵۱) والترمذی (۳۴۱۵) والنسائی کتاب التطبيق (۱۰۸۸) و ابو داؤد (۷۴۵)

۲۔ مسلم ۱/۱۹۲ باب ما يقال في الركوع والسجود

۳۔ مسلم عن ابن عباس ۱/۱۹۱ باب النهي عن قراءة القرآن في الركوع والسجود

۴۔ ابو داؤد ۱/۱۰۶ باب افتتاح الصلاة (۶۲۷) والترمذی باب ما جاء في وصف الصلاة (۲۸۰)

۲۔ حضرت وائل بن حجر رضی اللہ عنہ کی بیان کردہ حدیث کے مطابق جلسہ کی کیفیت درج ذیل ہے:

بایاں پاؤں بچھا دیا جائے پھر اس پر بیٹھا جائے، البتہ مسلم شریف میں حضرت عائشہ صدیقہ رضی اللہ عنہا سے ”وینصب رجله الیمنی“ یعنی دایاں پاؤں کھڑا رکھنے کا ذکر بھی وارد ہے، پھر دایاں ہاتھ دائیں گھٹنے پر اور بایاں ہاتھ بائیں گھٹنے پر رکھا جائے، دائیں ہاتھ کا انگوٹھا درمیانی انگلی کیساتھ ملا دیا جائے اور باقی انگلیوں کو بند کرتے ہوئے انگشت شہادت سے اشارہ کیا جائے۔ ۲

( دیکھئے صفحہ ۴۹۸ شکل نمبر ۱۱ )

### متعدد احادیث سے مأخوذ جلسہ کی کیفیت

- ۱۔ ہاتھ ران پر بھی رکھے جاسکتے ہیں۔ ۳
- ۲۔ سیدھے پاؤں کی انگلیوں کو موڑ کر قبلہ کی جانب رکھیں۔ ۴
- ۳۔ سیدھے ہاتھ کی کہنی کو (خم نہ دیا جائے بلکہ) سیدھا رکھا جائے۔ ۵
- ۴۔ انگوٹھے کو درمیانی انگلی سے ملا کر حلقہ بنایا جائے۔ ۶
- ۵۔ انگشت شہادت کو اٹھا کر رکھیں لیکن قدرے نیچے کی طرف خم دیں۔ ۷
- ۶۔ نسائی کی ایک روایت میں حضرت وائل رضی اللہ عنہ سے مروی ہے (يُحَرِّكُهَا) آپ ﷺ انگلی کو حرکت دیا کرتے تھے۔ ۸
- ☆ جبکہ ابوداؤد کی روایت میں حضرت عبداللہ بن زبیر رضی اللہ عنہ سے مروی ہے (لَا يُحَرِّكُهَا) آپ ﷺ حرکت نہیں دیا کرتے تھے۔ ۹

بظاہر دونوں روایتیں باہم متضاد نظر آتی ہیں لیکن ہمارے نزدیک تطبیق کی دو صورتیں ہیں۔

- ۱۔ مسلم باب ما یجمع صفة الصلاة (۷۶۷) و ابوداؤد (۶۶۵) و مسند احمد (۲۲۹۰۳)
- ۲۔ مسلم (۹۰۹) و النسائی (۱۲۵۸) مسند احمد (۱۵۵۱۸) و الدارمی (۱۳۰۴)
- ۳۔ مسلم (۹۰۹) و النسائی (۱۲۵۸) و ابوداؤد (۸۳۸)
- ۴۔ نسائی ۱۷۳/۱
- ۵۔ ابوداؤد ۱۰۵/۱
- ۶۔ ابوداؤد: کتاب الصلاة رقم الحدیث (۸۲۰، ۶۲۴)
- ۷۔ نسائی ۱۷۳/۱
- ۸۔ نسائی رقم الحدیث (۸۷۹)
- ۹۔ مختصر ابوداؤد ۴۵۷/۱ (۸۳۹)



ایک تو یہ کہ رسول اکرم ﷺ کبھی حرکت دیتے ہوئے اور کبھی نہیں دیتے ہوئے۔  
حضرت وائلؓ نے اس وقت دیکھا جب آپ نے حرکت دی اور حضرت ابن زبیرؓ نے اس  
وقت دیکھا جب آپ نے حرکت روک دی۔

☆ دوسری صورت یہ ہے کہ جس میں حرکت دینے کا ذکر ہے وہ دراصل سکون کی نفی ہے اور جس  
روایت میں حرکت نہ دینے کا ذکر ہے وہ دراصل تکرار کی نفی ہے یعنی حرکت تو تھی لیکن مسلسل نہیں  
تھی۔ (واللہ اعلم)

۷۔ انگشت شہادت سے نظر تجاوز نہ کرنے۔ ۱

۸۔ رسول اکرم ﷺ کا رکوع، قومہ، سجدہ اور جلسہ (طوالت میں) برابر ہوا کرتے تھے۔ ۲

### جلسہ کی تسبیح

اللَّهُمَّ اغْفِرْ لِي وَارْحَمْنِي اے اللہ! مجھے بخش دے، مجھ پر رحم فرما، مجھے ہدایت  
وَاهْدِنِي وَعَافِنِي وَارْزُقْنِي دے، مجھے عافیت دے اور مجھے روزی دے۔ ۳  
بعض روایات میں ”وَاجْبُرْنِي وَارْفَعْنِي“ (میری حالت کی اصلاح فرما اور مجھے رفعت و بلندی عطا فرما)  
کے الفاظ بھی وارد ہیں۔ ۴

☆ جلسہ سے فارغ ہو کر اللہ اکبر کہتے ہوئے دوسرا سجدہ کریں۔ ۵

### جلسہ کے مقرر ہونے کی حکمت

جلسہ دراصل دو سجدوں کے درمیان حدِ فاصل ہے، چونکہ ہر رکعت میں قیام اور رکوع ایک ایک  
ہے جبکہ سجدے دو ہیں اور ان دو سجدوں میں تمیز اس وقت پیدا کی جاسکتی ہے جب کوئی تیسرا فعل جو ان  
سے مختلف ہو ان کے درمیان لایا جائے، جلسہ بین السجدتین کو اگر درمیان سے نکال دیا جائے تو ہم دو  
سجدوں کو دو کہہ ہی نہیں سکتے اور شاید اس کے مشروع ہونے کی بھی یہی حکمت ہو۔ (واللہ اعلم بالصواب)

۱۔ مختصر ابوداؤد ۱۵/۴۵۷ باب الاشارة في التشهد والنسائي كتاب السنه (۱۲۵۸)

ومسند احمد (۱۵۵۱۸) تلخیص الحبير ۱/۲۶۲

۲۔ بخاری عن البراء ۱/۱۱۳

۳۔ ابوداؤد ۱/۱۲۲ عن ابن عباس باختلاف الالفاظ انظر في تلخیص الحبير ۱/۲۵۸

۴۔ ابوداؤد ۱/۱۲۳ والترمذی

۵۔ ابن ماجه كتاب اقامة الصلاة والسنة فيها (۱۰۵۱)

## جلسہ استراحت

ایک رکعت مکمل کرنے کے بعد دوسری رکعت کے لئے کھڑے ہونے سے پہلے کچھ دیر اٹھ کر سیدھا بیٹھ جانے کو جلسہ استراحت کہتے ہیں۔

حضرت مالک بن حویرث رضی اللہ عنہ بیان کرتے ہیں کہ میں نے رسول اکرم ﷺ کو نماز پڑھتے دیکھا، آپ ﷺ جب بھی طاق رکعت کے بعد کھڑے ہوتے تو اس وقت تک نہیں اٹھتے تھے جب تک سیدھے بیٹھ نہ جاتے۔ ۱۔

بہت سے نماز پڑھنے والے جہاں دوسری سنتوں سے محروم ہیں وہ اس سنت ثابتہ سے بھی محروم ہیں۔ سجدہ سے فارغ ہو کر کچھ دیر سیدھا بیٹھ کر توقف کئے بغیر فوراً کھڑے ہو جانا اور صحیح ترین روایات کے مقابلہ میں ضعیف کو اختیار کرنا تضحیح اوقات اور بربادی عمل کے سوا کچھ نہیں۔

## دوسری رکعت کیلئے کھڑے ہونے کا طریقہ

اس عمل میں تین طریقے مروج ہیں ایک طریقہ احناف کے ہاں اور دوسرے طریقے اہل حدیث کے ہاں رائج ہیں احناف کا طریقہ یہ ہے کہ دوسری رکعت کیلئے کھڑے ہوتے وقت پہلے اپنے ہاتھوں کو گھٹنوں پر رکھیں اور پھر گھٹنوں کا سہارا لے کر کھڑے ہوں جب کہ یہ طریقہ رسول اکرم ﷺ کے عمل کے خلاف ہے چونکہ صحیح بخاری میں حضرت مالک بن حویرث رضی اللہ عنہ سے مروی ہے:

﴿اعْتَمَدَ عَلَى الْأَرْضِ ثُمَّ قَامَ﴾ رسول اکرم ﷺ زمین کا سہارا لے کر کھڑے ہوتے۔

یعنی اپنے دونوں ہاتھ زمین پر ٹکاتے اور پھر گھٹنے اٹھا کر کھڑے ہوتے۔

لہذا اس حدیث سے ہاتھوں کو گھٹنے پر رکھنے کا عمل غیر مسنون ثابت ہوتا ہے۔ دوسرا طریقہ جو اہل حدیث کے ہاں مروج ہے اس کی دو شکلیں ہیں، جن میں سے ایک یہ ہے کہ زمین پر ہاتھ اس طرح ٹکا جائیں کہ ہاتھوں کی ہتھیلیاں زمین سے ملی ہوئی ہوں اور ہاتھوں کی پشت اوپر کی جانب ہونی چاہئے۔ دوسرا طریقہ یہ ہے کہ دونوں ہاتھوں کی مٹھیاں بند کر لی جائیں اور زمین پر ایسے سہارا لیا جائے جیسے عورتیں آٹا گوندھتی ہیں۔

اول الذکر عمل جس پر فی زمانہ احناف کا عمل ہے ابو داؤد میں حضرت وائل رضی اللہ عنہ اور ابن عمر رضی اللہ عنہما سے

۱ بخاری ۱/۱۱۳ باب من استوی فی وتر من صلاتہ ثم نهض

۲ بخاری ۱/۱۱۴ باب کیف یعتمد علی الارض

۱۱۴/۱ باب کیف بعند عنی الارض  
 ۲ بیہقی۔ تلخیص الحبیر ۱/۲۶۰ فاذہ مفید حدامع جمیع دلائل والاقوال الامہ ۱۱۴/۱

۱۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔  
 ۲۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔  
 ۳۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔  
 ۴۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔  
 ۵۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔  
 ۶۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔  
 ۷۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔  
 ۸۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔  
 ۹۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔  
 ۱۰۔ میں نے سنا ہے کہ ایک شخص نے کہا کہ میں نے اپنے گھر میں ایک کتے کو دیکھا جو اپنے مال کو کھا رہا تھا۔

۱۔ بخاری ۱۱۴/۱ باب کیف بعند عنی الارض  
 ۲۔ بیہقی۔ تلخیص الحبیر ۱/۲۶۰ فاذہ مفید حدامع جمیع دلائل والاقوال الامہ ۱۱۴/۱

ہے کہ آٹا ہمیشہ بند مٹھی سے ہی گوندھا جائے، مختلف خاندانوں میں اور مختلف علاقوں میں اس کا طریقہ کار مختلف ہو سکتا ہے، لہذا یہ دلیل مبہم ہے، اس میں یہ وضاحت ابھی باقی ہے کہ آٹا گوندھنے کی کیفیت کیا تھی.....؟

اور اس کیفیت کو سمجھنے کیلئے یہ جاننا ضروری ہے کہ آج سے چودہ سو سال پیشتر آٹا کس طرح گوندھا جاتا تھا؟ اس صراحت کا ملنا محال ہے۔

۳۔ ابن عمر رضی اللہ عنہما والی روایت جس کو علامہ البانی نے حسن کہا ہے حقیقتاً یہ روایت بیہم کے مجہول ہونے کے سبب ضعیف ہے۔

۴۔ امام ابن الصلاح رحمۃ اللہ علیہ فرماتے ہیں کہ ”یہ روایت ثابت نہیں ہے“ اور اگر ثابت ہو بھی جائے تو اس کے یہ معنی نہیں ہیں کیونکہ عاجن لغت میں بوڑھے شخص کو کہتے ہیں لہذا عاجن کا معنی مٹھی بند کرنا ہرگز نہیں ہے بلکہ اس سے بھی مطلقاً ہتھیلی کوزمین پر ٹکانا مراد ہے۔

۵۔ بخاری شریف میں حضرت مالک بن حویرث رضی اللہ عنہ سے جو حدیث مروی ہے اس میں مطلق زمین پر سہارا لینے کا ذکر ہے جب کہ ہاتھوں کی کیفیت کا کوئی ذکر نہیں ہے لیکن احادیث صحیحہ میں ایسے عمومی شواہد موجود ہیں جن میں لفظ ”یدین“ سے ہتھیلیاں زمین پر ٹکانا مراد لیا گیا ہے، مٹھی بند کرنا مراد نہیں لیا گیا۔

۶۔ ابو داؤد میں حضرت ابو ہریرہ رضی اللہ عنہ سے مروی ہے کہ سجدہ میں جاتے وقت ”ولیسع یدیدہ قبل رکبۃ“ لے گھٹنوں سے پہلے ہاتھ رکھیں اور مطلق ہاتھوں سے محدثین نے ہتھیلیاں زمین پر رکھنا مراد لی ہیں، اسی طرح سجدہ کی کیفیت میں پیشانی، ناک، گھٹنے، قدم اور ہاتھ زمین پر رکھنے کی صراحت ہے تو یہاں بھی ”یدین“ سے مراد ”کفین“ یعنی دونوں ہتھیلیاں ہیں لہذا ان شواہد سے بھی یہی ثابت ہوتا ہے کہ اعتماد علی الارض سے یہی مراد ہے کہ ہاتھ کھول کر ہتھیلیاں زمین پر ٹکائی جائیں مٹھی بند کرنے کا عمل غیر صحیح اور غیر معقول ہے۔ (واللہ اعلم)

☆ دوسری تمام رکعات بھی اسی طرح ادا کریں جس طرح پہلی رکعت ادا کی ہے۔ ۲

☆ البتہ دوسری رکعت میں حالت قیام میں قرأت کا آغاز فاتحہ سے ہوگا ثناء سے نہیں۔ ۳

۱۔ نسائی ۱/۱۶۵ باب اول ما یصل الی الارض من الانسان فی سجود و ابو داؤد

۲۔ بخاری کتاب الاذان (۷۱۵)، مسلم (۶۰۲)، ترمذی (۲۷۹)، نسائی (۸۷۴)، ابو داؤد (۷۳۰)

۳۔ مسلم ۱/۱۷۲

## قعدہ اولیٰ

محمد بن عمرو بن عطار رحمہ اللہ بیان کرتے ہیں کہ ایک بار وہ صحابہ کرام رضی اللہ عنہم کی مجلس میں بیٹھے تھے کہ نبی کریم ﷺ کی نماز کا تذکرہ ہوا، پس ابو حمید ساعدی رضی اللہ عنہ نے فرمایا:

میں رسول اکرم ﷺ کی نماز کو تم سے بہتر جانتا ہوں میں نے آپ ﷺ کو دیکھا.....!

فَإِذَا جَلَسَ فِي الرَّكْعَتَيْنِ      پھر آپ ﷺ جب دو رکعتوں میں بیٹھتے تو  
جَلَسَ عَلَى رِجْلِهِ الْيُسْرَى      اپنے بائیں پاؤں پر بیٹھتے اور اپنا دایاں پاؤں  
وَنَصَبَ الْيَمْنَى ۱      کھڑا رکھتے،

باقی کیفیت وہی ہے جو آپ جلسہ بین السجدتین میں پڑھ چکے ہیں، اسکے بعد درج ذیل کلمات ادا کریں:

التَّحِيَّاتُ لِلَّهِ وَالصَّلَوَاتُ      تمام قولی، بدنی، اور مالی عبادتیں سب اللہ ہی  
وَالطَّيِّبَاتُ السَّلَامُ عَلَيْكَ      کیلئے ہیں۔ اے نبی ﷺ تم پر اللہ کی رحمت اور  
إِيَّهَا النَّبِيُّ وَرَحْمَةُ اللَّهِ      سلامتی ہو اور اس کی برکتیں ہوں، سلامتی ہو ہم  
وَبَرَكَاتُهُ السَّلَامُ عَلَيْنَا وَعَلَى      پر اور اللہ کے نیک بندوں پر، میں گواہی دیتا  
عِبَادِ اللَّهِ الصَّالِحِينَ أَشْهَدُ أَنْ      ہوں کہ اللہ کے سوا کوئی معبود نہیں اور میں  
لَا إِلَهَ إِلَّا اللَّهُ وَأَشْهَدُ أَنَّ      گواہی دیتا ہوں کہ محمد ﷺ اُس کے بندے اور  
مُحَمَّدًا عَبْدُهُ وَرَسُولُهُ ۲

رسول ہیں۔

اسکے بعد تیسری رکعت کیلئے کھڑے ہو جائیں اور اگر دوسری رکعت پر سلام پھیرنا ہو تو پھر اس قعدہ میں اس طرح بیٹھیں جس طرح کا طریقہ قعدہ اخیرہ میں بیان کیا گیا ہے۔

## قعدہ اولیٰ میں درود پڑھنے کا مسئلہ

جدید دور کی جدید تحقیق کے مطابق بعض علماء کرام نے یہ فتویٰ صادر فرمایا ہے کہ جس طرح قعدہ اخیرہ میں تشہد کے بعد درود شریف پڑھا جاتا ہے اسی طرح قعدہ اولیٰ میں بھی پڑھا جانا چاہئے، اسکی دلیل مسند احمد اور بیہقی ۳ وغیرہ میں موجود اس حدیث سے لی جاتی ہے جس میں نماز کے اندر درود پڑھنے کا حکم ہے اور اس میں یہ صراحت نہیں کہ کس قعدہ میں پڑھا جائے، لیکن یہ عموم اس لئے دلیل نہیں بن سکتا

۱ بخاری ۱/۱۱۴ باب سنة الجلووس فی التشهد

۲ مسلم ۱/۱۷۳

۳ بیہقی ۲/۵۱۰۰

## جلسہ استراحت

ایک رکعت مکمل کرنے کے بعد دوسری رکعت کے لئے کھڑے ہونے سے پہلے کچھ دیر اٹھ کر سیدھا بیٹھ جانے کو جلسہ استراحت کہتے ہیں۔

حضرت مالک بن حویرث رضی اللہ عنہ بیان کرتے ہیں کہ میں نے رسول اکرم ﷺ کو نماز پڑھتے دیکھا، آپ ﷺ جب بھی طاق رکعت کے بعد کھڑے ہوتے تو اس وقت تک نہیں اٹھتے تھے جب تک سیدھے بیٹھ نہ جاتے۔

بہت سے نماز پڑھنے والے جہاں دوسری سنتوں سے محروم ہیں وہ اس سنت ثابتہ سے بھی محروم ہیں۔ سجدہ سے فارغ ہو کر کچھ دیر سیدھا بیٹھ کر توقف کئے بغیر فوراً کھڑے ہو جانا اور صحیح ترین روایات کے مقابلہ میں ضعیف کو اختیار کرنا تضحیح اوقات اور بربادی عمل کے سوا کچھ نہیں۔

## دوسری رکعت کیلئے کھڑے ہونے کا طریقہ

اس عمل میں تین طریقے مروج ہیں ایک طریقہ احناف کے ہاں اور دوسرے طریقے اہل حدیث کے ہاں رائج ہیں احناف کا طریقہ یہ ہے کہ دوسری رکعت کیلئے کھڑے ہوتے وقت پہلے اپنے ہاتھوں کو گھٹنوں پر رکھیں اور پھر گھٹنوں کا سہارا لے کر کھڑے ہوں جب کہ یہ طریقہ رسول اکرم ﷺ کے عمل کے خلاف ہے چونکہ صحیح بخاری میں حضرت مالک بن حویرث رضی اللہ عنہ سے مروی ہے:

﴿اعْتَمَدَ عَلَى الْأَرْضِ ثُمَّ قَامَ﴾ رسول اکرم ﷺ زمین کا سہارا لے کر کھڑے ہوتے۔

یعنی اپنے دونوں ہاتھ زمین پر ٹکاتے اور پھر گھٹنے اٹھا کر کھڑے ہوتے۔

لہذا اس حدیث سے ہاتھوں کو گھٹنے پر رکھنے کا عمل غیر مسنون ثابت ہوتا ہے۔ دوسرا طریقہ جو اہل حدیث کے ہاں مروج ہے اس کی دو شکلیں ہیں، جن میں سے ایک یہ ہے کہ زمین پر ہاتھ اس طرح ٹکائے جائیں کہ ہاتھوں کی ہتھیلیاں زمین سے ملی ہوئی ہوں چاہئیں اور ہاتھوں کی پشت اوپر کی جانب ہونی چاہئے۔ دوسرا طریقہ یہ ہے کہ دونوں ہاتھوں کی مٹھیاں بند کر لی جائیں اور زمین پر ایسے سہارا لیا جائے جیسے عورتیں آنا گوندھتی ہیں۔

اول الذکر عمل جس پر فی زمانہ احناف کا عمل ہے ابوداؤد میں حضرت وائل رضی اللہ عنہ اور ابن عمر رضی اللہ عنہما سے

۱ بخاری ۱/۱۱۳ باب من استوی فی وتر من صلاتہ ثم نهض

۲ بخاری ۱/۱۱۴ باب کیف یعتمد علی الارض

مروئی ہے جس میں اپنے گھٹنوں اور رانوں پر ٹیک لگا کر اٹھنے کا بیان ہے اور دوسری روایت جس میں ہاتھوں کا سہارا لے کر اٹھنے کی ممانعت ہے یہ دونوں روایتیں نہایت ضعیف ہیں حضرت وائل رضی اللہ عنہ والی حدیث کی سند منقطع ہے جب کہ ابن عمر رضی اللہ عنہما والی حدیث میں اضطراب ہے۔

چنانچہ امام ابو داؤد رحمۃ اللہ علیہ نے اپنے چار مختلف اساتذہ سے یہ حدیث سنی مگر کسی کے الفاظ باہم یکساں نہیں ہیں جبکہ اس کے مقابلے میں بخاری شریف اور نسائی وغیرہ میں یہ حدیث صحیح اور صریح ہے:

إِذَا رَفَعَ رَأْسَهُ عَنِ السَّجْدَةِ      جب آپ ﷺ نے دوسرے سجدے سے اپنا  
الثَّانِيَةَ جَلَسَ وَاعْتَمَدَ عَلَى      سر اٹھایا، بیٹھے! اور زمین پر ٹیک لگائی پھر  
الْأَرْضِ ثُمَّ قَامَ ۚ      کھڑے ہوئے۔

اس سے اہل حدیث کا عمل حدیث کی موافقت و مطابقت میں نظر آتا ہے۔

### بند مٹھی کا سہارا

اس ضمن میں حضرت ابن عباس رضی اللہ عنہما اور ابن عمر رضی اللہ عنہما سے بیہقی وغیرہ میں مروی ہے کہ جب رسول اللہ ﷺ نماز میں کھڑے ہوتے تو اپنے ہاتھ زمین پر ایسے رکھتے جیسے:

﴿ كَيْضَعُ الْمَعَاجِنِ ﴾<sup>۱</sup>      آٹا گوندھنے والا رکھتا ہے۔

اور ابن عمر رضی اللہ عنہما کا عمل بیہقی وغیرہ میں اسی طرح بتایا گیا ہے، حافظ ابن حجر رحمۃ اللہ علیہ اس حدیث کے ضمن میں لکھتے ہیں:

۱۔ ابن الصلاح نے وسط میں اپنے کلام میں لکھا ہے کہ یہ حدیث غیر صحیح اور غیر معروف ہے اور اس سے دلیل پکڑنا جائز نہیں۔

۲۔ امام نووی رحمۃ اللہ علیہ ”الشرح المہذب“ میں فرماتے ہیں کہ یہ حدیث نہ صرف ضعیف ہے بلکہ باطل اور بے اثر ہے۔ ”مٹھی بند کرنے والوں کو مذکورہ حدیث کے لفظ المعاجن سے مغالطہ لگائے۔“

المسجد نے اس کے معنی زمین پر ہاتھوں سے ٹیک لگا کر کھڑے ہونے کے کئے ہیں۔ جس کا مفہوم یہ ہوگا کہ آٹا گوندھتے وقت چونکہ انسان ہاتھوں کو آٹے پر ٹکا دیتا ہے اور اس پر قوت لگاتا ہے، تو اٹھتے وقت یہی کیفیت ہو کہ آدمی اپنے ہاتھ زمین پر ٹکا دے اور زمین پر قوت لگا کر دباؤ ڈالے تاکہ ہاتھوں کے سہارے کھڑا ہو سکے اور اگر مطلق آٹا گوندھنا ہی مراد لیا جائے تو ضروری تو نہیں

۱۔ بخاری ۱/۱۱۴ باب کیف یعتمد علی الارض

۲۔ بیہقی، تلخیص الحبیر ۱/۲۶۰ فانہ مفید جداً مع جمیع دلائل والاقوال الائمة الحدیث

کہ اس عموم کو مقید کرنے کا قرینہ موجود ہے، چنانچہ مسند احمد کی روایت جسے حضرت عبداللہ بن مسعود رضی اللہ عنہ بیان کرتے ہیں کہ رسول اکرم ﷺ اگر نماز کے درمیان میں (قعدہ اولیٰ میں) ہوتے تو تشہد پڑھنے کے بعد کھڑے ہو جاتے۔

﴿ان کان فی وسط الصلوٰۃ نہض حین یفرغ من تشہدہ﴾

یعنی پہلا قعدہ اس وقت تک کرتے جب تک تشہد نہ پڑھ لیتے۔

جب تشہد کے بعد کھڑے ہونے کی صراحت موجود ہے تو مطلق نماز میں درود پڑھے جانے سے دونوں قعدے مراد نہیں ہو سکتے ورنہ تو پھر ہر رکن میں درود پڑھنا پڑے گا کیونکہ نماز صرف دو قعدوں کا نام نہیں ہے بلکہ تکبیر تحریمہ سے لے کر سلام تک مکمل نماز ہے، پھر قیام، رکوع، سجدہ، جلسہ اور قعدہ ان تمام مقامات پر درود پڑھا جائے، لیکن یہاں نہ پڑھنے کی دلیل اس کے سوا کیا ہو سکتی ہے کہ ان مقامات پر جو کچھ پڑھنا تھا اس کی صراحت احادیث میں وارد ہے اور ان میں درود نہیں ہے، اسی اصول کے تحت یہ کہا جاسکتا ہے کہ قعدہ اولیٰ میں صرف تشہد پورا کرتے ہی اٹھ کھڑے ہونے کی صراحت بیان ہو چکی ہے لہذا درود کو نماز میں پڑھے جانے کے عموم سے قعدہ اولیٰ کو مستثنیٰ سمجھا جائے گا۔

## قعدہ اولیٰ کے مشروع ہونے کی حکمت

جیسا کہ حضرت عائشہ صدیقہ رضی اللہ عنہا سے مروی ہے کہ شروع میں نماز صرف دو رکعت ہی فرض تھی باقی رکعات تو ان کے حسن و جمال کی تکمیل کیلئے ہیں ہر دو رکعت کے بعد قعدہ مقرر ہونے میں یہ راز ہو سکتا ہے کہ اصل اور فرع میں تمیز باقی رہے۔ (واللہ اعلم)

تشہد سے فراغت کے بعد اللہ اکبر کہتا ہوا تیسری رکعت کیلئے کھڑا ہو جائے اور رفع الیدین کر کے ہاتھ باندھ لے، لپچو تھی رکعت بھی ماقبل رکعت کی طرح ادا کرے، البتہ اس کے آغاز پر رفع الیدین نہ کرے۔

## قعدہ اخیرہ میں بیٹھنے کا طریقہ اور دعائیں

آخری قعدہ میں بیٹھنے کا طریقہ قعدہ اولیٰ میں بیٹھنے سے قدرے مختلف ہے۔ (دیکھئے صفحہ ۳۹۸ شکل نمبر ۱۲)

۱۔ چنانچہ بخاری شریف میں حضرت ابو حمید ساعدی رضی اللہ عنہ سے مروی ہے:

فاذا جلس فی الركعة الاخرة آپ ﷺ جب آخری قعدہ میں بیٹھتے تو اپنا قدم رجلہ اليسریٰ و نصب پایاں پاؤں آگے بڑھا لیتے اور دایاں پاؤں الاخریٰ و قعد علی مقعدتہ ۲ کھڑا رکھتے اور اپنے سرین پر بیٹھتے۔

۱ بخاری ۱/۱۱۴، ۲ بخاری ۱/۱۱۴



یعنی بایاں پاؤں دائیں پنڈلی کے نیچے سے نکال کر اپنے سرین زمین پر ٹکائے جائیں اور دایاں پاؤں قعدہ اولیٰ کی طرح کھڑا رکھا جائے، اسے توڑک کہتے ہیں۔

۲۔ تشہد کے کلمات ادا کرنے کے بعد درودِ ابراہیمی پڑھا جائے درود کے وجوب اور عدم وجوب پر مختلف اقوال موجود ہیں لیکن صحیح یہی ہے کہ اسے واجب تسلیم کیا جائے۔

قرآن مجید میں اللہ رب العالمین کا ارشاد ہے!

إِنَّ اللَّهَ وَمَلَائِكَتَهُ يُصَلُّونَ عَلَى  
النَّبِيِّ يَا أَيُّهَا الَّذِينَ آمَنُوا صَلُّوا  
عَلَيْهِ وَسَلِّمُوا تَسْلِيمًا ۝

بے شک اللہ ﷻ آپ ﷺ پر رحمت بھیجتا ہے اور اس کے فرشتے رحمت کی دعائیں کرتے ہیں، اے ایمان والوں تم بھی آپ ﷺ پر درود و سلام بھیجا کرو۔

اسی طرح حدیثِ پاک میں حضرت کعب بن عجرہ ؓ سے مروی ہے فرماتے ہیں:

اس آیت کے نزول کے بعد ہم نے اللہ کے رسول سے سوال کیا کہ ہمیں سلام اور صلوة پڑھنے کا حکم دیا گیا ہے۔ ﴿فَأَمَّا السَّلَامُ فَقَدْ عَرَفْنَا، فَكَيْفَ نُصَلِّي عَلَيْكَ.....؟﴾

پس سلام کو تو ہم جان چکے لیکن آپ پر درود کیسے پڑھیں.....؟

آپ ﷺ نے جواب میں ارشاد فرمایا: صلاۃ (درود) یہ ہے۔

اللَّهُمَّ صَلِّ عَلَى مُحَمَّدٍ  
وَعَلَى آلِ مُحَمَّدٍ كَمَا صَلَّيْتَ  
عَلَى إِبْرَاهِيمَ وَعَلَى آلِ إِبْرَاهِيمَ  
إِنَّكَ حَمِيدٌ مُجِيدٌ ۝

اے اللہ محمد ﷺ اور ان کی آل پر رحمت نازل فرما، جیسا کہ تو نے ابراہیم علیہ السلام اور ان کی آل پر رحمت نازل کی ہے، بے شک تو تعریفوں اور بزرگی والا ہے۔

اللَّهُمَّ بَارِكْ عَلَى مُحَمَّدٍ وَعَلَى  
آلِ مُحَمَّدٍ كَمَا بَارَكْتَ عَلَى  
إِبْرَاهِيمَ وَعَلَى آلِ إِبْرَاهِيمَ  
إِنَّكَ حَمِيدٌ مُجِيدٌ ۝

اے اللہ برکت نازل فرما، محمد ﷺ اور ان کی آل پر، جیسا کہ تو نے ابراہیم علیہ السلام اور ان کی آل پر برکت نازل کی ہے، بے شک تو تعریفوں اور بزرگی والا ہے۔

## درود کے بعد کی دعائیں

- ۱۔ اَللّٰهُمَّ اِنِّیْ اَعُوْذُبِکَ مِنْ عَذَابِ الْقَبْرِ وَ اَعُوْذُبِکَ مِنْ فِتْنَةِ الْمَسِيْحِ الدَّجَالِ وَ اَعُوْذُبِکَ مِنْ فِتْنَةِ الْمَحْيَا وَ فِتْنَةِ الْمَمَاتِ اَللّٰهُمَّ اِنِّیْ اَعُوْذُبِکَ مِنَ الْمَآْثِمِ وَ الْمَغْرَمِ ۱۔
- ۲۔ اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِيْرًا وَّلَا یَغْفِرُ الذُّنُوْبَ اِلَّا اَنْتَ فَاغْفِرْ لِیْ مَغْفِرَةً مِّنْ عِنْدِکَ وَ ارْحَمْنِیْ اِنَّکَ اَنْتَ الْغَفُوْرُ الرَّحِيْمُ ۲۔
- اے اللہ! قبر کے عذاب سے میں تیری پناہ چاہتا ہوں اور پناہ چاہتا ہوں مسیح و جال کے فتنہ سے اور پناہ چاہتا ہوں زندگی اور موت کے فتنوں سے اے اللہ! میں گناہ سے اور قرض سے تیری پناہ چاہتا ہوں۔
- اے اللہ! میں اپنی جان پر بہت زیادہ ظلم کر بیٹھا ہوں اور تیرے سوا گناہوں کو بخشنے والا کوئی نہیں پس مجھے اپنی جناب سے بخش دے اور مجھ پر رحم فرما بے شک تو ہی بخشنے والا مہربان ہے۔

## التحیات میں بیٹھنے کا راز

جب کوئی شخص کسی حاکم وقت کی جناب میں حاضری دیتا ہے تو اُسے حاضر ہوتے ہی فوراً بیٹھنے کا اذن نہیں ملتا بلکہ کچھ توقف کے بعد بیٹھنے کو کہا جاتا ہے اور اگر حاکم وقت ناراض ہو تو توقف کے بعد بھی بیٹھنے کی اجازت نہیں ملتی۔

جب بندہ اپنے خالق حقیقی اور معبود برحق کی جناب میں عابد کی حیثیت سے حاضر ہوتا ہے، اللہ کی بڑائی بیان کرتا ہے اور دست بستہ حمد و ثناء میں مشغول ہو جاتا ہے، جس سے بندے کی انکساری مزید بڑھتی ہے تو اپنے رب کی عظمت کے اعتراف میں جھک جاتا ہے، اس اعترافِ عظمت کے نتیجے میں اُسے سجدے جیسی معراج حاصل ہوتی ہے اور اللہ کی رحمت اُس بندے کی جانب خصوصی توجہ سے ظہور فرماتی ہے۔

بالآخر شرفِ باریابی کے طور پر بندے کو اللہ کی دربار میں بیٹھنے کی اجازت ملتی ہے۔

شہنشاہِ کائنات بندے سے پوچھتا ہے تم میری جناب میں میرے لئے کیا تحفہ لائے ہو؟

بندہ جواب میں عرض کرتا ہے! ﴿التَّحِيَّاتُ لِلَّهِ وَالصَّلَوَاتُ وَالطَّيِّبَاتُ﴾

قولی عبادتیں، بدنی عبادتیں اور مالی عبادتیں یہ سب تیرے اور صرف تیرے ہی لئے لایا ہوں۔

۱۔ بخاری ۱/۱۱۵ باب الدُّعَاءِ قَبْلَ السَّلَامِ (۷۸۹)، مسلم (۹۲۵)، نسائی (۱۲۹۲)، ابوداؤد (۷۴۶)

۲۔ بخاری ۱/۱۱۵ (۷۹۰)، مسلم (۴۸۷۶)، ترمذی (۳۴۵۴)، نسائی (۱۲۸۵)

## رسول اکرم ﷺ پر درود و سلام بھیجنے کی حکمت

التحیات میں ”السَّلَامُ عَلَیْكَ اَیُّهَا النَّبِیُّ“ کہنے اور درود پڑھنے میں یہ راز ہو سکتا ہے کہ ہم تک اسلام کا ہر حکم رسول اکرم ﷺ کی بدولت پہنچا ہے اور آج ہمارے پاس جو کچھ اسلام ہے وہ سارے کا سارا رسول اکرم ﷺ کی مرہونِ منت ہے اس لئے آپ ﷺ کا یہ حق ہے اور اُمت کا یہ فریضہ ہے کہ تمام مسلم اُمت رسول اکرم ﷺ کے اس احسان کے بدلے میں اظہارِ شکر کے طور پر آپ ﷺ پر درود و سلام بھیجے جیسا کہ حدیث پاک میں آتا ہے:

﴿مَنْ لَمْ یَشْکُرِ النَّاسَ لَمْ یَشْکُرِ اللّٰهَ﴾

جو شخص بندوں کا شکر گزار نہیں ہوتا وہ اللہ کا بھی شکر گزار نہیں ہو سکتا۔

## دائیں اور بائیں سلام پھیرنا

دُعاؤں سے فارغ ہو کر نماز کو اپنے سلام پر ختم کیجئے۔

- ۱۔ عائشہ صدیقہ رضی اللہ عنہا سے روایت ہے، آپ ﷺ نماز کو تکبیر سے شروع کرتے اور سلام پر ختم کرتے۔<sup>۱</sup>
- ۲۔ حضرت سعد بن ابی وقاص رضی اللہ عنہ سے مروی ہے کہ میں نے رسول اللہ ﷺ کو دیکھا کہ آپ ﷺ دائیں اور بائیں سلام پھیرا کرتے تھے۔<sup>۲</sup>
- ۳۔ سلام میں اپنا چہرہ دائیں اور بائیں اتنا گھمایا جائے کہ پیچھے والوں کو اس کے زُخار نظر آ جائیں۔<sup>۳</sup> حضرت سعد رضی اللہ عنہ فرماتے ہیں کہ رسول اکرم ﷺ جب سلام پھیرتے تو میں (پیچھے سے) آپ ﷺ کے زُخاروں کی سفیدی دیکھ لیا کرتا تھا۔<sup>۴</sup>
- ۴۔ حضرت عبد اللہ بن مسعود رضی اللہ عنہ فرماتے ہیں کہ

آپ ﷺ دائیں سلام پھیرتے تو فرماتے: ”السَّلَامُ عَلَیْكُمْ وَرَحْمَةُ اللّٰهِ“

اور بائیں سلام پھیرتے تو فرماتے: ”السَّلَامُ عَلَیْكُمْ وَرَحْمَةُ اللّٰهِ“۔<sup>۵</sup>

- ۵۔ حضرت وائل بن حجر رضی اللہ عنہ بیان کرتے ہیں کہ آپ ﷺ سلام پھیرتے وقت السلام علیکم ورحمۃ اللہ کے

۱۔ اخرجہ احمد فی مسندہ ۲/۲۵۸، ۳/۳۲ و کذا مجمع الزوائد ۵/۲۱۷ مشکوٰۃ ۲۲۵

کنز العمال ۶۴۴۳ وغیرہم أنظر اطراف الحدیث ۵۴۸/۸

بخاری ج ۱/

مسلم ۱/۳۱۶

ترمذی عن ابن مسعود ۱/۱۴۳ کتاب الصلاة والنسائی و ابوداؤد

ابوداؤد (۸۴۵)، ابن ماجہ (۹۰۴)، مسند احمد (۳۵۱۶)

ترمذی ۱/۳۹ رقم الحدیث (۲۷۲)، ابوداؤد (۸۴۵)، ابن ماجہ (۹۰۴)، مسند احمد (۳۵۱۶)

بعد ”بَرَكَاتُهُ“ کے الفاظ بھی کہا کرتے تھے۔ ۱۔ (اگر کوئی شخص یہ الفاظ کہنا چاہے تو مسنون ہیں)۔  
 ۶۔ عائشہ رضی اللہ عنہا، اہل بن سعد رضی اللہ عنہم اور سلمہ بن اکوع رضی اللہ عنہ سے صرف دائیں طرف سلام پھیرنا بھی منقول ہے۔ ۲۔  
 لیکن ان روایات میں سے کوئی بھی صحت کے درجے کو نہیں پہنچتی لہذا دونوں جانب سلام پھیرنا چاہئے اور اسی پر اُمت کا عملی قواعد ثابت ہے۔

۷۔ امام کے سلام کے ساتھ مقتدی بھی سلام پھیر دے۔ ﴿فَسَلَّمْنَا حِينَ سَلَّمَ﴾ ۳۔

پس اُس وقت ہم نے سلام پھیر دیا جب آپ ﷺ نے سلام پھیرا

۸۔ ابو ہریرہ سے مروی ہے ﴿حذف السلام سنة﴾ سلام کا مختصر کرنا سنت ہے۔ ۴۔

### نماز کو سلام پر ختم کرنے کا راز

نماز کو چونکہ مؤمن کی معراج کہا گیا ہے اور اس معراج میں ہر نمازی دنیا و مافیہا سے کٹ کر اپنے معبودِ برحق سے مناجات میں مشغول ہو جاتا ہے جب نماز سے فارغ ہوتا ہے تو دنیا اور اہل دنیا میں واپس آتا ہے اسی وجہ سے حسبِ رسم اسلام وہ سلام کرتا ہے۔ (واللہ اعلم)

### سلام کے بعد امام کا مقتدیوں کی طرف رُخ کرنا

امام نماز کے بعد مقتدیوں کی طرف رُخ کر کے بیٹھ سکتا ہے اور اس کیلئے اُسے اختیار ہے چاہے دائیں جانب پلٹے یا بائیں جانب اور اُسے یہ بھی اختیار ہے کہ وہ قدرے دائیں طرف رُخ کر کے بیٹھے یا بائیں طرف یا بالکل سامنے مقتدیوں کی طرف سیدھا ہو کر۔

چنانچہ حدیث شریف میں وارد ہے حضرت سمرہ بن جندب رضی اللہ عنہ بیان کرتے ہیں:

۱۔ ﴿كَانَ رَسُولُ اللَّهِ ﷺ إِذَا صَلَّى صَلَاةً أَقْبَلَ عَلَيْنَا بِوَجْهِهِ﴾ ۵۔

رسول اللہ ﷺ جب نماز سے فارغ ہوتے تو آپ ﷺ ہماری طرف رُخ فرمایا کرتے تھے۔

۲۔ حضرت عبداللہ بن مسعود رضی اللہ عنہ بیان کرتے ہیں کہ تم میں سے کوئی شخص اپنی نماز میں سے شیطان کا حصہ

مقرر نہ کرے یعنی اس بات کو لازم نہ سمجھے کہ سلام کے بعد ہمیشہ دائیں جانب سے پھرنا ہے اسلئے کہ

۶۔ ﴿لَقَدْ رَأَيْتُ رَسُولَ اللَّهِ ﷺ كَثِيرًا يَنْصَرِفُ عَنِّي سَارِبًا﴾ ۱۔

میں نے رسول اللہ ﷺ کو اکثر بائیں طرف سے پلٹتے دیکھا ہے۔

۱۔ ابوداؤد ۱/۱۴۳ باب فی السلام

۲۔ ابن ماجہ ۱/۶۵ والترمذی

بخاری ج ۱ کتاب صفة الصلاة باب یسلم حین یسلم الامام

ترمذی ۱/۳۹

بخاری ۱/۱۱۷ کتاب الاذان (۸۰۰)

بخاری کتاب الاذان (۸۰۵)، مسلم (۱۱۵۶)، نسائی (۱۳۴۳)، ابوداؤد (۸۷۸)، ابن ماجہ (۹۲۰)

## سلام کے بعد امام کا وعظ و نصیحت کرنا

امام چاہے تو فرض نماز کے بعد مسنون وظائف پڑھ کر اٹھ کھڑا ہو اور اگر مقتدیوں سے کوئی بات کرنا ضروری سمجھے تو اس عرصے میں کر سکتا ہے اور اگر نمازیوں کو وعظ و نصیحت کرنا مقصود ہو تو وہ بھی اسی دوران کیا جاسکتا ہے۔

- ۱۔ حدیث پاک میں وارد ہے کہ حضرت ابو ہریرہ رضی اللہ عنہ بیان کرتے ہیں کہ رسول اکرم صلی اللہ علیہ وسلم نے ہمیں دو رکعت نماز پڑھائی پھر سلام پھیر کر کھڑے ہو گئے پھر مسجد میں نصب ایک لکڑی کا سہارا لیا اور آپ صلی اللہ علیہ وسلم کے چہرے سے غصے کے آثار نمایاں تھے..... الحدیث۔ ۱
- ۲۔ حضرت انس رضی اللہ عنہ بیان کرتے ہیں کہ رسول اکرم صلی اللہ علیہ وسلم نماز سے فارغ ہوئے تو ہماری طرف متوجہ ہو کر فرمایا کہ بے شک لوگ نماز پڑھ کر سو گئے لیکن تم نماز کا انتظار کرتے رہے اور اب تلک نماز ہی میں شمار کئے گئے۔ ۲

۳۔ حضرت سمرہ بن جندب رضی اللہ عنہ بیان کرتے ہیں کہ رسول اکرم صلی اللہ علیہ وسلم:

اذا صلی الصبح اقبل علیہم  
بوجہہ فقال هل رای احد  
منکم البارحة رؤیا.....؟ ۳

فجر کی نماز پڑھا کر جب فارغ ہوتے تو صحابہ کرام رضی اللہ عنہم کی طرف رخ فرمالتے اور دریافت فرماتے کہ گزشتہ رات کسی نے کوئی خواب دیکھا ہے.....؟

اگر کوئی شخص خواب بیان کرتا تو آپ صلی اللہ علیہ وسلم اس کی تعبیر ارشاد فرماتے ورنہ کبھی کبھار آپ صلی اللہ علیہ وسلم اپنا خواب بھی بیان فرماتے۔

۴۔ حضرت عقبہ رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم کے پیچھے مدینہ منورہ میں عصر کی نماز ادا کی:

فسلم فقام مسرعا  
فتخطی رقاب الناس الی  
بعض حجر نسانہ..... ۴

پس آپ نے سلام پھیرا اور جلدی سے کھڑے ہو گئے اور ازواجِ مطہرات میں سے کسی کے حجرے کی طرف صفیں چیرتے ہوئے تشریف لے گئے۔

اس حدیث سے معلوم ہوا کہ امام کو اگر ضروری کام یاد آ جائے تو سلام کے فوراً بعد بھی اٹھ کر جاسکتا ہے۔

۱۔ بخاری ۱/۶۹

۲۔ بخاری ۱/۱۱۷

۳۔ مسلم کتاب الرؤیا (۴۲۲۰)

۴۔ بخاری ۱/۱۱۷

## نماز کے بعد پڑھنے کی دعائیں

- ۱۔ اَللّٰهُمَّ اَنْتَ السَّلَامُ وَمِنْكَ السَّلَامُ اے اللہ تو سلام ہے اور تیری طرف سے سلامتی ہے، اے عزت اور بزرگی والے تو برکت والا ہے۔
- ۲۔ رَبِّ اَعِنِّيْ عَلٰى ذِكْرِكَ وَشُكْرِكَ وَحُسْنِ عِبَادَتِكَ اے اللہ اپنے ذکر کرنے اور شکر کرنے پر اور اپنی اچھی عبادت کرنے پر میری مدد فرما۔
- ۳۔ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهٗ لَهٗ الْمُلْكُ وَلَهٗ الْحَمْدُ وَهُوَ عَلٰى كُلِّ شَيْءٍ قَدِيْرٌ ۝۳ نہیں ہے کوئی معبود سوائے اللہ کے وہ اکیلا ہے اس کا کوئی شریک نہیں، اس کیلئے ہے بادشاہت اور اسی کیلئے تمام تعریفیں ہیں اور وہ ہر چیز پر قادر ہے۔
- ۴۔ اَللّٰهُمَّ لَا مَانِعَ لِمَا اَعْطَيْتَ وَلَا مُعْطٰى لِمَا مَنَعْتَ وَلَا يَنْفَعُ ذَا الْجَدِّ مِنْكَ الْجَدُّ ۝۴ اے اللہ تیری عنایت کو کوئی روکنے والا نہیں اور جس چیز کو تو روک لے اُسے کوئی دینے والا نہیں اور کسی بزرگ کی بزرگی تیرے ہاں اُسے کوئی فائدہ نہیں دے سکتی۔
- ۵۔ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهٗ لَهٗ الْمُلْكُ وَلَهٗ الْحَمْدُ وَهُوَ عَلٰى كُلِّ شَيْءٍ قَدِيْرٌ لَا حَوْلَ وَلَا قُوَّةَ اِلَّا بِاللّٰهِ لَا اِلٰهَ اِلَّا اللّٰهُ وَلَا نَعْبُدُ اِلَّا اِيَّاهُ ۝۵ اللہ کے سوا کوئی معبود نہیں وہ اکیلا ہے، اس کا کوئی شریک نہیں اس کیلئے ہے بادشاہت اور اسی کیلئے تمام تعریفیں ہیں اور وہ ہر چیز پر قادر ہے، اللہ کی توفیق کے بغیر نہ کسی میں نیکی کرنے کی طاقت ہے اور نہ گناہ سے بچنے کی قوت ہے، اللہ کے سوا کوئی معبود نہیں، ہم خاص اسی کی عبادت کرتے ہیں۔

ان کے علاوہ معوذات (سورہ اخلاص، سورہ فلق، سورہ الناس) بھی پڑھ سکتے ہیں۔ ۶

اس کے بعد یہ تسبیح پڑھیں: سبحان اللہ: ۳۳ بار، الحمد للہ: ۳۳ بار، اللہ اکبر: ۳۳ بار ۷

☆ حضرت ابو امامہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جو شخص فرض نماز کے بعد آیت الکرسی پڑھے گا تو اس کو جنت میں داخل ہونے سے موت کے سوا کوئی چیز نہیں روکتی (موت کے بعد وہ سیدھا جنت میں جائے گا)۔ ۸

۱۔ مسلم کتاب المساجد (۹۳۱)، ترمذی (۲۷۶)، ابوداؤد (۱۲۹۲)، ابن ماجہ (۹۱۸)

۲۔ السنن الكبرى للنسائی رقم الحدیث (۱۲۲۶)

۳۔ بخاری کتاب الاذان (۷۹۹)، مسلم (۹۳۳)، نسائی (۱۳۲۴)، ابوداؤد (۱۲۸۷)

۴۔ بخاری کتاب الاذان (۷۹۹)، مسلم (۹۳۳)، نسائی (۱۳۲۴)، ابوداؤد (۱۲۸۷)

۵۔ مسلم (۹۳۵)، نسائی (۱۳۲۲)، مسند احمد (۱۵۵۲۳)

۶۔ ترمذی کتاب فضائل القرآن (۲۸۲۸)، ابوداؤد (۱۳۰۲)، نسائی (۱۳۱۹) عن عقبہ ابن عامر رضی اللہ عنہ

۷۔ بخاری کتاب الاذان (۷۹۸) و مسلم کتاب المساجد (۹۳۶) و ابن ماجہ

۸۔ نسائی رقم (۱۰۰) البانی نے اسے ضعیف کہا ہے۔ (تمام المنۃ ص ۲۲۷) البتہ ابن حبان اور منذری نے صحیح کہا ہے۔

## آیت الکرسی

اللَّهُ لَا إِلَهَ إِلَّا هُوَ الْحَيُّ الْقَيُّومُ  
 لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَوَاتِ  
 وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ  
 إِلَّا بِإِذْنِهِ يَعْلَمُ مَا بَيْنَ أَيْدِيهِمْ  
 وَمَا خَلْفَهُمْ هُوَ كُونَ هُوَ أَسْ كِي جَنَابِ  
 فِي سَفَارَشِ كَرَى؟ سَوَائِي  
 وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ  
 وَسِعَ كُرْسِيُّهُ السَّمَوَاتِ وَالْأَرْضَ  
 وَلَا يَئُودُهُ حِفْظُهُمَا  
 وَهُوَ الْعَلِيُّ الْعَظِيمُ ١

وہ اللہ ہی ہے کہ اس کے سوا کوئی معبود نہیں وہی ہمیشہ زندہ اور قائم رہنے والا ہے۔ اُسے نہ اُدگھ آتی ہے اور نہ نیند آتی ہے جو کچھ آسمانوں اور جو کچھ زمین میں ہے سب اسی کا ہے، کون ہے جو اُس کی جناب میں سفارش کرے؟ سوائے اُس کے جسے اللہ اجازت دے دے، وہ جانتا ہے جو کچھ اُن کے سامنے ہے اور جو کچھ اُن کے پیچھے ہے اور نہیں کوئی احاطہ کر سکتا ہے اُس کے علم کا کچھ بھی مگر جتنا وہ چاہے اُس کی کرسی آسمانوں اور زمین پر محیط ہے اور نہیں تھکتی اسے دونوں (آسمان و زمین) کی حفاظت اور وہ بلند عظمت والا ہے۔

## نماز کے بعد دعائیں پڑھنے کی حکمت

تکبیر تحریمہ سے لے کر سلام تک مکمل نماز دُعاؤں اور اذکار سے لبریز ہے پھر کیا وجہ ہے کہ رسول اکرم ﷺ نے سلام پھیرنے کے بعد مسجد سے چلے جانے کی بجائے کچھ دیر توقف فرمایا اور مختلف دُعائیں پڑھیں، اس میں یہ حکمت اور راز ہو سکتا ہے کہ جس طرح کسی بادشاہ کی دربار میں حاضری کے آداب ہوتے ہیں اسی طرح اس دربار سے رخصت کے بھی مخصوص آداب ہوتے ہیں یعنی یونہی اٹھ کر چپ چاپ چلے جانا دربارِ خداوندی کے آداب کے منافی تھا، چنانچہ نماز سے فارغ ہو کر رخصت ہوتے وقت آداب و نیاز اور ذکر و اذکار بجالاتے ہوئے رخصت ہونے کا سلیقہ سکھایا۔ (واللہ اعلم)

## تسبیحات کا ہاتھوں پر شمار کرنا

رسول اکرم ﷺ نے جو اذکار و وظائف کسی خاص تعداد میں پڑھنے سکھلائے ہیں اُن کی تعداد احادیث صحیحہ میں ایک سو سے زیادہ نہیں ہوتی اور یہ تعداد اس قدر مشکل نہیں ہے کہ اس کیلئے ہزار ہزار دانوں کی مروجہ تسبیحوں کا سہارا لیا جائے بلکہ یہ تعداد مسنون طریقہ پر ہاتھوں پر شمار کی جاسکتی ہے۔

چنانچہ حضرت عبداللہ بن عمرو رضی اللہ عنہما بیان کرتے ہیں کہ میں نے رسول اللہ ﷺ کو دیکھا:

﴿يَعْقِدُ التَّسْبِيحَ بِيَدِهِ﴾ : آپ ﷺ اپنے ہاتھ پر تسبیح شمار کرتے۔

١ سورة البقرہ: ۲۵۵

٢ ترمذی کتاب الدعوات (۳۴۰۸) و ابوداؤد کتاب الصلوٰۃ (۱۲۸۳) و تحفة الاحوذی ۳۶۶/۹ طبع دارالفکر

## کیا تسبیح صرف دائیں ہاتھ پر پڑھیں؟

۱۔ حضرت عبداللہ بن عمرو رضی اللہ عنہ سے مروی مذکورہ روایت ابوداؤد میں بھی موجود ہے لیکن اُس میں ابنِ قدامہ کے حوالے سے ”یَمِیْنِہ“ (دائیں ہاتھ) کے لفظ کا اضافہ ہے کہ حضرت عبداللہ بن عمرو رضی اللہ عنہ بیان کرتے ہیں میں نے رسول اکرم صلی اللہ علیہ وسلم کو دائیں ہاتھ پر تسبیح پڑھتے دیکھا۔

اس حدیث سے بعض علماء نے یہ استدلال کیا ہے کہ تسبیح صرف دائیں ہاتھ پر پڑھنی چاہئے جبکہ ابوداؤد کی اس روایت سے قطعاً یہ ثابت نہیں ہوتا، کیونکہ اس روایت میں بائیں ہاتھ پر پڑھنے کی نہ تو ممانعت موجود ہے اور نہ دائیں ہاتھ کو کسی قرینے سے مخصوص کیا جاسکتا ہے۔

اس سے صرف اتنا ثابت ہوتا ہے کہ جب عبداللہ بن عمرو رضی اللہ عنہ نے رسول اللہ صلی اللہ علیہ وسلم کو دیکھا تو اس وقت آپ صلی اللہ علیہ وسلم دائیں ہاتھ پر پڑھ رہے تھے۔

البتہ اتنی قید ضرور لگائی جاسکتی ہے کہ تسبیحات کا آغاز دائیں ہاتھ سے کریں جس طرح آپ صلی اللہ علیہ وسلم کی عادت مبارکہ تھی کہ آپ صلی اللہ علیہ وسلم ہمیشہ اچھے کاموں کی ابتداء دائیں سے فرماتے، جیسا کہ حضرت عائشہ رضی اللہ عنہا سے بخاری شریف میں مروی ہے کہ آپ صلی اللہ علیہ وسلم ہر کام کی ابتداء دائیں سے کرنا پسند فرماتے تھے۔  
مثلاً:۔ اگر جوتا پہنتے تو پہلے دائیں پاؤں میں پہنتے لے، کنگھی کرتے تو دائیں سے کرتے، وضو کرتے تو پہلے دایاں ہاتھ دھوتے۔ ۲

لہذا ابوداؤد کی اس حدیث سے یہ ہرگز ثابت نہیں ہوتا کہ جب دائیں ہاتھ پر شمار کر لے تو پھر سے دائیں ہاتھ پر شروع کرے اور بائیں ہاتھ کو ہرگز استعمال نہ کرے، یہ قید منشاء حدیث کے خلاف ہے۔ اس مفہوم کی چند روایات درج ذیل ہیں جس سے اللہ نے چاہا تو ضرور تشریف ہوگی۔

۱۔ حضرت براء بن عازب رضی اللہ عنہ بیان کرتے ہیں کہ نبی کریم صلی اللہ علیہ وسلم رات کے وقت جب اپنے بستر پر لیٹتے تو ﴿نَامَ عَلٰی شِقِّہِ الْاَیْمَنِ﴾ اپنی دائیں کروٹ پر لیٹتے۔ ۳

۲۔ حضرت براء بن عازب رضی اللہ عنہ کو آپ صلی اللہ علیہ وسلم نے نصیحت کرتے ہوئے فرمایا لیٹنے سے پہلے وضو کرو ﴿ثُمَّ اضْطَجِعْ عَلٰی شِقِّکَ الْاَیْمَنِ﴾ پھر اپنی دائیں کروٹ لیٹ جاؤ۔ ۴

۱ بخاری کتاب اللباس (۵۴۰۷) والترمذی (۱۷۰۱)

۲ تحفة الاحوذی ۳۶۶/۹

۳ بخاری کتاب الدعوات رقم الحدیث (۵۸۴۰)

۴ بخاری کتاب الوضوء (۲۳۹) مسلم کتاب الذکر والدعاء (۴۸۸۴) ترمذی کتاب الدعوات (۳۴۹۸) ابوداؤد (۴۳۸۹)



پہلی حدیث رسول اکرم ﷺ کے فعل کو ثابت کرتی ہے اور دوسری حدیث آپ ﷺ کی قول کو ثابت کرتی ہے یعنی دائیں کروٹ لیٹنا قولاً اور فعلاً دونوں طرح ثابت ہے لیکن اس حدیث سے کسی ایک محدث نے بھی یہ نتیجہ نکالنے کی کوشش نہیں کی کہ پوری نیند دائیں کروٹ پر لیٹے لیٹے مکمل کی جائے اور بائیں کروٹ ہرگز نہ لیٹا جائے۔

جبکہ اصحاب کہف کے ضمن میں اللہ تعالیٰ کا ارشاد ہے:-

﴿وَنَقَلْنَاهُمْ ذَاتَ الْيَمِينِ وَذَاتَ الشِّمَالِ﴾

(غار میں) ہم دائیں اور بائیں ان کی کروٹیں بدلا کرتے تھے۔

رسول اکرم ﷺ کے یہاں قول و فعل سے بس یہی مراد ہے کہ لیٹنے کی ابتداء دائیں سے کریں۔ یہی مراد دائیں ہاتھ پر تسبیح پڑھنے کی ہے۔

### منکے والی تسبیح کا استعمال

جیسا کہ ہم گزشتہ عبارت میں یہ بات واضح طور پر بیان کر چکے ہیں کہ رسول اللہ ﷺ کی بتلائی ہوئی تعداد کو ہاتھوں پر شمار کیا جاسکتا ہے پھر بھی اگر کسی کی یادداشت ضعیفی یا بیماری کی وجہ سے اس قدر کمزور ہو چکی ہو کہ وہ ہاتھوں پر کئے گئے شمار کو محفوظ نہ رکھ پاتا ہو تو اس کیلئے مروجہ تسبیح کے استعمال کی علماء نے اجازت دی ہے۔

اس ضمن میں عصر حاضر کے عظیم اسکالر جناب ڈاکٹر محمد حمید اللہ رحیم اللہ (آف فرانس) کے مقالات پر مشتمل ایک کتاب جسے ”ادارہ تحقیقات اسلامی“ (اسلام آباد) نے خطبات بہاولپور کے نام سے شائع کیا ہے اس میں صفحہ ۲۱۴ پر بخاری کے حوالے سے ایک حدیث درج ہے کہ

”ایک مرتبہ رسول اکرم ﷺ ایک خاتون کے پاس سے گزرے جس نے اپنے سامنے کنکریوں کا ایک ڈھیر رکھ لیا تھا وہ ایک کنکری اٹھاتی اور درود پڑھ کر الگ رکھ دیتی اس کے بعد دوسری کنکری اٹھاتی اور اسی طرح کرتی۔“ ۱

گویا کنکریوں کا یہ ڈھیر اس کیلئے تسبیح کا کام دیتا تھا اگر یہ حدیث بخاری شریف میں موجود ہے تو یقیناً اس سے تسبیح کا جواز ثابت ہوتا ہے لیکن کوشش بسیار کے باوجود بندہ کو بخاری شریف میں یہ حدیث نہیں مل سکی۔

۱۔ سورۃ الکہف: ۱۸

۲۔ خطبات بہاولپور (از ڈاکٹر حمید اللہ) ص ۲۱۴۔ ادارہ تحقیقات اسلامی اسلام آباد

البتہ ترمذی شریف میں بسند ضعیف صفحہ ۷۷ پر موجود ہے ملاحظہ فرمائیں:

حضرت صفیہ رضی اللہ عنہا کے غلام کننا نے بیان کرتے ہیں کہ میں نے حضرت صفیہ رضی اللہ عنہا سے سنا:

تقول دخل علی رسول الله صلی اللہ علیہ وسلم آپ رضی اللہ عنہا فرماتی تھیں میرے پاس رسول اللہ صلی اللہ علیہ وسلم تشریف لے  
وبین یدی اربعة آلاف نواة اسبح اور میرے سامنے چار ہزار گٹھلیاں رکھی ہوئی تھیں جن کے ذریعہ میں  
بها قال لقد سبحت بهذه الا تسبیح پڑھتی تھی آپ صلی اللہ علیہ وسلم نے (دیکھ کر) فرمایا: تو اس کے ذریعہ پڑھتی  
أعلمک باکثر مما سبحت به ہے؟ کیا میں تم کو اس سے بہتر تسبیح نہ بتلاؤں عرض کیا کیوں نہیں مجھے  
فقلت بلی علمنی فقال قولی بتلائے پس آپ صلی اللہ علیہ وسلم نے فرمایا: کہہ! ﴿سبحان الله عدد خلقه﴾  
"سبحان الله عدد خلقه" (اللہ کیلئے تسبیح ہے اس کی مخلوق کی تعداد کی برابر)

اس کی سند میں ہاشم بن سعید الکوفی ہے، جس کے بارہ میں حافظ ابن حجر عسقلانی رحمۃ اللہ علیہ فرماتے ہیں:

﴿ضعیف من الثامنة﴾ ۱۔ اس سے متصل ایک دوسری روایت میں حضرت ابن عباس رضی اللہ عنہما ام المؤمنین حضرت جویریہ بنت حارث رضی اللہ عنہا سے بیان کرتے ہیں فرماتے ہیں:

تقریباً دن چڑھے (نصف النہار) کے وقت رسول اکرم صلی اللہ علیہ وسلم میرے پاس سے گزرے اور میں صبح  
سے مصلیٰ پر عبادت میں مصروف تھی آپ صلی اللہ علیہ وسلم نے تعجب سے کہا تو ابھی تک اسی حالت میں بیٹھی ہے؟  
کیا میں تم کو ایسے کلمات نہ بتلاؤں (جو تیرے اتنے سارے وظیفوں سے بہتر ہیں) پھر فرمایا کہ

۱۔ سُبْحَانَ اللَّهِ عَدَدَ خَلْقِهِ (تین مرتبہ)

۲۔ سُبْحَانَ اللَّهِ رَضِيَ نَفْسِهِ (تین مرتبہ)

۳۔ سُبْحَانَ اللَّهِ زِينَةَ عَرْشِهِ (تین مرتبہ)

۴۔ سُبْحَانَ اللَّهِ مِدَادَ كَلِمَاتِهِ (تین مرتبہ)

امام ترمذی رحمۃ اللہ علیہ نے اس حدیث کو صحیح کہا ہے:

لیکن اس روایت میں حضرت جویریہ رضی اللہ عنہا کا زیادہ دیر تک مصلے پر بیٹھ کر ذکر اذکار میں مصروف ہونا  
تو ثابت ہوتا ہے لیکن اس سے گٹھلیوں یا کنکریوں پر پڑھنا ثابت نہیں ہوتا اور جس روایت میں کنکریوں یا  
گٹھلیوں کا ذکر ہے وہ سنداً ضعیف ہیں، ان سے احتجاج نہیں کیا جاسکتا۔

بعض لوگ ان ضعیف روایات کو بنیاد بنا کر اڑوس پڑوس کو جمع کر لیتے ہیں، بعض پیسے والے حضرات کسی مدرسہ سے کرائے کے کچھ طلبہ کو بلا لیتے ہیں پھر ان سے کھجور کی گھسی پٹی گھلیوں یا آرٹھی کے بیجوں پر آیت کریمہ کا ختم سوا لاکھ تعداد میں کراتے ہیں جو صریحاً بدعت ہے۔

اولاً اس لئے کہ وہ روایات ضعیف ہیں ثانیاً یہ کہ اگر ان کے ضعف سے صرف نظر کر لی جائے تو پھر بھی حضرت صفیہ رضی اللہ عنہا سے اکیلے بیٹھ کر پڑھنا وارد ہے اڑوس پڑوس کو جمع کر کے حلقہ بندی کے ساتھ اس کا اہتمام قطعاً ثابت نہیں ہوتا، ویسے بھی خود کام کرنے میں اور کرائے پر کام کرانے میں زمین و آسمان کا فرق ہوتا ہے جو خود کرے گا اس میں درد اور اخلاص ہوگا، جبکہ دوسرے اس نعمت سے محروم ہونگے۔

### ایک دلچسپ اور سبق آموز حقیقت

ہمارے سابقہ گاؤں سے تقریباً ۶ میل کے فاصلے پر موضع یا کیوالی کے نام سے ایک علاقہ آباد ہے جہاں مولانا حافظ حبیب اللہ صاحب (مرحوم) کی ایک درسگاہ ”مدرسہ عربیہ امدادیہ“ کے نام سے مشہور تھی اگرچہ والد محترم خالعتنا سلفی العقیدہ تھے تاہم ان عقائد کی حامل درسگاہ قرب و جوار میں نہ تھی ”مدرسہ عربیہ امدادیہ“ دیوبند نظریات کا حامل تھا یہاں سے طلبہ کو اکثر اوقات آیت کریمہ یا درود شریف کے ختم یا قرآن مجید کے ختم کیلئے بھیجا جاتا تھا، طلبہ بڑی بے چینی سے کسی کے مرنے کا انتظار کیا کرتے تھے جن کی دو سٹھی و جہیں تھیں ایک تو یہ کہ ختم کے بعد جیب خرچ دیا جاتا تھا اور دوسرا یہ کہ ہمیں ایک ہی قسم کی ڈش کھانے کا موقع میسر آتا تھا۔

اس ایک ڈش کی بھی وضاحت کرنا چلوں کے مدرسہ میں باورچی کا انتظام نہ تھا بلکہ مختلف گھروں سے مختلف طلبہ کا کھانا آیا کرتا تھا اور مدرسہ میں ہر قسم کا سالن ایک بڑے برتن میں ڈال دیا جاتا یعنی کسی گھر سے گوشت آیا اور کسی گھر سے سبزی اور کسی گھر سے دال اور کسی گھر سے ساگ الغرض "A To Z" تمام ویٹامنز بیک وقت جمع ہو جاتے اور اُستاد محترم اپنے دست مبارک سے ہر خورد و کلاں میں تمیز کرتے ہوئے حصہ بقدر جتہ کے فارمولے کے تحت طلبہ میں تقسیم فرماتے۔

بات چلی ہے تو آج یہ راز بھی افشاں کرتا چلوں کہ عام طور پر مولویوں کی گردنیں موٹی اور توندیں بڑی ہونے کا اصل راز بھی یہی ہے کیونکہ آپ کتنے ہی مالدار کیوں نہ ہوں گھر میں آپ ایک آدھی ڈش سے زیادہ نہیں پکاتے، جس سے آپ کو صرف ایک ہی ویٹامن حاصل ہوتا ہے جبکہ دوسری طرف تمام ویٹامنز روزانہ میسر ہیں۔ (الامشاء اللہ)

اپنی اپنی باری آنے پر طلبہ ۱۵، ۲۰ کی تعداد میں اہل میت کے ہاں جایا کرتے تھے کھجور کی گٹھلیوں کی ایک گھسی پٹی تھیلی بغل میں لیتے اور خدا خدا کر کے چل دیتے ایک مخصوص کمرے میں ہمیں بٹھا دیا جاتا سامنے سفید رنگ کی چادریں بچھادی جاتیں ہم اپنے امیر کے حکم سے تھیلی کا منہ کھول کر تمام گٹھلیاں ایک ڈھیری کی شکل میں چادر پر الٹ دیتے ابتداء میں تقریباً آدھے پونے گھنٹے کیلئے میزبان بھی شریک ہو جایا کرتے تھے چونکہ ہم تازہ دم ہوتے اس لئے شروع شروع میں کوئی پریشانی نہ ہوتی ہم نہایت ایمانداری کے ساتھ ایک گٹھلی اٹھاتے اور مکمل درود ابراہیمی پڑھ کر الگ رکھ دیتے ڈیڑھ دو گھنٹے گزرنا جانے کے بعد جمائیاں اور انگڑائیاں آنی شروع ہو جاتیں، ادھر امیر صاحب بھی بیزار نظر آتے بالآخر میزبان سے کہتے کہ بھائی پیاس لگی ہے کچھ پانی دانی کا بندوبست کرو۔

بے چارے اٹھ کر پانی لینے چلے جاتے اور ہماری محفل کا سماں ایسے ہو جاتا جیسے مردہ خانہ میں رُوح لوٹ آئی ہو یقین جانے کہ اپنے امیر سمیت ہم گٹھلیوں کا چلو بھرتے اور ”اللہم صل علی محمد“ کہہ کر دوسری ڈھیری میں ڈال دیتے منٹوں میں سوالات ختم درود ہمارے فن کی بھینٹ چڑھ جاتا کھانے وغیرہ سے فارغ ہو کر اور جیب خرچ لے کر جب رخصت ہوتے تو راستے میں موضوع گفتگو کھانے کے ذائقے اور لذتیں ہوتیں اگر میزبان مالدار ہوتے تو اچھا کھلاتے اور جیب خرچ بھی زیادہ دیتے تو اللہ گواہ ہے کہ ہم پورا راستہ اُن کیلئے یہ دُعا کرتے ”خدا کرے ان کا کوئی اور مرے“ اور اگر میزبان غریب ہوتا اور جیب خرچ بھی کم ملتا تو ان کیلئے پورا راستہ یہ دُعا کرتے کہ خدا کرے ان کا کبھی نہ مرے۔ آج بھی یہی ہوتا ہے، شاید اسی لئے اسلام نے چور بازاری کے یہ دروازے ہمیشہ کیلئے بند کر دیئے ہیں، تاکہ نہ رہے بانس اور نہ بچے بانسری۔

### فرضوں کے بعد دُعا کرنا

دُعا کے بارہ میں احادیث میں بہت فضیلت بیان ہوئی ہے، اسے عبادت کا مغز قرار دیا گیا اور یہ کہ اللہ سے نہ مانگنے والے پر اللہ ناراض ہوتا ہے مزید کہا گیا:

﴿أَدْعُونِي أَسْتَجِبْ لَكُمْ﴾ : مجھے پکارو میں تمہاری پکار کو قبول کرتا ہوں۔

اس طرح کی جتنی روایات وارد ہیں وہ زمان و مکان کی قیود سے بالاتر ہیں اور جب تک اس عموم کو خاص کرنے کا کوئی قرینہ موجود نہ ہو تب تک کسی موقع کی دُعا کو فضیلت سے محروم نہیں کیا جاسکتا، یہاں تک کوئی اختلاف نہیں ہے۔

البتہ فرضوں کے بعد دعا کرنے پر اختلاف موجود ہے اور اس کی متعدد شکلیں ہیں۔

- ۱۔ فرضوں کے بعد ہاتھ نہ اٹھائیں بلکہ بغیر ہاتھ اٹھائے دعائیہ کلمات محض زبان سے ادا کئے جائیں۔
- ۲۔ فرضوں کے بعد ہاتھ اٹھائے جاسکتے ہیں لیکن انفرادی طور پر۔
- ۳۔ فرضوں کے بعد امام اور مقتدی اجتماعی دعا لازمی طور پر کریں۔
- ۴۔ اجتماعی دعا کی جاسکتی ہے لیکن ہمیشگی اور لزوم جائز نہیں۔
- ۵۔ اجتماعی دعا کی جاسکتی ہے لیکن سری طور پر بالجبر نہیں۔

مذکورہ پانچوں قسم کے اختلافات میں صحیح راہ یہی ہے کہ فرضوں کے بعد بالصراحت ہاتھ اٹھا کر اجتماعی دعا ثابت نہیں ہے، اس لئے اسے لازمی حصہ سمجھ کر مقتدیوں کو ہمیشہ کیلئے اس کا پابند نہیں کیا جاسکتا البتہ استحباب اور جواز کی حد تک بعض سے یہ استدلال کیا جاسکتا ہے، اس بارے میں ایک اصولی بات ذہن نشین رہنی چاہئے کہ سلام پھرنے کے بعد مقتدیوں پر امام کی اقتداء ختم ہو جاتی ہے اب امام اور مقتدی دونوں آزاد ہیں۔

اگر امام دعا مانگنا چاہتا ہے اور مقتدی کو جلدی ہے یا کسی اور وجہ سے اس کا دل نہیں چاہ رہا تو وہ بغیر دعا مانگے اٹھ کر جاسکتا ہے اور اگر مقتدی دعا مانگنا چاہتا ہے وہ پیشک دعا مانگ لے اور اگر امام کا دل نہیں چاہ رہا تو وہ اٹھ کر جاسکتا ہے، سلام پھرنے کے بعد دونوں میں سے کوئی بھی دوسرے کا مکلف نہیں رہتا۔ ویسے اگر عقلاً دیکھا جائے تو امام اور مقتدیوں کی تمنائیں اور آرزوئیں مختلف ہو سکتی ہیں۔ مثلاً اگر امام شادی شدہ ہے تو وہ اب نیک اولاد کی دعا کرے گا جبکہ مقتدیوں میں جو کنوارے ہونگے انہیں تو پانچوں وقت ایک ہی دعا درکار ہوگی کہ ان کی شادی ہو جائے۔

شاید اسی لئے عوامی مزاج کو بھانپتے ہوئے اللہ نے سلام کے بعد مقتدی کو امام سے آزاد کر دیا ہے۔ اس ضمن میں رسول اکرم ﷺ سے جو کچھ مروی ہے نہایت اختصار کے ساتھ حسب ذیل ہے۔

۱۔ حضرت سلمان رضی اللہ عنہ سے روایت ہے فرماتے ہیں، رسول اکرم ﷺ نے فرمایا:

”تمہارا رب بہت زیادہ چا دار اور نخی ہے، اُسے اپنے بندوں کا ہاتھ خالی لوٹاتے ہوئے شرم آتی ہے“

۲۔ حضرت مالک بن یسار رضی اللہ عنہ سے روایت ہے کہ رسول اکرم ﷺ نے فرمایا:

”جب تم خدا سے مانگو تو ہتھیلیوں کا رخ اُس کی جانب کرو ہاتھوں کی پشتیں نہ کرو“۔

۱۔ ترمذی کتاب الدعوات (۳۴۷۹) ابو داؤد (۱۲۷۳) وابن ماجہ کتاب الدعاء (۳۸۵۵) و مسند احمد (۲۲۶۰۰)

حضرت ابن عباس رضی اللہ عنہما سے بھی اسی طرح کی روایت مروی ہے لیکن آخر میں یہ الفاظ ہیں:

فَإِذَا فَرَغْتُمْ فَاَمْسَحُوا بِهَا  
وَجُوهَكُمْ ۱

جب تم دعا سے فارغ ہو تو اپنے ہاتھوں کو چہرے پر پھیر لیا کرو۔

۳۔ عن عمر قال كان رسول الله صلی اللہ علیہ وسلم  
إذا رفع يديه في الدعاء لم يحطهما  
حتى يمسح بهما وجهه ۲

حضرت عمر رضی اللہ عنہ بیان کرتے ہیں کہ نبی کریم صلی اللہ علیہ وسلم جب دعا کے لیے ہاتھ اٹھاتے تو انہیں اس وقت تک نہ چھوڑتے جب تک کہ انہیں اپنے چہرے پر نہ پھیر لیتے۔

۴۔ عن عائشة رضی اللہ عنہا انها رأت  
النبي صلی اللہ علیہ وسلم يدعوا رافعا  
يديه يقول اللهم انما انا  
بشر..... الخ ۳

عائشہ صدیقہ رضی اللہ عنہا سے مروی ہے کہ انہوں نے آپ صلی اللہ علیہ وسلم کو ہاتھ اٹھا کر دعا کرتے ہوئے دیکھا، آپ صلی اللہ علیہ وسلم یہ دعا کر رہے تھے ”اے اللہ بے شک میں بھی ایک انسان ہوں.....“

مذکورہ چاروں روایات سے نبی کریم صلی اللہ علیہ وسلم سے دعا میں ہاتھوں کے اٹھانے کا ثبوت ملتا ہے۔

۵۔ صحیح بخاری میں حضرت انس رضی اللہ عنہ سے مروی ہے، رسول اکرم صلی اللہ علیہ وسلم خطبہ جمع ارشاد فرما رہے تھے کہ ایک دیہاتی مسجد میں داخل ہوا اور اس نے آپ صلی اللہ علیہ وسلم سے خشک سالی کا شکوہ کیا کہ چوپائے ہلاک ہو گئے اہل و عیال تباہ ہو گئے اور لوگ برباد ہو گئے یہ سن کر

فَرَفَعَ رَسُولُ اللَّهِ صلی اللہ علیہ وسلم يَدَيْهِ يَدْعُو  
وَرَفَعَ النَّاسُ أَيْدِيَهُمْ مَعَ رَسُولِ  
اللَّهِ صلی اللہ علیہ وسلم يَدْعُونَ..... الخ ۴

رسول اللہ صلی اللہ علیہ وسلم نے اپنے ہاتھ دعا کیلئے اٹھائے اور لوگوں نے بھی آپ صلی اللہ علیہ وسلم کے ساتھ دعا کیلئے اپنے ہاتھوں کو اٹھالیا۔

۶۔ حضرت ام عطیہ رضی اللہ عنہا بیان کرتی ہیں کہ رسول اکرم صلی اللہ علیہ وسلم نے فرمایا کہ خواتین بھی عید کی نماز کیلئے جائیں اور وہ عورتیں بھی جائیں جن کو نماز نہیں پڑھنی (حائضہ) البتہ وہ نماز میں شریک نہ ہوں بلکہ

فَيَكْبِرْنَ بِتَكْبِيرِهِمْ وَيَدْعُونَ  
بِدُعَائِهِمْ يَرْجُونَ بَرَكَةَ  
ذَلِكَ الْيَوْمِ وَطَهْرَتَهُ ۵

اُس دن کی برکت اور پاکیزگی کی امید رکھتے ہوئے مسلمانوں کی تکبیرات کے ساتھ تکبیر کہتی رہیں اور انکی دعاؤں کے ساتھ دعا کرتی رہیں۔

۱۔ مختصر ابی داؤد ۱۴۴/۲ وهو حدیث حسن

۲۔ ترمذی کتاب الدعوات (۳۳۰۸) وقال الترمذی هذا حدیث غریب

۳۔ جز رفع الیدین بخاری

۴۔ بخاری ۱/۱۲۷ باب رفع الیدین فی الخطبہ

۵۔ بخاری ج ۱ ص ۱۳۲

۷۔ قرآن مجید میں موسیٰ علیہ السلام اور حضرت ہارون علیہ السلام کی دُعا سے متعلق یہ ذکر ملتا ہے:

﴿قَدْ أَجِيبْتُ دَعْوَتِكُمَا﴾ کہ تم دونوں کی دُعا قبول ہوگی۔

(اس سے دونوں بھائیوں کی اجتماعی دُعا کا اشارہ ملتا ہے)

☆ حدیث ۵ اور ۶ سے اجتماعی دُعا کی صراحت روزِ روشن کی طرح واضح ہے البتہ اس میں فرضوں کے بعد کی صراحت موجود نہیں ہے۔

۸۔ حضرت ابو امامہ رضی اللہ عنہ فرماتے ہیں کہ رسول اکرم ﷺ سے دریافت کیا گیا کہ کونسے موقعوں پر دُعا زیادہ قبول ہوتی ہے، آپ ﷺ نے ارشاد فرمایا:

﴿جَوْفَ اللَّيْلِ الْآخِرِ وَذُبُرِ الصَّلَاةِ الْمَكْتُوبَاتِ﴾ ۱

رات کے آخری پہر کے درمیانی حصے میں اور فرض نمازوں کے آخر میں۔

۹۔ حضرت عبداللہ بن عباس رضی اللہ عنہ سے روایت ہے کہ آپ ﷺ نے فرمایا: جب تم فجر کی نماز پڑھ لو تو اس

کے بعد تین مرتبہ ﴿سُبْحَانَ اللَّهِ الْعَظِيمِ وَبِحَمْدِهِ وَلَا حَوْلَ وَلَا قُوَّةَ إِلَّا بِاللَّهِ﴾

پڑھو، اللہ تمہیں جنون، قانج، کوڑھ اور آندھے پن سے محفوظ رکھے گا۔ ۲

۱۰۔ حضرت ابو برداء رضی اللہ عنہ فرماتے ہیں کہ رسول اکرم ﷺ نے فرمایا:

ایک مسلمان کی دُعا دوسرے مسلمان بھائی کے حق میں اُس کی عدم موجودگی میں قبول کی جاتی ہے،

دُعا مانگنے والے کے سر کے قریب ایک فرشتہ مقرر کر دیا جاتا ہے جو اُس کی دُعا پر آمین کہتا ہے اور

اُس کے حق میں اُس کی دُعا جیسی دُعا بھی کرتا ہے۔

☆ حدیث نمبر ۸ اور ۹ سے فرضوں کے بعد دُعا کی ترغیب اور قبولیت ثابت ہوتی ہے جبکہ حدیث نمبر ۱۰

سے ایک کا دُعا کرنا اور دوسرے کا اُس دُعا پر آمین کہنا ثابت ہوتا ہے اور حدیث نمبر ۴ جس میں

حضرت عائشہ رضی اللہ عنہا سے یہ صراحت ملتی ہے کہ میں نے اللہ کے رسول ﷺ کو اس حال میں دیکھا کہ

آپ ﷺ ہاتھ اٹھا کر دُعا کر رہے تھے اور دُعا میں یہ کہہ رہے تھے۔

حضرت عائشہ رضی اللہ عنہا کی اس تصریح سے رسول اکرم ﷺ کا دُعا یہ کلمات کو بالجہر کہنا بھی ثابت ہوا۔

۱۔ ترمذی مع تحفة الاحوذی ۳۷۶/۹، ۳۷۷

۲۔ اخرجه مسلم مختصر ابی داؤد ۱۵۷/۲ باب الدعاء بظہر.....

## اس بحث کا ماحاصل


اس بحث سے مندرجہ ذیل امور ثابت ہوئے:

- ۱۔ دُعا میں ہاتھوں کا اٹھانا۔
- ۲۔ اجتماعی دُعا کرنا۔
- ۳۔ فرض نمازوں کے بعد دُعا کا قبول ہونا اور اس کی ترغیب۔
- ۴۔ ایک شخص کا دُعا کرنا دوسرے کا اُس پر آمین کہنا۔
- ۵۔ دُعا کی کلمات کا بالجبر ادا کرنا۔

البتہ جہاں تک بندہ کے ناقص علم کا تعلق ہے بندہ کو ایسی کوئی روایت نہیں مل سکی جس میں ہاتھوں کے اٹھانے، اجتماعی دُعا کرنے اور فرض نمازوں کے بعد کا ذکر ایک ساتھ ملتا ہو۔

علاوہ ازیں فرض نمازوں کے بعد ہمیشہ دُعا کرنے کا اشارہ بھی نہیں ملتا بلکہ کبھی کبھی سلام کے فوراً بعد رسول اکرم ﷺ کا اٹھ کر چلے جانے کا ذکر ملتا ہے جو آپ اسی بحث میں گزشتہ صفحات میں پڑھ چکے ہیں جس سے دوام کے خلاف دلیل ملتی ہے لہذا مذکورہ دلائل کی روشنی میں ہم یہ کہنے میں حق بجانب ہیں کہ فرضوں کے بعد مقتدیوں کو امام کی دُعا پر پابند کرنا اور اس دُعا کو تکمیل نماز کا لازمی جز سمجھنا اور اس عمل کو لازم جان کر اس پر ہمیشگی اختیار کرنا محتاج دلیل ہے۔

اور اگر کبھی کبھار کسی کی درخواست پر یا ضرورت اور حالات کے تقاضے کے مطابق کوئی شخص دُعا کر دیتا ہے اور مقتدیوں میں سے جس کا دل چاہتا ہے اس دُعا میں شریک ہو جاتا ہے تو یہ طریقہ اسلاف کے منہج کے خلاف نہیں ہے۔ اللهم وفقنا لما تحب وترضى





## ہم دُعا کیوں کرتے ہیں؟

اسلام کا شاید ہی کوئی مسئلہ ایسا ہو کہ جس پر معترض کا اعتراض وارد نہ ہوا ہو، ورنہ تو دُعا جیسی نعمت بھی اُن کی تنقید کا نشانہ بنے بغیر نہ رہ سکی جس پر متعدد اعتراضات کئے گئے ان کے جملہ اعتراضات اور حسب توفیق ان کے جوابات درج ذیل ہیں:

### اعتراض ۱:-

ہمیں دُعا نہیں کرنی چاہئے کیونکہ ہم جو بھی دُعا کریں گے اللہ تعالیٰ کو اُس کے وقوع یا لا وقوع کا پہلے سے علم ہوگا اور اگر اللہ کے علم میں اُس کا واقع ہونا ہے تو وہ ضرور واقع ہو کے رہے گی اور اگر اللہ کو اُس کے لا وقوع کا علم ہے تو وہ ہرگز واقع نہ ہوگی پھر ہمارا مانگنا یا نہ مانگنا دونوں بے سود اور بے کار ہیں کیونکہ اگر اللہ کے علم میں اس چیز کا ملنا ہمارا مقدر بن چکا ہے تو ہم مانگیں یا نہ مانگیں وہ ہر صورت ملے گی اور اگر اس کا نہ ملنا ہمارا مقدر بن چکا ہے تو ہم لاکھ دُعا مانگیں کریں وہ کبھی نہیں ملے گی پھر ہم دُعا کیوں کرتے ہیں؟

### اعتراض ۲:-

حضور اکرم ﷺ نے فرمایا:

﴿يَا أَبَا هُرَيْرَةَ جَفَّ الْقَلَمُ بِمَا أَنْتَ لَاقٍ﴾ ۱

اے ابو ہریرہ جو کچھ تجھے پیش آنے والا ہے قلم (اُسے لکھ کر) خشک ہو گیا ہے۔

ایک اور حدیث میں وارد ہے کہ کائنات میں جو کچھ ہونے والا تھا اللہ نے آدم علیہ السلام کی تخلیق سے پچاس ہزار سال پہلے اسے لوح محفوظ میں لکھ دیا، جب ہر چیز پہلے سے لکھی جا چکی ہے تو اس کا مانگنا، ملنا یا نہ ملنا بھی لکھا جا چکا ہے، مثلاً ”ایک شخص لوح محفوظ میں بے اولاد لکھا جا چکا ہے اور یہ بات اللہ کے علم میں ہے کہ ہم اُسے اولاد نہیں دیں گے پھر بھی اُسے دُعا کی ترغیب دی گئی جب اولاد اُس کے مقدر میں ہی نہیں ہے تو پھر وہ دُعا کیوں کرے؟ اور اگر دُعا کرنے سے اُسے اولاد کے ملنے کا امکان ہے تو پھر اللہ کا علم (تقدیر) نعوذ باللہ غلط ثابت ہوتا ہے اور اگر اولاد کا ملنا اُس کا مقدر ہے تو وہ اُسے مل کر رہے گی چاہے وہ دُعا نہ کرے تب بھی ملے گی۔

۱ بخاری کتاب النکاح (۴۶۸۶)

ہم کسی کو درازی عمر کی دعا دیتے ہیں جب کہ لوح محفوظ میں پہلے سے لکھا جا چکا ہے کہ اس کی عمر کیا ہوگی اور یہ اللہ کے علم میں ہے پھر جب قلم خشک ہو گئے جس کے معنی یہ ہیں کہ اب مزید لکھنے یا رد و بدل کرنے کی گنجائش باقی نہیں ہے تو پھر درازی عمر کی دعا کرنے سے اس کی عمر بڑھ نہیں سکتی اور اگر بڑھ گئی تو نعوذ باللہ: اللہ کا علم غلط ثابت ہوگا اور ایسا ہو نہیں سکتا کہ اللہ کا علم کبھی غلط ہو پھر ہم دعا کیوں کرتے ہیں؟

اعتراض بظاہر بہت وزنی اور مستحکم ہے لیکن دونوں اعتراضات کی بنیاد اور نتیجہ ایک ہی ہے۔

جواب:-

سلف صالحین میں سے بعض نے اس کا یہ جواب دیا ہے کہ اللہ کے علم میں اگر اُس کا واقع ہونا ہے تو بندہ ضرور دعا کرے گا اور اگر اللہ کے علم میں ”لا وقوع“ یعنی اُس کا واقع نہ ہونا ہے تو وہ ہرگز دعا نہیں کرے گا، لیکن یہ جواب ناقص ہے، کیونکہ معاشرے میں ایسے بی شمار لوگ دیکھے گئے ہیں جو عمر بھرا اپنے بچوں کی نیک نامی کی دعائیں کرتے ہیں لیکن اُن کی اولاد اپنی عمر گناہ کے راستوں پر گزار دیتی ہے لہذا یہ جواب نہ ہوا۔

درحقیقت یہ اعتراضات معتزلہ اور ملحدین کی طرف سے کئے گئے ہیں جو اب سے پہلے اُن کے پیش کردہ دلائل کی غلطی پکڑنا ضروری ہے یہی وجہ ہے کہ ان اعتراضات کی روشنی میں اہل اسلام کے دو گروہ وجود میں آئے ”جبریے اور قدریے“ ایک کا نظریہ یہ تھا کہ جو کچھ اللہ نے لکھ دیا ہے ہم وہ کچھ کرنے پر مکلف و مجبور ہیں، ہم اگر گناہ کرتے ہیں تو اس میں ہمارا کوئی قصور نہیں اور اگر نیکی کرتے ہیں تو اس میں ہمارا کوئی کمال نہیں کیونکہ یہ سب کچھ پہلے سے لکھا جا چکا تھا، اس لئے ہمیں ویسا کرنا تھا اور نہ نعوذ باللہ اللہ کا علم غلط ہو جاتا، اور دوسرے گروہ نے اس اعتراض سے بچنے کیلئے سرے سے تقدیر کا انکار کر دیا کہ تقدیر وغیرہ کچھ نہیں انسان اپنی مرضی اور ارادے کا خود مالک ہے اور اس آزادی کی وجہ سے وہ اپنی تقدیر خود بناتا ہے اور یہ دونوں نظریات باطل ہیں۔

غور طلب بات یہ ہے کہ اللہ کے علم میں اگر کسی چیز کا واقع ہونا ہے تو اُس کا واقع ہونا واجب ہو گیا اور اگر کسی چیز کا واقع نہ ہونا ہے تو اُس کا واقع ہونا محال ہے، تو اس میں واجب کیا شے ہے؟ واجب کسی شے کا واقع ہونا ہے، وہ شے فی نفسہ واجب نہیں ہے، وہ جیسی ہے ویسے رہے گی۔

## واجب، محال اور ممکن کی تعریف

واجب: واجب اُسے کہتے ہیں کہ کوئی چاہے یا نہ چاہے وہ ہر حال میں واقع ہو۔

محال: محال اُسے کہتے ہیں کہ کوئی چاہے یا نہ چاہے وہ کسی صورت میں واقع نہ ہو۔

ممکن: ممکن یہ ہے کہ اُس کے ہونے نہ ہونے (دونوں کا امکان ہو)، یعنی نہ ”وقوع“ لازم ہو اور نہ

”لا وقوع“ لازم ہو بلکہ دونوں ممکن ہوں۔

مثلاً: اللہ ﷻ نے یہ جان لیا کہ زید کو ایک ہزار روپیہ ملے گا تو ایک ہزار روپے کا ملنا اللہ ﷻ کے علم میں

ہے اور وہ قطعی اور واجب ہے جب کہ ایک ہزار روپیہ فی نفسہ ممکن ہے واجب نہیں، یعنی کسی شے

کے وقوع کا واجب ہونا اُس شے کو واجب نہیں کرتا۔

مثلاً: انسان کیلئے جسم کا ہونا واجب ہے ایسا نہیں ہو سکتا کہ انسان ہو اور جسم نہ ہو، جس طرح آگ کیلئے

حرارت کا ہونا واجب ہے ایسا نہیں ہو سکتا کہ آگ ہو اور حرارت نہ ہو، آگ سے حرارت کا جدا

ہونا محال اور ناممکن ہے، جس طرح انسان کے جسم سے اُس کا جدا ہونا محال اور ناممکن ہے۔

انسان مخلوق ہے اور یہ ممکن ہے، اس کا جسم بھی مخلوق ہے اور یہ ممکن ہے، اسی طرح آگ مخلوق ہے،

حرارت مخلوق ہے اور یہ ممکن ہیں، یہ دونوں باہم ایک دوسرے کیلئے اس قدر واجب ہیں کہ ہم آگ کو

دیکھ کر حرارت کا پتہ دے سکتے ہیں اور حرارت محسوس کر کے آگ کی خبر دے سکتے ہیں۔

لہذا اختلاف خدا کی مشیت پر نہیں ہے، ورنہ جو چیز ہمارے لئے محال اور ناممکن ہے وہ اللہ کی مشیت

کے آگے محال اور ناممکن نہیں ہے۔

مثلاً: ہم آگ سے اُس کی حرارت کو جدا نہیں کر سکتے، جب کہ اللہ ﷻ نے ابراہیم علیہ السلام کو آگ میں

رکھا اور آگ سے حرارت کو جدا کر لیا، یہ اُس کی مشیت تھی جب کہ تقدیر اُس کا علم ہے اُس کی

مشیت نہیں، یہی بنیادی غلطی ہے جس کی وجہ سے بڑے بڑوں کے قدم پھسل گئے۔

۱۔ ہم جو کچھ کائنات میں کر رہے ہیں وہ اس لئے نہیں کر رہے کہ اللہ نے ہماری تقدیر میں اُسے لکھ

دیا ہے بلکہ اللہ نے اُس فعل کو ہماری تقدیر میں اس لئے لکھا کہ ہمیں ایسا کرنا تھا۔

۲۔ اللہ ﷻ اپنے علم سے مطلع ہے جبکہ بندہ اللہ ﷻ کے علم سے مطلع نہیں ہے۔  
مثلاً: اگر اللہ کے علم میں کسی چیز کا واقع ہونا ہے تو اس کا علم صرف اللہ کو ہے بندے کو نہیں ہے اور اگر اللہ کے علم میں کسی چیز کا واقع نہ ہونا ہے تو اس کا علم بھی صرف اللہ کو ہے بندے کو نہیں ہے، اس لئے بندہ اپنے جہل کی بنیاد پر اس چیز کے واقع ہونے یا نہ ہونے کے امکان پر یقین رکھتا ہے اور اسی امکان کی بنیاد پر وہ دربار الہی میں دست بدعا ہوتا ہے کیونکہ ممکن کیلئے دعا کی جاسکتی ہے، اُس کا نہ ملنا ہمارے علم میں نہیں ہوتا اور ملنے کا امکان موجود ہوتا ہے اسی امکان کی بنیاد پر ہم اللہ سے دعا کرتے ہیں۔

۳۔ رہا یہ اعتراض کہ جب تقدیر لکھ کر قلم ہی خشک ہو چکا اور اب اُس میں رد و بدل کی گنجائش ہی باقی نہیں رہی تو پھر دعا مانگنا بے کار ٹھہرا، تو اس کا جواب یہ ہے کہ ہماری دعائیں تقدیر کو نہیں بدلتیں، لیکن جب لوح محفوظ میں ہر چیز لکھی ہوئی تھی تو ہمارا دعا مانگنا بھی لکھا ہوا تھا اور وہاں یہ بھی درج تھا کہ اس کی عمر پچاس سال ہوگی پھر یہ دعا کرے گا ہم اس کی دعا کو قبول کریں گے اور اس کی عمر میں دس سال بڑھادیں گے اور اس طرح اس کی عمر ساٹھ سال ہو جائے گی تو بدلا کچھ بھی نہیں ہے۔  
اس لئے کہ جو کچھ ہماری دعا کے نتیجے میں بدلا ہے وہ بھی پہلے سے لکھا جا چکا ہے۔

جہاں اللہ نے قضا و قدر لکھی ہے وہاں تغیر و تبدل اور گھٹانے بڑھانے کے کل اختیارات بھی لکھے ہوئے ہیں وہاں لکھا تھا کہ اسے کچھ نہ ملے گا، مگر اس نے یہ بھی کہہ دیا کہ دعا کر مجھ سے مانگ تو میں تجھے دوں گا، اب بندے نے دعا کی اللہ نے اُسے دے دیا، گویا کچھ نہ ملنا مٹا دیا اور ملنا لکھ دیا اور یہ مٹانا اور لکھنا بھی پہلے سے ہو چکا۔ جیسا کہ ارشاد باری تعالیٰ ہے:

﴿يَمْحُوا اللَّهُ مَا يَشَاءُ وَيُثَبِّتُ وَعِنْدَهُ أُمُّ الْكِتَابِ﴾ ۱

اللہ ﷻ جو چاہتا ہے مٹا دیتا ہے اور جو چاہتا ہے ثابت کر دیتا ہے اور اسی کے پاس لوح محفوظ ہے۔

اسی طرح حدیث میں آتا ہے کہ صدقہ زکاہ بلا ہے یعنی صدقہ کرنے سے آنے والی مصیبتیں ٹل جاتی ہیں اس کے معنی یہ نہیں ہیں کہ صدقہ کرنے سے تقدیر بدل جاتی ہے،

صدقہ کرنے یا دعا کرنے سے درحقیقت تقدیر تبدیل نہیں ہوتی بلکہ تقدیر میں یہ تبدیلی بھی شامل تھی

یعنی تقدیر لکھ کر جب قلم خشک ہوا تو وہ یہ تبدیلیاں لکھ کر خشک ہوا۔

## اعتراض ۳:-

قرآن مجید میں آتا ہے: ﴿ادْعُوا نَبِيَّ اسْتَجِبْ لَكُمْ﴾<sup>۱</sup> مجھے پکارو میں تمہاری پکار کو قبول کرتا ہوں۔

اور دوسری جگہ فرمایا: ﴿اجِيبْ دَعْوَةَ الدَّاعِ اِذَا دَعَا﴾<sup>۲</sup>

کہ جب بھی پکارنے والا مجھے پکارتا ہے میں اس کی پکار کو فوراً قبول کرتا ہوں۔

لیکن دُنیا میں ہم دیکھتے ہیں کہ ایک آدمی دس دس بیس بیس برس تک ایک ہی دُعا کرتا رہتا ہے لیکن اُس کی شنوائی نہیں ہوتی پھر اللہ کے قبول کرنے سننے اور اُس کے قریب ہونے کے کیا معنی ہیں؟

## جواب:-

حدیث میں آتا ہے دُعا قبول ہونے کے تین طریقے ہیں۔

۱۔ جو کچھ بندے نے مانگا اللہ نے وہی دے دیا۔

۲۔ بندے نے جو کچھ مانگا تھا اللہ نے اپنی حکمت اور علم کے مطابق بندہ کے حق میں بہتر نہیں سمجھا، اس کے بدلے میں کوئی اور چیز دے دی جو اُس کے حق میں بہتر تھی۔

۳۔ جو کچھ بندہ نے مانگا نہ تو اُسے وہ دیا گیا اور نہ ہی اُس کے بدلے میں کوئی اور چیز دی گئی بلکہ اُس کی دُعا کے صلہ کو آخرت کیلئے محفوظ کر لیا گیا۔

بعض روایات میں چوتھی چیز بھی وارد ہوئی ہے کہ اللہ ﷻ اُسکی دُعا کے بدلے میں اُسے بظاہر تو کچھ نہیں دیتا، البتہ اس کے گناہوں کو معاف کر دیتا ہے اور یہ معافی بھی عطا کرنے کے برابر ہے، تو معلوم یہ ہوا کہ دُعا کسی حال میں رائیگاں نہیں جاتی بلکہ وہ ہر حال میں قبول ہوتی ہے اگرچہ ہم اپنی کم علمی کی وجہ سے اپنی مطلوبہ چیز کو نہ پا کر یہ سمجھ بیٹھتے ہیں کہ ہماری دُعا قبول نہیں ہوئی، حالانکہ اس کے بدلے میں اللہ نے کتنی بہتر چیز عطا کر دی ہے اُس پر ہماری نظر نہیں ہوتی۔

## فلسفہ دُعا

جیسا کہ حدیث پاک میں وارد ہے کہ ”اللہ ﷻ اپنے بندہ کے گمان کے قریب ہے۔“

اس حدیث کی روشنی میں جو بندہ اپنے رب پر جتنا اعتماد و یقین اور بھروسہ رکھ کر دُعا کرے گا، اللہ ﷻ اسی قدر اس کی دُعا کو قبول کرے گا، جب آپ اللہ سے دُعا کر رہے ہوتے ہیں تو اُس وقت آپ کے دل میں کئی ایک باتیں موجود ہوتی ہیں۔

۱۔ سورۃ مؤمن (الغافر): ۶۰

۲۔ سورۃ البقرۃ: ۱۸۶

جب آپ یہ کہتے ہیں کہ ”اے اللہ! فلاں چیز مجھے عطا کر دے“ تو اس سے کئی ایک باتیں ثابت ہوتی ہیں۔

- ۱۔ آپ اللہ کو جانتے ہیں، جیسی تو آپ نے اُسے پکارا۔
- ۲۔ آپ کا یہ عقیدہ ہے کہ اللہ سننے پر قادر ہے۔
- ۳۔ آپ کا یہ ایمان ہے کہ اللہ آپ کی مشکل کو حل کرنے پر قادر ہے۔
- ۴۔ آپ کا یقین ہے کہ آپ کے پکارنے پر اللہ کی رحمت ضرور آپ کی طرف متوجہ ہوگی۔
- ۵۔ آپ کا یہ اعتقاد ہے کہ اللہ کے سوا کوئی اور آپکی اس مشکل کو حل کرنے پر قادر نہیں ہے، گویا اللہ کی دربار میں آپ کا دستِ سوال دراز کرنا آپ کے مؤمنِ کامل اور موحدِ کامل ہونے کا صرف ٹائٹل (Title) ہی نہیں بلکہ دیکھنے والوں کیلئے درسِ توحید بھی ہے، یہی فلسفہ دُعا ہے۔

### ایک نابینے کی دس سالہ دُعاؤں کا ثمرہ

اگرچہ یہ واقعہ کسی حدیث میں تو نہیں ہے لیکن سبق کے طور پر بیان کرنے میں قباحت بھی نہیں ہے کہا جاتا ہے ”کہ ایک نابینا شخص طویل عرصہ تک مسجد میں آتا رہا اور روزانہ اللہ کی جناب میں گڑگڑا کر دُعا میں مانگتا رہا۔

بالآخر گھنٹے دنوں میں، دن ہفتوں میں، ہفتے مہینوں میں اور مہینے سالوں میں بدلتے چلے گئے وہ مسلسل یقین اور اعتماد کے ساتھ دربارِ الہی میں بلا ناغہ حاضری دیتا رہا اور گڑگڑا کر رب العالمین سے ایک ہی دُعا مانگتا رہا کہ ”اے اللہ میری بینائی لوٹا دے“ لیکن اُسے کچھ نہ ملا، ایک دن دُعا کرتے کرتے اسکی آنکھ لگ گئی اور خواب میں کسی کہنے والے نے کہا!

”تیرا آنا ہمیں اچھا نہیں لگتا، لہذا کل سے ہمارے دروازے پر نہ آنا“!

لیکن دوسرے دن وہ پھر ہمیشہ کی طرح حاضر ہوا اور گڑگڑا کر اللہ سے دُعا مانگنے لگا، آج اس کی پھر آنکھ لگ گئی، اس سے کہا گیا کہ ”ہم نے تمہیں یہاں آنے سے روکا تھا، پھر کیوں آیا ہے؟“ اُس نے کہا، ”آج اس لئے حاضر ہوا ہوں تاکہ تجھ سے یہ پوچھ سکوں کہ اگر تیرے در پر نہ آؤں تو پھر کس کے در پہ جاؤں؟“ بس یہ کہنا تھا کہ آنکھ کھل گئی اور دیکھا کہ اس کی بینائی لوٹ آئی ہے۔ گویا اللہ نے اُس کے اس پختہ عزم و یقین کی بنا پر اُس کی دُعا کو قبول فرمایا۔

یہی وجہ ہے کہ رسول اکرم ﷺ کا فرمان ہے کہ جب اللہ سے مانگو تو یہ نہ کہو:

﴿اللَّهُمَّ اغْفِرْ لِيْ اِنْ شِئْتَ﴾ اے اللہ اگر تو چاہے تو مجھے بخش دے!

بلکہ یہ کہو ﴿اللَّهُمَّ اغْفِرْ لِيْ﴾ اے اللہ مجھے بخش دے۔ ۱

یعنی دُعا کرتے وقت اس کی مشیت کی قید نہ لگاؤ اس لئے کہ اُسے تو ہر وقت یہ اختیار حاصل ہے جس طرح وہ نہ بخشے پر قادر ہے اسی طرح وہ بخشے پر قادر ہے لہذا اچھا گمان کر کے اور اچھی اُمید رکھ کر اُس سے مانگا جائے تو وہ ضرور نوازتا ہے۔

جو مانگنے کا طریقہ ہے اس طرح مانگو  
درِ کریم سے بندے کو کیا نہیں ملتا

### دُعا اور وسیلہ

قرآن مجید میں ارشاد باری تعالیٰ ہے:

۱- ﴿وَ اِذَا سَاَلَكَ عِبَادِيْ عَنِّيْ فَاِنِّيْ قَرِيْبٌ﴾ ۱

جب آپ سے میرے بندے میرے متعلق سوال کریں کہ (میں ان کے قریب ہوں یا دور تو بتا دینا) بے شک میں قریب ہوں۔

۲- ﴿نَحْنُ اَقْرَبُ اِلَيْهِ مِنْ حَبْلِ الْوَرِيْدِ﴾ ۲

ہم بندے کی رگِ حیات سے بھی زیادہ اُس کے قریب ہیں۔

عموماً ضعیف العقیدہ لوگ مثالیں دیا کرتے ہیں کہ جس طرح مکان کی چھت پر چڑھنے کیلئے تمہیں سیڑھی کی ضرورت ہوا کرتی ہے، عدالت میں جانے کیلئے وکیل کی ضرورت پڑتی ہے تو رب سے کچھ مانگنے کیلئے بھی واسطے اور وسیلے کی ضرورت ہوتی ہے۔

مثال درست اور تشبیہ غلط ہے، مکان کی چھت پر چڑھنے کے لیے ہمیں سیڑھی کی ضرورت اس لئے پڑتی ہے کہ چھت ہم سے دور ہے لیکن یہاں تو رحمت پکار پکار کر کہہ رہی ہے کہ میں تمہارے قریب ہوں کبھی مجھے اپنے سے دور نہ سمجھنا۔

حج کے پاس وکیل کی ضرورت اسلئے پڑتی ہے کہ حج مغرور ہے وہ ڈائریکٹ آپ سے بات کرنا پسند نہیں کرتا جبکہ اللہ کی بے پایاں رحمت کا یہ عالم ہے کہ وہ خود پکار کر کہتا ہے ”هَلْ مِنْ مُسْتَغْفِرٍ“

۱- اخرجہ الترمذی والنسائی وقال الترمذی صحیح مختصر ابو داؤد ۱۴۲/۲

۲- سورة البقرة: ۱۸۶

۳- سورة ق: ۱۶

”کوئی ہے جو مجھ سے بخشش کا طلب گار بنے، تاکہ میں اُسے بخش دوں“، پھر ایسی مہربان اور اقرب ذات کیلئے غیر اللہ کے واسطے اور وسیلے تلاش کرنا اس کی بے پناہ رحمت کا انکار ہے۔

بعض لوگ دُعا کرتے وقت اللہ کی ذات کو اُس کی مخلوق کے واسطے دیتے ہیں، تجھے رسول کا واسطہ تجھے حسن رضی اللہ عنہ و حسین رضی اللہ عنہ کا واسطہ، تجھے فاطمہ رضی اللہ عنہا و علی رضی اللہ عنہ کا واسطہ یا یوں کہتے ہیں ”نبی کے صدقے میری یہ دُعا قبول کرنا“ یہ تمام کلمات عقیدہ توحید کے صریحاً خلاف اور شرک پر مبنی ہیں۔

واسطہ اور وسیلہ تو اُسے دیا جاتا ہے جو ان شخصیات کی بات ماننے پر مجبور ہو اور ان کی بات ماننے پر قادر نہ ہو جبکہ رب العالمین تو قادر مطلق ہے وہ چاہے تو انبیاء کی بات رد کر دے اور چاہے تو ابلیس کی درخواست قبول کر لے وہ مرضی کا مالک ہے، وہ سب سے باز پرس کر سکتا ہے لیکن اُس سے باز پرس کرنے والا کوئی نہیں لہذا وہ نہ تو انبیاء کا محتاج ہے، نہ کسی دوسرے بزرگ کا۔

چنانچہ قرآن مجید میں بہت سی دُعاؤں کا تذکرہ موجود ہے جو ”اللہم“ سے شروع ہوتی ہیں یا پھر ”ربنا“ اور ”رب“ سے شروع ہوتی ہیں، قرآن مجید کا یہ اُسلوب بھی ہمیں یہی درس دیتا ہے کہ جب بھی مانگو بلا واسطہ (Direct) اللہ سے مانگو، البتہ اللہ کی ذات کو اللہ کے صفاتی ناموں کا واسطہ دیا جاسکتا ہے۔ مثلاً: آپ یوں دُعا کریں کہ ”یا اللہ تجھے تیرے رحمن و رحیم ہونے کا واسطہ مجھے معاف فرما دے“ تو یہ کہنا درست ہے۔

### زندانہ سے دُعا کرانا جائز ہے

زندانہ شخص سے آپ دُعا کر سکتے ہیں کسی بھی شخص سے آپ یہ کہہ سکتے ہیں کہ میرے لئے دُعا فرما دیجئے یہ درست ہے کیوں کہ رحمت عالم ﷺ سے صحابہ کرام دُعا کی درخواست فرماتے اور آپ ﷺ ان کے لئے اللہ کی جناب میں دست بڑھا ہوتے، حتیٰ کہ دورانِ خطبہ بھی اگر کسی نے قحط سالی کی شکایت کی اور دُعا کی درخواست کی تو رحمت عالم ﷺ نے خطبہ ختم ہونے کا بھی انتظار نہیں فرمایا بلکہ اسی وقت دُعا کیلئے ہاتھ اٹھا دیے اور صحابہ کرام رضی اللہ عنہم نے بھی آپ ﷺ کے ساتھ ہاتھ اٹھائے۔

اسی طرح حضرت عمر فاروق رضی اللہ عنہ کو آپ ﷺ نے رخصت فرمایا تو ارشاد فرمایا:

”اے عمر رضی اللہ عنہ! اپنی دُعاؤں میں ہمیں نہ بھولنا“

جبکہ رسول اللہ ﷺ کی وفات کے بعد صحابہ کرام روضہ اقدس پر حاضری دے کر آپ کے وسیلے سے اللہ سے دُعا نہیں کرتے تھے حتیٰ کہ خلافتِ فاروقی میں جب قحط سالی آئی تو حضرت عمر فاروق رضی اللہ عنہ روضہ اقدس پر حاضری دینے کے بجائے صحابہ کرام رضی اللہ عنہم کے مجمع کے ساتھ میدان میں تشریف لے گئے اور رسول اللہ ﷺ



سجدہ تلاوت کے چچا حضرت عباس رضی اللہ عنہ کو دُعا کیلئے آگے کیا اور حضرت عمر رضی اللہ عنہ نے اپنی دُعا میں یہ الفاظ کہے اے اللہ! پہلے ہمارے درمیان تیرا رسول تھا ہم اُسے آگے کیا کرتے تھے اور تو ہم پر بارانِ رحمت نازل کیا کرتا تھا آج وہ ہم میں نہیں ہیں ہم تیرے پیغمبر کے چچا کو لائے ہیں تو ہم پر بارانِ رحمت فرما۔

درحقیقت میت سے دُعا نہ کرانے اور زندہ سے دُعا کرانے میں ایک بہت بڑی حکمت یہ ہو سکتی ہے کہ قبر پر دُعا کی درخواست کرنا فسادِ عقیدہ کا باعث بنتا ہے جس میں بہت ساری قباحتیں ہیں۔

۱۔ صاحبِ قبر کے زندہ تسلیم کرنا ہوگا۔

۲۔ سماعِ موتی کا عقیدہ بھی رکھنا ہوگا۔

۳۔ صاحبِ قبر کو مشکل کشا ماننا پڑے گا۔

یہ تمام باتیں فسادِ عقیدہ کا سبب بنتی ہیں جبکہ زندہ سے دُعا کرانے میں فسادِ عقیدہ کا خطرہ ٹل جاتا ہے اور اس سے عقیدہ توحید میں خلل واقع نہیں ہوتا، جب آپ کسی زندہ شخص سے دُعا کی درخواست کرتے ہیں وہ آپ کے سامنے بارگاہِ ایزدی میں دستِ دُعا دراز کر دیتا ہے جسے آپ اپنی آنکھوں سے دیکھتے ہیں کہ میں تو اس کے پاس آیا تھا لیکن اس نے بھی اُسی ذاتِ الہی کے آگے ہاتھ اٹھائے ہیں تو معلوم یہ ہوا کہ یہاں مجھ سمیت سبھی فقیر ہیں غنی تو صرف وہی ہے۔

ہر چیز مسبب سبب سے مانگو

منت سے خوشامد سے ادب سے مانگو

کیوں ہاتھ پھیلاتے ہو غیروں کے آگے

اگر رب کے بندے ہو تو رب سے مانگو

### سجدہ تلاوت

سجدہ تلاوت اس وقت کیا جاتا ہے جب قرآن مجید کی ایسی آیت پڑھی یا سنی جائے جو سجدہ والی ہو۔

قرآن مجید میں ایسی آیات پندرہ ہیں۔ ۱۔

جن میں سے ایک آیت فقہاء کے نزدیک اختلافی ہے۔

اگر نماز کی حالت میں امام ایسی آیات کی تلاوت کرے تو امام اور مقتدی دونوں یہ سجدہ ادا کریں۔

امام اس آیت کو پڑھنے کے بعد اللہ اکبر کہہ کر سجدہ میں چلا جائے اور صرف ایک سجدہ کر کے دوبارہ قیام

۱۔ ابوداؤد ۱/۱۹۹ باب السجود و کم سجدة فی القرآن

میں کھڑا ہو جائے اور قرأت کو وہیں سے شروع کرے جہاں سے چھوڑی تھی،  
یعنی سورۃ الفاتحہ پڑھنے کی ضرورت نہیں۔

حضرت ابو رافع رضی اللہ عنہ بیان کرتے ہیں کہ میں نے حضرت ابو ہریرہ رضی اللہ عنہ کی اقتداء میں نماز پڑھی انہوں نے نماز میں ﴿إِذَا السَّمَاءُ انشَقَّتْ﴾ پڑھ کر سجدہ کیا۔

حضرت ابو ہریرہ رضی اللہ عنہ سے جب اس بارے میں پوچھا گیا، تو انہوں نے جواب دیا:

﴿سَجَدْتُ فِيهَا خَلْفَ أَبِي الْقَاسِمِ رضی اللہ عنہ فَلَا أَرَأَى أَنْ أَسْجُدَ فِيهَا حَتَّى أَلْقَاهُ﴾ ۱

میں نے نبی کریم صلی اللہ علیہ وسلم کے پیچھے اسی سورت میں سجدہ کیا لہذا اب میں عمر بھر اس میں سجدہ کرتا رہوں گا۔

### سجدہ تلاوت کی دُعا

سَجَدَ وَجْهِي لِلَّذِي خَلَقَهُ  
وَشَقَّ سَمْعَهُ وَبَصَرَهُ  
بِحَوْلِهِ وَقُوَّتِهِ فَتَبَارَكَ اللَّهُ  
أَحْسَنُ الْخَالِقِينَ ۲

میرے چہرے نے اُس ذات کو سجدہ کیا جس نے  
اسے بنایا اور اس کے کان بنائے اس کی آنکھیں  
بنائیں اور بابرکت ہے اللہ تعالیٰ جو سب سے بہتر  
پیدا کرنے والا ہے۔

### سجدہ تلاوت کا حکم

سجدہ تلاوت کر لیا جائے تو اجر و ثواب ہے اور اگر کبھی ترک کر دیا جائے تو گناہ لازم نہیں آتا۔ ۳

۱۔ نبی کریم صلی اللہ علیہ وسلم سے اور صحابہ کرام رضی اللہ عنہم سے اس کا ادا کرنا اور اس کا ترک دونوں ثابت ہیں۔  
حضرت ابن عباس رضی اللہ عنہما بیان کرتے ہیں کہ رسول اکرم صلی اللہ علیہ وسلم نے ”سورۃ النجم“ میں سجدہ کیا اور آپ صلی اللہ علیہ وسلم کے ساتھ مسلمانوں، مشرکوں، جنوں اور آدمیوں نے بھی سجدہ کیا۔ ۴

۲۔ زید بن ثابت رضی اللہ عنہ کہتے ہیں کہ میں نے رسول اللہ صلی اللہ علیہ وسلم کے سامنے سورۃ النجم پڑھی اور سجدہ نہ کیا۔ ۵  
اس حدیث سے معلوم ہوتا ہے کہ اگر سجدہ تلاوت فرض یا واجب ہوتا تو آپ صلی اللہ علیہ وسلم خود بھی سجدہ فرماتے اور حضرت زید بن ثابت رضی اللہ عنہ کو بھی سجدہ کرنے کا حکم دیتے خود نہ کرنا اور حضرت زید بن ثابت رضی اللہ عنہ کے نہ کرنے پر بھی خاموشی اختیار کرنا سجدہ تلاوت کے ترک کے جواز کی دلیل ہے۔

۱۔ بخاری کتاب الاذان (۷۲۴) (۷۲۶) مسلم ۱/۲۱۵ باب السجود التلاوة

۲۔ مسلم کتاب صلاة المسافرين وقصرها (۱۲۹۰) ومسنند احمد (۶۹۱) والترمذی (۳۳۴۳)

والنسائی کتاب التطبيق (۱۱۱۶) (۱۱۱۷) فی مختصر ابی داؤد ۳/۱۲۰

۳۔ ابوداؤد ۱/۱۱۰ ۴۔ بخاری ۲/۷۲۱ باب قوله فاسجدوا لله واعبدوا

۵۔ مسلم ۱/۲۱۵ باب السجود التلاوة

## سجدة تلاوت کے محل

قرآن مجید میں مذکورہ پندرہ مقامات درج ذیل ہیں:

نمبر شمار	پارہ نمبر	نام سورہ	آیت نمبر	آیت
۱	۹	سورۃ الاعراف	۲۰۶	وَلَهُ يَسْجُدُونَ
۲	۱۳	سورۃ الزّعد	۱۵	بِالْغُدُوِّ وَالْآصَالِ
۳	۱۴	سورۃ النحل	۵۰	مَا يُؤْمَرُونَ
۴	۱۵	سورۃ بنی اسرائیل	۱۰۹	يَزِيدُهُمْ خُشُوعًا
۵	۱۶	سورۃ مریم	۵۸	سُجَّدًا وَبُكْيًا
۶	۱۷	سورۃ الحج	۱۸	يَفْعَلُ مَا يَشَاءُ
۷	۱۷	سورۃ الحج	۷۷	لَعَلَّكُمْ تَفْلِحُونَ
۸	۱۹	سورۃ الفرقان	۶۰	وَزَادَهُمْ نُفُورًا
۹	۲۰	سورۃ النمل	۲۶	رَبِّ الْعَرْشِ الْعَظِيمِ
۱۰	۲۱	سورۃ السجده	۱۵	لَا يَسْتَكْبِرُونَ
۱۱	۲۳	سورۃ ص	۱۴	خَرَرًا كَعَاوَانًا
۱۲	۲۴	سورۃ حم سجده	۳۸	وَهُمْ لَا يَسْتَمُونَ
۱۳	۲۷	سورۃ النجم	۶۲	لِلَّهِ وَعَابِدُوا
۱۴	۳۰	سورۃ الانشقاق	۲۱	لَا يَسْجُدُونَ
۱۵	۳۰	سورۃ العلق	۱۹	وَاسْجُدْ وَاقْتَرِبْ

## سجدہ سہو

نماز میں بھول چوک ہو جانے اور رکعات میں کمی بیشی کی صورت میں سجدہ سہو کو مشروع رکھا گیا ہے۔ بہت سی مساجد میں ایسے ائمہ کو بھی دیکھا گیا ہے جو اس قسم کے مسائل سے قطعی آگاہ نہیں ہوتے بلکہ جہاں سجدہ سہو کرنے کا محل ہوتا ہے وہاں چھوڑ دیتے ہیں اور جہاں محل نہیں ہوتا وہاں کر لیتے ہیں۔ درحقیقت اللہ ﷻ نے ان دو سجدوں کو نماز میں واقع ہونے والے کسی نقص، کمی، زیادتی، اضافہ اور کسی قسم کے شک کی تلافی کیلئے رکھا ہے۔

مثال کے طور پر کسی شخص نے ظہر کے چار فرضوں کی بجائے دو یا تین رکعتوں پر سلام پھیر دیا یا عصر کے چار فرضوں کی بجائے پانچ پڑھ لئے دونوں صورتوں میں سجدہ سہو لازم ہے۔ چنانچہ حدیث پاک میں وارد ہے حضرت عبداللہ بن مسعود رضی اللہ عنہ فرماتے ہیں رسول اکرم ﷺ نے ظہر میں پانچ رکعتیں پڑھا دیں۔

آپ ﷺ سے پوچھا گیا کہ کیا نماز پڑھا دی گئی ہے؟ آپ ﷺ نے فرمایا:

ایسی بات نہیں ہے، صحابہ کرام رضی اللہ عنہم نے عرض کیا: آپ ﷺ نے پانچ رکعتیں پڑھائی ہیں، یہ سن کر آپ ﷺ نے دو سجدے کئے، اور ایک روایت میں یہ الفاظ بھی ہیں کہ آپ ﷺ نے فرمایا کہ میں تمہاری طرح انسان ہوں ایسے بھولتا ہوں جیسے تم بھولتے ہو، پس جب میں بھولا کروں تو مجھے یاد دلایا کرو۔ اس سے معلوم ہوا کہ اگر نماز میں زیادتی ہو جائے تو وہ بھی سہو کے دو سجدوں سے زائل ہو جاتی ہے۔

## نماز میں سہو کیوں واقع ہوتا ہے

حضرت ابو ہریرہ رضی اللہ عنہ فرماتے ہیں کہ رسول اکرم ﷺ نے فرمایا:

إِنَّ أَحَدَكُمْ إِذَا قَامَ يُصَلِّي  
جَاءَهُ الشَّيْطَانُ فَلَبَسَ عَلَيْهِ  
حَتَّى لَا يَدْرِي كَمْ صَلَّى فَإِذَا  
وَجَدَ ذَلِكَ أَحَدَكُمْ فَلْيَسْجُدْ  
سَجْدَتَيْنِ وَهُوَ جَالِسٌ ۚ

کہ جب تم میں سے کوئی شخص نماز پڑھنے کیلئے کھڑا ہوتا ہے تو شیطان اس کے پاس آ کر اسے شبہ میں ڈالتا ہے یہاں تک کہ اسے یاد نہیں رہتا کہ اس نے کتنی رکعتیں پڑھی ہیں پس جب تم میں سے کسی کو ایسی حالت پیش آئے تو بیٹھ کر (سہو کے) دو سجدے کرے۔

۱۔ مسلم ۲۱۳/۱

۲۔ بخاری کتاب الجمعة (۱۱۵۶) مسلم ۱/۲۱۰ باب السهو فی الصلاة والسجود و ابو داؤد (۸۶۹) والترمذی کتاب الصلاة (۳۶۳) والنسائی کتاب السهو (۱۲۳۵) وابن ماجہ (۱۲۰۷)

## سجدہ سہو سلام سے پہلے یا بعد

سجدہ سہو سلام سے پہلے بھی کیا جاسکتا ہے اور سلام کے بعد بھی دونوں صورتیں مسنون ہیں۔ بعض نے نماز میں کمی واقع ہونے کی صورت میں سجدہ سہو کو سلام سے پہلے مسنون جانا اور زیادتی ہو جانے کی صورت میں سلام کے بعد دو سجدوں کے کرنے کو مسنون جانا، لیکن اس ضمن میں رسول اللہ ﷺ سے کسی قسم کی نص موجود نہیں ہے اور یہ پابندی ایک تکلف سے زیادہ کچھ نہیں اور جن روایات میں زیادتی واقع ہو جانے کی صورت میں سلام کے بعد سجدہ کرنے کا ذکر ہے تو یہ محض اتفاق ہے ورنہ شارع ﷺ سے اس قسم کی کوئی صراحت نہیں ملتی، بلکہ آپ ﷺ سے اس کے خلاف بھی ثابت ہے۔

**اس ضمن میں چند احادیث مبارکہ درج ذیل ہیں:**

۱۔ عطاء بن یسار رضی اللہ عنہما حضرت ابوسعید رضی اللہ عنہ سے بیان کرتے ہیں کہ رسول اکرم ﷺ نے فرمایا کہ جب تم میں سے کسی کو نماز میں شک پیدا ہو کہ تین رکعتیں پڑھی ہیں یا چار تو شک کو دور کرے اور خاص تعداد کا یقین کرے پھر اس یقین کی بنیاد پر نماز مکمل کرے اور سلام سے پہلے دو سجدے کرے، اگر اس نے پانچ رکعتیں پڑھی ہوں گی تو یہ دو سجدے اُن کو چھ بنا دیں گے اور پوری چار پڑھی ہوں گی تو یہ سجدے شیطان کی ذلت کا باعث ہوں گے۔ ۱

۲۔ حضرت عبداللہ بن نحسین رضی اللہ عنہ سے بیان کرتے ہیں کہ رسول اکرم ﷺ نے صحابہ کرام رضی اللہ عنہم کو ظہر کی نماز پڑھائی اور دوسری رکعت پر تشہد بیٹھنے کی بجائے کھڑے ہو گئے صحابہ رضی اللہ عنہم بھی آپ ﷺ کے ساتھ کھڑے ہو گئے حتیٰ کہ آپ ﷺ تکمیل نماز تک پہنچ گئے اور صحابہ رضی اللہ عنہم سلام کا انتظار کرنے لگے آپ ﷺ نے بیٹھے بیٹھے تکبیر کہی اور دو سجدے سلام سے پہلے کئے اور پھر سلام پھیرا۔ ۲

۳۔ حضرت مغیرہ بن شعبہ رضی اللہ عنہ سے بیان کرتے ہیں کہ رسول اکرم ﷺ نے فرمایا کہ جب امام دو رکعتوں کے بعد (بھول کر) کھڑا ہو جائے لیکن ابھی سیدھا کھڑا نہ ہو اور اُسے قعدہ یاد آ جائے تو بیٹھ جائے اور اگر سیدھا کھڑا ہو گیا ہے تو نہ بیٹھے..... اور دو سجدے سہو کے کرے۔ ۳

۴۔ حضرت عمران بن حصین رضی اللہ عنہ سے بیان کرتے ہیں کہ رسول اکرم ﷺ نے عصر کی نماز پڑھائی اور تین رکعتوں پر سلام پھیر دیا اور اپنے گھر تشریف لے گئے، پس ایک شخص جس کا نام ”خرباق“ تھا اور

۱۔ مسلم ۲۱۱/۱ باب السہو فی الصلاة والسجود

۲۔ مسلم ۲۱۱/۱ باب السہو فی الصلاة والسجود

۳۔ وقال ابن حجر فی بلوغ المرام ص ۱۰۰ رواہ ابو داؤد وابن ماجہ والدارقطنی واللفظ له بسند ضعیف

وقال مبارکفوری لان مدار جمیع طرقہ علی جابر الجعفی وهو ضعیف

اُس کے ہاتھ طویل تھے اُس نے کہا: ”اے اللہ کے رسول ﷺ واقعہ یہ ہے (اُس نے یہ بات کہہ دی) آپ ﷺ غصہ کی حالت میں چادر گھسیٹتے ہوئے باہر تشریف لائے حتیٰ کہ صحابہ کرام ﷺ کے پاس پہنچ کر اس واقعہ کی تصدیق چاہی سب نے اس کی تصدیق کی تب آپ ﷺ نے ایک رکعت پڑھائی پھر سلام پھیرا اور سجدے کئے اور پھر سلام پھیرا۔ ۱۔

مذکورہ چاروں احادیث سے درج ذیل باتیں خاص طور پر معلوم ہونیں۔

۱۔ سجدہ سہو سلام سے پہلے اور بعد دونوں طرح ثابت ہوا۔

۲۔ قعدہ اولیٰ فرض یا واجب نہیں ہے ورنہ اس کے ترک سے وہ رکعت لوٹائی جاتی جب کہ آپ ﷺ نے سجدہ سہو تو کیا لیکن رکعت نہ لوٹائی اور نہ قعدہ کو ڈھرایا

۳۔ اگر نماز کا ایسا عمل رہ جائے جو رکن کا درجہ نہ رکھتا ہو تو اُس کے ترک پر صرف دو سجدے کافی ہیں اُس عمل کے اعادہ کی ضرورت نہیں۔

۴۔ سلام کے بعد اگر امام اور مقتدی گفتگو کر لیں تب بھی پہلی نماز پر بنا باقی رہے گی اور اس گفتگو کے بعد

صرف چھوٹی ہوئی رکعتیں ادا کر کے سجدہ سہو کریں مکمل نماز ڈھرانے کی قطعاً ضرورت نہیں ہے۔

۵۔ سجدہ سہو سلام کے بعد کیا گیا ہے، جبکہ ایک رکعت کم پڑھی گئی تھی جس سے اُن لوگوں کے خیال کی نفی ہوتی ہے جو کمی کی صورت میں سجدہ سہو کو سلام سے پہلے ادا کرنا ضروری سمجھتے ہیں۔

### شک کو دور کرنے اور یقین پیدا کرنے کا طریقہ

شک ہمیشہ دو چیزوں کے مابین واقع ہوتا ہے، اگر دو رکعت والی نماز ہے تو اُس میں دو اور ایک کے درمیان شک ہوگا یا دو اور تین کے درمیان شک ہوگا، اسی طرح اگر چار رکعت والی نماز ہے تو اُسے تین اور چار کے درمیان شک ہوگا یا چار اور پانچ کے درمیان شک ہوگا اور اگر تین رکعت والی نماز ہے تو دو اور تین رکعت کے درمیان شک ہوگا یا تین اور چار کے درمیان شک ہوگا۔

کسی خاص تعداد پر یقین کر لیا جائے، یقین کر لینے کا طریقہ یہ ہے کہ کم تعداد پر فیصلہ کریں کیونکہ

جب تین اور چار کے درمیان شک ہوگا تو تین یقینی ہوگا اور چار مشکوک،

دو اور تین کے درمیان شک کی صورت میں دو یقینی ہوگا اور تیسرا مشکوک،

ایک اور دو کے درمیان شک کی صورت میں ایک یقینی ہوگا اور دوسرا مشکوک،

لہذا کم تعداد پر فیصلہ کر کے ایک رکعت اور پڑھیں اور آخر میں سجدہ سہو کریں۔

## سجدہ سہو کن حالتوں میں کیا جاتا ہے

- ۱۔ نماز کے کسی رکن کے کم ہو جانے کی صورت میں یا بڑھ جانے کی صورت میں۔
  - ۲۔ قعدہ اولیٰ چھوٹ جانے کی صورت میں۔
  - ۳۔ تعداد رکعات میں شک پیدا ہو جانے کی صورت میں۔
- ان تینوں صورتوں میں رسول اکرم ﷺ سے نص صریح کے ساتھ سجدہ سہو ثابت ہے۔ اسکے علاوہ تمام اقسام اجتہادی ہیں۔
- ☆ نماز میں پڑھی جانے والی دُعاؤں پر یا قرأت کی کسی غلطی پر سجدہ سہو لازم نہیں آتا۔
  - ☆ جماعت کی صورت میں مقتدی سے اگر کوئی غلطی سرزد ہو تو اس پر سجدہ سہو نہیں ہے،
  - ☆ امام کی کسی غلطی پر مقتدیوں کو بھی سجدہ سہو کرنا ہوگا۔

## جب کوئی رکن چھوٹ جائے

ارکان نماز کے ترک سے وہ رکعت شمار نہیں ہوگی جس رکعت میں رکن چھوٹ گیا ہو۔ مثلاً: قیام، رُکوع، سجدہ اور قعدہ آخری یہ نماز کے اہم ارکان ہیں اگر رکعت میں رُکوع بھول جائے تو وہ رکعت شمار نہ ہوگی اسی طرح دونوں سجدہ یا کوئی ایک سجدہ بھول جائے تب بھی رکعت شمار نہ ہوگی اسی طرح قیام اور آخری قعدہ بھول جائے تب بھی وہ رکعت شمار نہیں ہوگی ایسی صورت میں محض سجدہ سہو پر اکتفاء کر لینا اور رکعت نہ ڈہرانا محتاج دلیل ہے۔

## مثال:-

- ۱۔ اگر کوئی شخص نماز کی کسی رکعت میں قیام سے سیدھا سجدہ میں چلا جاتا ہے اور رُکوع کرنا بھول جاتا ہے اور اُسے نماز کے آخر میں یاد آتا ہے کہ اُس نے رُکوع نہیں کیا ہے، اگر تو اُس سے متصل بعد والی رکعت میں یاد آتا ہے تو جس رکعت کا رُکوع چھوٹا ہے اُسے شمار ہی نہ کرے اور بعد والی رکعت کو پہلی کی جگہ شمار کرے اور اسی طرح تمام رکعات پوری کرے اور آخر میں سلام سے پہلے یا بعد سہو کے دو سجدے کرے اور اس کے بعد سلام پھیر دے۔
- ۲۔ اگر کسی کا قیام چھوٹ جاتا ہے اس کا بھی یہی حکم ہے اور اگر ایک سجدہ یا دونوں سجدے چھوٹ جاتے ہیں تب بھی یہ حکم ہے کہ وہ رکعت ڈہرائے۔

۳۔ اگر سلام کے بعد علم ہوا کہ اس کا سجدہ چھوٹا ہے تو سلام کے بعد کھڑے ہو کر ایک رکعت ادا کرے پھر سلام کے وقت دو سجدے کرے۔

بعض حضرات نے امام حسن بصری رحمۃ اللہ علیہ کے قول پر یہ فتویٰ دیا ہے کہ اگر کسی کا سجدہ چھوٹ جائے تو وہ نماز کے آخر میں تین سجدے کر لے ایک سجدہ وہ جو چھوٹ چکا تھا اور دو سجدہ سہو کے، لیکن اس کیلئے شارع الصلوٰۃ سے کوئی دلیل وارد نہیں ہے جبکہ امام حسن بصری رحمۃ اللہ علیہ کا دوسرا قول بھی موجود ہے جس میں انہوں نے فرمایا کہ اگر کوئی شخص لوگوں کے ہجوم کی وجہ سے سجدہ نہ کر سکا ہو تو اسے چاہئے کہ وہ نماز کے آخر میں اس رکعت کو دوبارہ ادا کرے پھر دو سجدے کرے، امام حسن بصری رحمۃ اللہ علیہ کے یہ دونوں قول بخاری ج ۱ ص ۹۵ پر دیکھے جاسکتے ہیں:

۴۔ امام بخاری رحمۃ اللہ علیہ صحیح بخاری میں ﴿إِذَا لَمْ يَتِمَّ سُجُودُهُ﴾ (جب نہ پورے ہوں کسی کے سجدے) یہ باب باندھ کر درج ذیل حدیث لائے ہیں:

حضرت ابو وائل رضی اللہ عنہ حضرت حذیفہ رضی اللہ عنہ سے بیان کرتے ہیں:

﴿إِنَّهُ رَأَى رَجُلًا لَا يُتِمُّ رُكُوعَهُ وَلَا سُجُودَهُ فَلَمَّا قَضَى صَلَاتَهُ قَالَ لَهُ حَذِيفَةُ مَا صَلَّيْتَ وَأَحْسِبُهُ قَالَ لَوْ مِتُّ مِتُّ عَلَىٰ غَيْرِ سُنَّةِ مُحَمَّدٍ صلی اللہ علیہ وسلم﴾ ۱

بے شک انہوں نے ایک شخص کو دیکھا جو رُکوع اور سجدہ ٹھیک سے ادا نہیں کر رہا تھا پس جب اس کی نماز ختم ہوئی تو اس سے حضرت حذیفہ رضی اللہ عنہ نے کہا کہ تو نے نماز نہیں پڑھی اور میں یہ گمان کرتا ہوں کہ اگر تو (اسی نماز پر) مرا تو طریقہ محمد صلی اللہ علیہ وسلم سے ہٹ کر مرے گا۔

مسند احمد میں یہ روایت قدرے لفظی اختلاف کے ساتھ ہے۔

چنانچہ حضرت حذیفہ رضی اللہ عنہ نے اس شخص سے سوال کیا

﴿مِنَّا كَمْ هَذِهِ صَلَاتِكَ قَالَ مِنْذُ أَرْبَعِينَ سَنَةً قَالَ

فَقَالَ لَهُ حَذِيفَةُ مَا صَلَّيْتَ مِنْ أَرْبَعِينَ سَنَةً..... الخ﴾ ۲

اس حدیث پاک سے یہ اچھی طرح واضح ہو جاتا ہے کہ جس شخص نے رُکوع تو کیا لیکن ٹھیک سے

نہیں کیا سجدہ تو کیا لیکن ٹھیک سے نہیں کیا۔

۱ بخاری کتاب الصلاة ۱/۱۱۲ رقم الحدیث (۷۶)

۲ مسند احمد (باقی مسند الانصار) (۲۲۱۷۱، ۲۲۱۷۲)



اُسے حضرت حذیفہ رضی اللہ عنہ فرماتے ہیں کہ تو نے نماز پڑھی ہی نہیں جس سے واضح ہوتا ہے کہ یہ نماز کے اہم رکن ہیں اسی طرح بخاری شریف کی وہ روایت بھی مد نظر رہنی چاہئے جس میں صحابی رسول صلی اللہ علیہ وسلم تین مرتبہ نماز پڑھتا ہے اور تینوں دفعہ رسول اکرم صلی اللہ علیہ وسلم اُسے ایک ہی جملہ فرماتے ہیں کہ جا تو دوبارہ نماز پڑھ، اس لئے کہ تو نے ابھی نماز نہیں پڑھی۔

حالانکہ اس صحابی رضی اللہ عنہ نے رُکوع اور سجدے کو چھوڑا نہیں تھا بلکہ رُکوع اور سجدے کا حق ادا نہیں کیا تھا اور آپ صلی اللہ علیہ وسلم نے اُسے صرف رُکوع اور سجدے دہرانے کا حکم نہیں دیا بلکہ پوری نماز دہرانے کا حکم دیا تھا چونکہ رُکوع اور سجدے ہر رکعت کے اہم رکن تھے اس لئے اُسے ہر رکعت دوبارہ پڑھنے کا حکم دیا اور امام بخاری رحمۃ اللہ علیہ اس حدیث کو جس باب کے تحت لائے ہیں وہ باب بھی بالخصوص قابل توجہ ہے۔

﴿بَابُ أَمْرِ النَّبِيِّ ﷺ الَّذِي لَا يُتِمُّ رُكُوعَهُ بِإِلَّا عَادَةً﴾ ۱

نبی کریم صلی اللہ علیہ وسلم کا اُس شخص کو نماز لوٹانے کا حکم دینا جس نے اپنے رُکوع کو پورا نہ کیا۔

امام بخاری رحمۃ اللہ علیہ کے اس باب اور اس کے تحت لائی گئی حدیث کی روشنی میں ہم یہ کہہ سکتے ہیں کہ اگر کسی نمازی سے نماز کے اندر ارکان نماز چھوٹ جائیں، چاہے وہ عمدًا ہوں، سہواً ہوں یا تساہلاً تو اسے نماز کے آخر میں صرف وہی رُکن لوٹانا کافی نہیں ہوگا۔

بلکہ سہواً چھوٹ جانے کی صورت میں پوری رکعت لوٹانی ہوگی اور اگر عمدًا یا تساہلاً کوئی رُکن چھوڑا ہے تو پوری نماز لوٹانی ہوگی۔ (واللہ اعلم)

## سجدہ شکر

جب کسی مؤمن بندہ کو اللہ کی طرف سے کوئی نعمت حاصل ہوتی ہے یا کوئی مسرت و خوشی میسر آتی ہے تو وہ اپنے مالک کا شکر بجالاتے ہوئے سجدہ میں گر جاتا ہے اسی سجدہ کا نام سجدہ شکر ہے، یہ ایک مشروع عمل ہے۔

۱۔ حضرت ابو بکرہ رضی اللہ عنہ بیان کرتے ہیں کہ رسول اکرم صلی اللہ علیہ وسلم کو جب بھی کوئی مسرت و شادمانی حاصل ہوتی آپ صلی اللہ علیہ وسلم فوراً سجدہ شکر بجالاتے۔ ۲

۲۔ حضرت جعفر رضی اللہ عنہ کہتے ہیں کہ رسول اکرم صلی اللہ علیہ وسلم نے ایک کوتاہ قد شخص کو دیکھا تو آپ صلی اللہ علیہ وسلم کا شکر ادا کرنے کیلئے سر بسجود ہوئے۔ (یہ سجدہ بطور شکرانے کے تھا کہ اللہ نے ہمیں اس عیب سے محفوظ رکھا)۔ ۳

۱۔ بخاری ۱/۱۰۹

۲۔ ترمذی ۱/۱۹۱ باب سجدۃ الشکر

۳۔ دارقطنی و مشکوٰۃ ۱/۱۳۱ باب فی سجود الشکر

## چند ضمنی اعتراضات کے ضمنی جوابات

### اعتراض نمبر ۱:-

آپ ﷺ نے فرمایا: نماز میں کچھ اضافہ ہو یا کمی سہو کے دو سجدے انہیں کفایت کرتے ہیں۔<sup>۱</sup>  
لہذا صرف سجدوں پر اکتفاء کیا جائے۔

### جواب:-

اس حدیث کا عموم اگرچہ اسی مفہوم کا متقاضی ہے جسے اعتراض میں ظاہر کیا گیا ہے، لیکن یہ مفہوم اُس وقت کارگر ہو سکتا تھا جب اس کے عموم کو شرعی قرینہ خاص کرنے والا نہ ہوتا، چنانچہ احادیث میں یہ صراحت موجود ہے کہ آپ ﷺ نے کمی ہو جانے کی صورت میں پہلے وہ رکعتیں ادا کیں پھر سہو کے دو سجدے کئے جس سے یہ ثابت ہوتا ہے کہ ارکان میں کمی کو مطلق سہو کے دو سجدے کفایت نہیں کرتے، البتہ اضافہ کیلئے مطلق سہو کے دو سجدے کافی ہیں جیسا کہ بخاری اور مسلم<sup>۲</sup> میں ہے کہ آپ ﷺ نے ظہر کی پانچ رکعتیں پڑھا دیں تو معلوم ہونے پر آپ ﷺ نے دو سجدے ادا کئے۔

### اعتراض نمبر ۲:-

حدیث میں یہ تو صراحت ملتی ہے کہ رکعت چھوٹ جانے پر آپ ﷺ نے رکعت دہرائی لیکن یہ کہیں صراحت نہیں ملتی کہ آپ ﷺ نے رُکوع یا سجدہ چھوٹ جانے پر بھی رکعت دہرائی ہو۔

### جواب:-

جیسا کہ گزشتہ صفحات میں یہ بات صراحتاً بیان ہو چکی ہے کہ رُکوع، سجدہ، قیام اور قعدہ آخری یہ تمام ارکان نماز میں سے ہے اور امام بخاری رحمہ اللہ نے رُکوع اور سجدہ مکمل نہ ہونے پر نماز کے اعادہ کا باب باندھا ہے۔

۱ مسلم ۲۱۱/۱

۲ مسلم ۲۱۲/۱

۲۔ جب رکعت کو آپ نے رکن تسلیم کر لیا تو مسئلہ آسان ہو گیا اس لئے کہ رکعت خود کوئی چیز نہیں ہے۔

رکعت = قیام + رکوع + قومہ + دو سجدے + آخری قعدہ۔

کم سے کم نماز ایک رکعت ہے جس طرح اہل حدیث حضرات ایک رکعت وتر بھی پڑھا کرتے ہیں اور اس رکعت میں مذکورہ ارکان شامل ہوتے ہیں ان میں سے کوئی بھی چیز چھوٹے گی تو رکعت مکمل نہیں ہوگی جب رکعت مکمل نہ ہوئی تو نماز بھی مکمل نہ ہوئی۔

نماز کی عدم تکمیل جس وجہ سے ہے جب تک وہ وجہ دور نہ کی جائے گی، نماز نہیں ہوگی۔

لہذا رکوع، سجدہ، قیام اور آخری قعدہ ان میں سے کوئی بھی چیز چھوٹ جائے اور وہ اپنے محل میں یاد آ جائے تو اُسے ادا کر لینا کافی ہے اور اگر اپنے محل کے بعد کسی اور رکعت میں یاد آئے یا سلام پھرنے کے بعد یاد آئے تو وہ رکعت شمار نہیں ہوگی، پہلے وہ رکعت ادا کی جائے گی پھر سہو کے دو سجدے ادا کئے جائیں گے تب نماز مکمل ہوگی۔

### اعتراض نمبر ۳:-

آخری قعدہ کو نماز کا رکن مانا گیا ہے تو قعدہ اولیٰ کو رکن تسلیم کیوں نہیں کیا جاسکتا.....؟

### جواب:-

۱۔ اس کی دو وجوہات ہیں پہلی وجہ یہ ہے کہ رسول اکرم ﷺ سے یہ ثابت ہے کہ قعدہ اولیٰ کے چھوٹ جانے پر آپ ﷺ نے اُسے دوبارہ ادا نہیں فرمایا بلکہ صرف سہو کے دو سجدوں پر اکتفا کیا، اگر یہ رکن ہوتا تو آپ ﷺ اسے ضرور ادا فرماتے۔

۲۔ نماز کی کم سے کم مقدار ایک رکعت ہے اور اس میں صرف قعدہ آخری کو مشروع رکھا گیا ہے جبکہ قعدہ اولیٰ کو ساقط کر دیا گیا ہے، اس سقوط سے بھی یہی واضح ہوتا ہے کہ اگر قعدہ اولیٰ رکن ہوتا تو یہ نماز کی کم سے کم مقدار میں ضرور شامل ہوتا۔



## خواتین کا طریقہ نماز

عام طور پر دین سے ناواقفیت کی وجہ سے خواتین کے طریقہ نماز کو مردوں سے مختلف سمجھا جاتا ہے جبکہ شارع ﷺ سے اس قسم کا کوئی حکم یا عمل صحت کے ساتھ قطعاً ثابت نہیں ہے، ارکانِ اسلام میں سے ہر عبادت کا طریقہ مرد و عورت کیلئے یکساں طور پر نافذ کیا گیا ہے۔

تمام عبادات میں کسی طریقہ عبادت کے مابین مرد اور عورت کیلئے کسی قسم کا کوئی فرق روا نہیں رکھا گیا۔  
۱۔ حج کا طریقہ لیجئے:

طواف کہاں سے کہاں تک کرنا ہے؟

صفا، مروہ کی سعی کہاں سے کہاں تک کرنی ہے؟

منیٰ میں کتنے دن قیام کرنا ہے؟

عرفات میں کب جانا ہے اور کب تک رُکنا ہے؟

وہاں سے مزدلفہ کب لوٹنا ہے؟

علیٰ ہذا القیاس عورت کیلئے بھی وہی حکم ہے جو مرد کیلئے ہے البتہ لباس میں ضرور فرق رکھا گیا ہے لیکن طریقہ ادائیگی میں کوئی فرق نہیں رکھا گیا۔

۲۔ روزہ کو لیجئے:

سحری کب کرنی ہے اور افطاری کب کرنی ہے؟

کن چیزوں سے روزہ ٹوٹتا ہے اور کن چیزوں سے نہیں ٹوٹتا؟

مرد اور عورت میں کوئی فرق نہیں رکھا گیا۔

۳۔ زکوٰۃ کو لیجئے:

زکوٰۃ کیا ہے، اس کا نصاب کیا ہے؟

کس مال پر فرض ہے اور کتنی مقدار میں دینی ہے؟

اس کے طریقہ ادائیگی میں مرد و عورت میں کوئی فرق نہیں کیا گیا۔

## ۴۔ نماز کو لیجئے:

نماز کے طریقہ ادا نیگی میں اور طریقہ وضو میں، نوا قض وضو میں، تعداد رکعات میں، تعیین قبلہ میں تعیین اوقات میں اور ہیئت نماز میں شریعت نے مرد و عورت کے درمیان کوئی فرق نہیں رکھا۔ اس لئے کہ رسول اکرم ﷺ نہ صرف عورتوں کے نبی تھے اور نہ صرف مردوں کے، بلکہ آپ ﷺ جس طرح مردوں کے طرف پیغمبر بنا کر بھیجے گئے تھے اسی طرح عورتوں کی طرف بھی آپ ﷺ ہی مبعوث تھے، آپ ﷺ کا یہ حکم: ﴿صَلُّوا كَمَا رَأَيْتُمُونِي أُصَلِّي﴾ ۱۔ نماز اس طرح پڑھو جس طرح تم نے مجھے پڑھتے ہوئے دیکھا ہے۔

اس حکم کی مخاطب پوری امت مسلمہ ہے جس میں خواتین اور مرد دونوں شامل ہیں، اسکی تائید اس حکم کے سیاق و سباق سے ہو جاتی ہے، چنانچہ حضرت مالک بن حویرث رضی اللہ عنہ فرماتے ہیں کہ ہم ایک جیسی عمر کے کچھ لوگ نبی کریم ﷺ کی خدمت میں بیس دن رہے ایک دن آپ ﷺ نے شفقت، محبت اور نرمی کے طور پر ہم سے ہمارے اہل خانہ کے بارے میں پوچھا ہم نے آپ ﷺ کو آگاہ کیا پس آپ ﷺ نے فرمایا:

﴿إِزْجِعُوا إِلَىٰ أَهْلِيكُمْ فَاقِيمُوا فِيهِمْ وَعَلِّمُوهُمْ وَمُرُوهُمْ﴾

اپنے اہل خانہ کی طرف لوٹ جاؤ اور انہیں میں رہتے ہوئے انہیں تعلیم دو

اور اچھی باتوں کا حکم کرو..... اور کچھ ایسی باتوں کا بھی آپ ﷺ نے ذکر کیا جنہیں میں یاد نہیں رکھ سکا یا کچھ یاد رکھ سکا ہوں اور پھر فرمایا کہ تم نماز اسی طرح پڑھو جس طرح تم نے مجھے پڑھتے ہوئے دیکھا ہے جب وقت ہو جائے تم میں سے ایک اذان کہہ دے اور تم میں سے کوئی بڑا امام بن جائے۔ ۱۔

اس حدیث پر غور فرمائیں کہ ان نوجوانوں کو جب آپ ﷺ نے اپنے خاندان والوں کی طرف لوٹ جانے کا حکم دیا تو انہیں یہ ہدایت فرمائی کہ ان میں رہتے ہوئے انہیں اچھی تعلیم اور اچھے اخلاق سکھلاتے رہو، لیکن جب نماز سکھلانے کی بات آئی تو آپ ﷺ نے فرمایا کہ جس طرح تم مجھے نماز پڑھتا دیکھ کر جاز ہے ہو اسی طرح پڑھتے رہنا یہ حکم بغیر کسی ابہام کے صریح اور تسلی بخش حکم ہے اس لئے کہ اہل خاندان میں صرف مرد ہی تو نہیں ہوتے بلکہ عورتیں بھی اہل خاندان کا ایک اہم حصہ ہوتی ہیں اور اگر خواتین کا طریقہ نماز مختلف ہوتا تو آپ ﷺ ان نوجوانوں کو یہ طریقہ اس امتیاز کے ساتھ بتاتے کہ جس طرح تم نے مجھے دیکھا ہے یہ مردوں کا طریقہ ہے اور عورتوں کا طریقہ نماز اس سے مختلف ہے۔

آپ ﷺ کا امتیازی حکم صادر نہ فرمانا اور تمام اہل خاندان کیلئے عمومی طور پر ایک ہی حکم صادر فرمانا اس بات کی دلیل ہے کہ مسلمان چاہے مرد ہو یا عورت اگر وہ اپنی نماز اور دیگر عبادات کا اللہ سے صلہ چاہتا ہے تو اُس پر رسول اکرم ﷺ کے طریقہ بندگی کو اپنانا لازم ہوگا۔

بصورتِ دیگر عمل، محنت اور وقت کا ضیاع ہے، البتہ بعض مسائل جو خواتین و حضرات میں امتیازی تھے، شارع ﷺ نے ان مسائل میں اپنی زبان مبارک سے اُس امتیاز کو واضح فرما دیا ہے۔

### وہ اُمور جن میں عورت مردوں سے مختلف ہے

- ۱۔ نماز میں عورت کے ٹخنے ننگے نہ ہوں۔ ۱
- ۲۔ مردوں کے ٹخنے کھلے ہونے چاہئیں۔ ۲
- ۳۔ نماز میں عورت کا سر کھلانا نہ ہو۔ ۳
- ۴۔ مرد کا سر اگر ننگا ہو تو کوئی حرج نہیں ہے۔ ۴
- ۵۔ عورت مردوں کی امامت نہیں کر سکتی جبکہ مرد عورت کی امامت کر سکتا ہے۔ ۵
- ۶۔ امام کے بھولنے پر عورت تالی بجائے اور مرد سبحان اللہ کہے۔ ۶
- ۷۔ اگر عورت عورتوں کی امامت کرے تو وہ صف کے درمیان (بیچ میں) کھڑی ہوگی آگے نہیں۔ ۷
- ۸۔ مشترکہ جماعت میں مردوں کی صفیں آگے ہوں گی اور خواتین کی سب سے پیچھے۔ ۸
- ۹۔ عورت نہ اذان دے سکتی ہے اور نہ مردوں کی جماعت میں تکبیر کہہ سکتی ہے۔ ۹
- البتہ عورتوں تک محدود ہو کر ایسا کر سکتی ہے۔
- ۱۰۔ مشترکہ جماعت میں سجدے سے اٹھتے وقت مرد پہلے اٹھیں اور خواتین بعد میں۔ ۱۰

- ۱۔ ابو داؤد ۹۴/۱ عن ام سلمة، مرعاة ۱/۲۰۵ و مشکوٰۃ ص ۷۳
- ۲۔ ابو داؤد کتاب الصلاة و کتاب اللباس رقم الحدیث (۳۵۶۴، ۵۴۳)
- ۳۔ ابو داؤد ۹۴/۱ عن عائشہ
- ۴۔ بخاری ۵۳/۱ عن جابر
- ۵۔ محلی ابن حزم ۱۳۵/۳، ۱۳۶ عن علی
- ۶۔ مسلم ۱۸۰/۱ عن ابی ہریرہ و ابن ماجہ ص ۷۳، و محلی ابن حزم ۱۲۰/۲ عن سهل
- ۷۔ بیہقی ۱۳۱/۳ عن ابن عباس
- ۸۔ مسلم ۱۸۲/۱ عن ابی ہریرہ
- ۹۔ محلی ابن حزم ۱۶۹/۲
- ۱۰۔ بخاری ۵۲/۱ عن سهل، محلی ابن حزم ۱۱۴/۳

- ۱۱۔ مسجد سے باہر جاتے وقت خواتین پہلے جائیں اور مرد بعد میں۔ ۱
- ۱۲۔ ایام ماہانہ میں عورت پر نمازیں معاف ہیں وہ قضا نہ کرے۔ ۲
- ۱۳۔ مرد صف میں اکیلا کھڑا نہیں ہو سکتا۔ ۳
- ۱۴۔ عورت صف میں اکیلی کھڑی ہو سکتی ہے۔ ۴
- ۱۵۔ اگر دو آدمی جماعت کرائیں تو مقتدی دائیں جانب کھڑا ہوگا۔ ۵
- ۱۶۔ اگر مرد و عورت جماعت کرائیں تو عورت دائیں طرف نہیں بلکہ پیچھے کھڑی ہوگی۔ ۶
- ۱۷۔ اگر کوئی عذر شرعی نہ ہو تو مرد پر فرض نمازوں کیلئے مسجد میں آنا فرض ہے۔ ۷
- ۱۸۔ عورت پر مسجد میں آنا فرض نہیں بلکہ اُنکے گھر اُن کے لیے زیادہ بہتر ہیں۔ ۸
- ۱۹۔ مسجد میں خوشبو لگا کر آنا مردوں کے لیے جائز ہے جبکہ خواتین کے لیے حرام ہے۔ ۹
- ۲۰۔ مردوں پر جمعہ فرض ہے، جبکہ خواتین کو رخصت ہے۔ ۱۰

جہاں جہاں تفریق تھی شریعت نے واضح فرمادی اور اگر نماز کے طریقہ ادائیگی میں فرق ہوتا تو شریعت اُسے بھی ضرور واضح فرماتی تمام امتیازی مقامات کو واضح فرمانا اور نماز ادا کرنے کے طریقہ میں مرد اور عورت کے درمیان کوئی تفریق نہ کرنا بلکہ اُسے ایک ہی حکم سے یوں واضح فرمانا کہ تم نماز اس طرح پڑھو جس طرح تم نے مجھے دیکھا ہے یہ حکم مرد و زن کی نماز میں تفریق کو ختم کرتا ہے، لہذا عورتیں بھی اسی طرح نماز پڑھیں جو طریقہ رسول اکرم ﷺ کا رہا ہے جسے ہم اس کتاب میں اچھی طرح واضح کر چکے ہیں۔ بعض روایات میں عورتوں کا زمین سے چپک کر سجدہ کرنے کا ذکر آیا ہے لیکن وہ روایات ابو مطیع، محمد بن قاسم البلخی، یزید بن ابی حبیب کے مجروح ہونے کے سبب ضعیف اور ناقابل اعتماد ہیں۔

نوٹ:- اس مسئلہ پر اگر تفصیلی معلومات درکار ہوں تو بندہ کی کتاب ”مرد و زن کی نماز“ کا مطالعہ

ان شاء اللہ مفید ثابت ہوگا۔

۱۔ ابو داؤد: ۱۴۹/۱ عن ام سلمة ؓ	۸۔ ابو داؤد ۸۴/۱ ابن عمر ؓ
۲۔ بخاری ۴۶/۱ و ترمذی ۱۹/۱ و ابو داؤد ۳۵/۱	۹۔ مسلم ۱۸۳/۱ عن زینب ؓ
۳۔ بلوغ المرام ص ۷۵ باب صلاة الجماعة	۱۰۔ ابو داؤد ۸۱/۱ عن ابی ہریرہ ؓ
۴۔ بخاری ۱۰۱/۱ عن انس ؓ	۱۱۔ ومحلی ابن حزم عن زینب ؓ
۵۔ بخاری ۱۰۱/۱ عن انس ؓ	۱۲۔ ابو داؤد ۱۵۳/۱ عن طارق ؓ
۶۔ بخاری ۱۰۱/۱ عن انس ؓ	
۷۔ بخاری ۸۹/۱ عن ابی ہریرہ ؓ و مسلم ۲۳۲/۱ و ۳۹۶/۲	

## نماز میں جائز امور کا بیان

۱۔ نماز میں اگر خشوع و خضوع کی بناء پر آنکھیں بند کر لی جائیں تو جائز ہے۔

۲۔ امام کی کسی غلطی پر مقتدی اُسے لقمہ دے سکتا ہے۔ ۱

۳۔ فرش کے گرم ہونے یا دیگر عذر کی بناء پر کپڑے یا پگڑی کے کسی حصہ پر سجدہ کیا جاسکتا ہے۔ ۲

۴۔ نماز میں خشیت الہی کے سبب رونا جائز ہے۔ ۳

﴿خَرُّوا سُجَّدًا وَبُكِيًّا﴾ ۴ وہ روتے ہوئے سجدہ میں گر جاتے ہیں۔

۵۔ نماز کی حالت میں کسی موذی جانور (سانپ، بچھو وغیرہ) کو مارا جاسکتا ہے۔ ۵

۶۔ نقلی نماز میں کسی کو اطلاع کے طور پر کھنکھارنا جائز ہے۔

حضرت علیؓ سے روایت ہے کہ میں ایک خاص گھڑی میں نبی کریمؐ کی خدمت میں حاضر ہوا

کرتا تھا میں اجازت طلب کرتا آپؐ اگر نماز میں ہوتے تو کھنکھار دیتے اور میں اندر داخل

ہو جاتا اور اگر آپؐ فارغ ہوتے تو وہ (اپنی زبان سے) اجازت دیتے۔ ۱

۷۔ نماز میں ہاتھ کے اشارے سے سلام کا جواب دیا جاسکتا ہے۔ ۷

۸۔ مقتدی خواتین امام کی کسی غلطی پر اسے مطلع کرنے کیلئے تالی بجا سکتی ہیں۔ ۸

۹۔ نماز میں کسی ضرورت کے تحت انسانی بچے کو اٹھایا جاسکتا ہے رکوع اور سجدہ کے وقت بچے کو بٹھالینا

اور قیام کی حالت میں اُسے اٹھالینا دونوں جائز ہیں۔ ۹

۱۰۔ ضرورت کے تحت بقدر ضرورت نماز میں آگے پیچھے دائیں اور بائیں چلا جاسکتا ہے۔

حضرت عائشہؓ فرماتی ہیں آپؐ گھر کے اندر دروازہ بند کر کے نماز پڑھ رہے تھے میں

۱۔ ابوداؤد ۱۳۱/۱ باب الفتح علی الإمام

۲۔ بخاری کتاب الجمعة (۱۱۳۲)، مسلم کتاب المساجد (۹۸۳)، ترمذی (۵۳۳)، نسائی (۱۱۰۴)، ابوداؤد (۵۶۴)

۳۔ ابوداؤد ۱۳۰/۱ باب البكاء فی الصلاة والنسائی ۱۷۹/۱ باب البكاء فی الصلاة

۴۔ سورہ مریم: ۵۸

۵۔ نسائی ۱۳۲/۱ باب العمل فی الصلاة والترمذی ص ۵۱ باب ماجاء فی قتل لا سودین

۶۔ نسائی ۷۷/۱ وفی باب رد السلام بالاشارة فی الصلاة

۷۔ مسلم ۱۸۱/۱ باب لامر باسکون فی الصلاة والنهی عن الاشارة.....

۸۔ ابوداؤد ۱۳۶/۱ باب ماجاء فی الاشارة فی الصلاة والترمذی ص ۴۸ باب ماجاء فی الاشارة فی الصلاة

۹۔ ابوداؤد ۱۳۶/۱ باب ماجاء فی الاشارة فی الصلاة والنسائی باب التسیح فی الصلاة ۱۷۸/۱

۱۰۔ مسلم ۲۰۵/۱ باب جواز حمل الصبیان فی الصلاة..... نسائی ۱۷۸۰/۱



دروازے پر آئی تو آپ ﷺ نے نماز کی حالت میں دروازے تک چل کر دروازہ کھولا اور اپنی جگہ پر واپس نماز میں مصروف ہو گئے۔ ۱

نوٹ:- دروازہ اگر دائیں، بائیں یا سامنے کی طرف ہو تو ایسا کیا جاسکتا ہے اگر پیچھے کی طرف ہو تو قبلے کو پیٹھ کر کے نہیں کھولا جاسکتا۔ ۲

۱۱- دل میں اگر طرح طرح کے وسوسے اور خیالات آنے لگیں تو اس سے نماز باطل نہیں ہوتی۔ چونکہ خیالات اور وسوسوں کے آنے میں انسان بے بس ہے جیسا کہ حدیث پاک میں وارد ہے کہ جب اذان ہوتی ہے تو شیطان بھاگتا ہے اور جب اذان ہو جاتی ہے تو پھر پلٹ کر واپس آتا ہے اور انسان کے دل میں طرح طرح کے خیالات لاتا ہے اور اسی بنیاد پر انسان نماز میں بھول بھی جاتا ہے۔ ۳

۱۲- ضرورت کے تحت نماز کی حالت میں سجدہ کی جگہ پر پھونک ماری جاسکتی ہے۔ ۴

بلا ضرورت پھونک مارنا درست نہیں ہے کیونکہ سجدہ کی وجہ سے خاک آلود پیشانیاں اللہ کو بہت بھاتی ہیں۔ ۵

۱۳- حالت نماز میں سامنے یا دائیں بائیں نظر اٹھ جائے اور چہرہ نہ گھومے تو کوئی حرج نہیں ہے۔ صحابہ کرام رضی اللہ عنہم کہتے ہیں کہ ہم اس وقت تک سجدہ نہ کرتے تھے جب تک کہ رسول اللہ ﷺ کو سجدہ کی حالت میں نہ دیکھ لیتے۔

ظاہر ہے وہ نظریں آگے کی طرف اٹھاتے ہوئے جمعی رسول اللہ ﷺ نظر آتے تھے۔ حضرت ابو بکر صدیق رضی اللہ عنہ کی امامت کے وقت آپ ﷺ کا اپنی کھڑکی تک تشریف لانا پردہ اٹھا کر دیکھنا اور صحابہ کرام رضی اللہ عنہم کا اس طرف گردن گھمائے بغیر التفات کرنا اس کے جواز کی دلیل ہے۔ البتہ بلا ضرورت اور عادتاً ایسا کرنا درست نہیں ہے۔ ۶

۱۴- ننگے سر یا کپڑے کے ساتھ نماز پڑھنا جائز ہے اسی طرح پاک اور صاف جوتے پہن کر بھی نماز پڑھنا جائز ہے۔

نوٹ:- ان دونوں باتوں کی تفصیل اسی کتاب کے باب نمبر ۴ میں دیکھی جاسکتی ہے۔

۱- ابوداؤد ۱/۱۲۳ باب العمل فی الصلوۃ والنسائی

۲- نسائی ۱/۱۷۸ باب المشی امام القبلة .....

۳- بخاری کتاب الاذان (۵۷۳) و مسلم ۱/۱۶۷ (۵۸۲) والنسائی (۶۶۳) و ابوداؤد (۴۳۳)

۴- ترمذی ۱/۵۰ والنسائی ۱/۱۷۷

۵- مسند احمد

۶- بخاری ۱/۹۴ باب من دخل یوم الناس وجاء الإمام الاول

## نماز میں ناجائز امور کا بیان

۱۔ آسمان کی طرف دیکھنا حالت نماز میں جائز نہیں ہے۔

رسول اکرم ﷺ نے فرمایا کچھ لوگ اپنی نگاہیں نماز میں آسمان کی طرف اٹھاتے ہیں انہیں باز آ جانا چاہئے کہیں ایسا نہ ہو کہ ان کی نگاہیں اچک لی جائیں۔ ۱

۲۔ پیشاب اور پاخانہ کو روک کر نماز پڑھنا درست نہیں ہے۔ ۲

۳۔ نماز میں سر پر یا کندھے پر ڈالے ہوئے کپڑے کو لپیٹے بغیر اوپر سے نیچے کی جانب اُس کے دونوں سروں کو لٹکا دینا سدل کہلاتا ہے اور یہ منع ہے۔ ۳

۴۔ پورے منہ پر کپڑا لپیٹ کر ڈالنا جائز نہیں ہے۔ ۴

۵۔ ایک ہاتھ کی انگلیوں کو دوسرے ہاتھ کی انگلیوں میں ڈالنا جائز نہیں ہے اور اس کا اطلاق اُس وقت سے ہو جاتا ہے جب وہ مسجد میں داخل ہوتا ہے اور اُس وقت تک رہتا ہے جب تک وہ مسجد سے خارج نہیں ہو جاتا۔ ۵

۶۔ خواتین یا بچے رکھنے والے مردوں کا پیچھے سے جوڑا بنا لینا جائز نہیں ہے۔ ۶

۷۔ حضرت ابو ہریرہ رضی اللہ عنہ بیان کرتے ہیں نبی کریم ﷺ نے کمر پر ہاتھ رکھنے سے منع فرمایا۔ ۷

۸۔ اپنے لباس بدن یا بالوں سے کھیلتے رہنا جائز نہیں ہے۔ ۸

۹۔ نیند اور غنودگی کی حالت میں نماز پڑھنا جائز نہیں ہے۔ ۹

۱۰۔ نماز میں اپنے سامنے یا دائیں جانب تھوکنے سے منع ہے، اگر ایسا کرنا ضروری ہو تو اپنے کپڑے کے پلو میں یا فرش کے کچے ہونے کی صورت میں اپنے پاؤں کے نیچے تھوک سکتا ہے۔ ۱۰

۱۱۔ اپنی طرف متوجہ کرنے والی اور نماز کی یکسوئی کو توڑ دینے والی کوئی چیز سامنے رکھ کر نماز نہیں پڑھنی چاہئے۔ ۱۱

۱۔ مسلم ۱۸۱/۱ نہی عن رفع البصر الی السماء فی الصلوٰۃ والنسائی ۱/۱۷۷ نہی عن رفع البصر الی السماء فی الصلوٰۃ

۲۔ مسلم ۲۵۸/۱ باب کراهة الصلوٰۃ بحضرة الطعام الذی .....

۳۔ ترمذی ج ۱ ص ۵۰ و ابو داؤد ۱/۹۴ باب السدل فی الصلوٰۃ

۴۔ نسائی ج ۱ ص ۵۰ باب ماجاء فی کراهیة السدل فی الصلوٰۃ

۵۔ ترمذی (۳۵۲)، ابو داؤد (۴۷۵) ابن ماجہ (۹۵۷) مسند احمد (۱۷۴۰۸)

۶۔ مسلم و الترمذی و ابو داؤد

۷۔ بخاری کتاب الجمعة (۱۱۴۳)، مسلم (۸۴۸)، ترمذی (۳۴۹)، نسائی (۸۸۰) ابو داؤد ۱۵/۱۳۰ باب التخصر والاقعاء

۸۔ مسلم ۱۹۳/۱

۹۔ مسلم ۲۲۸/۱ باب وقت العشاء وتأخیرھا

۱۰۔ مسلم ۲۵۷/۱ باب النهی عن البصاق فی المسجد فی الصلوٰۃ وغیرہ

۱۱۔ بخاری ۱/۵۴ باب اذا صلی فی ثوب له اعلام

## نماز کو باطل کرنے والے امور

- ۱۔ دکھاوے اور ریاکاری کے طور پر نماز کا پڑھنا نماز کو باطل کر دیتا ہے، کیونکہ اللہ رب العالمین کا ارشاد ہے: ﴿فَاسْجُدُوا لِلَّهِ وَاعْبُدُوا﴾ پس اللہ کیلئے سجدہ کرو اور اسی کیلئے عبادت کرو۔
- ۲۔ ایسا عمل جس کے کرنے سے دیکھنے والے کو یہ گمان ہو کہ یہ نماز نہیں پڑھ رہا۔ ۱
- ۳۔ سنت نبوی ﷺ کے خلاف نماز ادا کرنا کیونکہ آپ ﷺ کا فرمان ہے نماز اس طرح پڑھو جس طرح تم نے مجھے دیکھا ہے اس امر سے یہ واضح ہو جاتا ہے کہ امت مسلمہ پر نماز کی ادائیگی اسی طرح فرض ہے جس طرح جناب محمد رسول اللہ ﷺ نے ادا کی۔ ۲
- ۴۔ نماز کے کسی اہم رکن (قیام، رکوع، سجدہ، قعدہ آخری اور فاتحہ وغیرہ) کا چھوٹ جانا۔ ۳
- ۵۔ جس شخص نے ان اراکین کو ٹھیک سے ادا نہیں کیا تھا اُسے رسول اکرم ﷺ نے تین بار نماز لوٹانے کا حکم دیا اور ان الفاظ سے حکم دیا کہ دوبارہ نماز پڑھو تو نے ابھی نماز نہیں پڑھی اس حکم سے معلوم ہوتا ہے کہ تمام ارکان کا اہتمام کے ساتھ ادا کرنا اور عین سنت نبوی ﷺ کے مطابق ادا کرنا لازم ہے۔ ۵
- ۶۔ نماز میں عمد ابول پڑنا نماز کو باطل کر دیتا ہے۔ ۱
- ۶۔ کھانا پینا اور ہنسنا بھی نماز کو باطل کر دیتا ہے۔

## جنازہ کے مسائل

- ۱۔ حضور ﷺ نے ایک مسلمان کے دوسرے مسلمان پر جو چھ حق بتائے ہیں، ان میں سے ایک ”جنازہ“ ہے کہ ہر مسلمان کا یہ حق ہے کہ جب وہ مرے تو دوسرے مسلمان اسلامی طریقے سے اُس کے کفن و دفن کا انتظام کر کے اُس کی نماز جنازہ پڑھیں۔
- ۲۔ رسول اکرم ﷺ جنازے میں پڑھی جانے والی دُعاؤں کو اس قدر اہتمام اور اخلاص کے ساتھ پڑھتے کہ صحابہ کرام ﷺ پر رقت طاری ہو جاتی اور ان دُعاؤں کے سامنے دُنیا اور دُنیا کی تمام نعمتیں حقیر اور بے قیمت ہو جایا کرتی تھیں، چنانچہ حدیث پاک میں وارد ہے۔

۱۔ سورة النجم: ۵۳/۶۲

۲۔ شرح نووی

۳۔ بخاری کتاب الاذان (۵۹۵)

۴۔ بخاری کتاب الصلاة ۱/۱۲۱ رقم الحدیث (۳۷۶)

۵۔ بخاری ۱/۱۰۹

۶۔ مسلم ۱/۲۵۳ باب تحريم الكلام في الصلوة ونسخ ما كان في اباحتہ

والترمذی ۱/۵۴ باب في نسخ الكلام في الصلوة

”رسول اکرم ﷺ نے جنازے کی نماز پڑھائی اُس میں اس قدر اِخْلَاص کے ساتھ دُعائیں کیں کہ پیچھے کھڑے ہوئے صحابی عوف بن مالک ؓ یہ تمنا کرنے لگے کاش اس میت کی جگہ میری میت ہوتی اور رسول اکرم ﷺ یہ دُعائیں میرے لئے کرتے۔“

## میت اور اہل میت کے احکام

- ۱۔ قریب المرگ شخص کو ”لا اِلهَ اِلاَّ اللهُ“ کی تلقین کریں۔ ۱
- ۲۔ مریض یا میت کے پاس جا کر اچھی بات کی جائے کیونکہ فرشتے اُس پر آمین کہتے ہیں۔ ۲
- ۳۔ جان نکلنے کے بعد میت کی آنکھیں بند کر دیں اور چادر سے میت کو ڈھانپ دیں۔ ۳
- ۴۔ میت اگر مقروض ہے تو جس قدر جلد ممکن ہو اُس کا قرض ادا کیا جائے۔ ۴
- ۵۔ پیری کے پتوں کو پانی میں جوش دے کر میت کو غسل دیں اور تین یا پانچ مرتبہ پانی بہائیں داہنے اعضاء پہلے دھوئیں، نہلانے کی ابتداء وضو سے کریں آخری مرتبہ پانی میں کافور بھی ڈالیں۔ ۵
- ۶۔ خاوند بیوی کو اور بیوی خاوند کو غسل دے سکتی ہے۔ ۶
- ۷۔ غسل دینے والا اگر میت میں کوئی عیب دیکھے تو اُسے بیان نہ کرے۔ ۷
- ۸۔ مرد کو تین سفید سوتی کپڑوں میں کفن دیں۔ ۸
- ۹۔ عورت کو پانچ کپڑوں میں کفن دیں اُن میں سے ایک کپڑے کو دوپٹے کی طرح اڑھادیں۔ ۹
- ۱۰۔ نماز جنازہ کے سری اور جہری دونوں طریقے مسنون ہیں۔ ۱۰
- ۱۱۔ نماز جنازہ مسجد کے اندر اور باہر دونوں جگہ مسنون ہیں۔ ۱۱
- ۱۲۔ جنازے میں سورۃ فاتحہ ضرور پڑھیں ورنہ نماز جنازہ ادا نہ ہوگی۔ ۱۲

۱۔ مسلم ۳۰۰/۱ کتاب الجنائز	۲۔ مسلم ۳۰۰/۱ فصل فی غسل الميت.....
۳۔ بخاری کتاب اللباس (۵۳۶۷)	۴۔ ابن ماجہ ص ۱۹۵ باب الدین قبل الوصیة
۵۔ مسلم ۳۰۴/۱	۶۔ ابن ماجہ ۱۵۷ والبیہقی والنسائی والدارقطنی
۷۔ احکام الجنائز للالبانی ص ۵۱	۸۔ ابوداؤد ۴۴۹/۲
۹۔ مسلم ۳۰۵/۱	۱۰۔ مشکوٰۃ ۱۴۵/۱
۱۱۔ مسلم ۳۱۲/۱	۱۲۔ بخاری ۱۷۸/۱ باب قرأۃ الفاتحة الكتاب علی الجنائز

- ۱۳۔ جنازے میں درودِ ابراہیمی اور مسنون دُعائیں پڑھیں۔ ۱
- ۱۴۔ ہر دُعاِ اِخْلَاص کے ساتھ پڑھیں۔ ۲
- ۱۵۔ اہل میت کے ہاں تعزیت کیلئے جایا جائے، رسولِ اکرم ﷺ نے فرمایا: جو مؤمن کسی مؤمن بھائی کو مصیبت کے وقت تسلی دلائے، قیامت کے دن اللہ ﷻ اُسے عزت کا لباس پہنائے گا۔ ۳
- ۱۶۔ اہل میت کے ہاں کھانا پکا کر بھیجا جائے ۴
- ۱۷۔ زنج اور صدے کے وقت ”اِنَّا لِلّٰهِ وَاِنَّا اِلَيْهِ رَاٰجِعُوْنَ“ پڑھا جائے۔ ۵
- ۱۸۔ آپ ﷺ نے فرمایا: جو اس دُعا کو پڑھے گا اللہ ﷻ اُسے اُس سے بہتر چیز عطا کرے گا۔ ۶
- ۱۹۔ کسی شخص کے مرنے پر تین دن سے زیادہ سوگ نہ کیا جائے، البتہ بیوہ عورت اپنے خاوند کی وفات پر ۴ ماہ اور دس دن کا سوگ کرے۔ ۷

### نمازِ جنازہ کی صف بندی

جنازہ گاہوں اور مساجد میں جنازہ کی ادائیگی کے وقت عام طور پر طاق صفیں بنانے پر زور دیا جاتا ہے، حتیٰ کہ افراد اگر کم ہوں اور صرف دو صفیں پوری ہو رہی ہوں تو دوسری صف کو آدھا کر کے تیسری صف بنا دی جاتی ہے تاکہ صفیں طاق ہو سکیں جب کہ شارعِ علیہ السلام سے اس کے برعکس ثابت ہے، چنانچہ حضرت جابر بن عبد اللہ رضی اللہ عنہ سے مروی ہے کہ رسولِ اکرم ﷺ نے ہمیں حکم دیا کہ اٹھو اور اپنے بھائی (نجاشی) کی نمازِ جنازہ پڑھو! ”فَقُمْنَا فَصَفْنَا صَفَيْنِ“ پس ہم کھڑے ہوئے اور دو صفیں بنائیں۔ ۸

اس حدیث سے یہ واضح ہوتا ہے کہ اگر طاق صفیں بنانا لازمی امر ہوتا تو رسول اللہ ﷺ صحابہ کرام رضی اللہ عنہم کو دو صفیں بنانے کی ہرگز اجازت نہ دیتے۔ ترمذی اور ابوداؤد میں ”مالک بن ہبیرہ رضی اللہ عنہ“ سے مروی طاق صفوں والی روایت محمد بن اسحاق رحمہ اللہ کی عنعنہ کے سبب ضعیف ہے، ۹ جبکہ طبرانی کبیر والی روایت ”ابن لہیعہ“ کے سبب ضعیف ہے۔ ۱۰

۱۔ احکام الجنائز للالبانی ص ۱۲۲، مرعاة ج ۲ ص ۴۷۷ ۲۔ ابوداؤد کتاب الجنائز (۲۷۸۴) ابن ماجہ (۱۴۸۶)

۳۔ ابن ماجہ ص ۱۱۶ کتاب ماجاء فی الجنائز باب ماجاء فی ثواب من عزی مصاباً (۱۵۹۰)

۴۔ ترمذی کتاب الجنائز (۹۱۹) و ابوداؤد کتاب الجنائز (۲۷۲۵) و ابن ماجہ (۱۵۹۹)

۵۔ سورة بقرہ: ۱۵۶ ۶۔ مسلم ۱/۳۰۰ کتاب الجنائز

۷۔ بخاری ۱/۱۷۱ و مسلم ۱/۴۸۷، ۴۸۸

۸۔ مسلم ۱/۳۰۹ کتاب الجنائز باب التکبیر علی المیت اربعاً و الصفین رقم الحدیث (۱۵۸۳) و النسائی کتاب الجنائز ”فصفنا علیہ صفین“ رقم الحدیث (۱۹۴۷)

۹۔ مرعاة المفاتیح ج ۲ ص ۴۹۴ ۱۰۔ احکام الجنائز للالبانی ص ۹۹

## نماز جنازہ کا طریقہ

- ۱۔ لباس اور وضو وغیرہ کی وہی شرائط ہیں جو دیگر نمازوں کیلئے ہیں میت کو سامنے اس طرح رکھا جائے کہ میت امام اور قبلہ کے درمیان ہو اور اس کا سر ہانہ دائیں طرف ہو۔ ۱
- ۲۔ اگر مرد و عورت کے جنازے مشترک ہوں تو امام کی طرف مرد کی میت ہونی چاہیے اور قبلہ کی طرف عورت کی میت ہونی چاہیے۔ ۲
- ۳۔ اگر میت مسلمان مرد کی ہو تو امام اُس کے سر کے مقابل کھڑا ہو۔ ۳
- ۴۔ اگر میت کسی مسلمان عورت کی ہو تو امام اُس کے وسط کے مقابل کھڑا ہو۔ ۴
- ۵۔ امام کے پیچھے دیگر مقتدی صف بنا کر کھڑے ہو جائیں۔ ۵
- ۶۔ امام اللہ اکبر کہہ کر سورۃ فاتحہ پڑھے، پھر کوئی سورت بھی ملائے۔ ۶
- سورۃ فاتحہ کی مزید بحث درکار ہو تو اسی کتاب کے صفحہ نمبر 350 تا 366 پر ملاحظہ فرمائیں۔
- ۷۔ پھر اللہ اکبر کہیں اور درود ابراہیمی پڑھیں۔ ۷
- ۸۔ پھر تیسری تکبیر کہی جائے اور میت کی مغفرت کیلئے مسنون دعائیں پڑھی جائیں۔ ۸
- ۹۔ چوتھی تکبیر کے بعد سلام پھیر دیں۔ ۹
- ۱۰۔ چار سے زیادہ تکبیریں (۵-۶-۷) بھی کہی جاسکتی ہیں۔ ۱۰
- ۱۱۔ جنازے کی ہر تکبیر کے ساتھ رفع الیدین کر سکتے ہیں، عبد اللہ بن عمر رضی اللہ عنہما کا اثر ہے۔ ۱۱

- ۱۔ نیل الاوطار: ج ۴ ص ۲۳ (طبع مصر)
- ۲۔ نسائی ۱/۲۸۰ و نیل الاوطار: ج ۴ ص ۷۶ (طبع مصر)
- ۳۔ ترمذی کتاب الجنائز (۹۵۵) و ابوداؤد (۲۷۷۹) و ابن ماجہ (۱۴۸۳) و مسند احمد (۱۱۷۳۵)
- ۴۔ بخاری کتاب الحيض (۳۲۰) و مسلم ۱/۳۱۱ (۱۶۰۲۰۳) و نسائی (۳۹۰)
- ۵۔ بخاری کتاب الجنائز (۱۱۶۸) و مسلم ۱/۳۰۹، نسائی (۱۹۴۶) و ابن ماجہ (۱۵۲۳)
- ۶۔ بخاری ۱/۱۰۵ کتاب الجنائز (۱۲۴۹) و النسائی
- ۷۔ نسائی رقم الحدیث (۱۹۶۱)
- ۸۔ نسائی ۱/۲۸۱ و مرعۃ ج ۲ ص ۴۷۷ بحوالہ مصنف عبدالرزاق
- ۹۔ مرعۃ ۲/۴۷۷ بحوالہ مصنف عبدالرزاق و النسائی ۱/۲۸۱
- ۱۰۔ بخاری کتاب الجنائز (۱۲۴۷) و مسلم (۱۵۸۰) و مؤطا (۴۷۶) و احکام الجنائز ص ۱۲۷ و البيهقي
- ۱۱۔ نسائی کتاب الجنائز (۱۹۵۶) و نیل الاوطار: ج ۴ ص ۶۸ (طبع مصر)
- ۱۲۔ رواه الدارقطني و البيهقي موقوفا (نیل الاوطار ۴/۷۱) (طبع مصر) و جز رفع الیدین للبخاری

## نماز جنازہ کی چند مسنون دُعائیں

۱۔ اَللّٰهُمَّ اغْفِرْ لِحَيِّنَا وَمَيِّتِنَا  
وَشَاهِدِنَا وَغَائِبِنَا وَصَغِيرِنَا  
وَكَبِيرِنَا وَذَكَرِنَا وَاُنْثَانَا اَللّٰهُمَّ  
مَنْ اَحْيَيْتَهُ مِنَّا فَاحْيِهِ عَلٰى  
الْاِسْلَامِ وَمَنْ تَوَفَيْتَهُ مِنَّا فَتَوَفَّهُ  
عَلٰى الْاِيْمَانِ اَللّٰهُمَّ لَا تَحْرِمْنَا  
اَجْرَهُ وَلَا تُضِلَّنَا بَعْدَهُ ۱

اے اللہ! بخش دے ہمارے زندوں اور مردوں کو  
ہمارے موجودوں اور غائبوں کو ہمارے چھوٹوں اور  
بڑوں کو ہمارے مردوں اور عورتوں کو۔ اے اللہ!  
تو ہم میں سے جس کو زندہ رکھے اُسے اسلام پر زندہ  
رکھ اور ہم میں سے جس کو تو فوت کرے اُسے ایمان  
پر فوت کر۔ اے اللہ! ہمیں اس کے اجر سے محروم نہ  
رکھنا اور اس کے بعد ہمیں گمراہ نہ کرنا۔

۲۔ اَللّٰهُمَّ اغْفِرْ لَهُ وَاَرْحَمْهُ وَعَافِهِ  
وَاعْفُ عَنْهُ وَاكْرِمْ نَزْلَهُ وَوَسِّعْ  
مُدْخَلَهُ وَاغْسِلْهُ بِالْمَاءِ وَالتَّلْجِ  
وَالْبَرْدِ وَنَقِّهِ مِنَ الْخَطَايَا كَمَا  
نَقَّيْتَ الثَّوْبَ الْاَبْيَضَ مِنَ الدَّنَسِ  
وَابْدِلْهُ دَارًا خَيْرًا مِّنْ دَارِهِ وَاَهْلًا  
خَيْرًا مِّنْ اَهْلِهِ وَزَوْجًا خَيْرًا مِّنْ  
زَوْجِهِ وَاَدْخِلْهُ الْجَنَّةَ وَاَعِدْهُ مِنْ  
عَذَابِ الْقَبْرِ وَمِنْ عَذَابِ النَّارِ ۲

آرام پہنچا، اور اس سے درگزر فرما، اور اس کی عزت  
والی مہمانی فرما، اس کی قبر کشادہ فرمادے، اور اسے  
پانی، برف اور اولوں سے دھو دے، اور اس کو  
گناہوں سے پاک کر دے جس طرح تو نے سفید  
کپڑا میل سے پاک کیا، اور اسے اس کے گھر سے  
بہتر گھر اور اس کے اہل سے بہتر اہل اور اس کے  
جوڑے سے بہتر جوڑا اسے عطا کر، اور اسے جنت میں  
داخل فرما اور عذابِ قبر اور عذابِ جہنم سے محفوظ فرما۔

۳۔ اَللّٰهُمَّ اِنَّهُ عَبْدُكَ وَابْنُ عَبْدِكَ  
كَانَ يَشْهَدُ اَنْ لَا اِلَهَ اِلَّا اللهُ وَاَنَّ  
مُحَمَّدًا عَبْدُكَ وَرَسُوْلُكَ  
وَانتَ اعْلَمُ بِهِ مِنْنِيْ اِنْ كَانَ  
مُحْسِنًا فَرِزْ فِيْ اِحْسَانِهِ وَاِنْ  
كَانَ مُسِيْنًا فَاغْفِرْ لَهُ ۳

اے اللہ! یہ تیرا بندہ ہے اور تیرے بندے کا  
بیٹا ہے یہ گواہی دیتا رہا کہ اللہ کے سوا  
کوئی معبود نہیں اور محمد ﷺ تیرے بندے  
اور تیرے رسول ہیں تو اسے مجھ سے زیادہ  
جانتا ہے اگر یہ نیک تھا تو اس کی نیکی زیادہ  
کرا کر بدکار تھا تو اسے بخش دے۔

۱۔ ترمذی کتاب الجنائز (۹۴۵) و ابوداؤد (۲۷۸۶) و ابن ماجہ (۱۴۸۷) و نسائی ۱/۲۸۱ و مسند احمد (۱۶۸۸۵)  
۲۔ مسلم ۱/۳۱۱ کتاب الجنائز (۱۶۰۰) و نسائی ۱/۲۸۱ (۱۹۵۷) و ابن ماجہ (۱۴۸۹) و مسند احمد (۲۲۸۵۰)  
۳۔ الموطا کتاب الجنائز (۴۷۹)

۴۔ اَللّٰهُمَّ لَا تَحْرِمْنَا اَجْرَهُ  
وَلَا تَفْتِنَّا بَعْدَهُ ۱

۵۔ اَللّٰهُمَّ اِنَّ هَذَا فِيْ ذِمَّتِكَ  
وَ حَبْلِ جِوَارِكَ فَقِهِ مِنْ فِتْنَةِ  
الْقَبْرِ وَعَذَابِ النَّارِ وَاَنْتَ  
اَهْلُ الْوَفَاءِ وَالْحَقِّ اَللّٰهُمَّ

اے اللہ! ہمیں اس کے ثواب سے محروم نہ کر  
اس کے بعد ہمیں آزمائش میں نہ ڈال۔

اے اللہ! بے شک یہ تیرے عہد میں ہے تیری  
ہمسایگی کی امان میں ہے پس اسے عذاب قبر  
اور عذاب جہنم سے بچا اور تو قول کا پکا اور  
(وعدے) سچا ہے۔

اے اللہ! اسے بخش، اس پر رحم کر، بیشک تو ہی  
گناہ معاف کرنے والا رحم کرنے والا ہے۔

۶۔ اَللّٰهُمَّ اَنْتَ رَبُّهَا وَاَنْتَ خَلَقْتَهَا  
وَاَنْتَ هَدَيْتَهَا اِلَى الْاِسْلَامِ  
وَاَنْتَ قَبَضْتَ رُوْحَهَا وَاَنْتَ  
اَعْلَمُ بِسِرِّهَا وَعَلَانِيَتِهَا جِنًّا  
شُفَعَاءَ فَاغْفِرْ لَهُ ۳

اے اللہ! تو اس کا رب ہے اور تو نے اسے پیدا  
کیا تو نے ہی اسے اسلام کی راہ دکھائی، تو نے  
ہی اس کی رُوح قبض کی اور تو ہی اس کی چھپی  
اور ظاہر حالت کو جانتا ہے ہم اس کے سفارشی  
بن کر آئے ہیں پس اسے بخش دے۔

۷۔ نابالغ بچے کے جنازہ کی دُعا:

اَللّٰهُمَّ اجْعَلْهُ لَنَا سَلْفًا وَفَرَطًا  
وَذُخْرًا وَاَجْرًا ۴

اے اللہ! اس بچے کو ہمارے لئے پیشوا، پیش رو،  
ذخیرہ اور اجر کا باعث بنا۔

مذکورہ دُعاؤں کے علاوہ بھی مزید دُعا میں کتب احادیث میں مرقوم ہیں۔

### قبروں کی زیارت کی دُعاء

اَلسَّلَامُ عَلَیْكُمْ اَهْلَ الدِّيَارِ مِنْ  
الْمُؤْمِنِيْنَ وَالْمُسْلِمِيْنَ وَاَنَا اِنْ  
شَاءَ اللّٰهُ بِكُمْ لِلاَحِقُّوْنَ نَسْأَلُ  
اللّٰهَ لَنَا وَلَكُمْ الْعَافِيَةَ ۵

سلامتی ہو تم پر اے ان گھروں کے رہنے والے مومنو  
اور مسلمانو! اور بیشک ہم بھی، اگر اللہ نے چاہا،  
تو تمہارے پاس ضرور پہنچنے والے ہیں، ہم اللہ سے  
اپنے اور تمہارے لئے عافیت کا سوال کرتے ہیں۔

۱۔ الموطا کتاب الجنائز (۴۷۹) ۲۔ ابن ماجہ کتاب ماجاء فی الجنائز (۱۴۸۹) و مسند احمد (۲۲۸۵۰)  
۳۔ ابوداؤد کتاب الجنائز (۲۷۸۵) و مسند احمد (۷۱۶۵) ۴۔ بخاری ۱/۱۷۸ بدون لفظ ذخر (تعلیقا)  
۵۔ مسلم کتاب الجنائز (۱۶۲۰) و ابن ماجہ کتاب ماجاء فی الجنائز (۱۵۳۶)



## احکام تدفین

- ۱۔ قبر اچھی، فراخ اور گہری بنائی جائے۔ ۱
- ۲۔ قبر ایک بالشت سے زیادہ اونچی نہ بنائی جائے۔ ۲
- ۳۔ قبر کے اندر سے کھدائی کے وقت جو مٹی نکلی ہے اُس سے زیادہ مٹی اوپر نہ ڈالی جائے، قبر کو پکانہ کیا جائے اور نہ اُس پر عمارت بنائی جائے اور نہ ہی اُس پر کچھ لکھا جائے۔ ۳
- ۴۔ سورج کے طلوع، غروب اور زوال کے وقت نہ تو جنازہ پڑھیں اور نہ ہی دفن کریں۔ ۴
- ۵۔ قبروں پر مسجدیں بنانا اور چراغ جلانا حرام ہے، رسول اللہ ﷺ نے ان افعال پر لعنت فرمائی ہے۔ ۵
- ۶۔ ضرورتاً ایک قبر میں ایک سے زیادہ میتیں بھی دفن کی جاسکتی ہیں۔ ۶
- ۷۔ میت کو قبر میں اس طرح لٹائیں کہ سر ہانہ قبلہ کی دہنی جانب ہو۔ (قبلتکم احياء و امواتا) کے ۷
- ۸۔ دفن کے بعد کچھ دیروہاں رُکیں اور ہاتھ اٹھا کر میت کی ثابت قدمی کی دعا کریں۔ ۸
- ۹۔ ضرورتاً میت کو دفن کے بعد قبر سے باہر نکالا جاسکتا ہے۔ ۹
- ۱۰۔ میت کو قبر میں اتارتے وقت ﴿بِسْمِ اللّٰهِ وَعَلٰی مِلّتِ رَسُوْلِ اللّٰهِ﴾ پڑھیں۔ ۱۰

## غائبانہ نماز جنازہ

- کچھ لوگ غائبانہ جنازہ کے جواز کے قائل ہیں اور کچھ عدم جواز کے لیکن حقیقت حسب ذیل ہے۔
- ۱۔ اگر کوئی شخص سمندر میں ڈوب جائے یا جنگلی درندے کا لقمہ بن جائے اور لاش نہ ملے تو ایسی صورت میں غائبانہ جنازہ ادا کیا جانا چاہئے کیونکہ فرمان نبوی ﷺ کے مطابق یہ مسلمان کا حق ہے۔
  - ۲۔ اگر کسی شخص کا کسی غیر مسلم ملک میں انتقال ہو جائے اور اُس کے بارہ میں کچھ علم نہ ہو کہ وہاں اُس پر نماز جنازہ پڑھی گئی ہے یا نہیں، تو اُس کی نماز جنازہ بھی ضرور ادا کی جانی چاہیے کیونکہ مسند احمد اور

- ۱۔ ابو داؤد ۴۵۸/۲ رقم (۲۸۰۰) والترمذی (۱۶۳۵) والنسائی (۱۹۸۳) وابن ماجہ (۱۵۴۹)
- ۲۔ مسلم: الجنائز (۱۶۰۹) والترمذی (۹۷۰) و ابو داؤد ۴۵۸/۲ (۲۸۰۱) و مسند احمد (۷۰۳)
- ۳۔ مسلم: الجنائز (۱۶۱۰) والترمذی (۹۷۲) والنسائی: الجنائز (۲۰۰۰) و ابو داؤد (۲۸۰۷) وابن ماجہ (۱۵۵۱)
- ۴۔ مسلم ۱/۲۷۶ (۱۳۷۳) والترمذی: الجنائز (۹۵۱) والنسائی (۵۵۷) و ابو داؤد (۲۷۷۷)
- ۵۔ الترمذی ۱/۱۲۵ (۲۹۴) والنسائی (۲۱۶) و ابو داؤد (۲۸۱۷) و مسند احمد (۱۹۲۶)
- ۶۔ البخاری: الجنائز (۱۲۸۹) والترمذی: الجنائز (۹۵۷) والنسائی (۱۲۲۹) و ابو داؤد (۲۷۳۱)
- ۷۔ ابو داؤد کتاب الوصایا (۲۴۹۰)
- ۸۔ مسلم: الجنائز (۱۶۱۹) والنسائی: الجنائز (۲۰۱۰)
- ۹۔ البخاری: الجنائز (۱۲۶۳) والمسلم (۴۹۷۷) والنسائی (۱۸۷۵، ۱۹۹۲) و مسند احمد (۱۴۴۵۷)
- ۱۰۔ الترمذی: الجنائز (۹۶۷) و ابو داؤد (۲۷۹۸) وابن ماجہ (۱۵۳۹) و مسند احمد (۴۵۸۱)

ابن ماجہ میں رسول اللہ ﷺ کے الفاظ ہیں: ﴿صَلُّوْا عَلٰی اَخٍ لَّكُمْ مَاتَ بِغَيْرِ اَرْضِكُمْ﴾ ۱۔  
”آپنے بھائی پر جنازہ کی نماز پڑھو جو اُغیار کی سرزمین پہ فوت ہوئے ہیں۔“

۳۔ نمازِ جنازہ اُسی دن ادا کی جائے جس دن اُس کے انتقال کی خبر پہنچے۔

پوسٹر چھپا کر اُسکی تشہیر کرنا اور غائبانہ جنازہ کی ادائیگی کیلئے جمعہ کے دن کا انتظار کرنا شارع الطیبین سے قطعاً ثابت نہیں ہے بندہ کے نزدیک اس کی دلیل حضرت ابو ہریرہؓ سے مروی وہ روایت ہے جسے امام بخاری رحمہ اللہ نے اپنی صحیح میں حضرت نجاشی کے جنازہ کے ضمن میں نقل کی ہے

اَنَّ رَسُوْلَ اللّٰهِ ﷺ نَعِيَ النَّجَاشِيَّ بِشَكِّ رَسُوْلِ اَكْرَمِ ﷺ نَعِيَ النَّجَاشِيَّ فِي الْيَوْمِ الَّذِي مَاتَ فِيْهِ وَخَرَجَ بِهِمْ اِلَى الْمُصَلَّى..... الخ ۲ صحابہ کرامؓ کو جنازہ گاہ کی طرف لے چلے.....

کتب حدیث سے تین طرح رسول اللہ ﷺ سے نمازِ جنازہ کی ادائیگی کا عمل سامنے آتا ہے:

۱۔ میت سامنے ہو۔ (جیسا کہ عموماً جنازے ہوتے ہیں)

۲۔ قبر سامنے ہو۔ (جیسا کہ مسجد کی خادمہ کا جنازہ آپ ﷺ نے قبر پر پڑھا)

۳۔ غیر مسلم ملک میں فوت ہونے والے شخص کا جنازہ۔

جیسا کہ حبشہ کے بادشاہ نجاشی کا غائبانہ جنازہ پڑھنا ثابت ہے، کسی اور کیلئے کوئی ثبوت نہیں ملتا۔

۴۔ ”الاستیعاب“ میں معاویہ بن معاویہ اللیشی کی نمازِ جنازہ غائبانہ پڑھنے کی جو روایت ملتی ہے وہ

موضوع ہے اس کی سند میں علاء بن یزید ہے جو حدیثیں گھڑا کرتا تھا، امام ذہبی کہتے ہیں کہ

صحابہ کرامؓ اس نام سے واقف نہ تھے امام بخاری نے بھی یہی موقف اختیار کیا ہے۔ ۳

۵۔ ایک اور روایت میں ہے کہ ابو بکر اپنے باپ سے روایت کرتے ہیں کہ رسول اللہ ﷺ نے اُمّ کلثوم

کی نمازِ جنازہ مدینہ میں ادا کی جبکہ اُن کا انتقال مکہ میں ہوا تھا، اس کی سند کے متعلق علم نہیں کہ وہ کیسی

ہے؟ ابو بکر کون ہیں؟ اُن کے والد کون تھے؟ وہ صحابی تھے یا نہیں، یہ جنازہ فتح مکہ سے پہلے پڑھا تھا

یا بعد میں اور اگر فتح مکہ سے پہلے پڑھا تھا تو پھر پہلی صورت کا اطلاق ہوگا کہ غیر مسلم ملک میں مسلم

کا انتقال ہو تو اُس پر غائبانہ نمازِ جنازہ پڑھی جاسکتی ہے۔ ۴

۱۔ ابن ماجہ (۱۰۲۶) و مسند احمد (۱۰۵۵۹) و احکام الجنائز للالبانی ص ۹۳

۲۔ بخاری: الجنائز (۱۲۴۷) و مسلم (۱۰۸۰) و نسائی (۲۰۱۵) و ابو داؤد (۲۷۸۹) و ابن ماجہ (۱۰۲۳)

۳۔ نیل الاوطار ج ۴ ص ۵۷ (طبع بمصر)

۴۔ مصنف عبدالرزاق ۴۸۳/۳

۶۔ ایک چوتھی روایت اور پیش کی جاتی ہے:

أَنَّ النَّبِيَّ ﷺ خَرَجَ يَوْمًا فَصَلَّى

عَلَى أَهْلِ أُحُدٍ صَلَوَتُهُ عَلَيَّ (گھر سے باہر تشریف لے گئے) اور اہل اُحد پر

الْمَيِّتِ ثُمَّ انْصَرَفَ إِلَى الْمَنْبَرِ لِنَمَازِ جَنَازِهِ پڑھی پھر منبر پر تشریف لائے۔

(i) اس حدیث سے غائبانہ کا کوئی ثبوت نہیں ملتا، بلکہ گھر سے نکلنے سے یہی ظاہر ہو رہا ہے کہ

آپ گھر سے باہر شہداء اُحد کے مدفن پر تشریف لے گئے۔

(ii) لفظ صلاۃ صرف نماز کے لیے مختص نہیں ہے بلکہ رحمت، تسبیح اور دُعا کے معنوں میں بھی

استعمال ہوتا ہے جس سے حدیث کا مفہوم یہ ہوگا کہ آپ ﷺ نے شہداء اُحد کے لیے

دُعاے مغفرت کی۔ (واللہ اعلم)

۵۔ بعض لوگوں کا خیال ہے کہ حبشہ غیر مسلم ملک نہیں تھا بلکہ وہاں کا بادشاہ نجاشی مسلمان ہو چکا تھا اور

بہت سے مسلم بھی وہاں موجود تھے اور انہوں نے وہاں نماز جنازہ ادا کی ہوگی لیکن اس کا کوئی

ثبوت نہیں کیونکہ بخاری اور مسلم میں حضرت أسماء رضی اللہ عنہا سے منقول ہے فرماتی ہیں:

”ہم اجنبی اور دشمن قوموں میں تھے ہمیں ایذا دی جاتی تھی اور خوف کے عالم میں دن گزرتے تھے۔“

حضرت أسماء رضی اللہ عنہا کے یہ الفاظ ان کے اس خیال کی خوب نفی کرتے ہیں۔

### نماز جنازہ کے متفرق مسائل

۱۔ نماز جنازہ ایک سلام پر ختم کی جاسکتی ہے۔ ۳

۲۔ فاسق کی نماز جنازہ پڑھی جاسکتی ہے۔ ۴

۳۔ نماز جنازہ گھر میں بھی ادا کی جاسکتی ہے۔ ۵

۴۔ اگر جنازہ میں صرف دو شخص ہوں تو مقتدی امام کے برابر کھڑا نہ ہو بلکہ پیچھے اکیلا کھڑا ہو۔ ۶

۵۔ شہید کی نماز جنازہ ضروری نہیں البتہ پڑھ لینا اچھا ہے۔ ۷

۱۔ بخاری: الجنائز (۱۲۵۸) و مسلم (۴۲۴۸) و نسائی (۱۹۲۸) و ابوداؤد (۲۸۰۶) و مسند احمد (۱۶۷۰۵)

۲۔ بخاری و مسلم

۳۔ احکام الجنائز للالبانی ص ۱۲۸

۴۔ مسند احمد (۲۱۵۱۳) و احکام الجنائز للالبانی ص ۸۴

۵۔ احکام الجنائز للالبانی ص ۹۸ بحوالہ مستدرک حاکم و البیہقی

۶۔ احکام الجنائز للالبانی ص ۹۸ بحوالہ مستدرک حاکم و البیہقی

۷۔ بخاری: الجنائز (۱۲۵۷) و الترمذی (۹۵۷) و ابن ماجہ (۱۵۰۳) و النسائی: الجنائز (۱۹۲۷)

## خلافِ شرع رسومات

- ۱۔ تدفین کے بعد اہل میت کے ہاں جمع ہو کر دعوتیں اڑانا۔
- ۲۔ قبر پر اذان دینا۔
- ۳۔ ہر چالیس قدم پر دُعا کرنا۔
- ۴۔ میت کے ساتھ ضامن کے طور پر قرآن مجید دفن کرنا۔
- ۵۔ تیسرے، ساتویں اور چالیسویں دن ایصالِ ثواب کیلئے کھانا کھلانا۔
- ۶۔ سال بعد برسی منانا، حفاظ کے ذریعہ قرآن کے ختم کرانا۔
- ۷۔ نوحہ کرنا، بین کرنا، گریباں پھاڑنا، سر میں مٹی ڈالنا۔
- ۸۔ بے صبری اور ناشکری کا مظاہرہ کرنا۔
- ۹۔ گھر میں تین دن تک چار پائی اور ہانڈی الٹی رکھنا۔
- ۱۰۔ دورانِ سوگ چولہا جلانے کو حرام سمجھنا۔
- ۱۱۔ تعزیت کیلئے آنے والے ہر شخص کے کہنے پر رسمی اور رواجی دُعا کرنا۔
- ۱۲۔ جنازے کے بعد ہاتھ اٹھا کر دُعا کرنا۔
- ۱۳۔ کفن پر کلمہ طیبہ یا دیگر کلمات کا لکھنا۔
- ۱۴۔ جنازے کے ساتھ ساتھ با آواز بلند کلمے کا ورد کرنا یا نعتیں پڑھنا۔
- ۱۵۔ قبر کو چونا گج بنانا قبر پر شیرینی بانٹنا، بکرا کاٹنا۔
- ۱۶۔ قبر پر دیئے جلانا، آگرتیاں لگانا۔
- ۱۷۔ مجاور بٹھانا، عدت پوری ہونے پر بیوہ کی دعوتیں کرنا، بیوہ کو شہر میں گھمانا۔
- ۱۸۔ زندگی بھر بیوہ کو بیوہ رہنے پر مجبور کرنا۔
- ۱۹۔ جائیدادیں بچانے کیلئے بیوہ کا نکاح قرآن سے کر دینا۔
- ۲۰۔ ہر جمعرات کو مرنے والے کی رُوح کی واپسی کا انتظار کرنا۔
- ۲۱۔ اُس کیلئے شیرینی پکا کر رکھنا۔
- ۲۲۔ چھیں یاں پڑھنا، آیت کریمہ کے ختم کرانا۔
- ۲۳۔ خواتین و حضرات میں پارے تقسیم کر کے ختم پڑھوانا۔
- ۲۴۔ میت کے سر ہانے درودِ تاج، درودِ لکھی، درودِ ہزارہ، دُعائے گنج العرش اور نور نامہ پڑھنا۔
- ۲۵۔ ملانے کھلانا۔

۲۶۔ ماتم کرنا۔

۲۷۔ دفن کے بعد شجرہ نسب پڑھ کر سنانا۔

۲۸۔ قبر پر عرقِ گلاب چھڑکنا۔

۲۹۔ قبر پر پھولوں کی پیتیاں نچھاور کرنا۔

۳۰۔ قبر پر پودے لگانا۔

یہ سب افعال بدعت اور خلافِ شرع ہیں ان سے اجتناب ہر مسلمان پر لازم ہے۔

### قنوتِ نازلہ پڑھنے کا طریقہ

- ۱۔ مصائب و آفات کے وقت مسلمانوں کی فلاح اور کفار کی بربادی کیلئے اللہ سے بحالتِ نمازیہ دُعا کی جاتی ہے جسے قنوتِ نازلہ کہتے ہیں۔ ۱
- ۲۔ یہ دُعا صرف مغرب اور فجر کی فرضوں میں بھی پڑھی جاسکتی ہے جیسا کہ حضرت انس سے مروی ہے: ﴿كَانَ الْقُنُوتُ فِي الْمَغْرِبِ وَالْفَجْرِ﴾ ۲ اور پانچوں نمازوں یعنی فجر، ظہر، عصر، مغرب اور عشاء میں بھی پڑھی جاسکتی ہے جیسا کہ حضرت ابن عباس رضی اللہ عنہما سے مروی ہے:
- ۳۔ ﴿قَنَتَ النَّبِيُّ ﷺ شَهْرًا مُتَتَابِعًا فِي الظُّهْرِ وَالْعَصْرِ وَالْمَغْرِبِ وَالْعِشَاءِ وَالصُّبْحِ﴾ ۳ فرض نماز کی آخری رکعت میں جب رُکوع کے بعد کھڑا ہو ۴
- تومہ کی دُعا کے بعد دونوں ہاتھ اٹھائے جائیں اور امام بلند آواز سے قنوتِ نازلہ پڑھے۔ ۵
- امام کی اس دُعا پر مقتدی آمین کہتے رہیں۔ ۶
- ۴۔ وقت اور حالات کے مطابق کفار کے سرغنوں کے نام لے کر بھی بد دُعا کی جاسکتی ہے جیسا کہ رسول اکرم ﷺ نے ولید بن ولید، سلمہ بن ہشام، عیاش بن ابی ربیعہ اور قبیلہ مضر کیلئے نام لے لے کر بد دُعا کی۔ ۷

۱۔ ابن خزیمہ ۳۱۴/۱ عن انس

۲۔ بخاری کتاب الاذان ابواب الوتر (۷۵۶)

۳۔ ابن خزیمہ ۳۱۳/۱ عن ابن عباس

۴۔ ابن خزیمہ ۳۱۳/۱ عن ابن عباس

۵۔ بخاری کتاب التفسیر: تفسیر سورة آل عمران باب لیس لك من الامر شی عن ابی ہریرہ

۶۔ ابن خزیمہ ۳۱۳/۱ عن ابن عباس

۷۔ بخاری کتاب التفسیر: تفسیر سورة آل عمران باب لیس لك من الامر شی عن ابی ہریرہ

## دُعَاۃ قنوتِ نازلہ

اے اللہ! ہم تجھ سے مدد مانگتے ہیں، تجھ سے مغفرت طلب کرتے ہیں اور تیری بہترین ثناء بیان کرتے ہیں ہم تیری نہ شکری نہیں کرتے ہیں بلکہ تجھ پر ایمان لاتے ہیں اور ہم تیری نافرمانی کرنے والوں کو الگ کر کے انہیں چھوڑ دیتے ہیں اے اللہ! ہم خاص تیری ہی عبادت کرتے ہیں اور تیرے لئے نماز پڑھتے اور سجدہ کرتے ہیں اور تیری ہی طرف ہم کوشش کرتے ہیں اور تیری اطاعت میں ہم جلدی کرتے ہیں ہم تیری رحمت کے امیدوار ہیں اور تیرے سخت ترین عذاب سے ڈرتے ہیں بیشک تیرا سخت ترین عذاب کفار کو پہنچنے والا ہے اے اللہ! کفار اور مشرکین کو بتلائے عذاب کر دے ان کے دلوں میں رعب ڈال دے، ان کی بات میں اختلاف پیدا کر دے، ان پر اپنی سزا اور اپنا عذاب نازل فرما، اے اللہ! اہل کتاب کافروں کو عذاب میں مبتلا کر دے جو تیرے راستے سے رُودکتے ہیں، تیرے رسولوں کو جھٹلاتے ہیں، اے اللہ! مؤمن مردوں اور مؤمن عورتوں، مسلمان مردوں اور مسلمانوں عورتوں کو بخش دے، اے اللہ! ان کے تعلقات کی اصلاح فرما، ان کے دلوں میں محبت ڈال دے اور ان کے دلوں میں ایمان اور حکمت بھر دے اور انہیں توفیق دے کہ تیری عطا کردہ نعمت پر شکر ادا کریں اور تیرے لئے کیے وعدہ کو نبھاسکیں اور انہیں اپنے رسولوں کی ملت پر موت دے اپنے اور ان کے دشمن کے مقابلے میں ان کی مدد فرما اے معبودِ برحق، ہمیں بھی انہیں میں سے بنا دے۔

اَللّٰهُمَّ اِنَّا سَتَعَيْنٰكَ وَكَسْتَعْفِرُكَ  
وَسْتَنْبِيْ عَلَيْكَ الْخَيْرَ وَلَا تَكْفُرُكَ  
وَسُوْمِيْنَ بِكَ وَنَخْلَعُ وَنَتْرُكُ  
مَنْ يَّفْجُرُكَ، اَللّٰهُمَّ اِنَّا لَعَبْدُ  
وَاِلٰكَ نُصَلِّيْ وَكَسْجُدُ وَاِلَيْكَ نَسْتَعِيْ  
وَلَحْفِدُ، نَرْجُو رَحْمَتَكَ وَنَخْشَى  
عَذَابَكَ الْجَدِّ، اِنَّ عَذَابَكَ الْجَدِّ  
بِالْكَفٰرِ مُلْحِقٌ، اَللّٰهُمَّ عَذَابِ  
الْكُفْرَةِ وَالْمَشْرِكِيْنَ، وَالْقَوِيْ  
قُلُوْبِهِمُ الرُّعْبَ، وَخَالَفَ بَيْنَ  
كَلِمَتِهِمْ، وَاَنْزِلْ عَلَيْهِمْ رِجْزَكَ  
وَعَذَابَكَ، اَللّٰهُمَّ عَذَابُ كُفْرَةِ  
اَهْلِ الْكِتٰبِ الَّذِيْنَ يَصُدُّوْنَ  
عَنْ سَبِيْلِكَ وَيَكْتُمُوْنَ رُسُلَكَ  
اَللّٰهُمَّ اغْفِرْ لِلْمُؤْمِنِيْنَ وَالْمُؤْمِنٰتِ  
وَالْمُسْلِمِيْنَ وَالْمُسْلِمٰتِ، اَللّٰهُمَّ  
اصْلِحْ ذٰتَ بَيْنِهِمْ وَاَلْفَ بَيْنَ  
قُلُوْبِهِمْ وَاَجْعَلْ فِيْ قُلُوْبِهِمْ  
الْاِيْمَانَ وَالْحِكْمَةَ وَاَوْزِعْهُمْ  
اَنْ يَشْكُرُوْا نِعْمَتَكَ الَّتِيْ اَنْعَمْتَ  
عَلَيْهِمْ، وَاَنْ يُؤْفُوْا بِعَهْدِكَ  
الَّذِيْ عَاهَدْتَ عَلَيْهِمْ وَتَوْفِيْقَهُمْ  
عَلٰى مِلَّةِ رَسُوْلِكَ، وَاَنْصُرْهُمْ عَلٰى  
عَدُوِّكَ وَعَدُوِّهِمْ اِلٰهَ الْحَقِّ!  
وَاَجْعَلْنَا مِنْهُمْ



## چند مسنون دُعائیں

### ادا نیگی قرض کی دُعاء

﴿اللَّهُمَّ اكْفِنِي بِحَلَالِكَ عَنْ حَرَامِكَ وَأَغْنِنِي بِفَضْلِكَ عَمَّنْ سِوَاكَ﴾ ۱

اے اللہ! تو مجھے کافی ہو جا اپنے حلال کے ساتھ اپنی حرام (کردہ) چیزوں سے

اور مجھے بے نیاز کر دے اپنے فضل سے، اپنے ما سوا سے۔

### نظرِ بد سے بچنے کی دُعاء

﴿أَعُوذُ بِكَلِمَاتِ اللَّهِ التَّامَّةِ مِنْ كُلِّ شَيْطَانٍ وَهَامَّةٍ وَمِنْ كُلِّ غَيِّبٍ لَآمِيَةٍ﴾ ۲

میں پناہ چاہتا ہوں اللہ تعالیٰ کے مکمل کلمات کے ساتھ ہر شیطان اور ہرزہریلے جانور سے،

اور ہر اس آنکھ سے جس کی نظر لگ جانے والی ہو۔

☆ ترمذی کتاب الطب میں "أَعُوذُ" کے بجائے "أَعِيذُ كَمَا" کے الفاظ منقول ہیں۔

نوٹ: ایک بچہ ہو تو (أَعِيذُكَ) بچی ہو تو (أَعِيذُكِ) دو ہوں تو (أَعِيذُكُمْ) اور مشترک ہوں تو (أَعِيذُكُمْ) کہیں۔

### نیا چاند دیکھنے کی دُعاء

﴿اللَّهُمَّ أَهْلُهُ عَلَيْنَا بِالْأَمْنِ وَالْإِيمَانِ وَالسَّلَامَةِ وَالْإِسْلَامِ رَبِّي وَرَبُّكَ اللَّهُ﴾ ۳

اے اللہ! ہم پر امن، ایمان، سلامتی اور اسلام کے ساتھ، اسے طلوع فرما (اے چاند) میرا اور تیرا رب اللہ ہے۔

### عید کی مبارک باد دینے کی دُعاء

﴿تَقَبَّلَ اللَّهُ مِنَّا وَمِنْكَ﴾ اللہ ہم سے اور آپ سے (یہ خوشیاں قبول فرمائے) (بلوغ الامانی ۱۷۵/۶)

### دُشمن کے خوف کے وقت پڑھنے کی دُعاء

۱- ﴿اللَّهُمَّ اكْفِنِيهِمْ بِمَا شِئْتَ﴾ اے اللہ! تو مجھے ان سے کافی ہو جا جس طرح تو چاہے۔

۲- ﴿اللَّهُمَّ إِنَّا نَجْعَلُكَ فِي نُحُورِهِمْ وَنَعُوذُ بِكَ مِنْ شُرُورِهِمْ﴾ ۵

اے اللہ! ہم دشمن کے مقابلہ میں تجھے (آگے) کرتے ہیں اور ان کی شیطانیت سے تیری پناہ چاہتے ہیں۔

### مجلسِ برخاست کرنے کی دُعاء

﴿سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ﴾ ۶

اے اللہ! تو پاک ہے اپنی تعریفوں کے ساتھ میں گواہی دیتا ہوں کہ نہیں ہے کوئی معبود مگر تو،

میں تجھ سے معافی چاہتا ہوں اور تیری طرف رجوع کرتا ہوں۔

۱ ترمذی ۱۸۰/۳ (۳۵۶۳) ۲ صحیح بخاری (۳۳۷۱) ۳ المستدرک حاکم ۳۱۷/۴

۴ صحیح مسلم (۳۰۰۵) ۵ المستدرک حاکم ۱۴۳/۲ ۶ ابو داؤد (۴۸۵۹) والترمذی ۱۵۳/۳

## فضائلِ اسماءِ الحسنی



بِسْمِ اللَّهِ الرَّحْمَنِ الرَّحِيمِ  
سُبْحَانَكَ اللَّهُمَّ رَبَّنَا



۱۔ قرآن مجید میں اللہ رب العالمین کا ارشاد ہے:

﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا﴾ ۱

اللہ کے اچھے اچھے نام ہیں پس ان اچھے ناموں سے اُس کو پکارا کرو۔

اطمینانِ قلب کا مستند اور محفوظ ترین ذریعہ ذکرِ الہی ہے،

اللہ کی صفات کے تقاضوں پر ایمان اور شعور کے ساتھ غور کریں اور ذکرِ الہی کی عادت ڈالیں۔

۲۔ ارشادِ ربانی ہے:

﴿يَا أَيُّهَا الَّذِينَ آمَنُوا ذُكِّرُوا اللَّهُ ذِكْرًا كَثِيرًا وَسَبِّحُوهُ بُكْرَةً وَأَصِيلًا﴾ ۲

اے ایمان والو! اللہ کا ذکر کثرت سے کرو اور صبح و شام اُس کی تسبیح بیان کیا کرو۔

۳۔ رسول اکرم ﷺ نے ان ناموں کے فضائل بیان کرتے ہوئے انہیں یاد کرنے اور مستقل پڑھتے

رہنے کی ترغیب دی ہے۔ چنانچہ آپ ﷺ کا فرمان ہے:

(i) اللہ ﷻ کے ننانوے نام (ایک کم سو نام) ہیں جو شخص انہیں یاد کرے گا جنت میں داخل ہوگا۔ ۳

(ii) اللہ ﷻ کے ناموں میں ایک نام اسمِ اعظم ہے آپ ﷺ نے فرمایا جو شخص اسمِ اعظم کا حوالہ دے کر

اللہ ﷻ سے سوال کرتا ہے اللہ ﷻ اُس کی مراد کو پورا کر دیتا ہے۔ ۴

۴۔ ابو امامہ رضی اللہ عنہ سے روایت ہے رسول اکرم ﷺ نے فرمایا: اللہ ﷻ کا اسمِ اعظم تین سورتوں میں ہے۔

۱۔ سورہ بقرہ ۲۔ سورہ آل عمران ۳۔ سورہ طہ

ابو امامہ رضی اللہ عنہ کے شاگرد قاسم بن عبدالرحمن رضی اللہ عنہ فرماتے ہیں کہ میں نے تینوں سورتوں میں مشترک

چیز تلاش کی تو مجھے معلوم ہوا وہ ”الْحَيُّ الْقَيُّومُ“ ہے۔ ۵

۱۔ السورة الاعراف: ۱۸۰

۲

۳۔ السورة الاحزاب: ۴۲

۴

۵۔ البخاری ۹۴۹/۲

مستدرک حاکم



# اَللّٰهُمَّ اِنِّیْ اَسْئَلُکَ بِاَسْمَائِکَ الْحَمِیْمِیْنَ

هُوَ الَّذِیْ لَا یُکَلِّمُ الْفٰسِقِیْنَ اِلَّا بِالْحَقِّ

وہی اللہ ہے، جس کے سوا کوئی معبود نہیں

اَلْحَمِیْمِیْنَ بڑا مہربان	اَلْحَمِیْمِیْنَ نہایت رحم والا	اَلْمَلِکِ حقیقی بادشاہ	اَلْقُدُّسِ پاک ذات
اَلسَّلَامِ سلامتی کا مالک	اَلْمَوْدِیْنِ امین و ایمان کا مالک	اَلْمُهَیْمِیْنَ نگہبان	اَلْعَزِیْزِ سب پر غالب
اَلْحَبِیْبِ زبردست	اَلْمُبْتَكِرِ بڑائی والا	اَللَّوْقِ پیدا کرنے والا	اَلْبَارِئِ جان ڈالنے والا
اَلْمُصَوِّرِ صورت بنانے والا	اَلرَّحْمٰنِ بخشنے والا	اَلْقَدَّارِ زبردست	اَلْوَهَّابِ عطا کرنے والا
اَلرَّزَّاقِ روزی دینے والا	اَلْفَتَّاحِ مشکل کشا	اَلْعَلِیْمِ جاننے والا	اَلْقَابِضِ رُک دینے والا
اَلْبَسِطِ کشادہ کرنے والا	اَلرَّحِیْمِ پست کر دینے والا	اَلدَّافِعِ بلند کر دینے والا	اَلْمُعِزِّ عزت دینے والا
اَلْمُدِیْنِ ذلت دینے والا	اَلسَّمِیْعِ سننے والا	اَلبَصِیْرِ دیکھنے والا	اَلْحَکِّمِ حاکم مطلق

الْعَدْلُ

انصاف کرنے والا

اللطيف

باریک بین

الخبير

باخبر (خبردار)

الحليم

بڑا بردبار

العظيم

بزرگی والا

الغفور

بہت بخشنے والا

الشکور

قدر دان

العلی

بلندیوں والا

الکبير

بہت بڑا

الحفيظ

سب کا محافظ

الماقیت

قوت دینے والا

الحسید

کفایت کرنے والا

الجليل

بڑی بزرگی والا

الکریم

بہت کرم کرنے والا

القیس

بڑا نگہبان

المجیب

قبول کرنے والا

الواسع

وسعت والا

الحکیم

بڑی حکمتوں والا

الودود

بہت محبت کرنے والا

المجیب

بلند مرتبے والا

العبث

مردوں کو اٹھانے والا

الشہید

گواہ

الحق

سچا

الوکیل

بڑا کارساز

القوی

بڑی قوت والا

المتین

مضبوط

الولی

بڑا حمایتی، دوست

الحمید

تعریف کے لائق

المجیب

احاطہ کرنے والا

المبدي

پہلی بار پیدا کرنے والا

المعيد

دوبارہ پیدا کرنے والا

المجیب

زندگی دینے والا

الممیت

موت دینے والا

الرحی

ہمیشہ زندہ رہنے والا

القیوم

ہمیشہ قائم رہنے والا

الواجب

ہر چیز کو پانے والا

الْمَجِيدُ

بزرگی اور بڑائی والا

الْعَاجِزُ

اکیلا ویکتا

الْأَحَدُ

اکیلا

الضَّمَكُ

بے نیاز

الْقَادِرُ

قدرت والا

الْمُقْتَدِرُ

پوری قدرت والا

الْمُقَدِّمُ

آگے کر دینے والا

الْمُؤَخَّرُ

پیچھے کر دینے والا

الْأَوَّلُ

سب سے پہلے

الْآخِرُ

سب کے بعد

الظَّاهِرُ

ظاہر و آشکارا

الْبَاطِنُ

پوشیدہ و پنہاں

الْعَالِي

کارساز

الْمُتَعَالِي

سب سے بلند و برتر

الْكَبِيرُ

بڑے نیک سلوک کرنے والا

التَّوَّابُ

توبہ قبول کرنے والا

الْمُنْقِذُ

بدلہ لینے والا

الْعَافُ

معاف کرنے والا

الرَّؤُوفُ

بہت بڑا مشفق

مَالِكُ الْمُلْكِ

ملکوں کا مالک

ذَوِ الْجَلَالِ وَالْإِكْرَامِ

بزرگی اور سخاوت والا

الْمُقْسِطُ

انصاف کرنے والا

الْجَامِعُ

سب کو جمع کرنے والا

الْغَنِيُّ

بے پرواہ

الْمُغْنِي

غنی کر دینے والا

الْمَانِعُ

رُک دینے والا

الضَّرَّاءُ

ضرر کا مالک

النَّافِعُ

نفع پہنچانے والا

الْمُبْرِئُ

روشنی والا

الْهُدَى

ہدایت دینے والا

الْبَانِعُ

نئے سرے سے بنانے والا

الْبَاقِي

ہمیشہ رہنے والا

النَّوَّارِ

ہر چیز کا مالک

الْمُسَيِّدُ

رُشد و ہدایت والا

الضُّبُورُ

بڑا صبر و تحمل والا


بِسْمِ اللّٰهِ الرَّحْمٰنِ الرَّحِیْمِ

## نظر

جس نے کیا پیدا تجھے عقل و ہنر بخشا تجھے  
 حق چاہیے اُس کا تجھے کرنا ادا اے بے نماز  
 کرتا نہیں سجدہ اگر روزی نہ رب کی نوش کر  
 اس کی زمیں کو چھوڑ کر تو گھر بنا اے بے نماز  
 کیا حال ہے ابلیس کا وہ کس قدر مقبول تھا  
 سجدہ سے جب منکر ہوا راندا گیا اے بے نماز  
 ختنہ کرانے سے تیرے داڑھی بڑھانے سے تیرے  
 کیونکر مسلمانی ملے، سر کو جھکا اے بے نماز  
 ساتوں فلک اور یہ زمیں، لوح و قلم عرش بریں  
 سجدے میں ہے سب کی جبیں پیسِ خدا اے بے نماز  
 حور و ملک، شمس و قمر، خشکی، تری کے جانور  
 کرتے ہیں سب شام و سحر سجدہ ادا اے بے نماز




( گلشنِ رحمانی سے ماخوذ )



رفع الیدین کا صحیح طریقہ




صف بندی کا طریقہ



قیام کا صحیح طریقہ



رفع الیدین کا غلط طریقہ



رکوع کرنے کا صحیح طریقہ



ہاتھ باندھنے کا غلط طریقہ



سجدے میں جانے کا طریقہ



قومہ کا صحیح طریقہ



سجدے میں پاؤں کی کیفیت



سجدے کا طریقہ



آخری قعدہ میں بیٹھنے کا طریقہ



جلسہ اور قعدہ اولیٰ کا طریقہ

## المصنّف والمراجع

الكتب المصنفين/مطابع		الكتب المصنفين/المطابع	
38	فتح القدير	1	احسن البيان (مجمع الملك فهد)
39	نصب الراية	2	احسن التفاسير احمد حسن دهلوی لاہور
40	الاصول	3	تفہیم القرآن (مودودی) ترجمان القرآن لاہور
41	معالم السنن	4	الصحيح للبخارى نور محمد كراچي
42	تلخيص الحبير	5	الصحيح للمسلم نور محمد كراچي
43	هدايه	6	جامع الترمذی مير محمد كراچي
44	شرح السنة	7	سنن ابو داؤد مير محمد كراچي
45	امام الكلام	8	سنن نسائي قديمي كراچي
46	قيام الليل	9	سنن ابن ماجه احياء السنه سرگودھا
47	كتاب القراءة	10	مسند احمد دارالفكر (بيروت)
48	جزء القراءة	11	الطحاوي مير محمد كراچي
49	تحقيق الكلام	12	المحلي علي بن احمد بن سعيد بن حزم الاندلسي (بيروت)
50	توضيح الكلام علامه ارشاد الحق اثرى علوم اترية فيصل آباد	13	نيل الاوطار علامه شوکانی (مصر)
51	صلوة النبي	14	سنن الكبرى للبيهقي حافظ ابو بكر احمد بن حسين بن علي البيهقي دارالفكر بيروت
52	جزر رفع اليدين	15	تحفة الاحوذى علامه مبارك پوری ملتان
53	تاريخ ابن كثير (مترجم)	16	الدارقطني مع مغني لاہور
54	تاريخ ابن خلدون (مترجم) عبدالرحمن بن خلدون (كراچي)	17	مصنف عبدالرزاق ابو بكر عبدالرزاق بيروت
55	سيرت النبي ﷺ علامه شبلي اردو بازار لاہور	18	المنتقى عبدالله بن علي بن الجارود سانگلہ هل
56	الرحيق المختوم علامه صفی الرحمن مبارکپوری (لاہور)	20	عون المعبود علامه عظیم آبادی
57	تاريخ الاسلام والمسلمين مسعود احمد بي ايس سي (كراچي)	21	مشكوة المصابيح ايچ ايم سعيد كراچي
58	احكام العيدين حافظ ابو بكر جعفر محمد بن حسن الفرياني (بيروت)	22	مرعاة المفاتيح علامه عبيدالله مبارك پوری
59	منهاج المسلم (مترجم) دارالسلام (لاہور)	23	تحقيق المشكوة للالباني
60	منهاج المسلمين مسعود احمد (كراچي)	24	مستدرک للحاكم محمد بن عبدالله الحاكم بيروت
61	فقه السنه عاصم الحداد (لاہور)	25	مصنف ابن ابی شيبه حافظ عبدالله بن محمد بن ابی شيبه (رياحن)
62	معجم المفهرس لالفاظ القرآن محمد فواد عبدالباقي	26	الطبراني ابو القاسم سليمان بن احمد بن ايوب الطبراني
63	معجم المفهرس لالفاظ الحديث (لندن)	27	مؤطا للامام مالك مير محمد كراچي
64	مضامين قرآن زاهد ملك (اسلام آباد)	28	ارواء الغليل علامه الباني
65	اسلامی دستور حیات غلام احمد حریری	29	تمام المنة علامه الباني
66	جاء الحق مفتي احمد يار نعیمی گجرات	30	بلوغ المرام ابن حجر (طارق اکیڈمی لائل پور)
67	دين الحق مولانا داؤد ارشد لاہور	31	ابن حبان علاء الدين بن سليمان سانگلہ هل
68	اسلامی تعليم عبدالسلام ہستوی لاہور	32	تقريب التهذيب حافظ ابن حجر شيش محل لاہور
69	لنوار مصابيح نذير احمد صاحب رحمانی سبحانی اکیڈمی لاہور	33	میزان الاعتدال امام ابو عبدالله محمد بن عبدالله النعمی سانگلہ هل
70	صلوة الرسول (محقق) مولانا عبدالرؤف	34	فتح الباری علامه حافظ ابن حجر
71	خطبات بہاولپور ڈاکٹر حمید اللہ فرانس ادارہ تحقيقات اسلام آباد	35	عمدة القاری علامه عینی
72	چند جماعتی رسائل اور دیگر کتب ہائے مختلفہ	36	فیض الباری انور شاہ کاشمیری
73	ذاتی ڈائری سے اقتباسات	37	فتاوی شامی علامه شامی

بِسْمِ اللّٰهِ الرَّحْمٰنِ الرَّحِیْمِ

اہم یادداشت

بِسْمِ اللّٰهِ الرَّحْمٰنِ الرَّحِیْمِ

شمار یادداشت صفحہ

	1
	2
	3
	4
	5
	6
	7
	8
	9
	10
	11
	12
	13
	14
	15

دوران مطالعہ ضرورت کی کوئی بات نظر سے گزرے تو دوبارہ تلاش کی زحمت سے بچنے کے لیے اس کا صفحہ نمبر یہاں درج فرما سکتے ہیں



## تعارف کتب

ابوانشاء قاری خلیل الرحمن جاوید کی دیگر تصانیف

## (۱) محبت کے بیج

ضخامت: ..... ۱۷۶ صفحات

موضوع: ..... گھر بسانے کے اسلامی گر

قیمت: ..... ۱۲۰/- روپے

فور کٹر ٹائٹل، خوبصورت پختہ جلد اور شفاف پرنٹنگ کے ساتھ اس کتاب میں رسول اکرم ﷺ اور صحابہ کرام رضی اللہ عنہم کی گھریلو زندگی کو سامنے رکھتے ہوئے کتاب وسنت کی روشنی میں طلاق سے بچنے کے گر اور طلاق کا سبب بننے والے اسباب و علل سے بحث کی گئی ہے، گھریلو ناچاقیوں سے پیدا ہونے والی نفرتوں، کدورتوں اور عداوتوں کو دور کرنے کے اسلامی طریقے، جس سے ان شاء اللہ فریقین کے مابین محبت، یگانگت کی فضا پیدا ہوگی نیز گھر بسانے میں ان شاء اللہ یہ کتاب بہترین معاون اور مدد ثابت ہوگی۔

## (۲) پیارے رستہ دیکھ کے چل

ضخامت: ..... ۱۷۶ صفحات

موضوع: ..... گناہوں کے خطرات سے آگاہی اور نیکیوں کے ثمرات سے شناسائی

قیمت: ..... ۱۲۰/- روپے

فور کٹر دیدہ زیب ٹائٹل، پختہ جلد کے ساتھ، ایک گراں قدر تحفہ ہے، ان شاء اللہ العزیز گناہوں سے بچ نکلنے اور نیک راہ پر گامزن ہونے میں یہ کتاب صاحب مطالعہ کے لیے بہترین معاون ثابت ہوگی۔

## (۳) خیر خواہی

ضخامت: ..... ۱۷۶ صفحات

موضوع: ..... اہل حق کا دفاع اور رد اہل باطل

قیمت: ..... ۱۲۰/- روپے

فور کٹر ٹائٹل، خوبصورت پختہ جلد کے ساتھ، مبلغ اسلام و عظیم اسکالر پروفیسر محمد ادریس زبیر صاحب اور مبلغہ اسلام محترمہ ڈاکٹر فرحت نسیم ہاشمی صاحبہ کے قائم کردہ ادارہ ”الہدیٰ انٹرنیشنل“ کے نظریات، منشور، نصاب تعلیم اور دعوتی طریقہ کار کے خلاف مکتبہ بنوریہ کراچی کے مولانا مفتی مطیع الرحمن صاحب کی مرتب کردہ کتاب ”ہدایت یا گمراہی“ کا ایک علمی جواب پیش کرتے ہوئے فریق مخالف کے نہ صرف تمام اعتراضات و الزامات کا کتاب وسنت کی روشنی میں جواب دیا گیا بلکہ تعمیری سوچ رکھنے والوں کیلئے اصلاح عقیدہ اور اصلاح عمل کا سامان بھی فراہم کر دیا گیا ہے۔

## (۴) پہلا زینہ

ضخامت: ..... ۲۰۰ صفحات

مقدمہ: ..... شیخ الحدیث مولانا عبدالرحمن شاہین صاحب ملتان

تخریج: ..... مولانا شبیر احمد بن نور محمد الدروازی

موضوع: ..... اثبات عذاب قبر و منکرین

عذاب قبر کے دلائل کا رد

عذاب قبر کو اعادہ روح کے بغیر ثابت کرتے ہوئے، منکرین عذاب قبر کے دلائل کا رد، کتاب وسنت کی روشنی میں تحریر کیا گیا ہے۔

منکرین عذاب قبر کے پیدا کردہ تمام اشکالات و ابہامات کا تسلی بخش جواب دیا گیا ہے، اصلاح عقیدہ کیلئے بہت عمدہ کتاب ہے اور طالبین حق کے لیے فور کٹر ٹائٹل اور خوبصورت پرنٹنگ کے ساتھ گرانقدر تحفہ ہے۔

### (۵) مرد و زن کی نماز

ضخامت ..... ۸۰ صفحات

موضوع ..... 'خواتین کا طریقہ نماز مردوں سے مختلف نہیں ہے'

قیمت ..... ۴۰/- روپے

دیدہ زیب فور ککرنائٹل، واضح اور شفاف پرنٹنگ۔ خواتین کے طریقہ نماز پر مدلل کتاب ہے جس میں 'دارالعلوم کراچی' کے مفتی مولانا عبدالرؤف صاحب سکھروی کی کتاب 'خواتین کا طریقہ نماز' کا جواب دیتے ہوئے کتاب و سنت کی روشنی میں اور کتب رجال کے حوالہ جات سے مفتی صاحب کے کمزور دلائل کا کامیاب احاطہ کرتے ہوئے یہ ثابت کیا گیا ہے کہ مسلمان مردوں اور عورتوں پر جناب محمد رسول اللہ ﷺ کا طریقہ لازم ہے۔ اور مرد و عورت کے طریقہ نماز میں شریعت نے کوئی فرق نہیں رکھا، یہ کتاب خواتین کے لیے گرانقدر تحفہ ہے۔

### (۶) قضاے عمری؟

ضخامت ..... ۸۰ صفحات

موضوع ..... قضاے عمری

قیمت ..... ۴۰/- روپے

فور ککرنائٹل، شفاف پرنٹنگ

ماہنامہ البلاغ میں قضاے عمری سے متعلق محترمہ فرحت نسیم ہاشمی صاحبہ کے موقف کے جواب میں محترم جناب مفتی تقی عثمانی صاحب کے شائع ہونے والے فتوے کا علمی تعاقب ہے۔ اس کتاب میں محترم تقی عثمانی صاحب کے پیش کردہ ادلہ کا کتاب و سنت کی روشنی میں جواب دیتے ہوئے یہ واضح کیا گیا ہے کہ

ساتھ ستر سال کی عدا ترک کی ہوئی نمازوں پر بندہ جب بھی اللہ رب العالمین کی جناب میں نادم ہوتا ہے تو اللہ ﷻ اپنے فضل سے اس کی سابقہ زندگی کو معاف فرما دیتا ہے لہذا اس کے بعد اسے ساتھ ستر برس کی نمازیں دہرانے کی ضرورت نہیں ہے اس کیلئے صرف توبہ کافی ہے اور بقیہ زندگی میں ترک نماز سے! جناب کرے۔

### (۷) کیا مردے سنتے ہیں؟

ضخامت ..... ۸۰ صفحات

موضوع ..... سماع موتی کا رد و عدم سماع کا اثبات

قیمت ..... ۴۰/- روپے

فور ککرنائٹل اور شفاف پرنٹنگ کے ساتھ یہ کتاب سماع موتی کے موضوع پر سماع کے قائلین کی طرف سے پیش کردہ تمام اعتراضات و دلائل کے تسلی بخش جوابات پر مشتمل ہے، اس کے ساتھ ساتھ عقائد کے دیگر مسائل بھی ضمنی طور پر زیر بحث لائے گئے ہیں جس سے قبر سے متعلق تمام اشکالات و ابہامات سے قاری کو نجات حاصل ہوگی۔ (ان شاء اللہ)

### (۸) مہد سے لحد تک

ضخامت ..... ۸۰ صفحات

موضوع ..... پیدائش سے وفات تک پیش آنے

والے مسائل کا حل اور ضروری دعائیں۔ بچے کی ولادت پر والدین کی ذمہ داریاں، ارکان اسلام، نماز کی با ترجمہ دعائیں، قرآنی دعائیں۔ روزمرہ کی مسنون دعائیں اور صبح شام کے مسنون اذکار، نماز جنازہ میت اور اہل میت سے متعلق ضروری مسائل و احکام کتاب و سنت کی روشنی میں اختصار کے ساتھ بیان کر دیے گئے ہیں، ان شاء اللہ یہ کتاب بچوں اور بڑوں کے لیے یکساں مفید ہے۔

بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ الرَّحْمَنِ الرَّحِيمِ  
عَنْ أَبِي بَكْرٍ

عَنْ أَبِي بَكْرٍ  
عَنْ أَبِي بَكْرٍ

عَنْ أَبِي بَكْرٍ

أَبُو شَيْبَةَ قَارِي، خَلِيْفَةُ الرَّحْمَنِ جَاوِيدِ

تَحْقِيقُ وَتَخْرِجُ: سَيِّدُ الرَّحْمَنِ نُوْرُ مُحَمَّدٍ الدَّرَوَازِي